

నెత్తు కొలిచినఁ బిడి తక్కువ మూరతో నిరువదియొక్కటి యుండవలయుననిభావము  
 “ఏకవింశత్యర్థి రశ్వమేధస్య” యను శ్రుతి దీనికిఁ బ్రమాణము ఏకవింశతి యూప  
 ములు = ఇరువదియొక్క యూపములు, నిలిపి = నాటి ఒక్కొక్క యూపమును  
 బారెడేసి మూరమున నాటవలయును. ఈ విషయమును ధర్మనిర్ణయకారుఁడు వ్రాసి  
 యున్నాఁడు. “షణ్ణవత్యంగుశం బాహుదండ మష్టోత్తరంశు వా యూపాంతరాశ  
 తన్నాత మశ్వమేధే మహాక్రతో” యని వారి వాక్యము.

తాత్పర్యము.

యూప స్తంభములు నాటుటకుఁ దగిన సమయము రాగానే మారేడు స్తంభము  
 లాఱు, చంద్రవాఱు, ఆవల మోదుగు స్తంభము లన్నియే నాటి వేదయొద్ద విరిగి  
 స్తంభ మొకటి నాటి దాని కిరుప్రక్కల దేవదారుయూపము లొక టొకటి నిలిపి  
 ఆ స్తంభముల కలంకారార్థమై బంగాగు సొమ్ములు పెట్టిరి. ఇట్లు లిరువదియొక్కటి  
 యూప స్తంభము లొక్కటొక్కటి పిడి తక్కువమూర కొలఁతయుండునట్లు చేసి  
 యొక్కొక్క దానిని వస్త్రముచే సలంకరించిరి.

చంద్ర	చంద్ర	చంద్ర
బిల్వము	బిల్వము	బిల్వము
మోదుగు	మోదుగు	మోదుగు
దేవదారు	△ వేది	దేవదారు
	విరిగి	
మోదుగు	మోదుగు	మోదుగు
బిల్వము	బిల్వము	బిల్వము
చంద్ర	చంద్ర	చంద్ర

అన్నికలిసి ౨౧ స్తంభములు.

కం॥ కల్పోక్తమార్గమును న,నల్పము సుకృతంబు సుదృఢమష్టాస్రముగన్  
 గొల్పంగ మెఱుఁగు లీన,న్విల్పు లొనర్చుటను యూపనివహము వెలిఁగెన్.౪౨౩  
 ఇందు నాటిన యూపముల నిర్మించిన విధమును జెప్పుచున్నాఁడు.

శిల్పులు = యూపనిర్మాణవిధము నెఱిగిన శిల్పులు, అనల్పము = గొప్పది  
 యును, సుకృతము = ఎచ్చుతగ్గులు లేక చేయఁబడినది, సుదృఢము=తొట్టి వంకర  
 మొదలగు లోపములులేనిది, అష్టాస్రము = ఎనిమిది మూలలు గలది, రెండవ పాద  
 మున సభో సమాసము.



తాత్పర్యము.

కల్పమునఁ జెప్పినప్రకారము చిన్నవికాక చక్కఁగాఁ దీర్పఁబడి గట్టి వై యెనిమిదిపక్షములుగాఁ దీర్పఁబడి మెఱుఁగులు దేఱునట్లు నానుపుగా శిల్పులు సిద్ధముచేయుటచే యూపములు శోభావంతములై యుండెను.

కం॥ లిప్తవరచందనం బై, ప్రాప్తాంబరపుష్పకాంచనాలంకృత మై  
దీప్తిం గనె యూపవితతి, సప్తస్థలు మింట వెలుఁగుచందం బమరన్. ౪-౪

యూపములవర్ణన :- లిప్త = పూయఁబడిన, వరచందనంబై = శ్రేష్ఠమైన గంధముకలదై, ప్రాప్త = పొందఁబడిన, అంబర, పుష్ప, కాంచన = వస్త్రములు, పూలు, బంగారురేకులుకలది కనుకనే, అలంకృతమై = అలంకరింపఁ బడినవై. విశేషణోభయపదకర్మధారయ సమాసము. మింటన్ = ఆకాశమున, సప్తస్థులదృష్టాంతము సంఖ్యకుఁ గాదు, ప్రకాశమునకు మాత్రమే. ఏడింటి కేడింటికై నను గాంతి సంఖ్యలకు దృష్టాంతము కావచ్చును.

తాత్పర్యము.

చందనము పూసి వస్త్రాభరణములచే నలంకరించి యుండుటచే యూపస్తంభము లాకాశమున సప్తస్థులవలెఁ బ్రకాశించెను.

సీ॥ శాస్త్రోక్తపరిమితిసప్తరై నయిట్టికల్, గొని శుల్బ మనుపనిఁగుశులులైన  
బ్రాహ్మణుల్ వేదినిబాగుఁగఁ దీర్పఁగ, నది గరుడాకృతిఁపైమపక్ష  
యొక్కమై త్రిగుణమైయొప్పి యష్టాదశాత్మకమయి రాజిల్లఁమఱినియుక్త  
పశువులఁ బాములఁ బక్షుల విధిరీతి, నయ్యయి వేల్పులనాత్మ నిలిపి

తే॥ వాణి జలచరములఁ గట్టివై చి రపుడు, యూపములకును నచ్చటియూపములకుఁ  
బశువులను మూఁడునూర్లను బాధి వేంద్రు. నశ్వరత్నంబుఁగట్టిరాఁయవనిసుగులు.  
౪౨౫

యూపముల నాటుటకుముందు చేయవలసిన చయన మనుక్రియను జెప్పాచున్నాఁడు.

శుల్బము = యజ్ఞములోని కార్యము - ప్రకృతము చయన మని యర్థము. శుల్బము = ఒంటిపేటత్రాడు - గోడపట్టువారు దాని పరికొలఁత మాచుకొనుట కుంచుకొన్నత్రాడు - దాని సహాయమునఁ జేయఁబడుకార్యముకూడ నిట శుల్బ మని చెప్పఁబడుచున్నది. శుల్బము = వేదినిగట్టుట, దానియందుఁ గుశలులు=నేర్పరులు, బ్రాహ్మణులు = ఋత్విక్కులు, శాస్త్రోక్తపరిమితిన్ = శాస్త్రమునఁ జెప్పఁబడిన కొలఁతలో, 'పాదమాత్రోర్ధమాత్రోఽణుకమాత్ర ఋజురేఖా దక్షిణా,వృతా స్సవ్యావృతా స్త్యాలిఖితాశ్చ' యని యిట్టికలకొలఁతకు శాస్త్రము,



వేదిని = అగ్నికి నాధారమగు తిన్నెను, అది = ఆవేది, గరుడ + ఆకృతిన్ =  
 తోక్కలు తోచును చాచి తూర్పుముఖమై భూమిని జూచుచు నాకాశముననున్న  
 గరుడంతుని యాకారమువంటి యాకారముకలది. “శ్యేవచితంచీవ్యిత” యను  
 శ్రుతియందు శ్యేవశబ్దమునకు గరుడుఁ డని యర్థము. హైమపక్షయుక్తమై =  
 (గరుడుఁడు బంగారుచాయగలవాఁడు గనుక హేమాంగుఁ డనియుఁ బేరుగలది.  
 ‘హేమాంగో తార్క్ష్యవేధసా.’ .... నానా||ర. కావున.) బంగారుతోక్కలతోఁ గూడి  
 నదై, అనగా తోక్కలస్థానమందు బంగారునాణెములు చల్లియున్నారని భావము.  
 ‘సహస్రంతు హిరణ్యశకలైః ప్రతిదిశేమగ్నింప్రోక్షతి’ యని ప్రమాణము. త్రిగుణమై =  
 దర్శపౌర్ణమాసులలోని వేదికన్నను మూఁడింతలు వైశాల్యముకలవై. “షట్పితయో  
 భవంతి” యను శ్రుతియందు ఆఱుప్రస్తారములకొలఁత ప్రకృతియంగమున కని  
 చెప్పబడినది. అశ్వమేధమునందలి వేదికి ఆకొలఁతను మూఁడింత లెక్కువచేసి పదు  
 నెనిమిది ప్రస్తారముల కొలఁతగా నెఱుఁగునది. అష్టాదశాత్మకమయి = పదునెనిమిది  
 ప్రస్తారములుకలదై, త్రిగుణమై యనుపదముచేతనే వేదికొలఁత పదునెనిమిది ప్రస్తా  
 రము లని యేర్పడఁగా మఱల అష్టాదశాత్మకమై యనుట యేలయువఁగా:— ‘పంచ  
 చితయో భవంతి’ యని వైత్తిరీయకశ్రుతివాక్య మొకటియున్నది. దానివలనఁ  
 బ్రకృతవేదికి కొలఁత యయిదుప్రస్తారము లని యేర్పడును తదనుసారముగాఁదిగుణ  
 మైనచో నశ్వమేధవేదికిఁ బదు నేను ప్రస్తారములే కొలఁత యని యేర్పడును. కావున  
 నట్టిభ్రమ నివారించి వాజసనేయకశ్రుతియందున్నట్లు ప్రకృతవేదికొలఁత తీసుకొని  
 దానిని మూఁడింత లెక్కువచేసికొని పదునెనిమిది ప్రస్తారములు అశ్వమేధవేదికి  
 కొలఁతగా నెఱుఁగునది యని తెలుపుటకై యష్టాదశాత్మక మని చెప్పబడెను. ఇకఁ  
 బశువుల నాయూపములకుఁ గట్టుట చెప్పబడును. నియుక్తపశువులన్ = శాస్త్రము  
 నందు విధించిన పశువులను, కట్టుటకు సాధ్యముగానివానిని పంచరములతో నుంప  
 వలయును, ఆయ్యయినేల్పులన్ = ఆ యూ పశువులకు దేవతలుగాఁ జెప్పబడిన  
 యింద్రాదులను, ‘ఇంద్రాయరాక్షే సూరకః; వరుణాయరాక్షేకృష్ణ’ యిత్యాది  
 శాస్త్రము లిందనుసంధింపవలయును. నిలిపి = ధ్యానించి, యూపములకుఁగట్టివైచి  
 రని యాకర్షించుకొనునది. గ్రామ్యపశువులను యూపములకునుఆరణ్యపశువులను ఆరో  
 కములకును గట్టి రని యర్థము. ‘యూపేషుగ్రామ్యాన్ పశూన్ నియుంజతి, ఆరోకేషు  
 ఆరణ్యాన్ ధారయంతి’ యను శ్రుతిప్రమాణము. ‘పర్యగ్నికృతానారణ్యా నుత్సృజంత్యే  
 హింసాయా’ యని శ్రుతి చెప్పినట్లు ఆరణ్యపశువుల నగ్నికిఁ బ్రదక్షిణము చేయించి  
 వదలి గ్రామ్య పశువులను హింసాస్థానమున గట్టి రనుచున్నాఁడు. వాచిన్ =  
 అశ్వమేధమునకు సంబంధించిన గుఱ్ఱమును, జలచరములన్ = తొఁబేలు మొదలగు



నీటిజంతువులను, శాస్త్రమందుఁ జెప్పఁబడిన యితరగ్రామ్యపశువులుకూడ నిటఁ దాత్పర్యమే. అపుడు పశుహింసాకాలమందు. యూపములకుఁ గట్టిన పశువుల సంఖ్యను జెప్పఁచున్నాఁడు. పశువుల మూఁడునూర్లను-ఈసంఖ్య ప్రధాన పశువులకు మాత్రమే - అప్రధానపశువు లనేకములు. 'అశ్వమేధపశుసంఖ్యాకు పంచశత మేకోనవింశతి శ్చేతి' యని పశువుల గుఱించిన బాసకరవ్యాము. అశ్వరత్న మను పవనస్వారస్యముచేత ఆ గుఱ్ఱమునకు ననేకరత్నాభరణములను గూడ నుంచి రని యేర్పడుచున్నది. ఇటఁ బశుహింసచేసి రనియు నెఱుఁగవలయును.

"The Aswamedha and Purushamedha (man-sacrifice) celebrated in the manner directed by this Veda (Sukla Yajurveda) are not really sacrifices of horses and men. In the first; 609 animals of various prescribed kinds' domestic and wild, including birds, fish and reptiles are made fast, the tame ones to 21 posts and the Wild ones in the intervals between the pillars, and after certain prayers have been recited, the victims are let loose without injury This made of performing the Aswamedha and Purushamedha as emblematic ceremonies and not as real sacrifices, is taught in this veda and the Samhita and Brahmana. The horse, which is the subject of the religious ceremony called Aswamedha, is also avowedly an emblem of Viraj or the primeval and universal manifested being.

—Colebrooke's Miscellaneous Essays. Vol 1.

దీనివలన నీజీవజంతువులేవియుఁ జంపఁబడలేదని తెలియవయ్యెడిని.

తా త్ప ర్య ము.

శాస్త్రమందుఁ జెప్పఁబడిన కొలతగల యిటికిరాలు తీసికొని శుల్బ మను కార్యమందు నేర్పరులైన బ్రాహ్మణులు వేదవి గట్టఁగా నది గరుడుని యాకారము బంగారుఝెక్కలు గలదై మూఁడంతలై పదునెనిమిది ప్రస్తారములు గలిగి ప్రకాశించెను ఆవల శాస్త్రమందుఁ జెప్పినప్రకారముగ పశువులను బహులను నాయా దేవతల ధ్యానించుచు గుఱ్ఱమును జలజంతువులను మూఁడువందలుగట్టిరి.

సీ! అంతటఁ గౌసల్య\*హయమును సేవించి, మొనసి కృపాణముల్\*మూఁటఁ జీల్చి యొక్కరే యెల్లను\*ముక్కువ శయనించె, నానాజియొద్ద ధ\*ర్మాభిలాష బ్రహ్మకు హోతకు\*బదపడి నధ్వర్యు, నకును నుద్ధాతకు\*నరవిభుండు మహిషీ వావతను\*మఱియుఁ బాలాకలిఁ, బరివృ త్తి నొసంగె\*స్పర్శనముగ ఆ! నంత వాజివపను\*నగ్నిలో వేల్చి సంపన్న ఋత్విజుండు\*పాప మణఁగఁ బార్థివుండు తద్వ\*పాధుమగంధంబు, మూరుకొనియెఁగాల\*మునను సవిధి. ౪౨౬



ఇతర జచ్చిన గుఱ్ఱమునకుఁ జేయు నుపచారములఁ జెప్పుచున్నాఁడు.

కౌసల్య = పట్టపురాణి, సేవించి = ప్రదక్షిణాదులచేఁ గొలిచి, కృపాణముల్  
మూఁటను = మూఁడు బంగారు సూదులచేత, చీల్చి = కాల్లుపడఁ జేసి, కౌసల్య  
యను పదము తక్కిన భార్యలను సూచించును, సౌవర్ణీభిః సూచీభిః పత్నీయోశ్వ  
స్యాపి పథానకల్పయంతి, ప్రాకోకాదా త్ప్రత్యోచీభి' యని సూత్రము. పట్టపురాణి  
చేయవలసిన కార్యాంతరమును జెప్పుచున్నాఁడు. ధర్మాభిలాషన్ = పుణ్యముకలుగు  
నను కోరికతో, ముక్కువన్ = ప్రేమతో - చచ్చిన గుఱ్ఱముకదా యని యసహ్య  
పడక, అవాజయోద్ధన్ = ఆచచ్చిన గుఱ్ఱము సమీపమున, వాజి = నేగము గలది.  
అప్పుడు ఋత్విక్కుల కిచ్చు దక్షిణను జెప్పుచున్నాఁడు.

సరవిధుండు = దశరథుఁడు. బ్రహ్మ, హోత, అధ్వర్యుఁడు, ఉద్ధాత యీనలువురు  
ప్రధాన ఋత్విక్కులకు, మహిషిని, వానాత చాలాకలి, పరివృత్తి యను తన భార్య  
లను, స్పర్శనంబుగ = దానంబుగ, 'అంబే అంబా ల్యంబికే ఇతిపత్నీ ముదానయతి'  
శ్రుతి. ఉదానయతి = చేతితోఁ బట్టుకొనుచున్నాఁడు, అని భాసకరుఁడు 'మహిషిం  
బ్రహ్మణే దదాతి. వానాతాంహోత్రే, పరివృత్తిముద్గాత్రే, చాలాకలీమధ్వర్యవే'  
యని సూత్రము. పిదప ఋత్విక్కులకు ధనమిచ్చి భార్యలను రాజ తీసికోవలయును.  
మహిషి = పట్టపురాణి, పరివృత్తి = ఉపేక్షింపఁబడిన రాజభార్య, వానాత =  
సౌభ్యార్థమై యుంచుకొన్నది. వేశ్య యని కొందఱు. రాజనకుఁ బాత్ర యొసంగునది  
చాలాకలి, క్షత్రియజాతిభార్య మహిషియని, వైశ్యజాతిభార్య వానాతయని, శూద్ర  
జాతిభార్య పరివృత్తి యని కొందఱుమతము.

“కృతాభిషేకా మహిషి పరివృత్తి రుపేక్షితా, వానాతా భోగినీ పాత్ర ప్రదా  
చాలాకలీ మతా” యని వైజయంతి.

ఇతర వసాహోమమును జెప్పుచున్నాఁడు.

సంపన్న = చాతుర్యముగల, వాజవపను = గుఱ్ఱము హృదయమాంసమే యిచ్చట  
వపగాఁ జెప్పఁబడెను. వస = సన్నని చర్మపుఁజార. ఇది గుఱ్ఱముల కుండదు. కావున  
తేజని యను గుఱ్ఱపు హృదయమాంసము నిచ్చట గ్రహింపవలెను. దీనిని కొందఱు  
చంద్రమందురు. 'నాశ్వస్య వసా విద్యతే' యని సూత్రము. 'నాశ్వేమాం పశూనాం  
తేజన్యా అవద్యంతి అవద్యంత్యశ్వస్య' యనిశ్రుతి. వేల్వన్ హోమముచేయఁగా, వసా  
పాక మిచ్చటఁ జెప్పుకున్నను నదిలేక హోమము జరుగదుగనుక హోమమునకుముందే  
వసాపాకమయిన్లు లెఱుంగవలసి. పార్థివుండు = దశరథుఁడు, సకాలమునన్ = సరియైన  
కాలమందు. వసాహోమకాలమందు, సవిధిగన్ = శాస్త్రప్రకారముగ, తల్ .... గంధంబు



అవహామమునఁ గలిగిన పొగలోని వాసనను, మూరుకొనెన్ = వాసనచూచెను  
పాపము=దశరథుని సంతానవిఘ్నకారయైన పాపము. వానప్రస్థ బాలకవధ.

తా త్ప ర్య ము.

అవలఁ గౌసల్య హాయమునకుఁ బ్రదక్షిణనమస్కారాదులఁ జేసి మూఁడు బంగారు  
సూదులతో క్లాలుజేసెను. ఒక రాత్రియంతయును ధర్మమందలి కోరికచే నాగుఱ్ఱము  
సమీపమునఁ బంకకొనెను. అవల దశరథుఁడు బ్రహ్మకు-హోతకు - నధ్వర్యునకు -  
నుద్ధాతకు మహిషిని వావాలను పాలాకలిని బరివృత్తిని దానముగా నిచ్చెను. అంతట  
ఋత్విజుఁడు వపను మంత్రయుక్తముగ నగ్నిలో హోమముచేయుఁగా దశరథుఁడు  
శాస్త్రమునఁ జెప్పినరీతి తగిన సమయమున దానిని వాసనచూచెను. వపాధూమ  
వాసన పాపహరమని భారతంబునను జెప్పఁబడినది. "తం వపాధూమగంధంతు, ధర్మ  
రాజస్సహానుజైః | ఉపజ్జఘ ద్యథాశాస్త్రం సర్వపాపాపహం తదా."

అ|| హాయవరంబుసంగమంగంబుఁ గైకొని, పదియు నార్దురైన బ్రాహ్మణోత్త  
ములు సమంత్రకముగఁ బూనివేల్చిరి వహ్నియందు శాస్త్రయుక్తమైనసరణి.  
౪౨౭

ఇట్లు వపాహోమమునుజెప్పి యింక నంగహోమముఁ జెప్పుచున్నాఁడు. అంగ  
మంగలలు = ఒక్కయంగమైనపిమ్మట మఱియొక యంగము. వీప్సయందు ద్విగుక్తి.  
సర్వము హోమమైనది మిగతలేదు. కావున నిందు శేషభక్షణ యనునది లేదు.  
సమంత్రకము = మంత్రములతోఁ గూడునట్టి, శాస్త్రయుక్తము = శాస్త్రమున  
విధించిన, అంగహోమమునకుఁ బ్రత్యేకఫలము గలదు. అంగే అంగేవై పురుషస్య  
వాప్సోప్లవ్లిష్టః, అంగాదంగాదే వై సం పాప్మాన స్తేనముంచతి' యని శ్రుతి.

తా త్ప ర్య ము.

పదునాఱుమంది బ్రాహ్మణులు గుఱ్ఱము నొక్కొక్కయంగమునే తీసికొని మంత్ర  
వంతముగ నగ్నిలో హోమముచేసిరి.

తే|| అన్య మగునధ్వరంబుల హవిసుఁ బ్లక్ష, శాఖచే సంస్కరిం త్రశ్వోసవమునందు  
వై తసంబున నుంపఁగ వలయుఁ గాన నట్ల యొనరించె నాఋత్విగారియపుడు.  
౪౨౮

వపాపాకము చేసినవిధము చెప్పుచున్నాఁడు. అన్యమగు నధ్వరంబులన్ = ఇతర  
యజ్ఞములందు, యజ్ఞ పశువులయొక్క, హవిస్సు = వపను, ప్లక్షశాఖచే = రావి  
కొమ్మయందుంచి. సంస్కరింతు = పాకముచేయుదురు. అశ్వోసవమునందు =



అశ్వమేధయాగమునందు, అందలి పశువులయొక్క, హవిస్సు - అనుపద మధ్యా హారము. వైతసంబున్ = ప్రబృలిశాఖయందు, ఉంపంగన్ = పాకమునిమిత్తమై యుంచుట, 'స్లక్షిస్య శాఖాయా మన్యేషాం పశూనా మవద్యంతి, వేతసశాఖాయా మశ్వస్య' యనిశ్రుతి.

తాత్పర్యము.

ఇతరయజ్ఞములందు హవిస్సును రావిసమిధలతోఁ బాకము చేయుదురు. ఈ యశ్వమేధమందు ప్రబృలిసమిధలతోఁ బాకము చేయవలెను. కావున నట్లే చేసిరి.

సీ! యజ్ఞవిధానంబునందు బ్రాహ్మణముల, దినములు మూడు వాఁకొనఁబడియె హయమేధవిధియందునందుఁ జతుష్టోమ, మనఁబడు దొలుతటిదినము, రెండవదిన ముక్త్యం బయ్యోవలనొప్పు మూడవ, దిన మతిరాత్రంబుననెడిపేర శాస్త్రదృష్టం బగుసకలేతరక్రియా, పాఠిఁ దీర్చెను ఋత్విగాఠి యంత

తే! నమలరీతి జ్యోతిష్టోమయజ్ఞ మాయు, రధ్వరంబును సతిరాత్రయజ్ఞ యుగము నవల సభిజన్తు విశ్వేశదధ్వరంబు, గ్రాలఁ జేసెనప్తోర్యమక్రతువరంబు. ౪౩౯

అశ్వమేధయజ్ఞ దినము సంఖ్యను జెప్పుచున్నాఁడు. హయమేధవిధియందు=అశ్వమేధయాగ కార్యమున, దినములు మూడు అని. యజ్ఞవిధానంబునందు=యజ్ఞమును విధించు కల్పసూత్రమునందును, బ్రాహ్మణములను = ఆ సూత్రములకు మూలకారణములగు బ్రాహ్మణములను శ్రుతులయందును, వాఁకొనఁబడియెన్=చెప్పఁబడెను. అశ్వమేధదినము లనేకములయ్యును బ్రధానదినములు మూడు, ఆదినములఁజేర్కొనుచున్నాఁడు - అందున్ = ఆమూఁటిలో, తొలుతటి = మొదటి. చతుష్టోమము = అగ్నిష్టోమ మను యజ్ఞము, అది యీ దినమున ననుష్ఠింపఁబడును గావున దీనికి జతుష్టోమ మని పేరు. ఉక్త్యము = ఉక్త్య మను కార్యము లిరువదియొక్కటిగల జ్యోతిష్టోమము, రెండవదినమున నుక్త్యము చేయఁబడుటచే నాదినమునకు నుక్త్యమని పేరు. అతిరాత్రము = సర్వస్తోమ మను యాగము, అది మూడవదినమునఁ జేయఁబడును గావున నాదిన మతిరాత్ర మనఁబడును.

ఇట్లశ్వమేధము మూడుదినములలో ముందు చెప్పిన మూడుక్రతువులే కాక 'అధిక స్యాధికం ఫల'మ్మను న్యాయమునుబట్టి శాస్త్రాంతరముఁ జెప్పిన వేర్వేఱు క్రతువులను గూడ రాజ తరువాత దినములలో జరిపినట్లు చెప్పుచున్నాఁడు శాస్త్రదృష్టంబు = ఇతరశాస్త్రములఁ జూడఁబడిన, పాఠిన్ = సమూహమును, వేఱు క్రతువు లేవనఁగా, అతిరాత్రయజ్ఞ యుగము = ఒక మతిరాత్రమునే రెండుసార్లు



చేసి రవి భావము, ఈ యాఙుక్రతువులను బూర్వము చెప్పిన మూఁడు దినములయిన తరువాత దినములలో దశరథుఁడు చేయించె నని భావము. వేదినిగట్టుట, యూపముల నాటుట. పశుబంధనము, వపాహోమము, చతుష్టోమాదిక్రతువులు అని క్రమ మెఱుఁగవలయును.

తా త్ప ర్య ము.

బ్రాహ్మణములందు నశ్వమేధము మూఁడు దినములు చేయవలెనని చెప్పబడెను. అందు మొదటి దినమునఁ జతుష్టోమము రెండవదిన ముష్ఠ్యము మూఁడవదినమతీరాత్ర మనఁబడును. ఇవిగాక జరుగవలసిన శాస్త్రోక్తకార్యములు జ్యోతిష్టోమము ఆయుర ధ్వరము అతిరాత్రము అభిజిత్తు విశ్వజిత్తు నవ్వార్యమును పేనినిగూడ ఋత్విజులు సలిపిరి.

సీ॥ ప్రాచి హోతకు నిచ్చి\*పశ్చిమం బధ్వర్యునకు బ్రహ్మకును దక్షి\*ణంపుదిశయు  
నుత్తిరదిశయెల్ల\*నుద్గాతకు నొసంగి, స్పర్శనంబుగ వంశ\*వర్ధనుండు  
హయమేధ మంతయు\*సాంతంబుఁగావించి, శాస్త్రుచోదితమైన\*సరణివెలయ  
సర్వసర్వంపహో\*చక్ర మీరీతిని, ఋత్విజులకు దాన\*మిచ్చియున్న

తే॥ యనఘు నిర్మలచిత్తుని\*నవనినాఘు, గాంచి ఋత్విజులెల్ల ని\*ష్కాములైన  
సంయములమేడఁబుడమిజం\*జాటమేడ, యోగ మేయూరుభోగ మే\*యూరుచెపును.  
ఇక ఋత్విజుక్కులకు దక్షిణాదానమును తెప్పుచున్నాఁడు. ౪౩౦

వంశవర్ధనుండు = ఇత్వోకువంశమును వృద్ధిచేయు దశరథుఁడు, ఇంతటి దక్షిణ నిచ్చుటకు నిత్వోకువంశమునఁ బుట్టిన యితనికే తగుననియు నిప్పటి కీయనకు వంశ వర్ధనత్వము లభించిన దనియు భావము. ప్రాచి = తూర్పుదిక్కు భూమిని, తక్కిన చోల్ల నిట్లెఱుఁగునది. స్పర్శనముగ = దానముగ, సాంతంబు = సంపూర్తిగ, శాస్త్రుచోదితమైనసరణి = శాస్త్రమునవిధింపబడినమార్గముగ, 'ప్రతిదిశం దక్షిణం దదాతి, ప్రాచీద్దిష్టోతు ర్దక్షిణా బ్రహ్మణః ప్రతీ చ్యధ్వర్యో రుదీ చ్యుద్దాతు వను సూత్ర మంత దక్షిణనిచ్చుటకుఁ బ్రమాణము. 'మహాపృథివీ నచేయా' యను శాస్త్రము సర్వపృథివీదానమును నిషేధించినను దానవిషయమున విధియు నున్నది. కావున నీశాస్త్రము వైకల్పిక మని యేర్పడెను సర్వంపహో+చక్రము = భూమండలము. నిర్మలచిత్తున్ = ఇంత యియ్యవలసినచ్చెనే యున్న దుఃఖములేని మనస్సుగల వానిని, నిష్కాములము = సంసారసౌఖ్యమున నపేక్షలేనివారము, సంయములము = యోగులము, జంజాటము = తగులము, ఉపద్రవము, భోగము = సౌఖ్యము, అలంకారము విషమము, సమానముకాని వస్తువులవర్ధనము విషమము. సీసమున మూడవ పాదము మొదటిదశమున నుభయయతి.



తాత్పర్యము.

ఇట్లు యజ్ఞము సాంతము గాఁగా హోతకుఁ దూర్పుదిశనుగల రాజ్యము, పశ్చిమ మధ్యర్యువకు, బ్రహ్మకు దక్షిణము, ఉత్తరదిశ నుద్ధాతకు దానముగ నిశ్చయించుకులవర్థ నుండుగు దశరథుఁడు దానమిచ్చెను. ఇట్లు యజ్ఞము పూర్తిచేసి తనకుఁ గల రాజ్య మంతయు ఋత్విజులకునిర్మల మనస్సుతో దానమియఁగా ఋత్విజు లాయననుజూచి నిష్కాములమైన ఋషులము మాకురాజ్యమేల! యోగమునకు భోగమునకు నెక్కడి సంబంధము?

ఉ॥ ఒల్లము ధారణేశ్వర ! ప్రయోజన మేదినమేదినీస్థలం  
బెల్లను నీవ కైకొనుచు\* నేలుచు నుండుము, దానిమాఱుగాఁ  
బెల్లుగ నోవు లేని మణి\*బృందముఁ బైడి నొకించు కేని రం  
జిల్లుదు మిమ్ము చాలుఁ, దమి\*సేయము ధారిణిఁ జేరెడంతయున్. ౪౩౧

ధారణేశ్వర = రాజా ! కాబట్టి నీవే యీ భూమి నేలఁదగినవాఁడవు. నీది నీవే తీసికో, ప్రయోజనము + నీదిన = ఉపయోగములేని, మా కని - అధ్యాహారము. మేదినీస్థలము = భూప్రదేశము - ఇచ్చినది మరలఁ బుచ్చుకొనిన దత్తాపహారము కాదా యనిన సమాధానము చెప్పుచున్నారు. దానికి మాఱుగా = ఆభూమికివెలగా, ఇంతభూమి కెంతవెల యనిన నది యమ్మువారి యక్కఱ యిష్టము కొలఁది గాన నీ శక్తికొలఁది. ఒకించుకేని=కొంచెమైనను, పెల్లు = అధికము, బృందము = సమూహము, రంజిల్లుదుము=సంతోషింతుము. తమిసేయము=కోరికపడము.

తాత్పర్యము.

కావున రాజా ! యింతదేశము మాకేల ? వలదు. ఈ ప్రయోజనము మాలిన భూమిని బెల్లుకొని మే మేమి సేయఁగలవారము ? ఇదంతయు నీవే గైకొని యేలు చుండుము. దీనిమాఱు నోవులో రత్నములో బంగారో కొంచెమైన నిమ్ము. చాలును భూమి చేరెడయినను మాకు వలదు.

మ॥ అనుచున్ విప్రులు పల్క భూమిపతి య\*ట్లెఁగాక యం చీయ నా  
లను వేవేల్ పదికో\*ట్లస్వర్ణములు నా\*ల్లంతల్ల రూప్యంబులుం  
గొని యా ఋత్విజు లెల్ల రెల్లధనముం\*గొంపోయి యర్పింపఁ జ  
య్యన భాగించిరి యవ్వసిఘ్నఁడును శాం\*తాత్మేశుఁడున్ భాగముల్. ౪౩౨

వేవేలు = వేయివేలు-పదిలక్షలు, అలను = ఆవులను, స్వర్ణము = బంగారు, నాల్గంతల్ = నలుబదికోట్లు, పదునాల్గుకోట్లని కొందఱు - సంయముల కింత ధన మేల యన వారు యజ్ఞములు చేయుటకు. రూప్యము = వెండి, 'తస్మాద్రజతగ్ం



హిరణ్య మదక్షిణ్య' మ్మనిశ్రుతి - వెండి, బంగారు దానము నిషేధించియున్నది కావున నిది దానముగాదనియు నిచ్చినభూమికి బదులనియు గ్రహింపనగు. ఎల్ల ధనమున్ = దక్షిణముగా నిచ్చినదానిని, అర్పింపన్ = భాగించి యిచ్చుటకు.

తా త్ప ర్య ము.

అని బ్రాహ్మణులు చెప్పగా సరి యని యంగీకరించి దశరథుడు వారికి వెయ్యివేల యావులను, పదికోట్లస్వర్ణములను; దాని నాలుగంతలు వెండినాణెములనునీయగా ఋశ్విజులు గ్రహించి ధనమంతయుఁ కైకొనిపోయి వశిష్ఠ ఋశ్యశృంగులయొద్ద నీయగా వారివారికి రావలసిన భాగములప్రకార మాధనమును వారికిఁబంచియిచ్చిరి.

అ॥ వారు వారివారి భాగంబు లన్నియుఁ బాడి దప్పకుండఁ బంచి పెట్ట వారు గొని వృషాలఁవరుఁగాంచి సప్రీతిఁ, జెందినార మనుచుఁ జెప్పిరంత. ౪౩౩

పాడి = క్రమము - 'యావదధ్వర్యవే దచాశి, తదర్థం ప్రతి ప్రస్థాతే. తృతీయం నేస్థే, చతుర్థ మున్నేతే' యను శ్రుతిప్రకారము.

తా త్ప ర్య ము.

ఈ ప్రకార మెవ్వ రెవ్వరి కెంతెంత రావలయునో యంతధనము వారికి వారికి వారిరువురు పంచిపెట్టఁగాఁ కైకొని రాజాతో, రాజా! తృప్తిపడితిమి, సంతోషించి తిమి, పోయి వచ్చెద మని చెప్పి పోయిరి.

ఉ॥ జన్మముఁ జూడ వచ్చినప్రజల్ గడుసంతస మంద జాభువా సన్ననిచేలము ల్మణులు సాలులు స్వర్ణము లగ్గలంబుగా నెన్నఁగ రానికోటులను విచ్చెను, కేతిక కెంబు లర్థి నిచ్చె న్నిఱుపేదపాఱునకుఁ కేరి తనుం గొనియాడ నాతఁడున్. ౪౩౪

జాభువా.... చేలముల్ = బంగారు సరిగగల సన్ననివస్త్రములను, సాలులు = సాలువలు, అగ్గలము = అధికము, నిఱుపేద = మిక్కిలిబీద, క కెంబులు = కడియములు - ఉన్నదంతయు నీయగా మిగిలిన తనవొంది సాములందు.

తా త్ప ర్య ము.

యజ్ఞము చూడవచ్చిన లోకులు సంతసించునట్లు బంగారు దువ్వలువలు, రత్నములు, సాలువలు, బంగారునాణెములు లెక్కలేకుండ దానము చేసెను తుదకు నిఱుపేద బ్రాహ్మణుఁ డడుగఁగా దన చేతికడియముల నిచ్చెను.



ఉ1 ఈవుల నెల్లవారలను \* నీవిధి మిక్కిలి దన్ని భక్తి సం  
 భావనఁ జేరి కేల్మోగిచి \* పజ్జన నిల్పినఁ జూచి యమ్మహా  
 పావను భూమిదేవత ల \* పారదయామతిః బెక్కురీతులన్  
 దీవన లిద్దినం ధరణి \* తేజఁడు హృష్టమనోంబుజాతుండై.

౪౩౫

తన్ని=త్వప్తిపఱిచి, భక్తిసంభావనన్=భక్తితోఁగూడిన గౌరవబుద్ధితో, మహా  
 పావనున్=మిక్కిలి పవిత్రుండైన దశరథుని, భూమిదేవతలు=బ్రాహ్మణులు, తరణి  
 తేజఁడు=సూర్యునివంటి కాంతిగలవాఁడు-దశరథుఁడు, మహాపావనుడనఁగా=యజ్ఞ  
 ముచే నిష్టప్రాప్తికి విరోధులైన ప్రతిబంధములనుండి విముక్తుడైనవాఁడని భావము.

తాత్పర్యము.

ఈప్రకారము దానముచే నందఱను సంతోషపఱిచి భక్తిగౌరవములచేఁ జేతులు  
 జోడించి తమయంచున వద్ది నిలిచిన మిక్కిలిపవిత్రుండైన రాజును నిందారుదయతో  
 బ్రాహ్మణులు దీవించిరి. దశరథుఁడును మిగుల సంతసించెను.

కం1 అనితరధరణిపసులభం బను త్తమము సర్వపాపహారమున్ స్వర్గం  
 బును సవముఁ దీర్చి యలరుచు, నినకులుఁ డాదటను ఋశ్యశృంగుం బలికెన్.

౪౩౬

అని....లభ్యంబు = ఇతర రాజులకు సులభముగానిది, అనుత్తమము = దీనికంటె  
 నుత్తమమైనది వేఱొకటిలేనిది. సర్వ....హారమున్ = పుత్రులు పుట్టుటకు విఘ్న  
 కారణములుగ నుండు పాపముల నన్నిటిని బోఁగొట్టునది. స్వర్గంబు=పుత్రులఁ గలి  
 గించి తన్ములమున స్వర్గంబును గలిగించునది, సవము = అశ్వమేధము,  
 ఆదటన్ = ప్రేమతో.

తాత్పర్యము.

ఇతర రాజులకు సులభముకానిదియు, మిగుల శ్రేష్ఠమైనదియు సర్వపాపములు  
 హరించునదియు స్వర్గప్రాప్తికలిగించునదియు నగుయజ్ఞము నెఱవేర్చిసంతోషించుచుఁ  
 ద్రీతితో దశరథుఁడు ఋశ్యశృంగునితో నిట్లనియె.

కం1 కులవర్ధను లగుతనయులు, గలుగఁ బ్రసాదింప నీ వ\*కా కెవ్వరు యో  
 గ్యులు నన్న ధరణి ధన్యుని, జలుపఁగదే యనినఁ బ్రాజ్ఞ \*సత్తముఁ డనియెన్.

౪౩౭

ఇట్లు దశరథుఁడు పుత్రోత్పత్తికి ప్రతిబంధకమగు పకలపాపముల నశింపఁ  
 జేయ భగవదంగభూతిపకలదేవతారాధనయాప మగు సశ్వమేధమును జేసి సాక్షా  
 ద్భగవదారాధనమై పుత్రోత్పత్తికి హేతు వగు యజ్ఞమును జేయింప సుమంత్రుని



వాక్యానుసారము ఋశ్యశృంగుని బ్రాధ్ధిం చుచున్నాడు. అంధులైన వానప్రస్థులకు మారు నొకనిఁజూపి తన్ములమున వానితలిదండ్రులను జంపెను. ఇది బ్రహ్మహత్యాసమమైన పాపము. అది నశింప నశ్వమేధము. ఈ విషయము పూర్వమే వ్రాయఁబడినది.

తా త్ప ర్య ము.

మునీంద్రా! నీ కరుణచే ననిష్ఠపరిహార మగు నశ్వమేధయాగము పలుపుటయ్యెను. ఇక నిష్టచాస్తి యగు సంతానలాభము ననుగ్రహింప నీవుకాక యెవ్వరు సమర్థులు? కావున నన్ను ధన్యునిఁగాఁ జేయు మనిన నా పండితోత్తముఁ డిట్లనియె.

—\* ౧౫ సర్గము. దశరథుఁడు పుత్రకామేష్టిఁజేయుట \*—

ఉ॥ అట్లుల యాను గాక వసుధాధిపచంద్రమ ! కీర్తిపట్టు లా పట్టులు నీకు నల్వ్య రోదవం గలవారు విషాద మేల! యం చట్టె యొకింతధ్యానపరుఁడై స్మృతిఁ దోఁపఁగ నీకు బుత్రకుల్ పుట్ట నధర్వమంత్రములఁబొల్పుగు నిష్టి యొనర్పఁ జేసెదన్. ౪౩౮

భగవంతుఁడు పుత్రకామేష్టివ్యాజమున సాధుసంరక్షణార్థమై భూలోకమున నవతరింప నెంచియుండ దేవతలు దుష్టిశిక్షణ మను నప్రధానఫలమునకై భూలోకము నవతరింప భగవంతుని బ్రాధ్ధిం చుచున్నారు. వసుధాధిపచంద్రమ = రాజశ్రేష్ఠుఁడా, కీర్తిపట్టులు = యశస్సునకు నివాసస్థానములు అగు, పట్టులు = కుమారులు, ధ్యాన పరుఁడై = ఏయజ్ఞము చేయ నగు నని కొంచెమాలోచించి యని భావము. స్మృతి = జ్ఞప్తి, తోఁపఁగన్ = కలుగఁగా, అధర్వమంత్రములన్ = అధర్వణవేదమునఁ జెప్పిన మంత్రములచేత, ఇష్టిన్ = యాగమును.

తా త్ప ర్య ము.

రాజేంద్రా ! యట్లులేకానిమ్ము - కీర్తికి స్థానములైన నలువురుగొడుకులు నీకుఁ గలుగుదురు. ఏల విచారపడియెదవు ? అని తిదేకధ్యానముతోఁ గొంత యోజించి నీకుఁ గొడుకులు గలుగునటు లధర్వమంత్రములతో నిష్టి చేయించెదను.

అ॥ ఉ క్తమంత్రవిధిని \* హుతవహు వేల్చిన, సుతులు పుట్టఁగలరు \* క్షీతిప ! యనిన నామనోహరోక్తు \* లాలించి తుష్టుఁడై, సవము పల్పు చున్న \* యవసరమున. ౪౩౯

ఉ క్తమంత్రవిధిని = ముందుఁజెప్పిన యధర్వమంత్రమునందలి క్రమముతో, హుతవహున్ = అగ్నిని, మనోహరఁడై క్తులు = ఇంపైన మాటలు, తుష్టుఁడై = సంతోషించినవాఁడై.



తాత్పర్యము.

రాజా ! మీఁదఁ జెప్పిన యధర్వణములముల ప్రకారము నగ్నిహోత్రుని నుద్దేశించి హోమముచేసిన నీకుఁ గొడుగులు కలుగుదురు. అనిన మనోరంజకము లైన యామాటలు విని సంతోషించి యజ్ఞము చేయు నమయంబున;

తే! అటకు గంధర్వ దేవసిఃఠాదిసురులుఁ, బరమఋషులును దమ హవిఃఠాగములకు వారిజాసనుతోడుతఃవచ్చుకతన, ధాతఁ గన్గొని దేవతాఃతతి వదించె. ౪౬౦

౪౬౩ వ పద్యము మొదలు మిగత యాగమును గుఱించి చెప్పఁబడును. ఈ నడుమ భగవదవతారమునకు హేతువగు దేవతల శరణాగతి చెప్పఁబడుచున్నది. అటకున్ = ఆయజ్ఞము చేయుస్థలమునకు, వారిజాసనుతోడన్ = బ్రహ్మతో, వచ్చుకతనన్ = వచ్చుటచేత, దేవతల కంఠస్థానశక్తిగలదు గావున మనుష్యులకు గోచరింపక యుండిరని భావము, ధాతన్ = బ్రహ్మము.

తాత్పర్యము.

అచ్చోటికి గంధర్వులు-దేవతలు = సిద్ధులు మొదలగు దేవతలు పరమఋషులు తమహవిఠాగమునకై బ్రహ్మతోడ వచ్చిన కారణముచే దేవతలందఱు బ్రహ్మము జూచి యిట్లనిరి.

—\* దేవతలు రావణుఁడు పెట్టుసంకటములు బ్రహ్మతో విన్నవించుట, \*—

చం! స్థిరనతిమద్వి ధేయి ! భవఃదీయదయావరల్భి రావణా సుర్గుడు నితాంతగర్వమునఃసూడు దలంచి యలంచె మమ్ము నె ల్లరను, భుజాబలంబునవఃలంతులు గా మెదిరించి గెల్వ, నీ వరమును గారవించి పలుఃపాటులు సైఁచెదమయ్య దీవతన్. ౪౪౧

స్థిర.....విధేయ = దృఢమనస్సుతో నమస్కరించువారికి స్వాధీనుఁడవగు నో బ్రహ్మ ! భవ.....లభి = నీదయను జొందుటచేత, కలిగిన యనియధ్యా హారము, నితాంతగర్వమునన్ = ఎక్కువక్రొవ్వుచేత, సూడు = పగను, భుజా బలము = భుజములబలము. వలంతులము=సమస్థులము, మీ రేలవానిని గెలువ జాలరసుటకు సమాధానమాఁ జెప్పచున్నారు, నీవరమును = దేవతలమైన మాచే రావణుఁడు చావఁగూడదను నీవిచ్చినవరమును, పలుపాటులు=రావణుఁడు కలిగించు ననేకకష్టములు. నీవు నతిమద్విధేయుఁడ వగుటచేతనే నమస్కారమునకు సంతో షించి యెవ రేవరములు కోరిన ముందునెనుక జూడక వారి కావరముల నిచ్చెదవు. వెనుక వారిచే బాధలు పడలేక మేముచచ్చెదమని భావము.



తా త్ప ర్య ము.

నమస్కారవిధేయఁడవైనదేవా! నీదయ పూర్ణముగా సంపాదించుకొన్నవాఁడై రావణాసురుఁడు బ్రహ్మవరము కలదు, నా కెవ్వరెదురని మిగులగర్వించి మావై పగపూని మమ్మునెల్లరను బాధించుచున్నవాఁడు. భుజబలంబున వాని నెదిరించి యుద్ధముసేయ సమర్థులము గాకున్నారము. ఏ విధముగనైన వానిని జంపుటకు దేవతలచేఁ జావకుండ నీవు వానికి వరమిచ్చుటచే దానిని మేముగౌరవించి వానిఁ జంపక కన్న బాధలు పడుచున్నాము.

ఉ|| ఆకులతన్ జగత్త్రియముః హోయన రాయిడి పెట్టె దుష్టఁడై,  
వ్యాకులతన్ మహేంద్రునిఁ బ్రవాసిగఁ జేయఁగ నిచ్చగించె, న  
స్తోకవరస్మయంబున వసువ్రతియక్షధరామరాదులన్  
గాకు పడంగఁ జేసె, గొఱగొముల కెయ్యది మేర చెప్పుమా. ౪౪౨

రావణుఁడు దేవతలను బాధించువిధమును జెప్పుచున్నాఁడు.

ఆకులతన్ = కలఁతపడుటచేత, రాయిడి = ఉపద్రవమును, వ్యాకులతన్ = మిగుల దుఃఖపాటుచేత, ప్రవాసిగన్ = దేశభ్రష్టునిగ - స్వర్గమునుండి వెడలఁ గొట్టఁబడిన వ్యాసిగన్, ఇది యింద్రజిత్తు ఇంద్రుని బంధించి లంకకు దెచ్చుట సూచించెడిని, అస్తోక....స్మయంబునన్ వరమువలనఁ గలిగిన యధికమైన గర్వంబున, వసు = అష్టవసువులు, వ్రతి = వ్రతములు గలవారు - ఋషులు లోనగువాని, కాకు = చీకాకు, గొఱగొములకున్ = దుశ్చేష్టులకు, మేర = హద్దు.

తా త్ప ర్య ము.

మిమ్ము వాఁ డేమి చేయుచున్నాఁ డనెదవా వినుము. మమ్ముమాత్రమే కాదు మూఁడులోకములు మనోవ్యాకులతచే హాహాకారములు చేయునట్లు దుష్టఁడై రావారుచున్నాఁడు. ఇంద్రుని స్వర్గమున లేకుండ వెడలఁగొట్ట నిచ్చగించినాఁడు. నీ విచ్చిన గొప్పవరబలములచే వసువులను ప్రతులను యక్షులను బ్రాహ్మణులను జీకాకు పడఁ జేసెను. చెడుపనులే చేయఁబూనింపానికి నివి చేయవచ్చును, ఇవి చేయరాదను మితిమేరకలదా కావున నె న్నుని చెప్పుదుము!

చం|| తపనుఁడు చంద్రుఁ డయ్యెను, సదాగతి వీవఁడు పజ్జ, నిచ్చ భం  
గపడుసముద్రుఁడున్ సకసకం బడి నిశ్చలుఁ డయ్యె నివ్వెఱన్,  
గృపయొకయింత లేక మముఁగీడ్పడఁజేయుట నేమి చెప్పఁగా ?  
నుపమ యొకండు లేదె పరుఁడోటఱిపోవ జగంబుఁ బ్రోవఁగన్. ౪౪౩



తపసుఁడు = తపింపఁజేయువాఁ డని పేరుగల సూర్యుఁడు, చంద్రుఁడయ్యె = చంద్రునివలె జల్లనివాఁడయ్యె. రావణుఁడు బయలఁ గ్రీడించునపుడు వేఁడిమిసోఁకినఁ గోపించు నని సూర్యుఁడు వేఁడిమిచూపుట మానెను. యుద్ధ. ౨౫౭౬ పద్యము. సదాగతి = ఎప్పుడు గమనము గలవాఁ డనిపేరుగల వాయుదేవుఁడు. పజ్జన్ = రావణుప్రక్కస, వీవఁడు = విసరఁడు. రావణుని యుద్వానమందలిపూలు రాలిన రావణుఁడు కోపించు నని భీతిచేత నని భావము. ఇచ్చన్ = ఇష్టమువచ్చినట్లు. భంగఁడు = భంగము+పడు = అలలు గలవాఁడగు, నిచ్చ = సదా, భంగఁడు = అవమానపడు. అగడ్త రూపమున సేవకునివలె సర్వదా కాచియుండుటచే. నకనకంబడి = కృశించి, నెవ్వెఱన్ - నిండు + వెఱన్ = అధికభయముచేత, లవము=కొంచెము, పరుఁడు = రావణుఁడు, ఓబటి = బలహీనుఁడయి, ఉపమ = ఉపాయము

తాత్పర్యము.

రావణాసురునకు భయపడి సూర్యుఁడు వేఁడమిజూపుట మాని చంద్రునివలె జల్లనయ్యెను అతనిసమీపమందు వాయుదేవుఁడును గదలఁడు. ఎప్పుడు నలుగుల సముద్రుఁడును శుష్కించి భయముచేఁ గదలకయున్నవాఁడు. అట్టివారిగతి యట్లుండ నిక మాపడుశాధల మే మేమని చెప్పుదుము? దేవా! యీశత్రువు బలహీనుఁడై పోవుటకు, నామూలమున జగంబుల రక్షించుటకు నుపాయములేదా ?

సీ॥ వేలుపు లిలు వేడ\*విధి మేలుమేల్ వాఁకు త్రుంగునుపాయంబు\*దోచె వినుఁడు  
 దేవగంధర్వదై \* జేయవిద్యాధర, వసుయక్షభేవర\*వరులచేత  
 వధ్యుండఁ గానట్టి\*వరము ని మ్మని కోర, నల్ల యాఁగావుత\*మంటిఁ దొల్లి  
 మానవులన నవ\*మానబుద్ధినిఁ జేసి; పరిగణింపఁడు వాఁడు\*వరము వేరఁ

తే॥ గాన మనుజునిచే వాఁడు\*కాలమందుఁ, గాని పరులకు వధ్యుఁడు\*గాఁ డటన్న  
 సురలు మానులుఁ గెరలిరి\*యరుపమునను, నిల్లు వారలు రక్షకా\*పేక్ష లగుడు.

రరర

విధి = బ్రహ్మ, మేలుమేల్ = తన కుపాయముతోఁచె నన్న సంతోషముచేత చెప్పినమాట, త్రుంగు = చచ్చు, భేవరవరులచేతన్ = దేవశ్రేష్ఠులచేత, భే + చరులు = ఆకాశమందు + సంవరించువారు, అలుక్సమాసము. కావుతన్ + అంచు = కావుతమంచు, అవమానబుద్ధి = తిరస్కరించు తలంపు, పరిగణింపఁడు = లక్ష్యముచేయుఁడు, కాలము = నురణమును, పరులచేన్ = ఇతరుల చేత, కలనన్ = యుద్ధమున, అరుపమాగన్ = హర్షముతో - సంతోషముతో, కెరలిరి = ఉబ్బిరి, రక్షక + అపేక్షలు = తమ్ము రక్షించువానిని గోరువారు



రావణునికంటె బలవంతులగు దేవత లుండినను వరబలముచే వారలచేఁ జావఁడు, మనుష్యులచేఁ జచ్చు నని యొకటి యేర్పడెను సంతోషమే మనుష్యులచేఁ జావఁ గూడినను వానిని జంపఁగల బలముగలవాఁడు మనుష్యులలో లేఁడే! ఎవని నాశ్ర యింతము? మనల రక్షింపఁగలవాఁ డెవ్వఁడు? అని యాలోచించు చుండఁగా.

దేవతలు తిన్నిలులు ప్రార్థింపఁగా, బ్రహ్మదేవుఁడు విని “సంతోషము సంతో షము. వాఁడు చచ్చు నుపాయముతోఁచెను. చెప్పెదవినుఁడు. వాఁడు నన్ను వరము కోరునపుడు దేవతలచేతను, దైత్యులచేతను, విద్యాధరులచేతను, వసువులచేతను, యక్షులచేతను, నాకాశసంచారులచేతను, జావకయుండునట్టి వరము కోరెనే కాని యంతకంటెఁ దక్కువ తరగతులైన మనుష్యులచేఁ జావులేకుండ నడుగలేదు. ‘మను ష్యులు దుర్బలులు. వారు నన్నేమి చేయఁగలరు? వారికంటెఁదక్కువగు వాన రాదులు నేమిచేయఁగల’రని మనుష్యులను నంతకుఁ దక్కువ భూతములను నలక్ష్య పఱిచెను. కావున వాఁడు మనుష్యునిచేఁ దప్ప మాయెవ్వరిచేత జచ్చువాఁడుకాఁడు’ అని చెప్పఁగారావణవధోపాయ మొకటి లభించెఁగదా యని దేవతలుసంతోషించియే వానిఁ జంపఁజాలిన మనుష్యుఁ డెవ్వఁడు? అట్టివాఁ డెవ్వఁడు లేఁడే, ఎవ్వరినాశ్ర యింత మని యాలోచించు చుండిరి.

—\* శ్రీవిష్ణుమూర్తి దేవతలకుఁ బ్రత్యక్ష మగుట \*—

కం॥ ఈలోనన జాంబూనద, చేలుండు జగత్ప్రభుండు\*శ్రీకరతను రు  
గ్దాలుండు శంఖచక్రగ, దాలలితుఁడు విష్ణుమూర్తి\*త్వర విచ్చేసెన్ రరగ

‘ద్వి! సాధుజనంబుల సంతోషలుప, బాధింపదుష్కృతి పరులైనవారి, జగతి ధర్మంబు సంస్థాపనసేయ, యుగయుగంబునఁ బుట్టుచుండుదునేను!’ భగవద్గీత. అను తననియమము ప్రకారము శిష్టుల రక్షించుట, దుష్టులరక్షించుట, ధర్మముస్థాపించుట, దశరథుని యభీష్టుము పూర్తి చేయుట యను కార్యములు చేయుటకై పరమకరుణాభు వగు భగవంతుఁడు భూలోకమున నవతరింపఁదలఁచి దేవతలున్న చోటికి వచ్చె ననుచున్నాఁడు. ఈలోనన = ఈలోపలనే - దేవతలు తమ్ము రక్షించువానిని గోరుచుండు సమయమండే. అనగా వారు రక్షకుని విషయమై తీర్మానించు కొనక ముండే. దీనిచే భగవంతుఁడు చాలఁగాలముగా దేవత లెప్పు డెప్పుడు శరణ మపేక్షింతురా, యెప్పుడు వారిని రక్షింతునా యని యెదురు చూచు చున్న స్థితియగుచున్నది. “సర్వశ్లోఽపిహి దేవేశ, సువా కారుణికోపిసన్, సంసార తంత్రవాహిత్యా ద్రక్షోపేక్షోమపేక్షతే.” (2) భగవంతుఁడు తాను క్షణమాత్ర మాలసించినను. దేవతలే నెదకుచువస్తురు. యాచించిన పిమ్ముట యాచకుల కోరిక



నెఱవేర్చుట యుత్తమపక్షము గాదు. తన్ను శరణుచొచ్చినవారి కట్టిశ్రమముఁ గలిగింపఁగూడ దని తానే యప్పుడే వచ్చెనని యెఱుంగవలయును. అటయినచో సర్వజ్ఞునకుఁ రావణుఁడు చేయు కార్యములు దేవతలు పదుబాధలు తెలియకున్న వా? అప్పుడే యేల రక్షింపరా దను సందేహము కలుగవచ్చును. ఎట్టివానికై నను దన్నుఁ దాను రక్షించుకొనఁగలనను ధైర్యము, అహంకారము, స్వప్రయత్న ముండువఱకు దైవసాహాయ్యము రాదు. 'దైవమేవ పరం మన్యే వౌరుషంతు నిరర్థకమ్.' దైవమే పరమగతి - దైవసాహాయ్యము లేని పురుష ప్రయత్నము వ్యర్థ మని యెప్పుడు తోచి భారము భగవంతునిమీఁద వేయుట కలుగునో యప్పుడు తప్పక దైవసాహాయ్యము కలుగును. అటుగాక యెవరికనిన వారికి తానై సాహాయ్యము చేయఁబూనిన లోకమునంతయు నొక్కసారి ముక్తులఁ జేయవలసివచ్చును. ఇది స్వసంకల్పవిరోధము. ముం దొకటి సంకల్పించి దానికి విరోధముగ వెంటనే ప్రవర్తించుట యవ్యవస్థచిత్తునిలక్షణముగాని సర్వ జ్ఞుని లక్షణము కాదు. కావున నెవరైనఁ దన్నుఁ రక్షింపు మని కోరుదురా అని యెదురు చూచుచుండును, కావున సమత్వహాని లేదు. కూడ రావల దనిన నెత్తికొమ్మనియేడ్చినట్లు తనతోఁ బనిలే దనువాని వెంటఁ దాను బరువులెత్తుట తగదు. అన్నదాన మాఁకలిగొన్న వానికిఁ గాని కడుపునిండినవానికిఁ గాదు. అస్థానప్రేమ హానికరము. భగవంతునకు మనకుఁ బరిమాణమునఁ బోలికయే లేదు - అట్లుండ మనకంటఁ బదికోట్లంతలు భగవంతుఁడు గొప్పవాఁ డను కొనుఁడు అటు లగుటంజేసి మనము భగవంతుని కెదురుగ నొక యడుగు నడచిన నాయన మన కెదురుగ పదికోట్ల యడుగులు వచ్చును. ఇది యనివార్యవిధి. (౩) దేవతలు రక్షకునిఁ గోరునపుడే భగవంతుఁడు తెలిసి కొనెను. కావున నాయనకు న్నాశ్రితరక్షయందు నానుకూల్యము, ఋజుబుద్ధి, ఔత్కంఠ్యము నపరిమిత మని తెలియవగు (4) ఆ సమయమున మఱొక్కఁడు. రక్షించెద నని యంగీకరించినఁ దనకుఁ రక్షకత్వము లభింపదుకదా యనిమిక్కిలి త్వరవిచ్చేననియు భావము. 'అత్రోదితచమూపతి ప్రహితపాస్త' మనికదా వారి త్వరప్రసిద్ధము. గణేంద్రుని రక్షింపవచ్చినపుడు గరుడుని వేగము చాలమిని తానే యాయననుగూడ లాగుకొనివచ్చెనుగదా.

విష్ణుమూర్తి = సర్వాంతర్యామిగా సర్వత్రవ్యాపించిన యాకారముఁ గలవాఁడు. భగవంతుని సర్వవ్యాపి యని చెప్పునప్పు డంతయు నొకవిషయము మనస్సునం దుంచుకొనవలయును. కుండనిండ నిర్భుగాని గాలిగాని వ్యాపించియున్నట్లులు భగవంతుఁ డున్నాఁడనియు, నాకారణమున భగవంతునియునికికి స్థల మొకటి యాధారముగావలసియున్న దనియుఁ దలఁపరాదు. భగవంతుని కట్టియాధారము తోఁ బనిలేదు, సర్వమునకు భగవంతుఁడే యాధారము. మనము దేశమనునది



కూడ భగవంతునియందే యున్నది. దేశ మనునది వ్యవహారమునిమిత్తము కల్పించఁ బడినది. తాను సుఖపడుటకన్నను జీవుని జక్కఁబఱచి సుఖపెట్టుటయే ప్రధాన మని తలఁచి తదంతర్వాటుమై భగవంతుఁ డున్నాడని భావము. 'ర్వంమేఽహంమే' యనికదా భగవంతుని తలంపు.

శ్రీకరభృశరుగ్జాలుండు - శ్రీకర = సంపత్కరమగు, భృశ = అధికమైన, రుక్ + జాలుండు = కాంతుల సమూహము గలవాఁడు, ఆశ్రితరక్షణము కలిగె గదా యని పట్టరానిసంతోషముచే లోకవిలక్షణమైన కాంతియు క్తుఁ డాయె నని భావము. ఇప్పుడు సంతోషయుక్తుఁ డాయె నని చెప్పుటచే నింతకుఁ బూర్వ మింత జీవితోటిలో నారక్షణముఁ గోరువారే లేరుకదా. సంసారదుఃఖ ములో మునుఁగుచుఁ గష్టించుచున్నను దమ్ము రక్షింపసిద్ధపడియుండు నన్ను స్మరింపరు గదాయని చింతపడుచుండె నని తెలియనగు. 'స ఏ కాకి న ర మేత.' ఆయన యొంటరిగాఁ గ్రీడింపఁ డనికదా శ్రుతి. లీలావిభూతి లేనియెడల లోభి వాని ధనమువలె దన వాత్సల్య సౌశీల్య పరమకారుణికత్వాది గుణములు వ్యర్థములేకదా.

శంఖచక్రగదా లలికుఁడు - లలికుఁడు = మనోహరుఁడు - ఆశ్రితుల రక్షించు నపుడు ఆయుధగ్రహణార్థము విలంబము కారాదని సదా పంచాయుధముల ధరించియుండువాఁడు. "శ్లో॥ పాతు ప్రణతరక్షాయాం విలంబ మసహన్ని వ | సదా పంచాయుధీం బిభ్రత్సన శ్రీరంగనాయక" యని పెద్దలవాక్యము కలదు. లేక మువ్వుర సహాయముతో నవతారకార్యముఁ దీర్చ నూహించె నని యైనఁ జెప్పె వగును. నాలుగవచేతియందు నభయముద్ర ధరించె నని యూహింపవలెను. ౪౫౩ పద్యమం దభయహస్తము చెప్పఁబడెను.

శ్లో॥ స్థితై చక్రం సరసిజం దధానం సృష్టయే పునః |  
ముక్తియే పాంచజన్యంచ, గదాం సంహృతియే తథా-బృహద్భ్రహ్మసూహిత.

చక్రధారణము స్థితినిమిత్తము, కమలము సృష్టికొఱకు, పాంచజన్యము ముక్తి నిచ్చుకొఱకు, గద సంహారముకొఱకు.

కమలము సృష్టి నిమిత్తము ధరించునది గావున నీయవతారంబునఁ దొలి మూఁటి తోనే కార్యముకావున వానినే ధరించివచ్చెనా.

పూర్వవ్యాఖ్యాతలు, ఆయుధత్రయము ఆయుధపంచకమున కుపలక్షణ మని వ్రాసిరి అదియు గ్రహ్యమే. ఆయుధమాలందెల్లఁ జక్రము శ్రేష్ఠమైయుండ దానిని మొదటఁ జెప్పక శంఖమును జెప్పుటకు హేతు వేమన ? అది మోక్ష ప్రద మను పాంచకాత్రాగమమును బట్టియని గ్రహింపవలయు. సంహరించునది చక్రము. రక్షించునది శంఖము. ఈ కారణముచేతనేకదా శ్రీ శంకరాచార్యుల



వారు విష్ణుపాదాది కేశాంతవర్ణనమందుఁ దొలుతఁ బాంచజన్యమునే స్తుతించిరి. ఆయుధములు ధరించినవాఁడు సాధారణముగా భయంకరుఁడుగానే యుండును. అట్లుండియు నీయన మనోహరుఁడుగానే యున్నాఁ డని శత్రువుల కాయుధధారి భయంకరుఁడుగాని మిత్రులకుఁ గాఁడు. లలితుఁడనుటచే నాయుధములు భయం కరములుగానున్నను ముఖము ప్రసన్నమయియే యుండె నని కరుణారస మొలుకు చుండెననియు దానివలన నెత్తఁబోవు నవతారమందుఁ 'గరుణా కాకుత్స్థ' యన్నట్లు కరుణారసమే ప్రధానముగా గ్రహింపఁదలఁచినాఁడనియు భావము

జాంబూనదచేలుండు = బంగారుసరిగవస్త్రము కలవాఁడు, 'తస్య మహారజతం వాస' యనిశ్రుతి. జగత్ప్రభుండు = లోకస్వామి, అన్నివిధముల నీయన ప్రపంచ మేల రక్షింపవలయు ననిన నాయన ప్రభువు. ప్రపంచము దాస్యము చేయునది. తన సేవకులను దానుగాక మఱియెవరు రక్షింతురు? అంతియగాక యాయన స్వామి. స్వామి యనఁగా స్వమ్ము (సామ్ము) కలవాఁడు. ప్రపంచముసామ్ము. తనసామ్ము తాను రక్షింపకుండిన మఱియెవరు రక్షింతురు? 'పితామహస్య జగతః మాతా ధాతాపితామహ'యని భగవద్గీత. ఇక్కడ రక్షించుట యన బాధ తొలగించుటయే. దేవతలు కోరిన దదియే. ఇఁక నీపద్యములోని వాక్యతాత్పర్యము చెప్పఁబడును. విచ్చేసెను=విజయముచేసెను. దయచేసెను. రోగి వైద్యుని వెదకుచుఁ బోయి నట్లు కోరికతీర్పుకోనక్కఱగలవారు వారే తన్ను వెదకుచు రానిమ్మని యుపేక్షింపక తానే వారుండుచోటికి వచ్చెను. విచ్చేసెను = రేపువచ్చెదను మాపువచ్చెద నని గడువులు వేయక కాలహరణయు చేయక రానే వచ్చెను.

జగత్ప్రభుండు విచ్చేసెను = మనవిగలవారు ప్రభువునొద్దకుఁ బోవలెఁగాని ప్రభువు మనవిచేసికొనువారియొద్దకు రాకుండుట లోకసామాన్యప్రభుమర్యాద. అట్లుండియు జగత్తునకంతయుఁబ్రభువయ్యుండే దానే మనవిగల తనదాసులయొద్దకు వారి దుఃఖముల విచారించవచ్చెను. దీనివలన భగవంతునియశాదార్యము తెలియుచున్నది. జాంబూనదచేలుండు విచ్చేచెను. "హిరణ్యయేన పాతేణ సత్యస్యాపిహితం ముఖి" మ్మన్నట్లు ప్రపంచమునకు భగవంతుఁడు గానరాకుండఁజేయునని బంగారువస్త్రమే. అదియే మాయ, ప్రకృతి. 'సంభవామ్యాత్మమాయయా' మాయుగైకొని కాని మలయరావన్నట్లు దానిసహాయములేక లోకమునకు నోచరించఁడు. కావున నవత రించుటకుఁ దగినసన్నాహముతోనేవచ్చెను. వైనున్న బంగారువస్త్రమును నడుమునకు దట్టివలెగట్టి సన్నద్ధుఁడై వచ్చెను. (2) విష్ణుమూర్తి విచ్చేసెను = అంతర్యామియై యెవరికిఁ గానరాక యుండువాఁడు మార్గమధ్యముననే వారికి నోచరించెనేని యీ వార్త ప్రస్తావనకే రాకపోవును. అని తలఁచి వారికిఁ గనఁబడక వారితోడనే యుండి



యజ్ఞస్థలమున వారి ప్రార్థనాసమయమున వారికి మూర్తి వహించి గోచరించెను. దీనిచేత సౌలభ్యము చెప్పబడెను. ఈలోప విష్ణుమూర్తి విచ్చేసెను = బ్రహ్మాదులలో నొకరిని దేవతలు శరణు వేడఁగా వారు గజేంద్రమోక్షమునందువలె “నాహం నాహం సచాహం సచభవతి పున స్తాదృశో మాదృశేషు” “నేనుగాను నేనుగాను మాలో నీవు చెప్పినగుణములుకలవాఁడు లేఁడు అని గజేంద్రునివిషయములో బ్రహ్మరుద్రాదులు చెప్పినట్లు” అని మరలఁ దమ యశక్తత్వమునుజాటించుకొనుట వారి కవమానకరమును దేవతలకు దుఃఖకరముగా నుండును. కావునఁ నవి గలుగుట విష్ణుపున కిష్టముగాదు. కావునఁ ద్వరలో వారికి దూరముండే కానవచ్చునట్లు వచ్చెను. ఈ+లోన్+అనన్. ఈ = లక్ష్మీదేవి, లోనన్ = లోపల, హృదయ మందు, అనన్ = చెప్పుచుండగా-అనఁగాఁ బ్రేరించుచుండఁగా ననుట. అకారము నకు స్త్రీలింగరూపము ఈ “ఈకారోబ్ధదళే లక్ష్మ్యో” మ్మని నానా. ఈ యనఁగా లక్ష్మీదేవి. రామావతారమునకుఁ బ్రేరకురాలు లక్ష్మీదేవియే. రావణుఁడు పతి వ్రతలను బాధపెట్టుటచేతను వారందఱు మొఱిలుపెట్టుచు స్త్రీమూలముననే వీఁడు హతుఁ డగునుగాక యని శపించుటచేతను వానిరాయిడికిః దాళఁజాలినిస్త్రీ వేటొకతె లేకయుండుటచేతను ‘దేవ్యాకామణ్యరూపయా’ యన్నట్లు కరుణా స్వరూపిణీయగు లక్ష్మీదేవియే పనిపూని ‘రావణనాశనమునకు నేను హేతు వయ్యెదను. నీవు కార్యము నెఱవేర్పు’ మని భర్తను ప్రేరించి తాను ముందుగా నీతగా నవతరింపఁ జొవుటచే విష్ణు విల్లు వచ్చె నని భావము. కావుననే యిచ్చట లక్ష్మీదేవితో వచ్చినట్లు చెప్పలేదు.

శ్రీకరరుద్దాలుండు విచ్చేసెను = “దివిసూర్యసహస్రస్య భవే ద్యుగపదుర్థితా । యది భాస్వగృశీసాన్యా ద్భాసస్తస్య మహాత్మన” యన్నట్లు దుష్పహారు నపరి మితికాంతి కలిగియున్నను నట్టికాంతియు నాశ్రీతుల కాహ్లాదకరముగ నున్నదని భావము. వారుదూరమునండే తన్నుఁజూచి సంతోషింపవలయు ననియే యంత కాంతితో వచ్చెను. అటు చేయకున్నఁ దాను సమీపమునకు వచ్చువఱకు దుఃఖించుచుండురుగదా.

విష్ణుమూర్తి శ్రీ....బాలుండు. ఈయన ప్రపంచమంతయు నెల్లు వ్యాపించి యున్నాఁడో యీయన తేజస్సు నట్లే యపరిమితమై వ్యాపించి యున్నదని భావము. విష్ణుమూర్తి వచ్చెనని చెప్పక విజయము చేసె నని చెప్పుటచే ఈ మహానుభావుని రాక బ్రహ్మాదుల యవమానమును - దేవతలభయమును హరించుటచే వారికి సమ్మాననీయ మయ్యెనని భావము. శంఖచక్రగదాలలితుఁడు విచ్చేసెను, దేవత లందఱుఁ గూడి తన్నుఁజంపుట కాలోదించుచున్నారని రావణుఁడు వేగు లచే నెఱింగి వారిని వధించుటకై యిచ్చటికి వచ్చి వారిని వధించెనేని రక్ష్య



లాభహానిచే తన రక్షకత్వము నిష్ప్రయోజన మగునని యెంచి వాని నచ్చటనే చంపుటకై యాయుధములు ధరించి వచ్చెను గాని హవిస్సునకై వాత్రము తీసుకొని భోజనమునకు రాలే దని భావము భాగవతిగ్రహ మానుషంగికము. దాని కింత సిద్ధ పడి యిట్లు రావలసినది లేదు. ఇట్టి భగవంతుఁడే యుపాస్యఁడనియు శరణాగత మంత్రమునఁ జెప్పినట్లు ప్రపత్తి చేయఁదగిన శరీరము కలవాఁడనియు దీనిచేఁ జెలియ నయ్యెను. ఇట్టిపద్యమున విశేష్యవిశేషణములు నభిప్రాయములు గావున పరిక రాంకురపరికరాలంకారములకు సంస్పృష్టి; జంబూనదములోఁ బుట్టినది కావున బంగారమునకు జాంబూనద మని పేరు.

విష్ణు శబ్ద నిర్వచనము

“వ్యాపిత్యా త్సర్వభూతానాం విష్ణురి త్యభిధీయతే, యోసా సర్వగతో దేవ స్సవీవ పరమేశ్వరః” సర్వభూతములందు వ్యాపించుటచే విష్ణు వనఁబడును. సర్వగతుఁడైన యీ దేవుఁడే పరమేశ్వరుఁడు.

“తత్త్వత్వత్రితయవ్యాప్తి ర్విష్ణుశబ్దేన భణ్యతే”-విష్ణుశబ్దముచే మూఁడుత్వము లందు వ్యాప్తి చెప్పఁబడుచున్నది.

తాత్పర్యము.

దేవత లిట్లులాలోచించుచుండఁగనే కాంచనచేలుఁడును - జగన్నాయకుండును - శుభకరమైన దేహ కాంతిగలవాఁడును - శంఖచక్రగదాఽభయముద్రలచే మనోహర మైనవాఁడును నగు-విష్ణుదేవుఁడు శీఘ్రముగ నచ్చటికి విజయముచేసెను.

కం॥ అరుడెంచి యూవిరించను, దరిని సమాహితమనంబున నివ్విలసిల్లన్

సురలున్ వినతుల సుతులన్, హరిమన మలరించి యిట్టులొడిరి భక్తిన్. ౪౪౬

విరించనుని దరిని = బ్రహ్మసమీపమున, సమాహితమనంబున్ = తాను జేయఁ బోవు నాశ్రితరక్షణమునకు వలయు నేకాగ్రతగల మనస్సుతో, సురలున్ = బ్రహ్మాది దేవతలు, హః = ఆశ్రితుల కష్టముల హరించువాఁడు, శతానంద శ్మతధృతిర్విరిం ణోఽజోవిరించన॥ నిఘంటువు.

తాత్పర్యము.

ఇట్లు వచ్చి శ్రీవిష్ణు బ్రహ్మసమీపమున నేకాగ్రమనస్సుతో నుండఁగా దేవతలు నమస్కారములు ప్రోత్రములు గావించి హరిమనస్సును సంతోషపఱిచి భక్తితో నిట్లు పలికిరి.



సుగంధి! నిన్ను నేడు వార మయ్యఁగిరఁజాక్ష! మమ్ము నా  
 పన్నులం బ్రపన్నులం బ్రపంచము స్త్రయామతిం  
 జెన్ను మీఱఁ గావనే, ప్రసస్థుఁ డిద్ధకీర్తిసం  
 పన్నుఁడన్ వదాన్యుఁడుం దఃపస్వితుల్యతేజఁడున్.

౪౪౭

నీరజ + అక్ష = తామరలవంటి నేత్రములుగలవాఁడా! ఆపన్నులన్ = ఆపద  
 చెందినవారము కనుక నే, ప్రపన్నులన్ = శరణు వొచ్చిన వారిని, ఇద్ధ = పరిశుద్ధుఁడై  
 భ్యాతిచేఁ బ్రకాశించు, వదాన్యుఁడు = దాత, తపస్వితుల్యతేజఁడున్ = ఋషులతో  
 సమానమైన ప్రభావముకలవాఁడును, ఈ విశేషణములు క్రింది పద్యములోని  
 కాకుత్స్థవరుఁడు అనుపదముతో నన్వయించును, అతఁ డవతారదశయందు భగవంతు  
 నకుఁ దండ్రి యని పేరు పొందుటకు యోగ్యతగల దని తెలుపుటకు నీవిశేషణము  
 లుపయోగింపఁబడినవి. పద్యము సుగంధి ర-జ-ర-జ-ర గణములు ౯ వ యక్షరము  
 యతి.

కం॥ కాకుత్స్థవరుఁడు దనయుల, కై కడఁగెను భక్తిఁ గ్రతువుఁగావింప నిలే  
 శాకూతము నెఱవేఱఁగ, శ్రీకర సదయాంతరంగ! \* చింతింపఁగదే ౪౪౮

కాకుత్స్థవరుఁడు = దశరథుఁడు - ఎవరివంశమున నీవు రంగనాథమూర్తి ధరించి  
 నిత్య మర్చింపఁబడుచున్నావో యట్టి వంశమువారిలో శ్రేష్ఠుఁడు. పూర్వరాజులవలె  
 నర్చింపుటయేగాక యాభగవంతునినే పుత్రునిగాఁ బడయనున్నాఁడు. కావున  
 శ్రేష్ఠుఁడు. కడఁగెను = ప్రయత్నించెను, ఇలా + ఈశ్వర = రాజయొక్క,  
 ఆకూతము = అభిప్రాయము - కోరిక, సదయ + అంతరంగ = దయతోఁ గూడిన  
 మనస్సుగలవాఁడా!

కాకుత్స్థుఁడు = కకుత్స్థవంశమునఁ బుట్టినవాఁడు - నోతార్థకరత్థితము కకుల్ +  
 స్థుఁడు = ఎద్దుమూఁపురమం దుండిన వాఁడు. ఈ రాజునకు మొదటిపేరు పురంజ  
 యుఁడు. 'యతిశ్చ వృషభకకుద్ధిస్థితేన రాజ్షా దై తేయబలం నిఘూదిత మత శ్చాసౌ  
 కకుత్స్థసంజ్ఞా మవాప. వి. పు ర-౨-౨౦.

ఒకసారి దేవతలకు రాక్షసులకు యుద్ధము సంభవింపఁగా దేవత లీ పురంజయుని  
 సహాయపడఁ గోరిరి. అప్పు డాయనకోరినప్రకార మింద్రుఁడు వృషభమై యాయనకు  
 వాహన మాయెను. ఆ వృషభముమూఁపురమందుఁ గూర్చుండి యుద్ధముచేసి  
 యీరాజు రాక్షసులనెల్ల జయించెను. అది మొద లీయనకుఁ గకుత్స్థుఁ డని పేరు.

తా త్ప ర్య ము.

కమలములవంటి కనులుగల మహానుభావా! ఆపదలచే బాధపడుచున్నా  
 రము. నిన్నుఁ బ్రపత్తి చేసినవారము. కావుననే నిన్నుఁ బ్రార్థించుచున్నారము.



ఇట్టి మమ్మును బ్రపంచమును దయతో రక్షింపుము; నన్నేమి చేయు మనద రందువా? జగమునందు సత్రవర్తనగలవాఁ డని ప్రసిద్ధికి వచ్చినవాఁడు. మంచి క్షీరిసంపాదించినవాఁడు దాత, ఋషులతో సమానమైన తేజముగలవాఁడు, కకుత్స్థ వంశమునఁ బుట్టినవారిలో శ్రేష్ఠుఁడు నగు దశరథుఁడు పుత్రులు కలుగవలయు నని సంకల్పించి యజ్ఞము చేయుచున్నాఁడు.

కం॥ కల రీతినిఁ ముప్పురు, వెలదులు హ్రీ శ్రీని గీర్తిఁ \* బెంపునఁ బోలు  
గలనారలు వారలకున్, నలువిధముల సుతుఁడ వగుచు\*నటియింపఁగజే. ౪౪౯

హ్రీ శ్రీ క్షీ ర్తి యనువారు దక్షప్రజాపతికూతులు. హ్రీ = భూదేవి, శ్రీ = లక్ష్మీదేవి. 'హ్రీశ్చక్షే లక్ష్మీశ్చ పక్షోశ్చ' యని పురుషసూక్తము. క్షీ ర్తి = నీళా దేవి - దశతీతి దశ యని దశశబ్దమునకుఁ బక్షి యని యర్థము. రథము = వాహనము - దశరథుఁడు పక్షివాహనుఁడు విష్ణువు. కావున నీ వనతరింపఁ దగి నవారని యర్థము. పెంపునన్ = గొప్పతనము చేత, వెలదులు = భార్యలు, పలు విధముల సుతుఁడవగుచున్ = నాలుగురూపములు ధరించి యవతరింపవలయును. రావణరావణి గంధర్వలవణు లను రాక్షసుల సంహరింప నని భావము. నటింపుము = క్రీడింపుము. 'సురలకొఱకుఁ గ్రీడమాపెఁగాక' యన్న ట్లిదియంతయు జగన్నాటక సూత్రధారికి నటనమేకదా.

తా త్పర్య ము.

ఈ దశరథునకు భూదేవిని శ్రీదేవిని గీర్తిని బోలు ముప్పురు భార్యలుగలరు. వారియందు నీవు నాల్గువిధముల కొడుకవై జన్మింపుము.

ఉ॥ ఆవరవర్ణినీ త్రికమునందు సరాకృతిఁ బూని తోచి, దు  
ర్భావుని లోకకంటకుని\* బాహుబలద్రవిణ ప్రవృద్ధునిన్  
దేవసమాజదుర్జయుని\* దీర్పుము రావణు, సిద్ధసాధ్యతే  
భావళి మానిసంఘముల\*నాతఁడు కాతీయ పెట్టెడిన్ హరీ ! ౪౫౦

నే నట్లు అవతరించిన మీకేమి లాభ మందువా; వరవర్ణినీ త్రికమునందున్ = ఉత్తమస్త్రీలగు ముప్పురయందు, సర + ఆకృతి = మనుష్యుల యాకారము వంటి యాకారముతో, తోచి = కనవచ్చి, అకర్మవశ్యుఁడుగానఁ గర్మబద్ధుల వలెఁ బుట్టుటలేదు, దుర్భావునిన్ = చెడుతలంపులు గలవానిని, లోకకంట కుని = ప్రజల కుషద్రవము చేయువానిని, బాహుబలద్రవిణప్రవృద్ధునిన్ = భుజబల పరాక్రమములచేత వృద్ధిపొందినవానిని, దేవసమాజ దుర్జయుని = దేవతలందఱు గుంపుగూడియుఁ జంపఁజాలనివానిని, రావణుఁడు దేవతల కవధ్యుఁడయి మనుష్యులలో నతనిఁ జంపఁగల శక్తిసామర్థ్యములు గలవాఁడు



లేనప్పుడు భగవంతుడే తప్పక మానుషరూపము ధరింపవలయునని భావము. తీర్పుము = నశింపజేయుము, లేఖావళిన్ = దేవతాసమూహమును, కాతీయ = బాధ, కాపున నీవువానిని సంహరింపవలయునని భావము.

తా త్ప ర్య ము.

ఆమువ్వురు స్త్రీలయందు నీవు మనుష్యునివలెకొంచి చెడుతలంపులు గల వాడై లోకమునకు బాధగావించువానిని, భుజబలముచే నతిశయించి యుండు వానిని, దేవతలమైన మేమందఱము కలసియైనను బ్రత్యేకముగ నై నను జంపఁ జాలనివానిని, రావణు వధింపుము. వాని నేల చంపు మనద రండువేమో లోక మునకు మేలుచేయు సిద్ధులు, సాధ్యులు, దేవతలు, మానులు - వీరి వందఱను మిగుల బాధించుచున్నాఁడు.

—\* విష్ణువుతో దేవతలు తమ సంకటంబుల విన్నవించుట \*—

సీ॥ మునికోటు లడవుల\*ముక్కు-పట్టఁగ రాదు, దేవతల్ వాహ్యోళి\*తిరుగరాదు  
గంధర్వకోటులు\*గానమెంచఁగరాదు, యాయజ్ఞాకులు యాగ\*మనఁగరాదు  
తెఱగంటికన్నెలు\*తెరువులఁ జనరాదు, నందనం బనుపే ర\*నంగరాదు  
సురకోటులు హవిస్సు\*జోలి పల్కఁగరాదు, చెలువలు కై సేత\*సీయరాదు

తే॥ ఏ ము టంచు వచింతు మో\*యిందిరేశ! మాయవస్థలు దాఁగంగ\*మఱువులేదు  
భీలుని వధియించి సురపాలిఁ\*గావ నిన్ను, శరణుఁ జొచ్చినవార మో\*జగదధీశ !

రావణుఁడు లోకులఁ బెట్టెడి బాధలు వివరించుచున్నాఁడు. ముక్కు-పట్టఁ గన్ = ప్రాణాయామమున కని భావము. వాహ్యోళి = వయ్యాలి, విలాస సం చారము, ఎంచఁగరాదు = మనస్సులోనే యనుకొనరాదు. యాయజ్ఞాకులు = సదా యజ్ఞముచేయు స్వభావముగలవారు, తెఱగంటి కన్నెలు = దేవతా స్త్రీలు, తెఱపి + కన్ను - తెఱ + గంటి = ఎప్పుడు తెఱచుకొని తెప్పపాటులేక యుండునది. తెరువులన్ = వీధులయందు, నందనము = ఇంద్రుని యుద్యానము ఇందిరా + ఈశ = లక్ష్మీపతి, మఱువు = చాటు. ఇందిరేశ యనుటచే స్త్రీయగు లక్ష్మీదేవియే కరుణచే నీకార్యమున ముందడుగు పెట్టుచుండఁ బురుషుఁడనైన నీవు వెనుకఁబడుట తగదని స్పృతికొక దెచ్చుటకే.

తా త్ప ర్య ము.

జగన్నాయకా! మునీశ్వరులు సంధ్యవార్షుటకై పూని ప్రాణాయామముచేయుఁ బూనిరేని రాక్షసులు పైపడివచ్చి ముక్కులు కోయుచున్నారు. ఆకాశమందు దేవ తలు విమానములమీఁదఁ గూర్చుండి వయ్యాలి తిరుగఁబూనిరేని విమానములు విఠిచి కుప్పలు పెట్టుచున్నారు. గంధర్వురు హాయిగాఁ బాడుదమని స్వర మాలా



వించిన గొంతులు పిసుకుచున్నారు. యజ్ఞశీలురు యజ్ఞమని తలఁపనేరాదు. దేవతా  
 స్త్రీలు వీధులవెంటఁ బోయి రేని మానము గోలుపోయినవారే. దేవత లెవ్వరైనను  
 నందనవనమునకు విహారార్థముగఁ బోవలయునని యనుకొననేరాదు. దేవతలు  
 యజ్ఞములందు హవిస్సునకై పోరాదు, మనుష్యస్త్రీలెవ్వరు సింగారించుకొనరాదు.  
 లక్ష్మీవల్లభా ! మా దుఃఖములు మే మేమని విన్నవించుము. వారిబారి పడకుండ  
 దాఁగుటకై నను మఱుఁగుస్థలము లేకున్నది. అట్టి దుశ్చరిత్రుడైన రావణు వధించి  
 దేవతలమైన మమ్ముఁ గావుమీయని శరణు చొచ్చినారము.

కం॥ అరిమర్దన ! నీవే కద, పరమగతివి మాకు నెల్లవారికిఁ గానన్  
 సురశత్రుల దండింపఁగ, ధరణికి నీచనఁగ మదినిదలఁపుము దేవా ! ౪౫౨  
 ప్రముఖులగు నితరదేవతలుండ నన్నే యేల వేడెద రని ప్రశ్నింపరా దను  
 చున్నారు.

అరిమర్దన = శత్రుసంహారకుడా, సామాన్యవాచకమైన యరిశబ్దము ప్రయోగించు  
 టచే నేయరినైన సంహరింపఁగలవాడవని భావము. కావుననే నీవే పరమగతివికద=  
 నీవే=నీవేకాకనిశ్చయముగ మఱియెవ్వఁడునులేడనిభావము, పరమగతివి=అబ్బదుఃఖ  
 ములఁ దీర్చువారుగలగుగాని యిట్టి మహోపద్రవము వచ్చినపుడు రక్షింపఁగలవాడవు  
 రక్షకులకు వారల కందఱకంటే శ్రేష్ఠుడవు నీవొక్కడవే, కద=ఇది ప్రసిద్ధిని దెలు  
 పును. 'మమప్రాణాహిపాండవా' యన్నట్లు మాకెవరు శత్రువులో వారు నీకును  
 శత్రువు లని తెలుపు 'అసురారి' మొదలగుపదములు నీయందేకదా రూఢములై  
 యున్నవి. కావున సురశత్రులు నీకును శత్రువులని భావము. ఇందలి బహువచనము  
 రావణ-రావణి-లవణ-గంధర్వాదులను దెలుపును.

తాత్పర్యము.

శత్రుసంహారశీలా ! మాకందఱకుఁ బరమగతివి నీవే కదా! నీకంటె మాకు రక్షకు  
 లెవ్వరు? కావున సురలకు విరోధు లగు రావణాదుల వధియించుటకు భూలోకము  
 నకు నీవు పోవ మదిలో సంకల్పింపుము.

—\* విష్ణుమూర్తి దేవతల కథయమిచ్చుట \*—

చం॥ అడఱడి వేల్పు లిల్లు చతురాస్యుఁడు మున్నుగ విన్నవింపఁగా,  
 నడలకుఁడి సురల్, వెఱపునందకుఁడి మునివర్యు; లింక నే  
 బుడమిఁ జెనఁటిరక్క-సులఁబొల్పుఁ జేయుదు, మీకు నైన యీ  
 గొడవ దొలంగఁ జేసెదను\*గూర్చెద మేల భయం బొసంగితిన్. ౪౫౩



చతురాస్యఁడు = నాలుగుమోములు గలవాఁడు-బ్రహ్మ, అడబడి = కష్టము - రూ. అలబడి, అడలకుఁడి=పరితాపపడకుఁడి, చెనఁటి =దుర్మాస్థులగు, రక్కసులన్ = రాక్షసులను, పొల్పఱన్ = నశించునట్లు. ఇది దేశ్యనిత్య సమాసము. గొడవ= ఆపద, అభయము=భయములేమిని.

తా త్ప ర్య ము.

బ్రహ్మదేవుఁడు లోనగువారు దేవతలు పడుకష్టము నీరీతి విన్నవింపఁగా మహా విష్ణుండు వారిని జూచి 'దేవతలారా! దుఃఖపడకుఁడు, మునింద్రులారా! భయ పడవలదు. నే నాదుష్టరాక్షసుల నాశము చేసెదను. మీకుఁ గలిగిన యా కష్టము నివారించెదను. శుభము కలుగ జేసెదను. అభయమిచ్చితిని.'

కం పుత్రులతో మంత్రులతోఁ, పౌత్రులతో వానిజ్ఞాతిః బాంధవతతితో  
మిత్రులతో శకలీకృత, గాత్రునిఁ గావించుఁ బంక్తిః కంధరు ననిలోన్. ౪౫౪

పౌత్రులు = మనుమలు, పంక్తికంధరుని=పది మెడలుగల రావణుని, అనిలోన్ = యుద్ధమందు, శకలీకృతగాత్రుని = ముక్కలుముక్కలుగాఁజేయుఁ బడిన దేహము గలవానిని.

తా త్ప ర్య ము.

ఏమిచేసెదవందురా? రావణాసురుని కొడుకులతోను మంత్రులతోను మనుమల తోను, వాని దాయాదులు చుట్టములు లోనగు వారితోను మిత్రులతోను వాని కకార్యములందుఁ జోడ్చుకువారిని, బ్రేరించువారిని, కూడి పనిచేయువారిని, నందఱను వధించెను. మేము ద్రుంపఁగోరినది ముఖ్యులనేకదా, యందఱను సమూలముగఁ, ద్రుంచెదనంటివే యేలయన, శరణువొచ్చినవారినేకాక వారియాప్తులను వారి కనుకూలురను నెట్లు రక్షింతునో యట్టులే దుష్టులను వారి కాప్తులను వారి కనుకూలురను దండింతును.

కం॥ అదయుని మునిసురదరకరుఁ, బౌదవి వధించెద రణాగ్రః మూనఁ బృథివిపయిం  
బదివేలవత్సరంబులుఁ, బదినూర్లేఁడులు వసించుఁ బాలింతు ధరన్. ౪౫౫

దరకరున్ = భయము కలిగించువానిని, రణ + అగ్రమునన్ = యుద్ధప్రారంభ మున, పదివేల వత్సరంబులు పదునూఱేఁడులును = ౧౦౦౦౦ + ౧౦౦౦ = పదు నొకండువేల సంవత్సరములు.

తా త్ప ర్య ము.

దయాహీనుఁడై భూతహింససేయువానిని పరులను బాధింపక లోకక్షేమమే గావించువారగు మునులను దేవతలను భయపఱుచువానిని, మనమెవ్వ రిట్లు సేయరాదు. చేసిన మన కిట్టిగతియే ప్రాప్తించునని లోకమెఱిగి సత్ప్రవర్తన



మందే యుండుటకై పలువురకుఁ దెలియునట్లు యుద్ధభూమియందే వధించెదను, ధర్మముపదేశములమునఁగాక యనుష్ఠానపూర్వకముగఁ దెలుపుటకై పదునొకండువేల సంవత్సరములు భూమిమీఁదనుండి ధర్మము స్థాపించెను. అట్లు చేసితినేని లోకులు 'మనము భగవంతుని శరణువేడితిమేని మనము కోరినదానికంటె నెక్కువఫలమొసఁగి మనయోగక్షేమము లాయనయే విచారించు'నని తెలిసికొనిబాగుపడుదురు.

చం॥ శరణముఁ జొచ్చినట్టి వనఃజప్రథవాదుల కెల్ల సిగతిన్  
దరము దొలంగఁగా నభయదాన మొసంగి యెసంగురక్తి నీ  
ధరపయి నేరియందు ననఃతారము నొందఁగ మానవాకృతిం  
దర మగు నంచుఁ గొంతివడిదాఁ దలపోసి యసంతరంబునన్. ౪౫౬

వనజప్రథవ = కమలభవుఁడు-బ్రహ్మ, దరము = భయము, ఒసంగి = ఇచ్చి, ఎసంగురక్తిన్ = అధికప్రేమతో, తరము = సాధ్యము.

తా త్ప ర్య ము.

శరణాగతులైన బ్రహ్మాది దేవతలకెల్ల భయముదీఱ నభయహస్తమిచ్చి ప్రీతితో 'మానవాకృతితో భూమిపై నవరియం దవతింతును? అట్టి యోగ్యతగలవా రెవ్వ' రని యాలోచించి.

కం॥ పద్మపలాశాక్షుఁడు దురి, తాద్మరుఁ డావతజనావనాసక్తుం డ  
చ్చమ్ముఁడు దనకు నయోధ్యా, సద్ముఁడు దశరథుఁడె తగునుఃజవకుఁడుగాఁగన్. ౪౫౭

పద్మపలాశాక్షుఁడు = తామరరేకులవంటి కన్నులుగలవాఁడు, తవజనకునిఁగా దశరథునిఁ దలంచునపుడే యతనిగుణములను జూచి విష్ణువునకు సంతోషముచేఁ గన్నులు విశాలములైన వని భావము. (౨) తామరతేకుల నంద తాళించునట్లు ఈయన నేత్రము లందఱకు స్పృహణీయములనిభావము. ఇట్లంద తాళింపఁదగినవాఁడు నేఁ డితరునిఁ దా నాశించె ననిభావము. (౩) 'తస్య యథా కప్యాసం పుండరీక మేవ మక్షిణీ' యని శ్రుతిచెప్పినట్లు పరమాత్మత్వీసూచకమగు పుండరీకాక్షత్వము గలవాఁడు. పుండరీక మన నెఱ్ఱతామర యనియు, అమరమునఁ దెల్లదామరయనుట ప్రమాదముచే ననియుఁ బండితాభిప్రాయము. ఇంతటి పరాత్పరుఁడు కూడ జన్మము నపేక్షించెను. జన్మముగలవారికి మోక్షము దుర్లభమయినట్లు జన్మరహితునకు జన్మము దుర్లభమయి లోకహితార్థమై యత్యంతాభిలషితమై యుండును. దుర్లభ వస్తువునుగదాయందఱు గోరుదురు. లోకోపకారార్థకమైన జన్మము సంతోషదాయక మని యేర్పడుచున్నది. దేవతలు పాదములచేనైన నంటనిభూమియందు జన్మము నొంద నింతి సంతోషపడుట భగవంతుని యాశ్రితవాత్సల్యమును దెలుపుచున్నది.



దురిత + అద్మరుడు = పాపముల నశింపజేయువాడు, అద్మరుడు = మిక్కిలి భక్షించువాడు - భగవంతునిదయ యపూర్ణకుక్షియని పెద్దలు చెప్పిరి. భక్తుల పాపరాసుల నెంత తినినను దానికడుపునిండదట. ఆనత.....సక్తుండు = నమస్కరించుజనుల రక్షించునభిలాషగలవాడు, అచ్చద్మరుడు = కపటములేనివాడగు భగవంతుడు, అయోధ్యాపద్మరుడు = అయోధ్యవాసస్థానముగాఁగలవాడు నగు దశరథుడై. 'గుణైర్దశరథోపమ' మృన్నట్లు 'తానుజన్మించి సంపాదించినవియు స్వాభావికములు నై నగుణములచేఁ దనతో సమానుఁడు, రరా పద్యవ్యాఖ్యచూడుడు. జనకుఁడు = 'పితాపుత్రేణ పితృమాన్ యోని యోనా' యన్నట్లు, సకల జగత్తునకు జనకుఁడు (పితాహమస్య జగతః) భగవంతుఁడు తనకుమారులలో నొక్కఁడగు దశరథుని దండ్రుగాఁగోరెను. ఇందుఁ జెప్పఁబడిన నాలుగువిశేషములు భగవంతుఁడు నాలుగు రూపములుగ నవతరింపఁ జోపుటను జెలుపుచున్నవి.

తా త్ప ర్య ము.

తామరలవంటి విశాలనేత్రములు కలవాఁడును, పాపసంహారుఁడును, నమస్కరించు జనుల రక్షించుటయం దాసక్తిగలవాఁడును, వంచనలేనివాఁడును నగు భగవంతుఁడయోధ్యాపురాధిపతియగు దశరథుఁడే తనకు దండ్రునియను పేరుపొంద నర్హుడని తలఁచెను. పద్మపలాశాక్షుఁ డనుటచే 'పుంసాం మోహనరూపాయ' యన్నట్లు దివ్య మంగళవిగ్రహోపేతత్వము సౌందర్యము. దురితాద్మరుఁ డనుటచేనపహతిపాపస్మర్తవ్యము (అహల్యాశాపమోచనాదికము), ఆనత.....సక్తుం డనుటచే శరణాగతవ్రతధారణము, అచ్చద్మరుఁ డనుటచే నింద్రజివావణాది యుద్ధమునందువలె సత్యపరాక్రమత్వము తెలుపుచున్నవి.

కౌసల్యా దశరథుల పూర్వజన్మ వృత్తాంతము.

శ్రీరుద్రః | స్వాయంభువోమనుః పూర్వం, ద్వాదశార్ణవం మహామనుమ్ |  
 జజాప గోమతీ తీరే నైమిశే విమలే శుభే |  
 తేనవర్ష సహస్రంతు, పూజితః కమలాపతిః |  
 | ససన్నః ప్రాహదేవేశో, వరదః మలాపతిః |  
 మత్తోవరం వృణోష్యేతి, తం మునిం భగవాన్ హరిః |  
 తతః ప్రోవాచ హ్నోషా, మను స్వాయంభువో హరిమ్ |  
 పుత్రత్వం భజ జేనేశ, త్రిణిజన్మాని మేఽచ్యుత |  
 త్వాం పుత్రలాలసత్వేన, భజామి పురుషోత్తమ |  
 ఇమ్యక్షస్తేన లక్ష్మీశః, ప్రోవాచ శుభయాగిరా |  
 ఏవమస్తు మునిశ్రేష్ఠ, యస్తే మనసి కాంక్షితమ్ |



మమైవచ మహాప్రీతి, స్తవ పుత్రత్వ మాసితుమ్ |  
 స్థితి ప్రయోజనేకాలే, తత్ర తత్ర ద్విజోత్తమ ||  
 త్వయిచాతే త్వహమపి, జనిష్యే తవ సువ్రత |  
 ఏవం దత్వా వరం తస్మై, తత్రైవాంత ర్షధే హరిః ||  
 అన్యభూత్ప్రథమం జన్మ, మనోస్వాయంభువస్యచ |  
 రఘూణామన్వయే పూర్వం, రాజా దశరథో హ్యభూత్ ||  
 ద్వితీయే వసుదేవోభూ, ద్యదూనా మన్వయేమనుః |  
 కలేర్నివ్యసహస్రాబ్ద, ప్రమాణస్యాంఽత్యపాదకే |  
 శంబశ్రేగ్రామకే ముఖ్యే, బ్రాహ్మణస్య జనిష్యతి |  
 తతోముక్తిర్భవేత్తస్య, మనోర్జన్మ త్రయాంతరే |  
 రాఘవః ప్రథమంజక్షే, కృష్ణస్తు తదనంతరమ్ |  
 కల్కిరూపీ హరిః పశ్చా, ద్బ్రాహ్మణస్య జనిష్యతి ||  
 తస్యపత్నీ మహాభాగా, సుశీలా నామబామినీ |  
 కౌసల్యా సమభూత్పూర్వం, పత్నీదశరథస్యహి ||  
 యదువంశ్యస్య సైవాథ, దేవకీనామ సువ్రతా |  
 హరివ్రతస్య విప్రస్య, భార్యాదేవ ప్రభాపువః |  
 ఏవం మాతృత్వ మాపన్నా, త్రిణిజన్మాని శాస్త్రిన్ఱః ||

న్వాయంభువమనువు పూర్వము వాసుదేవ ద్వాదశాక్షరీమంత్రమును గోమతీ  
 తీరంబున నైమిశారణ్యంబున జపించెను. శ్రీమన్నారాయణుండు ప్రసన్నుండై నీకేమి  
 వరము కావలయు నని యడిగెను. మూడు జన్మంబులందు నీవు నాకుఁ బుత్రుండవు  
 కమ్మని మనువుకోరెను. అట్లులే యని యంగీకరించి యాయన దశరథుఁడుగాఁ బుట్టి  
 నపు డాయనకు రాముఁ డను పేరఁ బుత్రుండయ్యెను. ఆవల యదువంశంబున వసు  
 దేవుఁడుగా మరువు పుట్టినపుకు కృష్ణుఁడుగాఁ బుత్రుండయ్యెను మూడవ జన్మంబున  
 శంబశ్రేగ్రామంబున కలియుగమున నాల్గవపాదమందు హరివ్రతుండఁడు బ్రాహ్మణునకు  
 కల్కియై పుట్టెననియు. మనువుభార్య సుశీలయను నామె కౌసల్యయను పేర దశ  
 రథునకు, దేవకీయను పేర వసుదేవునకు, దేవప్రభయను పేర హరివ్రతునకు, భార్యయై  
 మూడుజన్మంబుల విష్ణువునకుఁ దల్లియగును. శంబశ్రీ - పంబశ్రీ - శంభశ్రీ - పంభల  
 మని యాపాంతరములు గలవు. హరివ్రతునకు విష్ణుశర్మ యను పేరు భారతంబునఁ  
 గలదు.

చం! ఆనుచుఁ జతుర్విధాకృతుల\*నాదటఁ బూని జనింప నెంచినన్  
 ఘనతరహృష్టచిత్తు లయి\*కాలగళాదిసుకుల్ మధుద్విషున్  
 వినుతి యొవర్చి |తుంపఁ గద\*వే సదయాత్మక ! రావణాసురున్  
 మునిజననిగ్రహున్ సురస\*మూహవిరావణు దుర్నివారణున్.

కృ



అనుచున్ = దేవతలు చెప్పినట్లు నిశ్చయము చేయుచు, చతుర్విధ+అకృతులన్ = నాలుగు విధములగు నాకార్యములచేత, తాను జన్మింపవలసి యున్నను నాలుగు శరీరములఁ బ్రగ్రహించుట దశరథుని గుణాతిశయముఁ బట్టియు, నొంటిపుత్రుఁడు పుత్రుఁడుగాఁ దను శాస్త్రముండుటచేతను - అనిభావము. పూని = పాయస భాగము మూలముగా నాలుగయి, ఘన.....చిత్తులు = మిక్కిలి యధికముగా సంతోషించిన మనస్సుగలవారు, కాలగళాదిసురుల్ = శివుఁడు మొదలయిన దేవతలు, మధుద్విషాన్ = మధు వను రాక్షసుని (దేవ్వింది) చంపిన భగవంతుని, మధువువలె రావణాదులఁ జంపవలయు ననియు, మధువు సంతటివానిఁ జంపిన వానిని రావణ కుంభకర్ణు లెఱయనియు భావము. నిగ్రహున్ = బాధను జేయు వానిని, విరావణున్ = ఏడ్పించువానిని, దుర్నివారణున్ = మాకెవ్వరికి నడ్డగింప నలవికాని వానిని, మాచేసగు కార్యమైన నీకేల శ్రమయ్య నంగీకరింతు మని భావము. తృతీయ పాదమున పుత్రయతి.

తా త్ప ర్య ము.

అని సాదరుఁడై నాలుగాకారములతోఁ బుట్టెటకై యోజించుటయు నాయన యభిప్రాయ మెఱింగి శివుఁడు మొదలైన దేవతలు మధునైరి యగు విష్ణువును స్తుతించి, పరమకరుణాకర! మునీశ్వరులను నిగ్రహించువాఁడును, దేవతాసమూహము లను మొట్టో యనిపించువాఁడును, మా కెవ్వరికిని వారింప సాధ్యముకానివాఁడును నగు రావణుని వధింపుమా.

శ్రీమ ద్రామాయణమందు విష్ణువే నలువురుగఁ బుట్టినట్లు చెప్పఁబడినది పద్మపురాణమందు.

శ్లో॥ కై కేయ్యాం భరతో జజ్ఞే, పాంచజన్యాంశే చోదితః,  
అసంతాం శేన సంభూతో లక్ష్మణః పరవీరహః.  
సుదర్శనాంశా చ్చత్రుఘ్న స్సంజజ్ఞేఽమితవిక్రమః ।

అనియున్నది. ఈ భేదమును సూచించుచు మహేశ్వరతీర్థులు, "శంఖచక్రానం తానామపి భగవద్రూపతాసూచితా । హుంకారేణ భగవానివ పాంచజన్యః శబ్ద మాత్రేణ పకలభువనక్షోభకత్వా ద్విష్ణుతుల్యవీ వేతి బోధ్యం" అని వ్రాసిరి. అనఁగా విష్ణువు నేను బుట్టెద నన్నపూడు పరికరములతోడ పరివారములతోడ నని యర్థ మేకాని యేదియులేక యనికాదు శంఖచక్రానంతులు భగవదంశములే, భగవత్స్వరూపములే. 'చక్ర శ్చేతిసి' యన్నట్లు చక్రము భగవంతుని చేతస్సు. మనస్సును - సంకల్పమును విడిచివచ్చుటయెట్లు! భగవంతుని నాడమే శంఖము. శివకేశవ యుద్ధమందు ౧౩-౨౮ ప.



కంఠ పంకజలోచను భీకర, హుంకారము బలిమిఁ బెటిలె నుగ్రునిధనువున్  
 బింక మఱి మహాదేవుఁడు, శంకరుఁడు త్రిలోచనుఁడు స్తబ్ధుం డయ్యెన్  
 అన్నట్లు హుంకారముచేతనే శివుఁడు వింటితోడ బెండువడి పోయెను.  
 శంఖమునుండి వచ్చినది యా నాదము గాదా.

‘శంఖచక్రగదాఖడ్గ శార్ఙ్గాదై వ్హేతిభిస్సహా, పరితః పురుషాకారై స్త్రైలోక్యం. పరి  
 రక్షతే, పద్మ-అన్నట్లు భగవంతుని శక్తులన్నియుఁ బురుషాకారములు వహించి  
 యాయనను సేవించుచుండును. కావున విష్ణు వవతరించె నన్నప్పుడు సపరివారుఁడై  
 సపరికరముగ నవతరించె ననియే చెప్పవలసి యున్నది.

ఇది సరియైన సమాధానముగానే యున్నది. భగవంతుని శక్తు లాయుధములు  
 శ్రీ పురుష స్వరూపముల భగవంతు సేవించుననుటకు ఉత్తరకాండమున ౧౬౨వ  
 పద్యము చూడుఁడు.

“సీ! అపసవ్యదిశఁ బద్మహస్తయై శ్రీదేవి, హ్రీదేవి భజయింప నెడమవంక  
 సంహారశక్తియుఁ జనఁగ మున్నుగ శర, చాపముల్ పూరుషరూపములను  
 సకలాయుధావళుల్ సరవిని గొలువంగ, బ్రాహ్మణాకృతులను బరఁగశ్రుతులు....  
 సర్వరక్షణిగాయత్రి చనఁగ వెంట, నోంకృతియును వషట్కార ముప్పుచుండ.”

ఈ వీషయమునఁ దారసారో పనిషద్వాక్యములు రామోపాసకు లెఱుంగఁ దగినవి  
 కావున ననువదించఁబడును.

‘ఓమిశ్యేతదక్షరం పరంబ్రహ్మ తదేవోపాసితవ్యం. ఏతదేవ సూక్ష్మోష్టాక్షరం  
 భవతి. తదేత దష్టాత్మకోఽష్టభా భవతి. అకారః ప్రథమాక్షరో భవతి. ఉకారో  
 ద్వితీయాక్షరో భవతి. మకార స్తృతీయాక్షరో భవతి. బిందు స్తురీయాక్షరో భవతి  
 నాదః పంచమాక్షరో భవతి. కలా షష్ఠాక్షరో భవతి. కలాతీతా సప్తమాక్షరో  
 భవతి. తత్పర శ్చాష్టమాక్షరో భవతి. తారకత్వా త్తారకో భవతి. తదేవ  
 తారకత్వం బ్రహ్మత్వం విధి. తదేవోపాసితవ్యం. అత్రైతే శ్లోకా భవంతి.”

అకారా త్రైభవ ద్రుహ్మా జాంబవా నితిసంజ్ఞకః,  
 ఉకారాక్షరసంభూత ఉపేంద్రో హరినాయకః,  
 మకారాక్షరసంభూత శ్శివస్తు హనుమాన్ స్మృతః,  
 బిందు రీశ్వరసంజ్ఞస్తు శత్రుఘ్నః చక్రరా త్వయం,  
 నాదో మహాప్రభు ర్జేయో భరతః శంఖనామకః  
 కలాయాః పురుష స్సాక్షో ల్లక్ష్మణో ధరణీధరః,



కలాతీతా భగవతీ స్వయం సీ కేతి సంజ్ఞితా,  
తత్పరః పరమాత్మాచ శ్రీరామః పురుషోత్తమః

అ కారమువలనబ్రహ్మ జాంబవంతుడను పేరుతో సంభవించెను ఈ కారమువలన నుపేంద్రుడు సుగ్రీవుడుగ జనించెను. మ కారమువలన శివుడు హనుమంతుడయ్యెను ఈశ్వరసంజ్ఞ బిందువు, చక్రము శత్రుఘ్నుడు, నాదము మహాప్రభువు, శంఖము భరతుడు. కలయొక్క పురుషుడు శేషుడైన లక్ష్మణుడు. కలాతీత భగవతియే సీత ఆమెకుంబరుడైన పరమాత్మ పురుషోత్తము డగు శ్రీరాముడు. ఏకపాదరుద్రుడు రామసేవకై హనుమంతుడుగానవతరించెనని గొందఱును. శివుని తేజస్సును వాయువు గొనివచ్చి యంబనాగర్భమునం నుంచె నని కొందఱును. శివుడు హనుమంతుడై యవతరించెనని యిందుండుట యేకాక 'హనుమాన్ రుద్రబీజజ'యని చార్యుని రామాయణమునను గలదు. 'అష్టమూర్తే శ్శివస్యాసీ ద్వాయునూపా త్సుతో బలీ! హనుమాన్ కేసరి త్రేతే మకారార్థ స్స ఉచ్యతే' యనియు గలదు.

కం॥ బలబంధుయుక్తి వానిన, పోలియించి సురేంద్రగుప్తమును గతనోపా  
వలియుం జరము స్వలోకము, వెలయుగంజను దెమ్ముమరల విగతజ్వరతన్. ౪౫-

వానిన్ + అ = వానినే - రావణుని మాత్రమే - వానివలెఁ గ్రూరుఁడు కాని విభీషణుని గూడ దనిభావము - విభీషణునియందు రాక్షస బేష్టలు లే వని శూర్పణ ఖయే చెప్పెను. పోలియించి = చంపి, సురేంద్రగుప్తము = (1) విష్వక్సేనునిచే రక్షింపబడినది. (2) ఇంద్రునిచే రక్షింపబడినది. గతనోపావలి = రాగ ద్వేషాది సాంస్కారిక దోషములులేనిది - అప్రాకృతమైనది. 'శ్రీవైకుంఠముపేత్య నిత్య మజడ' మ్మనికదా. చిరము = శాశ్వతమైనది. బ్రహ్మలోకము నశించినను నశింపనిది - శాశ్వతమైనది. 'అబ్రహ్మభువనా ల్లోకాః పునరావర్తిన్ోర్జువ' భ గీ. స్వలోకము = నీలోకమగు నైకుంఠమును గుఱించి మీఁదఁ జెప్పిన విశేషములు ఇంద్రలోకమున కన్వయింపవు. కావున నైకుంఠ మనియే సిద్ధాంతము. విగతజ్వరతన్ = వదలివ చింతాతాపము గలనాడవై - ఆశ్రితరక్షణము చేయలేదు గదా అని చింత - అదిలేనినాడవై. దీనివలన నాశ్రితరక్షణము చేసి మరలి నైకుంఠముఁ జేరువఱకు సంసారు లెప్పు డెట్లు చక్కబడుదు రను చింత కలదని తెలిసెడిని. మరలంజను దెమ్ము = (1) మనుష్యలోకమునకుఁ బోయి కార్యముఁ దీర్చి మరల దేవలోకమునకు రమ్ము. (2) ఇప్పుడు వచ్చినది నైకుంఠమునుండి కావున మరల నచ్చటికే రమ్మని భావము. సురేంద్ర = ఓయుపేంద్రుడా! గుప్తము = మాబోటి ప్రకృతి బద్ధులకుఁ బోవ నశక్యమైనది. 'అత్యర్థా వల ద్దీం తతో. స్థానం విష్ణో ర్మహాత్మనః స్వయైవ



ప్రభయా రాజన్, దుప్రేక్షం దేవదాననై' యని మహాభారతవాక్యము. అనియు వ్యాఖ్యానము చేయవగు. స్వలోకాది విశేషణములంబట్టి యాలోకము స్వర్గము కాదనియుఁ బ్రకృతిమండలము దాటియుండు వైకుంఠమనియు నేర్పడును.

తార్పర్యము.

సేనలతోడను బంధువులతోడను రావణునే చంపి న్వామి! మాబోంట్లకు లభ్యము కానిదియు బ్రాకృతదోష రహితమైనదియు నినిత్యములైన స్వర్గపత్య లోకాదులవలెఁగాక నిత్యమైనదియు నగు నీ లోకమునకు నిన్ని యవతారము లెత్తియు సంసారులు తరించుమార్గము తెలుపకపోయితినే, వారికి మార్గము చూపక పోయితినే యను మనస్తాపము వదలి మనము చేయవలసిన కార్యము చేసితిమి, బుద్ధిమంతుల రక్షించితిమి, కాలాంతరమున బాగుపడఁ గోరిక గల వారికి మార్గము చూపితిమి - అను సంతోషముతో రమ్ము.

—\* ౧౬ సర్గము. దేవతలు విష్ణువును మానవావతారమైత్రఁ బ్రార్థించుట \*—

ఉ॥ చేయఁగఁ బ్రార్థనంబు సుర\*సిద్ధముభామరు లెల్ల రిట్లు నా  
 రాయణుఁ డాదరంబు మెయి\*నాత్మ నెఱింగియుఁ బల్కె నేమహా  
 పాయముచే సురారులను\*బంచతఁ గూర్చెదఁ జెప్పఁ డన్న వా  
 రాయమిత్రోజ మ్రొక్కుచు న\*రాకృతిఁ బూనివధింపు మాశరున్. ౪౬౦

దేవతల ప్రార్థనప్రకారము దశరథపుత్రుఁడై యుండునపుడు ఉపేంద్రాదుల వలె నుండవలయునా? మనుష్యరూపముగా నుండవలయునా? యను ప్రశ్నము విష్ణుమూర్తి మరల దేవతలను గౌరవార్థము అడుగుచున్నాఁడు. వారి కార్య విధము ముందు తాను నిశ్చయించుకొన్నను నెదుటివారి గౌరవార్థము మనస్సును బరీక్షింప వారిని బ్రశ్నించుట రామావతారమున నొక విశేషగుణము. ఇది లక్ష్మణ - భరత - విభీషణ రక్షోవిషయంబులఁ గనవగు. ఇదియు లోకులు నేర్చు కొనవలసిన విషయము. నారాయణుఁడు - నరిష్యంతి ఇతి = నశింపవు కావున - నరాః అని వ్యుత్పత్తి. నిత్యవస్తువు అని యర్థము. నరముల సమూహము నారము. (1) నారములు + అయనముగాఁ గలవాఁడు నారాయణుఁడు? (2) నారములకు + అయనము = నారాయణుఁడు. మొదటిది బహువ్రీహి - రెండవది తత్పురుషము. సంజ్ఞ యందు నిర్వము; సర్వాంతర్యామి యని కాని, సర్వాధారుఁ డనికాని భావము. రెండవసమాసమునఁ బులింగము విశేషము. ఇద్దవశ్చనాధుల వలె నెఱుంగునది. ఇంతటి గొప్పవాఁడు దేవతల యిష్టాను సారము చేయుటచే నాశ్రితపారతంత్ర్యగుణ మేర్పడును. ఆత్మనెఱింగియు = నిశ్చయింపజోపు విషయమును దాను నిర్ధారణ చేసికొనియుండియు, ఆదరంబు మెయిన్ = గౌరవార్థ మాదరము, పంచతన్ = చావును; బాల్యకౌమార



యశావనవార్ధకము లను నాలుగుదశలు పోగా నైదవది మరణము; అమిత + ఓజనిన్ = అధికపరాక్రమముగల విష్ణువును; సరాకృతిన్ = దైవాకృతి కూడదని భావము. ఆశరున్ = రాక్షసుని; సర+అయన = నారాయణశబ్దము నిత్యసమాసము. కావున నుభయయతులలోనిది. 'రా'కు యతిస్థానమున హల్లుగాని యచ్చుగాని చెప్పవచ్చును. అట్లులే స + అర + అయన = నారాయణ యని సంధిచేసి సభో సమాసయతిగాఁ జెప్పవచ్చును. అప్పుడు నుభయయతియే.

తాత్పర్యము.

ఇట్లు సిద్ధులు దేవతలు లోనగు నమరులందఱు ప్రార్థింపఁగా శ్రీమన్నారాయణుఁడు తనకుఁ దెలిసియున్నను దేవతలయందలి యాదరబుద్ధిచేవారిని గౌరవింప నెంచి యోదేవతలారా! యే యుపాయముచే రాక్షసులను జంపుదునో చెప్పుఁడు అనిన వారామహాతేజోవంతుఁడైన భగవంతునకు నే విధముగఁ గార్యము దీర్చినను దీర్చుటకు సమర్థుఁడైన మహానుభావుఁడు మనల నొక పెద్దచేసి యేమి తెలియని వానివలె నడుగుచున్నాఁడే యేమి యీయన యశాదార్య మని యాయన గొప్ప గుణముఁ దలంచి మ్రొక్కుచు, దేవా! సరాకారము వహించియే రాక్షసుఁడ్రుంపుము. ఏల యందువా?

ఉ! తేకువఁ తక్కులేఁడు లతితీవ్రముగాఁ జతురాస్యుఁ గూర్చి పెన్వీకఁ దపంబు సేయ విధి\*నెమ్మి దయం బొడమాప లోక మజ్జాఁకలు పెట్టఁ గోరి వివి\*ధాకృతిభూతములందు దేనికిన్ లోకువ గామిఁ గోరె; మది\*లో గణియింపఁడు మానవాఘులన్. ౪౬౧

తమ్ముకపెద్దచేసి యడిగినపుడు తగినరీతిః దమకుఁ గోఁచినది తప్పొ యొప్పొజెప్పకున్న నాదరించినవారిని నిరాకరించి పట్లగుఁ గావున “నీవు సర్వజ్ఞుఁడవే మమ్మునడుగనేల, మేము నీకుఁ జెప్పనేల, నీయిష్టము వచ్చినట్లు చేసికొను” మనక తమకుఁ గోఁచినది దేవతలు చెప్పుచున్నారు.

దానికి హేతు వేమన :— తేకువ = ధైర్యము, పెను + వీకన్ = గొప్ప యుత్సాహముతో; నెమ్మి = సంతోషముతో; అఁకలు + ఆంకలు-అజ్జాఁకలు = మిక్కిలి నిర్బంధములు; వివిధ....భూతములందున్ = పలువిధములగు నాకారముగల ప్రాణులలో; లోకువ=తక్కువ; గణియింపఁడు = లక్ష్యపెట్టఁడు. కాన వారివలన లోకువలేమి నడుగలే దని భావము. ఉపేక్షించినభూతములలో మనుష్యుఁడు శ్రేష్ఠముగావున వానివేమి చెప్పఁబడెను. వానరభల్లూకాదులను వాఁడు బేర్కొనలేదు. మనుష్యులను లెక్క పెట్టనివాఁడు మృగముల లక్ష్యపెట్టినా!



తాత్పర్యము.

అనేక సంవత్సరములు రావణాసురుడు బ్రహ్మను గూర్చి ఘోరమైన తపస్సు చేయఁగా నాయనప్రత్యక్షమై లోకమును బాధింపఁగోరి నానాకారములుగల భూతము లందు దేనికి లోపడకుండునట్లు వరమును గోరెఁగాని మనుష్యులను లక్ష్యపెట్టిన వాఁడు కాఁడు.

కం॥ బౌ నని వర మఱఁ డిచ్చుట, దానవుఁడు మదింది లోకతరుణీతతికిన్  
మానముఁ బ్రాణము దీసెను, మానవుచేఁగాని వాఁడు\*మడియఁడు గలనన్.

౪౬౨

అఱుఁడు = బ్రహ్మ; లోకతరుణీతతికిన్ = దేవగంధర్వాది పురుషులయొక్కయు స్త్రీలయొక్కయు సమూహమునకు, కలనన్ = యున్దమందు: మడియఁడు = చావఁడు; కావున నీవు మానుషరూపమే ధరింపు మని భావము; ఈపద్యమువలన రావణాసురునియందు బలాత్కారముగ స్త్రీలను జేబుచుటే ముఖ్యదోష మని యేర్పడుచున్నది.

తాత్పర్యము.

అట్లులే కాని మృని బ్రహ్మ దేవుడే వరమిచ్చుటచే నారాక్షసుఁడు గర్వించి యన్నిలోకములవారిని ముఖ్యముగా వయస్సుస్త్రీలను ప్రాణము మానముదీసెను. పురుషులప్రాణము దీసెను. స్త్రీలమానముఁ దీసెను. పై కారణముచే మనుష్యునిచేఁ గాని వాఁడు మడియఁడు. సామాన్యమనుష్యుఁ డెవ్వఁడు వానిని జంపలేఁడు కావున నీవే మనుష్యునివలె నై వానిని జంపవలయును.

చం॥ అన్దుచు వచింప నల్లయగు\*నంచుఁ దిరోహితుఁ డయ్యె వెన్ను డున్;  
జనపతి పుత్రులం బడయఁజల్పుచు నుండఁగ నిష్టి, హవ్యవా  
హను నడుమంతరంబున న\*యంబున నుద్భవ మండె నిండు. దే  
జన దిశ లెల్ల వెల్లఁగను\*జూపఱు నివ్వెరపాటు పొందఁగన్. ౪౬౩

వెన్నుఁడు = విష్ణువు; తిరోహితుఁడయ్యెన్ = అంతఃకానము చెందెను. ఆ దేవ సభనుండియే యని యధ్యాహారము. దశరథుఁడు చేయు పుత్రకామేష్టికి ఫలముగా భగదవతారమును సూచించు ప్రాజాపత్యపురుషుని పాయస్రదానమును జెప్పు చున్నాఁడు.

ఇష్టిన్ = పుత్రకామేష్టిని; హవ్యవాహను=అగ్నియొక్క; నడుమంతరంబునన్ = మధ్య ప్రదేశమందు; నడుమ + అంతరము - మొదటి పదము లెనుఁగు. రెండవపదము సంస్కృతము. ఈ రెండు సమానార్థకములయ్యు నొంటిగాఁజేరి యాయొకయర్థముననే యుపయోగింపఁ బడుచున్నది. చూపఱు = చూచు



వారు; నిండు తేజ = పూర్ణమైనకాంతి - మబ్బులేక నిలిచికాయు నండవంటిది. నిష్పౌరపాలు=ఆశ్చర్యము. ఇంతకుముందొట్టిది చూడలేకు గావున నాశ్చర్యము.

—\* దశరథునకుఁ బ్రాజాపత్యపురుషుఁడు పాయసం బిచ్చుట \*—

సీ॥ నీలరక్తంబైన\*చేలంబు నెఱ్ఱని, మోము దుందుభిరవం\*బును రహింప  
నునుపారు కేసరి\*తనుజాతములఁ బోలు, వెండ్రుకల్ మీసలు\*వెలయుచుండ  
శుభలక్షణంబులు\*శుభభూషణంబులు, శైలశృంగోన్నతి\*జానుమీఱ  
సమదశార్దులవి\*క్రమముసూర్యోపమా, కారంబు దీప్తాగ్ని\*కరణఁ దేజ  
తే॥ గలిగి భూరివీర్యంబును\*తక్కుటబలంబు, దొఱసియద్భుతభూతంబు\*దోచియపుడు  
దివ్యపాయసయుతముప \* త్నివలెబ్రయము, నై నపైఁడిపాత్రిక బాహు\*లందునమర.  
ర-౪

నునుపారు = మిక్కిలి నున్నన యగు; కేసరితనూజాతముల్ = సింహము యొక్క వెండ్రుకలు; వెండ్రుకలు = తలవెండ్రుకలు; శైలశృంగ + ఉన్నతి = పర్వతకొనయంతియెత్తు; సమద.....విక్రమము = క్రొవ్విస పెద్దపులివంటి పరాక్రమము; దానివలె భయంకరుఁడు; సూర్య + ఉపమ + ఆకారము = కాంతి యందు సూర్యునితో సమానమైన రూపము; భూరి = అధికమైన; తక్కుట = అధికమైన; దొఱసి = పొంది; భూతిము=బ్రహ్మ పంపిన పురుషుఁడు; పాత్రిక = పాత్రము, ఇది శ్రీలింగము కావున పత్నివలెబ్రయ మను దృష్టాంతము యుక్తము- బాహులందున్ = భుజములయందు; పాత్రము పెద్దదికావునఁ తేతులతోఁ బట్టుకొన సాధ్యపడక భుజములయం దుంచుకొనను భగవంతుఁ డంతర్ధానమై తనతేజమునే పాయసముగా సంఘటించి తానే తీసికొని యగ్నినుండి యావిర్భవించెననియు; అటుకానియెడల నితరునికి భగవత్తేజమును మోయ శక్తిలేదనియు గొందఱుచెప్పుదురు. పాద్యపురాణమందు.

“శ్లో॥ తస్మా దావిరభా దగ్నా యజ్ఞరూపో హరి స్తథా  
శుద్ధజాంబూనదప్రఖ్యశృంఖచక్రగదాధరః” అనియున్నది.

ర-౩, ర-౪ తా త్పి ర్య ము.

అని వారు చెప్పగా సరియని యంగీకరించి మహావిష్ణువు కావరాకపోయెను. ఇచ్చట దశరథుఁడు పుత్రకామేష్ఠి చేయుచుండఁగా నగ్నిహోత్రము నడుమ నుండి తనతేజవ దిక్కులు వెల్లఁజేయుచు చూచువారు దిగ్భ్రమ పొందునట్లుగా నలుపు - ఎఱుపుకలిసినవస్త్రము ధరించి రక్తవర్ణపుముఖము దుందుభివంటి కంఠ రవము కలవాఁడై నునుపై సింహము మెడమీఁది వెండ్రుకలవంటి వెండ్రుకలు మీసములు ప్రకాశించుచుండ శుభచిహ్నములు శుభములైన సాములు ధరించి



కొండవలె నున్నతమైన దేహముతో నందగించి మడించిన వ్యాఘ్రమువంటి పరాక్రమము సూర్యునితో సమానమైన తేజస్సుగలిగి మంచుచున్న యగ్నివంటి తేజస్సు గలవాడై గొప్పవీర్యము అదికమైన బలముగలిగి భుజములందు దివ్యపరమాన్నము గలదియు, భార్యవలె బ్రయమైనదియు నగు బంగారు వాత్రమును భుజములందు ధరించి.

శా॥ మౌనాఘం దిలకించి భూపవర! ప్రాజాపత్యమూర్తిం జూచి  
 కాన న్వచ్చితి నిన్ను బన్నఁ బ్రణకుల్ గావించి కేల్మొడ్చి దే  
 వా! నాకుం గరణీయ మెయ్యది? యనంబలెక్కన్ మహాశక్తి సం  
 తానం బీ వభిలాష చేసి క్రతుతంత్రము గావింపఁగన్. ౪౬౫

తిలకించి = చూచి; ప్రాజాపత్యమూర్తిని = బ్రహ్మకు సంబంధించిన మనుష్య స్వరూపమును; కరణీయము = చేయఁదగిన కార్యము; మహాశక్తి = గొప్పశక్తి గల పురుషుఁడు, అభిలాషచేసి = కోరి; క్రతుతంత్రము = అశ్వమేధ పుత్రకామేష్టులను.

చం॥ ఎసఁగినసంతసంబున మఃహీవర! దేవతలెల్లఁ బంపఁ బా  
 యస మిది దేవనిర్మితము నన్యదురాసదముం బ్రజాకరం  
 బసమ మనామయంబు శుభమై కడుధన్యము నైనదాని నీ  
 కొసఁగఁగఁ దెచ్చితిం గొనుమఃకూర్చితపుణ్యచరిత్ర! దీనినిన్. ౪౬౬

అన్యదురాసదము = ఇతరులకుఁ బొందరానిది, ప్రజాకరము = సంతానము గలిగించునది; అసమము = సాటిలేనిది, అనామయప్రదము = ఆరోగ్యమునిచ్చునది; 'అనామయంస్యా దారోగ్య'మ్మని యమరకోశము. ధర్మము = ప్రశస్తము; ఊర్జిత = వృద్ధిచేయఁబడిన; పుణ్యచరిత్ర = పుణ్యమైన నడవడి కలవాడా! రెండవపాదమున నభో సమాసయతి.

౪౬౫౪ ౬౬ తాత్పర్యము.

దశరథునిఁ జూచి, రాజేంద్రా! నేను ప్రాజాపత్యమూర్తిని. నిన్నుఁజూడవచ్చితిని అని చెప్పఁగా దశరథుఁడు చేతులుజోడించి నమస్కరించి దేవా! నేనేమి చేయఁ దగును! సెలవిమ్మన్న నామహాశక్తి యిట్లనియె - సంతానముకోరి యీ ప్రకారము యజ్ఞముచేయఁగా దేవతలెల్ల సంతోషించి ఎంపగా వచ్చితిని. ఈ దేవతలచే నిర్మితమైనది, ఇతరులకు లభింపనిది, సంతానకారణమైనది ఆరోగ్య కరమైనది, మేలిచ్చునది, నిన్ను ధన్యునిఁ జేయునది యగు పాయసముఁ దెచ్చితిని. కావున నోపుణ్యాత్మకా! దీనిని గ్రహింపుము.



కం॥ అనురూపలైన భార్యలకును గరుణ నొసంగు మీపు\*గోరినమాడ్కిన్  
దనయులు జనియించెద రో, మనుజవరా! యనిన మోద\*మానుండగుచున్.

౪౬౨

అనురూపులు = కులగుణచేష్టాకీర్తులందు నీకు సమానలు; మోదమానుండు = సంతోషించుచున్నవాడు-దీనివలన యథావిధి శ్రద్ధాభక్తులతోఁజేసిన వైదికకర్మము ఫలవంతమగునుగాని వ్యర్థముగా దని యేర్పడెను.

తాత్పర్యము.

దీనిని నీవు కైకొని నీకుఁగులగుణచేష్టాకీర్తులందుఁ దగినవారని తోచిన భార్య లకు దయతో నిమ్ము. నీవు గోరివస్తులు నీకుఁ గొడుకులు గలిగెదరు అనిన రాజ సంతోషించెను.

కం॥ సురదత్తముఁ గాంచనభా, స్వర మగు దేవాన్నపూర్ణ \*పాత్రము సృపుఁడున్  
శిరమునఁగొనిభూతమునకు, బురుభక్తిఁ బ్రదక్షిణించె\*బొగడుచుమొక్కెన్.

౪౬౪

సురదత్తము = దేవత లిచ్చిపంపినది, కాంచనభాస్వరము = బంగారుమయము కావునఁ బ్రకాశించునది. దేవ.....పాత్రము = దేవతలు నిర్మించి పాయస ముతో నించిన పాత్రమును; పురుభక్తిన్ = అధికభక్తితో - ప్రాజాపత్యపురుషుఁ డనుగ్రహించినది. క్షీరసాగరమందుఁ బుట్టి యింద్రుని స్వాధీనమందుండు నమృతము గాదు. భగవంతుని తేజస్సు మనుష్యస్త్రీగర్భమునఁ బ్రవేశించుటకు మృతవంతమైన హవిస్సువలె నిమిత్తమాత్రమైన పదార్థమొకటి యుండవలెను గదా. ఆకారణముచే భగవత్తేజఃపూరితమైన పాయసాన్న మని గ్రహించునది. క్షీరసాగర మందుఁ బుట్టిన యమృత మగునేని దానిని ద్రావిన స్త్రీలు మర గింపక యుండవలసి వచ్చును. ఈ కారణముచే శ్రీరామాది జననములకు రేత స్పర్శము కారణమే గాదనియు వారిదేహము లప్రాకృతము లనియు నెఱుంగు నది. దశరథుండు ద్రావియుండిన గర్భములకు రేత స్పృంబంధము చెప్పవగును. గాని యిప్పు డా ప్రశంసకుఁ గారణమే లేదు. శుక్లరక్త సంయోగముల వలన నేర్పడు దేహములకు స్త్రీగర్భవసతి యావశ్యక మగునుగాని దివ్య తేజస్సుచే నగు వానికి స్త్రీగర్భవసతి యావశ్యకము గాదు. దీనికి మాంధాత్మజననము, కుంభజలై యగస్త్య వసిష్ట ద్రోణాచార్యాదుల జననము, ధృష్టద్యుమ్ను ద్రాపదీ జన్మములు దృష్టాంతములు. ఈ జాతులందు త్రేత్రము ప్రధానము గాదు. గర్భస్థజీవుండే తన తపోబలముచే స్వచ్ఛాత్మశరీరుఁడగును గాని వీరల దేహములు తల్లితిను నాహారము, తల్లిసంకల్పములుపట్టి నగువవికావు. కావునఁ దల్లిదండ్రుల జాతికి విక్షలజాతికి సంబంధము లేదు. కల్బలందుఁ బుట్టిన యగ్ని



హోత్రునిజాతి యేది? కావున దాను మున్నిచ్చినవరము చెల్లించుటకు దన యందుఁ గౌసల్యాదశరఘులకుఁ బుత్రమోహము గలిగించుటకు భగవంతుఁడు పన్నిన పన్నాగమే యిదికాని యితరము కాదు. కావుననే రహస్య మెఱింగిన విశ్వా మిత్రుఁడు దశరథపుత్రా కౌసల్యాపుత్రా యనక 'కౌసల్యాసుప్రజారామ' యని రాముని సంబోధించెను. స్వేచ్ఛానుసారము స్వతంత్రులైన కారణాంతరమున తపో బలముచే జన్మించు మహాత్ములజన్మంబులకుఁ బాపములజన్మములకుఁ బోలికయే లేదు. ఈవిషయమున భారతిము - ఆనుశాసనికపర్వము ౧౩ అధ్యాయమందలి శ్లోకములు స్మరింపఁదగినవి.

శ్లో|| 'ఈశంత్యాత్మన ఇత్యేతే గతి శ్చైషాం ససజ్జతే, బ్రహ్మభూయాంస ఇత్యేవ ఋషయః శ్రుతివోదితాః| నింద్యానచైతే రాశేంద్ర ప్రమాణం హి ప్రమాణినామ్, లోకోనుమన్యతే చైతాన్ ప్రమాణం హ్యత్రనై తవ|| ఏవం మహాత్మభిస్తాత తపో జ్ఞానసమన్వితైః, ప్రవర్తితాని కార్యాణి ప్రమాణా న్యేవ సత్తమ|| తన్నాత్రచింతా కర్తవ్యా మహర్షీణాం సముద్భవే, యథా సర్వగతో హ్యగ్నిః తథా తేజో మహాత్మసు||'

తపస్సులకే తమ జన్మ కర్మములం దిట్లు స్వాతంత్ర్య ముండఁగా నికభగవ ద్విషయ మేమని చెప్పవలెను. శ్రీరామపరత్వము చూడుఁడు. శ్రీరాముఁడు వాల్మీకి చెప్పినట్లు సాక్షాద్విష్ణు వని మునులందఱు నమస్కరించిరి కాని క్షత్రియుఁడని జాతివివక్షిత యుండినచో నమస్కరించియుండరు కదా.

తాత్పర్యము.

జేవత లనుగ్రహించినదియు దివ్యపాయసాన్నముతో నిండినదియు నగు బంగారు పాత్రమును దశరథుఁడు గైకొని శిరస్సున ధరించి యాప్రాజాపత్య పురుషునకుఁ బ్రదక్షిణముచేసి భక్తితో నమస్కరించెను.

కం|| నిఱుపేదకుఁ బెన్నిధి చే, కుటీనగతిన్ సంతసిల్లె \* గొబ్బున భూతం బుఱవుగ నదృశ్యముగ; న, త్తఱిఁ దఱవగుకోర్కు లూర \* దశరథపత్నుల్.

పెన్నిధి-పెను+నిధి = పెద్దనిక్షేపము - భూమిలోనుంచిన ధనము నిక్షేపము ఉఱవుగన్ = ఉచితముగ; అదృశ్యముగన్ = అగ్నియందే యదృశ్యకాఁగా; తఱచు = అధికము.

చం|| ఎలమి వికాసభాసురము \* ఘేందులుగా నవరోధనంబు భా సితె శరదించుమండలరు \* చిప్రకరస్ఫుటపుష్కరాభ మై, తలఁగక భూపచంద్రుఁడును \* దారలయొద్దకు నేగి సమ్మదా కులహృదయంబునం బలికె \* గోసలరాజతనూజతోఁ దమిన్.



ఎలమిన్ = పాయసము లభించిన సంతోషముతో; వికాస..... ఇందులు = కాంతిచే బ్రకాశించు చంద్రునివంటి ముఖములు గలవారు; ఆవరోధనంబు = అంతఃపురము; శరత్ ..... ఆభయై- శరత్ + ఇందుమండల = శరత్కాలమండలి చంద్రమండలముయొక్క; రుచిప్రకర = కాంతిసమూహముచేత; స్ఫుటప్రస్కర = స్పష్టముగా బ్రకాశించు నాకాశముతో, ఆభయై = సమానమై, భాసిలెన్ = ప్రకాశించెను; తలఁగక = వదలక; సమ్మద.....హృదయంబున్ = సంతోషముచే నిండిన మనస్సుతో.

౪౬౯-౪౭౦ తాత్పర్యము.

కేవలము నిఱుపేదకు గొప్పనిజేపము నొరికినట్లు దశరథుఁడు సంతోషించెను. ఆ దివ్యపురుషుఁ డదృశ్యుఁ డయ్యెను. ఈ వార్తవిని దశరథుభార్యలు తమకోరికలు పండెఁగదా యను సంతోషముతో వికాసమునొందిన ముఖకమలములు గలవారు కాఁగా వర్షాకాలము పోయి శరత్కాలము రాఁగానే పూర్వపుఁ దేజోహీనత పోయి మరలఁ దేజోవంతమై ప్రకాశించు చంద్రమండలకాంతులతోఁ బ్రకాశించు నాకాశమువలె అంతఃపురమంతయుఁ (అంతఃపురస్త్రీలు) బ్రకాశించెను. అంతట దశరథుఁడు తనభార్య లుండుస్థలమునకుఁ బోయి (యజ్ఞ కాలమందు స్త్రీలుండుటకై ప్రత్యేకప్రదేశ మేర్పాటు కాఁబడియుండును. అప్పుడందఱు నొకచోటనేయుండురు.) పట్టపు దేవియగు కౌసల్యను బాచి యామెతో సంతోషాతిశయంబున నుప్పొంగుచు నిట్లనియెను.

—\* దశరథుఁడు తనభార్యలకుఁ బాయసముఁ బంచి యిచ్చుట \*—

కం॥ దేవీ! పుత్రీయంబై, పావనమా నన్మృతకుల్య\*పాయస మిది సం  
భావీపుము సుతవతివై, శ్రీవిలసిల్లెద వటంచుఁ\*జెలఁగినర క్తిన్. ౪౭౦

పుత్రీయంబు = పుత్రోత్పత్తికి గారణమైనది. సంభావీపుము = గౌరవింపుము, సుతవతివి=పుత్రుఁడు గలదానవు.

తాత్పర్యము

దేవీ! యిదిగోఁబుత్రోత్పత్తికిఁగారణమైజన్మముపావనము చేయునదియైయమృతముతో సమానమైన పాయసము. దీనిని బూజింపుము. దీనిని నీవు గ్రహించితివేని, నీవు కొడుకుగలదాన వగుదువు - అని ప్రేమతో.

ఉ॥ అంబురుహోస్తవంశ్యుఁడు న\*యజ్ఞుఁడు కోసలరాజపుత్రిక  
ర్థంబు నొసంగె బాయసము \* దక్కినయగ్ధమునన్ సుమిత్ర క  
ర్థంబు నొసంగె గైకకును \* దక్కినయగ్ధమునన్ సగంబు, శే  
షంబు సుమిత్ర కిచ్చె బతి \* స్వాంతమునం దలపోసి వెండియున్. ౪౭౨



ఇక రాజపత్నులకు భాగక్రమముగఁ బాయసదానమును జెప్పుచున్నాఁడు. నయజ్జుఁడు = పెద్ద పిన్న యను నీతియొఱింగినవాఁడు. అంబు..... వంశ్యుఁడు = సూర్యవంశమునఁ బుట్టిన దశరథుఁడు; అర్థంబు = మొత్తమున సగము భాగము కొసల్య కిచ్చెను. తక్కి-నయర్థమునన్ = మొత్తములోఁ గొసల్యకిచ్చిన సగము పోను మిగిలిన సగములో - అర్థంబున్ = సగములో సగము అనఁగా నాలుగవ భాగము సుమిత్ర కిచ్చెను. తక్కి-నయర్థమునన్ = సుమిత్రకిచ్చిన యర్థభాగముగాక మిగిలిన సగభాగమున; ననఁగా మొత్తమున మిగిలిన పాతికలో సగంబున్ = మొత్తములో నెనిమిదవ భాగమును, కైకకు నొసంగెను. శేషము మొత్తములో మిగిలిన యెనిమిదవ భాగమును; స్వాంతమునన్ = మనస్సునందు, తలపోసి = ఆలోచించి - భార్యలలోఁ బెద్దపిన్న తర మాలోచించి; వెండియున్ = మరల; సుమిత్ర కిచ్చెను. అందఱకన్నను పెద్దభార్య పట్టపుడేవి కొసల్య. రెండవది సుమిత్ర. మూడవది కైకేయి. కావున బాయసములో సగము కొసల్యకిచ్చెను; రెండవభార్య సుమిత్రకు మిగిలినసగములో సగమును దొలుత నిచ్చెను. మిగిలిన పాతిక కైకేయి కిచ్చిన సుమిత్రను గైకేయిని సమానముగన్ జూచిన ట్లగును. అది ధర్మముగాదు. కావున నయజ్జుఁడైన దశరథుఁ డీవిషయ మాలోచించి కైకేయికై మిగిలిన పాతికలో సగము కైకేయికి సగము సుమిత్ర కిచ్చెను. కైకేయి యందఱకన్నఁ జిన్నది కావునఁ బరకపాలిచ్చెను. సగము కొసల్యకు. రెండుమాల్లగ పాతిక పరక సుమిత్రకు, పరక కైకేయికినిచ్చెను. కైకేయి సంభోగవిషయమునఁ బ్రിയమురాలు. కాని న్యాయముగ భాగమునందుఁగాదు. ఇట్లు భాగ తారతమ్యము లేనిచోఁ బెద్ద పిన్న గౌరవము పాటింపన ట్లగును. అది ధర్మము క్తము గాదు. ధర్మదృష్టిఁ జేసినభాగపరిమార్చు మగుటచేఁ డీతిధవు పత్నులు కడుసమ్మతిగొనిరి." అటుకాకున్న రాజస్త్రీ లవమానమును సహింతురా? దశరథునకు ధర్మాత్ముఁడను పేరువచ్చునా; రామచంద్రమూర్తి విష్ణువు వర్ధాంశము. లక్ష్మణుఁడు పాదాంశము. భరతశత్రుఘ్ను లిరువురు కలసి చెటివరకవంతునఁ బాదాంశము. — సాక్షోద్విష్ణువునందు రామునందు నాలుగవయంశం బూని కైకేయికిన్ భరతుఁడు; విష్ణువర్ధాంశులై సుమిత్రాదేవి గర్భంబు లక్ష్మణశత్రుఘ్నులు జనించిరి. ౧౦౩ప. ఈ పద్యతాత్పర్య మిట్లూహించుకొనవలయును. సాక్షోద్విష్ణువు = కన్నులకుఁ గానవచ్చు విష్ణువు రాముఁడు. ఆమునయందుఁ జతుర్ధాంశము భరతుఁడు; అనఁగా విష్ణువునందష్ట మాంశము. అర్ధాంశులు = అర్థమనఁగా భాగము - అట్టి యంశము గలవారు. భాగములు యథాసందర్భ మూహించుకొనునది వీరలలోఁ బాయసభాగములనుబట్టి కుమారుల పెద్దపిన్న తనములు చెప్పరాదు, పాయసము త్రాగుటయందలియుఁ గుమారుల జన్మకాలమునందలియు ముందు నెనుకలఁబట్టి కుమారుల పెద్ద పిన్న తనము నిర్ధా



రింపవలయును. తనకు న్యాయముగ రావలసిన సగభాగము తనకు దశరథుఁ డీయ గానే కౌసల్య పాయసమును ద్రావెను. ఆకారణముచే నామెకొడుకు తొలుతనే జన్మించి త్యేష్ఠుం డయ్యెను. తక్కినసగముపాయసమును రెండుభాగములు చేసి యొకభాగము సుమిత్ర కీయఁగానే తనతో సమానముగఁ గైకకిచ్చునేమో, యది తన కవమానకర మని భావించి సుమిత్ర తాగక యూరకుండెను. ఆమెయభిప్రాయ మును గ్రహించి సుమిత్ర కీయఁగా మిగిలినదానిని రెండుభాగములు చేసి యొక భాగము కైకకిచ్చెను. తనకు న్యాయముగ రావలసినభాగము తనకు వచ్చుటచేఁ గైకేను వెంటనే త్రావెను. ఆకారణముచే నామెకొడుకు రెండవవాఁడై పుట్టెను. పాతికయుఁ బరకయు నావల వేఱుగఁ ద్రావుటచే లక్ష్మణశత్రుఘ్ను లమడలై పుట్టిరి. ఈ విధముగ భాగవిషయము పూర్వాపరపాయసపాన కాలములఁబట్టి కుమారులజన నము గ్రహింపనగు. దానినిబట్టి పెద్దపిన్న విచారము.

తాత్పర్యము.

సూర్యవంశమునందుఁ బుట్టినవాఁడును, నీతివిదుండును నగుదశరథుఁడు ప్రాజా పత్యపురుషుఁ డిచ్చిన పాయసమందు సగము కౌసల్యకుఁ దొలుతనే యిచ్చెను. ఆమె దానిని ద్రావెను. తక్కినసగములో సగము (పాతిక) రెండవభార్య యగు సుమిత్ర కిచ్చెను. తక్కిన పాతిక యెవరి కిచ్చునో చూత మని సుమిత్ర ద్రావక యూరకుండెను. ఆమె యభిప్రాయము గ్రహించి సుమిత్రతో సమానముగఁ గైక కిచ్చుట ధర్మము గావని యెంచి మిగిలినపాతికపాయసమును రెండుభాగములు చేసి యొకభాగము కైక కిచ్చెను. ఆమెయుఁ ద్రావెను. తక్కినభాగము సుమిత్రకిచ్చెను. అప్పు డామె తన కిచ్చిన భాగములు వేఱు వేఱు రెండుమాఱుగఁ ద్రావెను.

ఈపాయసభాగమును బద్మపురాణమున నిట్లు చెప్పఁబడెను.

శ్లో॥ సరాజా తత్ర దృష్ట్వాథ, పతోష్విర్యైష్ఠకనీయసోః  
 విభజ్య పాయసం దివ్యం, ప్రదదౌ సుసమాహితః  
 ఏతస్మిన్నంతరే పత్నీ సుమిత్రా తస్య మధ్యమా  
 తత్సమీపం ప్రయాతా నా, పుత్రకామా సులోచనా  
 తాం దృష్ట్వా తత్ర కౌసల్యా, కై కేయీచ సుమధ్యమా  
 అర్థ మర్థం ప్రదదతు స్తే తస్యై పాయసం స్వకమ్.

ప్రాజాపత్యపురుషుఁ డిచ్చిన పాయసమును బెద్దభార్యకుఁ జిన్నభార్యకుఁ జెరిసగ మిచ్చెనట. ఏక్కడనోయుండిన సుమిత్ర యప్పుడు రాఁగా తమకు రా జిచ్చిన దానిలో సగము సగము కౌసల్యాకై కేయులు సుమిత్రకు నిచ్చిరట. దీని



వలనఁ బాయసము నాలుగు సమభాగములుగ విభజింపఁబడినట్లు లగుచున్నది. ఇది వాల్మీకి మతవిరుద్ధము. సుమిత్ర పాయసవిభాగ సమయమునకు నెచ్చటనో పోయియండి నచ్చిన దనుటయు భాగయోగ్య యగు నామెకు నాసమయమందు మాత్రము దశరథుఁడు మఱచెననుటయు నసంభావ్యములు. పెద్దభార్య కియఁ గానే రెండవభార్యకుఁ దరువాత మూడవభార్యకు సక్రమముగా నిచ్చినట్లు వాల్మీకి చెప్పును. ఈ పాయసభాగ మంగీకరించితమేని నలువురు జన్మకాలమును బట్టి యొకటి రెండు దినములు వ్యత్యాస మున్నను వీర్యమునందుఁ దారతమ్య ముండరాదు. రామచంద్రమూర్తికంటె లక్ష్మణుండు వీర్యమునఁ దక్కువవాఁ డని స్పష్టముగ ననుభవమునఁ దెలియుచున్నది. కబంధుఁడు రామలక్ష్మణులఁ బట్టుకొన్నప్పుడు.

“తత్ర ధైర్యేణ శూర స్తు రాఘవో నైవ వివ్యథే  
బాల్యా దనాశ్రయ త్యాచ్ఛ, లక్ష్మణ స్త్వతివివ్యథే.”

రాముఁడు శూరుఁడు కావున ధైర్యము కలవాడై దుఃఖింపనే లేదు. లక్ష్మణుఁడు బాల్యముచేతను (బాలబుద్ధిచేతను), ధైర్యము లేకపోవుటచేతను మిగుల వ్యథపడెను. సమానవీర్యులంకు నింతటి తారతమ్యముండఁ గారణము కలదా?

రామలక్ష్మణులను నింద్రజిత్తు నాగపాశబద్ధులఁ జేసినప్పుడు ‘వీరస్మి న్నంతరే రామం ప్రత్యబుద్ధ్యత వీర్యవాన్, స్థిరత్వా త్సత్త్వయోగాశ్చ శరై స్సందాని తోపి సన్||’ బాణములచేఁ గట్టఁబడియున్నను మూర్ఛిల్లియుండిన రామచంద్ర మూర్తి ధీరుఁడును బలవంతుఁడును కావున స్మృతిగలవాఁ డయ్యెను. లక్ష్మణుఁడు విషణ్ణుఁడై యుండెను.

కుంభకర్ణుఁడు లక్ష్మణు బాణములను లక్ష్మ్యపెట్టినవాఁడే కాఁడు. ఇట్లే బల స్థైర్యధైర్యాదులందు నిరువురకుఁ దారతమ్యము కానవచ్చుచున్నది. దీనికే గారణము భగవత్ప్రేక్షోమయమైన పాయసము తారతమ్యము కారణము గాని జనన కాల వ్యత్యాసము కానేరదు. కావున నలువురకు సమభాగము లనుట గ్రాహ్యము కాదు.

సవతులకు బిడ్డల విషయమున మాత్సర్యము మొదలు. సవతులకు విషము పెట్టుట సవతిబిడ్డలఁ జంపుట యటుండ నిండు. కుంతీదేవి ముగ్గురు బిడ్డలఁ గనెను. తనకు బిడ్డలు లేరని మాది దుఃఖింపఁగాఁ బాండురాజు కుంతితో మాదికిని నానుత్రబలమునఁ బుత్రులు కలుగఁజేయు మని కోరెను. అట్లులే చేసెను. మాది సకులసహదేవుల నమడలఁ గనెను. ఆవల మఱియొక బిడ్డను కలుగఁ జేయుము అని పాండురాజు చెప్పఁగా ఒకసారికే యిద్దఱుబిడ్డలఁ గనినది. ఇక నేను జెప్పిన నాతో సమానురా లగును. లేదా మించియే పోవునో కావునఁ గుంతి, నేను జెప్ప



ననెను. ఇట్టిది శ్రీలసహజగుణము. ప్రతి శ్రీయును దాను మందిల్చి కలఁ గనవలయు ననియే యోజించును. అట్లుండఁ గై కేయివంటిది తనకొడుకుతో సమానుఁ డయిన కొడుకు సవతికిఁ బుట్టనిమ్మని పాయసము పంచియిచ్చె ననుట విశ్వాసపాత్రముగాదు.

దశరథుఁ డిచ్చె నందమా - పట్టమహిషితోపాటు తక్కినవారి నా దరించె ననుట ధర్మము కాదు. కావుననే కౌసల్యాకై కేయులిచ్చినట్లు చెప్పుట పద్మపురాణము ననుసరించియే యధ్యాత్మరామాయణ భోజచంపూ రఘువంశాదులందుఁ జెప్పఁ బడినది. ఇవన్నియు నాదికాన్యమునకు నర్వాచీనములే. కావునఁ బంచాంగము లఁ బట్టి నక్షత్రముల సవరింపఁ బ్రయత్నింపరాదు. నక్షత్రగతి యొక్కటియే యయినను బంచాంగములు భిన్నములై నట్లు వీనిని భావింపవలెను. అదియునుగాక లక్ష్మణుఁ డాదిశేషుఁ డని, భరతుఁడు పాంచజన్య మని, శత్రుఘ్నుఁడు చక్ర మని చెప్పుచు నీనలువురు సమాను లనుట యసంభావితము.

కం॥ సుతసంప్రాప్తికి ధరణీ, పతి యాగతిఁ బాయసంబుఁ బంచి యొసఁగివన్

క్షీతిధవుపత్నులు కడుస, మృతిఁ గొనిరి నితాంతహృష్టిమానసలగుచున్. ౪౭౩

సంప్రాప్తికిన్ = పొందుటకు; నితాంత.....ఆత్మికలై = మితిమీరిన సంతోషమున మునిఁగిన మనస్సుగలవారై; సమ్మతిన్ = రాజ పాయసమును గ్రమముగఁ బంచివెట్టుట యను బహుమతిని - రాజ తన భార్యలలో పెద్ద పిన్నలనుజూచి తదనుగుణముగఁ బాయసమును బంచియిచ్చుటను జూచి భార్యలందఱు మిగుల సంతోషించి రని భావము.

తా త్ప ర్య ము.

కొడుకులు గలుగుటకై దశరథుఁ డీవిధముగ ధర్మమార్గ మనుసరించి పెద్ద పిన్న గౌరవము లాలోచించి పాయసముఁ బంచి యాయఁగా రాజపత్నులు మిగుల సంతోషించినవారై సమ్మతిపడిరి.

ఉ॥ వారలు పాయసంబుఁ జెలువంబుగ నాని వహించి రంత దు  
ర్వార హుతాశనాంబురుహా బాంధవతుల్యరుచిప్రదీప్తముల్,  
వారక జేవతానికర భావుకకారణముల్, సురాంగనా  
వారకశృంఖలాహరణాపాటవగర్భము లై నగర్భముల్. ౪౭౪

యజ్ఞ వృత్తాంతములోని కొదవసంగతి చెప్పవలసియున్నను వదలి ముందు ప్రారంభించినసంగతి కనుస్మృతముగ నుండు చరిత్రను సాకర్యార్థమై యింక జెప్పుచున్నాఁడు.



చెలువంగన్ = చక్కగా, ఆని = త్రాగి; దుర్వార.....ప్రదీప్తముల్ -  
 దుర్వార = అణచరాని, హుతాశన = అగ్నితోను; అంబురుహ + బాంధవ =  
 తామరపూలకు విశ్రుండైన సూర్యునితోను; తుల్య = సమానమగు; రుచిన్ =  
 కాంతిచేత; ప్రదీప్తముల్ = ప్రకాశించునవియు - ఈవిశేషములు లింగపరిణామము  
 చేసికొని గర్భిణులకు నన్వయింపవచ్చును.

దేవతానికర = దేవతాసమూహములయొక్క; భావుక = మేలునకు; కారణ  
 ముల్ = హేతువులు; సుర + అంగనా + వారక = దేవతాస్త్రీల సమూహము  
 యొక్క; స్వార్థక మైవను. అనుకంపార్థకమైవను నిటక ప్రత్యయ మగును. శృంఖలా =  
 సంకెలలను; హరణ = తీసివేయుటయందలి; వాటవ = సామర్థ్యము; గర్భములు =  
 లోనగలిగినవియును వగుగర్భముల వహించిరి.

తాత్పర్యము.

కౌసల్యా సుమిత్రా కైకేయులు సంతోషముతోఁ బాయసమును బావముచేసిన  
 యావల దుస్సహములైన సూర్యాగ్ని తేజముల వంటి తేజస్సు గలవియు, కేవల  
 క్షేమమునకుఁ గారణభూతములైనవియు, రావణాసురునిచేఁ జెఱసాలయం దుంచఁ  
 బడిన దేవతాస్త్రీల కాలిసంకెలల నూడఁదన్న సామర్థ్యము గలవగు గర్భములను  
 ధరించిరి.

ఉ॥ ఆలినాశిరోమణుల\*నర్మిలిఁ గాంచి సరోరుహ\*స్తతే  
 జోలలితుండు శాత్రవని\*షూదనదక్షుండు దీర్ఘకాలవాం  
 ఛాలులితుండు నిస్తులితి\*సమ్మదసారవికస్వరాత్ముండై  
 చాలఁగ బొల్పె సిద్ధసుర\*సంచయపూజితజ్ఞువైఖరిన్. ౪౭౫

సరః.... లలితుండు = సూర్యుని కాంతివంటి కాంతిచేత మనోహరుఁడు;  
 శాత్రవనిషూదన దక్షుండు = శత్రు సమూహమును నశింపఁ జేయుటయందు  
 సమర్థుఁ డగు దశరథుఁడు; అలినాశిరోమణులన్ = గర్భిణులయిన స్త్రీరత్నము  
 లగు తన భార్యలను; అర్మిలిన్ = ప్రేమతో; = నిస్తులితి....ఆత్ముండై = సాటిలేని  
 సంతోషాధిక్యముచే వృద్ధిచెందిన మనస్సు గలవాండై; సిద్ధ....వైఖరిన్ = దేవతల  
 సమూహముచేతఁ బూజింపఁబడిన యింద్రునివలె - ఈ యుపమానమును బట్టి  
 గర్భిణు లగు భార్యలను జూచి పుత్రోత్పత్తి కాఁగల దని రాజు సంతోషించు  
 నట్లు దేవతలును ఆ పుత్రోత్పత్తిచేఁ దమ దీర్ఘకాలకష్టములు తీరును గదా  
 యని సంతోషించుచుండి రని యేర్పడును. సరోరుహస్తతేజః డనుటచే  
 సూర్యుని తేజస్సు కనులముల కెట్లు లుల్లాసగమో యట్లులు దశరథుని సంతో  
 షము లోకహితమైన దని భావము. తమ భార్యలు గర్భవత్తులైనచో భర్తలు  
 సంతోషింతుగు. ఇది యట్లు గాదు. భూలోకము దేవలోకము గూడ సంతో



పించెను. కావుననే కదా లోకభర్తయైన పుత్రునిఁ గొసల్య గనె నని నీత చెప్పెను. అందఱుబిడ్డలు తలిదండ్రుల, దారసుతుల భరించువారే. ఈగర్భము లట్టివి కావు. లోకమును భరించునవి సూర్యకిరణములవలన లోకమునకే కదా విశేషలాభము. రాజగువాఁడు మిత్రభరణము, శత్రుహరణము చేయువాఁడుగా నుండవలయును. కావున నీవిశేషణము మిత్రభరణమును జెప్పుచున్నది. శత్రువనిషూదనదక్షిణఁ డను నది శత్రుహరణసామర్థ్యము చెప్పుచున్నది. ఈ గర్భములను జూచువఱకు దశరథుఁడు తనలో "జైవమా నాకా యఱువదివేలయేండ్ల వ్రాయమాయెను. వృద్ధుఁడ నైతిని ఇప్పుడు శత్రువులెవ్వరైన దండెత్తివచ్చిరా యెల్లు వారిని జంపఁగలను? ఈ రాజ్యము నాది యనువాఁడొకఁడు లేమిని నందఱురాజులు నాది నాది యనువారే యగుదురే; జీవితదశయందే రాజ్యభ్రష్టత్వము ప్రాప్తించునేమో" యని విచారపడు చుండినవాఁ డిప్పుడు 'జయించితిని శత్రువులను ఇక భయములే' దని నిర్భయుఁ డయ్యెను. సంతానహీనుఁడనై మిత్రరక్షణము శత్రుశిక్షణ మెల్లు చేయుచునా యని దీర్ఘకాలముగ విషాదపడుచుండినవాఁడు దీర్ఘకాలవాంఛాలులితుం డిప్పుడు ప్రసన్నుఁ డయ్యెనని భావము.

తాత్పర్యము.

అయుత్తమస్త్రీరత్నములను జూచి కమలబాంధవుడైన సూర్యునితేజస్సు వంటి తేజస్సుగలవాఁడును, శత్రువుల సంహరించుటయందు సమర్థుఁడును, దీర్ఘకాలముగ సుతులు లేరైరిగదా కొడుకులు గలుగుదురా యను కోరికతో వ్యాకులపడుచున్న మనస్సుగలవాఁడు నగు దశరథుఁడు నిక్కపుసంతోషముచే వికారమునొందిన మనస్సు గలవాఁడై సిద్ధులు దేవతలు వీరిచే బూజంపఁబడుచున్న యింద్రునివలె వెలిగెను.

—\* ౧౭ సర్గము. బ్రహ్మ దేవతలను వానరుల పృజంప నియమించుట \*—

ఉ॥ అక్కడ నిర్జరాళి హవిరంశములు గొని యేగుచోటఁ బె  
 న్మక్కువ మీసిమిల్తే మయి\*మాధవుఁ డుర్వి జనింప నెంచె, మీ  
 రుక్కునఁ గామరూపులఁ బ\*లోద్ధతులన్ నఖరాయుధోగ్రులౌ  
 నెక్కటివీరులన్ హరికి\*నెంతయు బాసటగా స్పృశంపుఁడి. ౪౭౬

విష్ణుమూర్తి యజ్ఞసభలోఁ జేరిన దేవతలనడుమనుండి యంతర్ధానమైన పిదప జరిగిన కార్యములు రెండు. అందు మొదటిది ప్రాజాపత్యపురుషుఁడు పాయ సము తీసికొని యావిర్భవించుట. రెండవది బ్రహ్మ దేవతల నాదేశించుట. ఇంత వఱకు మొదటివిషయము. దానికే బ్రసక్తివిషయములు చెప్పఁబడినవి. ఇక నీసర్గమున రెండవది యగు బ్రహ్మనియోగమును దానిఫలమును జెప్పఁబడును.



అక్కడన్ = ఉద్ధ్వలోకమందు, నిర్జర + ఆలి = దేవసమాహము, మక్కువ = ప్రేమ, మాధవుడు = విష్ణువు - వ్య. మా + ధవుడు = లక్ష్మీపతి, ఉర్విన్ = భూమియందు, ఉక్కునన్ = శౌర్యముతో, కామరూపులు = కోరినరూపము ధరింపఁ గలవారు, రాక్షసులు మాయచేత నానారూపములు ధరింపఁగలరు కావున వారికిఁ దగినట్లు వీరును నోరినరూపము ధరింపఁగలరు. ఉద్ధతులన్ = మీఱినవారిని, నఖర + ఆయుధ + ఉగ్రులు = నోభు అను నాయుధములచే భయంకరులను, ఎక్కటి = సహాయ మక్కఱలేని. బాపట సహాయము.

తాత్పర్యము

యజ్ఞమునందు దమతమ హవిర్భాగములు తీసికొని బ్రహ్మేంద్రులు మరలి తమ స్థానములకుఁ బోవుసమయమున బ్రహ్మ యింద్రులతో నిల్లనియె. దేవతలారా ! మీకు డైమము గలిగింపఁగోరి శ్రీమహావిష్ణువు భూలోకమున జన్మింప సంకల్పించెనుగదా. ఆయనకు సహాయులుగా బలవంతులను, గామరూపులను నోభు కోఱలు నాయుధములుగాఁ గలవారును, సహాయశూరులును నగువారిని సృజింపుడు.

ఉ|| సూరులు నీతిమంతు లతిశూరులు వాయుసమానవేగదు  
 ర్వారులు విష్ణుసన్నిభపరా క్రము లాజి నజయ్యు లిద్ధమా  
 యారతు లస్త్రశస్త్రనిపుఁగాత్ములు ధీరులు ఋక్ష వానరా  
 కారులు ద్వత్సమానబలగర్వితచిత్తులు నైవవారలన్. ౪౭౭  
 వానరులవిశేషములనే జెప్పుచున్నాఁడు.

సూరులు = పండితులు దుర్వారులు = అడ్డగింపరానివారు, సన్నిభ = సమాన మగు, అజయ్యులు = జయింపశక్యపడనివారు, అక్షయలు = జయింప యోగ్యులు కానివారు - అని భేదము 'క్షయ్యజయ్యా శక్యార్థే శక్యార్థమున క్షయ్యజయ్య రూపములు యుత్పత్త్యయాంతము లగు. జేయశబ్దము యోగ్యార్థక యుత్పత్త్యయాం తము. ఇద్ధ = ప్రకాశింపఁ జేయఁబడిన, మాయా = కపటమున, రతులు = అభి లాషకలవారు, 'పిశాచానాం పిశాచభాషయై వో త్తరం, దాతవ్య' మ్మను న్యాయ మ్మన మాయావులగు రాక్షసులతో యుద్ధముచేయ వీరును మాయావులై యుండ వలయునుగదా. "కుటిలబుద్ధుల గెలువంగఁ గుటిలమతియ | యర్హమగుఁగాని నీతిగా దార్జవంబు" అని కలదుగదా. మాయ = ఆశ్చర్యమైన శక్తియనియు వర్ధము గలదు. నిపుణ = సామర్థ్యముగల, త్వత్ .... చిత్తులు = మీతో సమానమగుబలముచే గర్వించిన మనస్సుకలవారు, మాయారతులనుచోట - మాయా + అరతులు = వంచనయందు నిచ్చ



లేనివారు, సత్యపరాక్రములనుట. సత్యపరాక్రముడైన వానియొద్ద నట్టివారేకద భటులై యుండవలయును.

తా త్ప ర్య ము

పండితులు (హనుమంతునివంటివారు), నీతిమంతులు (సుగ్రీవునివంటివారు) అతి శూరులుఁ వాయువేగమువంటి గమనవేగము గలవారు; ఎందును నష్టలేనివారు. విష్ణుపరాక్రమముతో సమానమైన పరాక్రమము గలవారు; యుద్ధమున జయింపరాని వారు, మాయాలక్షణము నెఱిగినవారయ్య మాయలు చేయ నొల్లనివారు. అస్త్రశస్త్రముల నెఱిగినవారు, ధైర్యవంతులు, భల్లూకములు, వానరములు, గోలాంగూలములు వీని యాకారమువంటి యాకారముల గలవారు, బలాధిక్యము నందు మీతో సమానులు నైనవారును.

ఉ॥ కిన్నరకాంతలందుఁ గపికింపురుఁచాంగనలందు, యక్షవి  
ద్యున్నిభగ్నాత్రలందు సురయోషలయం, దహిబుక్షభామలం,  
దెన్నికగన్న రామలమెయిం గపివర్యులఁ పుట్టఁ జేయుఁడి  
క్రన్నన వారు దైత్యవిసఁరంబులఁ ద్రుంపఁగ నేర్తు రాజిలోన్. ౪౭౮

విద్యున్నిభ = మెఱుపుతో సమానమగు. గాత్రలందున్ = దేహముగల వారలందు-యక్షస్త్రీలయందు. సురయోషలందు = దేవతాస్త్రీలయందు, అహి = సర్పములయొక్కయు, బుక్ష = ఎలుఁగు నొడ్డులయొక్కయు, భామలందున్ = స్త్రీ బాతులందు, ఎన్నికగన్న ప్రసిద్ధి వహించిన. రామల = స్త్రీలయొక్క, మెయిన్ = దేహములందు - నొప్పస్త్రీ లని చెప్పుట గుణవంతులగు పుత్రులు గలుగుటకే - కొడుకులు తల్లులగుణములు గలవారగుట శ్రేయస్కరము, పుత్రికలు తండ్రిని బోలియుండవలయును, తమ భార్యలందు దేవతలకు గర్భోత్పత్తి కాఁగూడ దను శాపమువలనను, దేవతా స్త్రీలయందు దేవతలకు జనించువారు దేవతలేయగుదురు. కాపున వారిచే రావణునకు భయము లేమియు నాలోచించి యని యెఱుంగుఁడి. కపివర్యులన్ = వానరశ్రేణులను-కపిశబ్ద ముపలక్షణ యగుటచే నిచ్చటఁ బ్రాయి కముగా నని యెఱుంగవలయును. కపివర్యుల ననుట రావణునకు సందికేశ్వరుఁ డిచ్చిన శాపము ననుసరించి యని తలొపవలయును. ఉత్తరకాండము ౩౨౯ వ పద్యము చూడుఁడు.

ఉ॥ మర్కటవస్త్రీఁ డంచు నవ \* మాసము దోపఁగ నవ్వెదే ననుం  
భర్క మిదేల ? విన్ము రణ \* దర్పసముగ్రులు మద్బలాకృతుల్  
కర్కశవిగ్రహుల్ గిరిని \* కాకులు పుత్రక మిత్రభృత్య సం  
పర్క భవద్బలంబు రణ \* మండలి ద్రుంపఁగఁ బుట్టువా రిలన్.



అని నందికేశ్వరుడు శపించెగదా, విసరంబులన్ = సమూహములను, ఆజిలోన్ = యుద్ధములో, అశ్వదేహము మనుష్య ముఖముగలవారె కిన్నరులు, మనుష్య దేహము అశ్వముఖము గలవారు గంధర్వులు. “బింబోష్ఠం బహుమనుశే తురంగవక్త్ర) శ్చుంబంతం ముఖమహ కిన్నరం ప్రియాయాః, క్షిప్యంతిం ముహు రితరోపి తన్నిజస్త్రీ ముత్తుంగ స్తనభరభంగభీరుమధ్యామ్” - (మాఘకావ్యము).

తాత్పర్యము

కిన్నరస్త్రీలయందు కింపురుష స్త్రీలయందు వానరస్త్రీలయందు యక్షస్త్రీలయందు దేవతాస్త్రీల యందు పన్నగ భల్లూకస్త్రీల యందు వీరిలోఁ బేరువహించిన యుత్తమస్త్రీల యందు వానరులను గలిగింపుడు. వారు రాక్షసులను జంపువారగుదురు.

తేః ఇంతకునుమున్ను నా కావలింతగలిగి, నంత జనియించెనొకజాంబవంతుడనగ నంతకోపమవీరుఁ డానంతయశుఁడు, వింతబలియుఁడు భల్లూకాకాంతుఁడగుచు.

౪౭౯

బ్రహ్మ తానును దేవజాతిలోని వాఁడును వారిలో జ్యేష్ఠుఁడును 'బ్రహ్మాత్మభూ స్సురజ్యేష్ఠ'యని యమరము. గావునఁ దక్కినవారిలో పాటు తానును వానరాదుల సృజంపవలసినవాఁ డగుటచేఁ దనవంతుకార్యము నిదివఱకే తాను జేసినట్లు చెప్పుచున్నాఁడు.

భల్లూకకాంతుఁడు = ఎలుఁగుల తేఁడు - జాంబవంతుఁడు. ఇంతకుమున్ను = కృతయుగముననే.

తాత్పర్యము.

ఇది యిట్లు కాఁగల దని నాకుఁ దెలియును నా కావలింత కలుగఁగా జాంబవంతుఁ డను నొకఁడు మహాబలపరాక్రమ సంపన్నుఁడు నా సంకల్పముచేతనే కలిగెను. అతఁడు భల్లూకముల కెల్ల వధిపతియయ్యెను.

సర్వశక్తుఁడగు భగవంతునికి మనసాహాయ్య మేల యని తలంపకుఁడు. మనము భగవత్కార్యముచేయుట మనము తరించుటకే కాని యాయన నుద్ధరింపఁ గాదు మనము సాహాయ్యము చేసినను తేయకున్నను ఆయన పూనినకార్య మాయన నిర్వహింపఁగలఁడు. మనకు సాక్షాద్భగవత్సేవ కావలయునన్న నైకుంఠిమున కై నఁ బోవలయును. భూలోకమునకై న రావలయును. నైకుంఠిమున సేవ మనకు దుర్లభము. కావున భగవంతుఁడు భూమియం దనతరించినపుడే మనము సేవ చేయవలసియున్నది. అట్లు చేయుటవలన మనకృత్యము మనము చేసినవార మగుదుము. సుగ్రీవునకు హనుమంతుఁడు చెప్పినమాటలు చూడుఁడు (కిష్కింధ -



౭౭౫ పద్యము యుద్ధ. ౩౭౯ వ ప.) ప్రభువును ముందు పంపి సేవకులు జెనుక చిక్కుట గాని తోడఁ జోకుండుటగాని భావ్యముగాదు.

చం॥ అనుచు వచించి ధాతి చననో పని యందఱు సిద్ధసాధ్య యు  
క్షునగమునీశకింపురుషః చారణకిన్నర బేచ రావభుల్  
వనచరభల్లవీరులను వావిరిగా సృజియింపఁ, గోనలన్  
వనములఁ బర్వతాగ్రములఁ వాఁకల వారు చరించి రుగ్రులై. ౪౮౦

నగ=సర్పములు- 'అగో నగశ్చ భుజగే'యని రత్నమాల. వావిరిగాన్ = అధి కముగా, వాఁకలన్ - వంకలన్ = ఏళ్ళయ్యాదు. పూర్ణబిందుపకరమై ప్రాస్వము దీర్ఘమగుచో నిండుసున్న యరసున్నయగు. (చూడు.సు.వ్యా.సంధి.సూ.)

తా త్ప ర్య ము.

అని యీప్రకారము బ్రహ్మ చెప్పిపోఁగా నందఱు సరి యట్లే చేయుద మని సిద్ధులు-సాధ్యులు-యక్షులు-కిన్నరులు - కింపురుషులు - ఋషులు - చారణులు - బేచరులు మొదలైన దేవజాతివారందఱు వానరవీరులను భల్లూకశూరులను విస్తారముగా జనింపఁ జేసిరి. వారును కానల గోనల పర్వతముల వాఁకల సంచరించు చుండిరి.

—\* వానరోత్పత్తి వివరణము \*—

సీ॥ హరిహాయునకు వాలిహాకి సుగ్రీవుండు, గురుమతి తారుండు\*గురున కపుడు  
నరవాహనునకును\*వరగంధమాదనుం, డలవిశ్వకర్మకు\*నలుండు రోహి  
తాశ్వునకును నీలుఁ\*డాశ్వినేయులకును, మైందద్వివిదులు న\*మందబలులు  
నప్పతికి సుషేణుఁ\*జొప్పుగాఁ బర్వమ్య, నకు కేరభుండు వాయు\*నకును నప్ర  
ఆ॥ మేయబలుండు నై న\*తేయజవుండు వజ్రజాయితాఁగుఁ డాంజ\*నేయుఁ డనగ  
సరగ జనన మంది\*నెరసిరి దశకంఠ, కంఠదళవరశు ల\*కుంఠగతులు. ౪౮౧

హరిహాయునకును - హరిహాయుండు = ఆకుపచ్చవన్నె గుల్లములఁ గల వాఁడు - ఇంద్రునకు, వాలి జననమంది యుచు నుత్తరక్రియతో నవ్యయము. ఇట్లే పర్వత చూచునది. రామచంద్రమూర్తిచే జంపఁబడిన వాలి యాయన కెల్లు సహాయుడని చెప్పవచ్చుననగా; వాలి సుగ్రీవులిసవురు రామకార్యార్థమయియే సృజింపఁబడిరి. ఇది యేర్పాటు. నీవికే సమయ మని పేరు. ఇట్లు పుట్టిన వాలి రావణవధయందు రామచంద్రులకు సహాయముచేయుటకు మాఱుగా రావణాసురునితోఁ బరమమైత్రి గావించుటయేగాక కామాతురుడై రామ కార్యమునకు సహాయపడఁగల సుగ్రీవునితో విరోధించి యాలినిని గూడఁ జంపి రామకార్యముఁ జెఱుపఁ జూచెను. ఇది యుద్దిష్టమైనను గాకున్నను



వాలి ప్రయత్నమునకు ఫల మిది. కావున వధ్యుఁ డయ్యెను. కావుననే శ్రీ  
రామచంద్రమూర్తి సుగ్రీవునకుఁ జెప్పి పంపుటలో “సమయే తిష్ఠ స్సుగ్రీవ !  
మా వాలి పథ మన్వగాః” “దుశ్శ్యవనాత్మజుః త్రోవ నీవునుం బోవకు వానరా !  
సమయముం దలపోయు మిఁకేని నీచుదిన్” (కీష్కింధ. ౮౪౯ - ప ) అని  
కదా చెప్పి పంపెను. వాలివలె నీవును సమయమును బాటింపనేని వాని గతియే  
నీకు అని యర్థము. ఈ సమయ మనునది రామసుగ్రీవులకు ఋశ్యమూకంబున  
జరిగినదే కాదు తొలుత వాలి సుగ్రీవుల జన్మముం దైనదే కొందఱు మఱియొక  
విధముగఁ జెప్పుదురు. అంగదుని మూలమున నని యెఱుంగవలయు మఱియు  
వాలి జన్మింపకయు, జన్మించియు సుగ్రీవునితో విరోధింపకయు, విరోధించియు  
రామచంద్రునిచే వధ్యుఁడు కాకయుఁ బోయెనేని సమూల రావణవధయే నెఱి  
వేఱదు. వాలి జన్మించి సుగ్రీవునితో విరోధించుటచేతనే కదా సుగ్రీవరామ  
సఖ్యము కలిగెను. వాలికిని రామచంద్రమూర్తికి సఖ్యము కలిగి యున్నను  
నిష్ప్రయోజనమే. వాలిభీతిచే రావణుఁడు నీతను రామచంద్రమూర్తి కిచ్చివేయును.  
లోకోచ్ఛద్రవము తగ్గదు. అపరాధి శిక్షితుఁడే కాకపోవును, కావున వాలి  
జన్మించుటయు సుగ్రీవునితో విరోధించుటయు రామచంద్రునిచే జచ్చుటయు  
రామసాహాయ్యార్థమే యని యెఱుంగునది. ఈ సమాధానము నిరాక్షేప మని  
చెప్ప వలనుపడదు. వాలి సుగ్రీవులు కలిసియే రామచంద్రునకు సహాయపడి  
యుండవచ్చును. ఆ మాత్రముచేతనే రావణుఁడు భయపడువాఁడు కాఁడు.  
“అతిహాపవతీ సీతా, హ్యతిమూర్ఖశ్చ రావణ” యని కలదు గదా. కావున  
వాలికి భయపడి నీత నిచ్చి యుండుననుట యంగీకార్యము గాదు. మల్లయుద్ధమున  
రావణుఁడు వాలికంటె బలహీనుఁడే, కాని సేనాసమేతుఁడైన రావణుని  
వాలి యేఱు చేయగలఁడు? ఇంద్రదత్తమైన హారముబలముచే నెదుటఁబడిన వాని  
బలములో సగము వచ్చును గదా యందురేని కన్నులకుఁ గానరాక యుద్ధము  
చేయు నింద్రజిస్తు నేమి చేయగలఁడు ? వాని బ్రహ్మాస్త్రపాఠమును సైరింపఁ  
గలఁడా ? కుంభకర్ణు నేమి చేయగలఁడు ? ఇట్టివా రందఱు దనకు సహాయు లను  
ధైర్యము రావణునకు లేదా ? తన్నుఁ జెఱఁబెట్టిన కార్తివీర్యార్జునునిఁ జంపిన  
పరశురామునిఁ దృటిలో జయించినవాఁడు, తన్నుఁ జంకలో నెఱికించుకొని యేడు  
సముద్రముల ముంచిన వాలిని నొకబాణమునఁ జంపినవాఁడు. పదునాలుగువేల  
రాక్షసుల నత్యల్పకాలములో నొంటిగ నేలపాలుచేసినవాఁడు తనకంటె బలవంతుఁ  
డని రావణుఁ డెఱుగఁడా ? రామభయము లేనివాఁడైనచో కొంగతనముగ నీత  
నేల తెచ్చును ? తన సేనలతోడ నుత్తరగోగ్రహణంబున నొక యర్జునునకు నోడి  
చాఱియు మరల యుద్ధమునకు వెనుదీయని దుర్యోధనుని కన్న రావణుఁడు తిక్కువ  
మూర్ఖుఁడా? ‘శ్లో! ద్వా విహా పురుషా మూర్ఖా’ దుర్యోధనదశాననా. గోగ్రహం



వనభంగంచ దృష్ట్వా యుద్ధం పునః పునః' అనికలదుకదా. ఇంద్రునకు సంకల్పము తనకొడుకు రామచంద్రునకు సహాయపడవలయు ననియే యుండవచ్చును వాడు చెంకెయైన నతడేమిచేయును? కాకాసురుఁడు నింద్రునికొడుకేగదా-ఆయన యిద్దరు కొడుకులు రెండురత్నములు.

వాలి మదోన్మత్తుఁడు కాపున సుగ్రీవునివలె రామునెడ విషయవిధేయతలు గల వాఁడై యుండఁడు, కాపున సమానదశయం దుండు రామసుగ్రీవుల సఖ్యమువంటి సఖ్యము రామవారులకుఁ గుదిరియుండదు. సుగ్రీవదులు ఋశ్యమూకమం దుండరేని సీతాభూషణప్రాప్తి లేదు. కాపున వాలిచేసినది వ్యతిరేకసాహాయ్య మవవచ్చును. మందోదరీసోదరు లగు మాయూవిని దుందుభిని వధించి వారిసాహాయ్యము రావణునకు లేకుండఁజేసెను. శ్రీకృష్ణుఁ డిట్టిలేకదా చేసెను. ఇదియుఁ గొంతసాహాయ్యమే హరికిన్ = సూర్యునికి, గురునకున్ = బృహస్పతికి, నరవాహునునకున్ = కుబేరునికి, అల = ఆప్రసిద్ధికెక్కెన, రోహితాశ్వనకున్ = అగ్నికి, ఆశ్వినేయులకు = ఆశ్వినీ దేవతలకు, అప్పతి, అప్+పతి=నీటికిఁ బ్రభువు-వరుణుఁడు, పర్జన్యనకున్ = వర్షాభి మానదేవతకు; ఆప్రమేయ = కొలఁతకు మించిన, వైనతేయజవుండు = గరుత్మంతుని వేగమువంటి వేగముగలవాఁడు, వైనతేయుఁడు = వినతయొక్క పుత్రుఁడు, ఆపత్యా ర్థక తద్ధితాంతము, వజ్రాయితాంగుఁడు = వజ్రమువలె దృఢమయి యభేద్యమగు నవయవములు గలవాఁడు, వజ్రాయితము = వజ్రమువలె నాచరించునది. ఆచారార్థక క్యచ్ ప్రత్యయాంతము. అంజనేయుఁడు = అంజనాదేవి పుత్రుఁడు = అంజనీపుత్రుఁడు ఇది యేషశబ్దము. (అంజనీ యని నూపము లేదు) ఆపత్యార్థకతద్ధితాంతము. సరగన్ = త్వరగా. నెరసిరి = లోకమునిండ వ్యాపించిరి రుద్రుఁడు వానరసృష్టి చేయమికిఁ గారణము రావణపక్షపాతమున ననుట పరిగాదు. 'శీరామరామరామేతి' యని భార్యకుప దేశించినవానికి రామపక్షపాతి మెక్కువ యని చెప్పవలయును. కాని రావణపక్షపాతి మెక్కువ యనరాదు హనుమంతుఁ డేకపాదరుద్రుఁ డని రుద్రతేజస్సునే వాయు వంజ నయం దుంచెననియుఁ జెప్పుదురు. రాజ యుద్ధమునకు బయలుదేలునపుడు భటులు లోనగు పరివారము బయలుదేలునట్లు భగవంతుఁడు దుష్టశిక్షకై యవతరించినపు డాయన యాశ్రతులందఱును భూమిపై నవతరింతురు. పుత్రకామేష్ఠీసమయమున శరణాగతిచేసినదేవతలలో శివుఁడును శేరియుంటను రావణవధానంతరము శ్రీరాముని గాంచి స్తుతించినవారలలో నొకఁడును నగుటచే శివుఁడు రావణపక్షపాతి యని యాతని వధ యాయనకు నసమ్మత మని యాకారణమున వానరుని సృష్టింపలే దని చెప్పట నిరాకరము. బ్రహ్మ యిచ్చినవరములకంటె శివుఁ డేమి



విశేషవరములు రావణున కిచ్చెను. ఈయభిప్రాయ మంగీకరింపక హనుమంతుడు రుద్రాంశసంభూతుడు గాఁ డనుటకు నద్భుతరామాయణమున నొకయద్భుత కథ చెప్పఁబడినది. సువర్చల యను నప్పరస బ్రహ్మసభయం దాడుచుండి యలత్యముగాఁ బ్రవర్తించిన కారణముచే దానిని గ్రద్దగాఁ బుట్టుమని బ్రహ్మ శపించెనట. అది వేఁడుకొనఁగా నీవు గ్రద్దవై యుండి దశరథుఁడు పాయసవిభాగము చేయుకాలమున నీవు కై కేయికిచ్చి దానిని దన్నికొని పోయి యంజనాద్రియందుఁ బడవేయుము. అప్పుడు నీశాపము తీఱు ననెనట. అదియును గై కేయి చేతనున్న పాయసపాత్రమును దన్నికొని పోయి యంజనాద్రియందుఁ బడవై న నందుఁ దపస్సుచేయు నంజనదోసిట నది పడెనట, దానినామె స్వీకరింపఁగా నామెకు హనుమంతుడు పుట్టెనట. ఇట్టి కథలను బట్టి వాల్మీకిరామాయణమునకుఁ దక్కిన యాయన పేరుపెట్టి వ్రాయఁబడిన రామాయణములకుఁ దారతమ్యమును బుద్ధిమంతు లెఱుంగఁగలరు.

“రుద్రో బ్రహ్మణా నియుక్తోపి రక్షఃపక్షపాతిత్వా న్నకంచన పృష్టవాన్” బ్రహ్మచే నియుక్తుడయ్యు రుద్రుఁడు రాక్షసపక్షపాతిముచే నెవరిని పృష్టింపలేదు అని గోవిందరాజవ్యాఖ్యయందుఁ గలదు, దీనిపై నొకఁడు రుద్రుని బ్రహ్మ నిర్దేశించి నట్లు రామాయణమున లే దనియు రాక్షసపక్షపాతిము వరము లిచ్చిన బ్రహ్మకే కాని రుద్రునకు లేదనియు నిది శివుని దూషించుటకై వ్రాయఁబడె ననియు వ్రాసెను. గోవిందరాజవ్యాఖ్య కేవలవిష్ణుపక్షపాతిము కలదనుటయందు సందియములేదు. కాని యిచ్చట నాయన వ్రాసినది నిరాకరమనుట సరిగాఁ దోఁపలేదు. ఏలన “తతో దేవాస్స గంధర్వా, స్స రుద్రాస్సాప్సరో గణాః | స్తుతిభిర్దివ్యరూపాభి స్తుష్టువు ర్మధుసూదనమ్” అని దశరథుయజ్ఞ కాలమున విష్ణువును స్తుతించినదేవతలలో రుద్రుఁ డున్నట్లు మీఁదిశ్లోకమువలన (౧౫౪) దెలియుచున్నది బ్రహ్మ. ‘యో దేవతలారా! వానరుల మీమీయంశముల సృజింపుడని యందఱకుఁ గలయఁ జెప్పెనుగాని, యో యింద్రుడా! యో యస్మీ! యని పేరుపెట్టి పిలిచి యెవరికిఁ జెప్పలేదు. కావున సమిష్టిమీఁద నందఱకుఁ జెప్పినపుడు వారిలో నొక్కొక్కనికిఁ జెప్పినట్ల గ్రహింప వలయును. శివునకు రావణునందుఁ బక్షపాతిము లేదనుటయు సరిగాదు. (౧) వరము లిచ్చుటచే బ్రహ్మ రావణపక్షపాతి యగునేని శివుఁడును వరములు, చంద్రహాసము నిచ్చినవాఁడేకదా. (౨) ఉత్తరకాండమున ౬ సర్గమందు.

“ఇత్యుక్తస్తు సురై స్సర్వైః, కపర్దీ నీలలోహితః  
 సుకేశం ప్రతి నాపేక్షః ప్రాహ దేవగణాన్ ప్రభః  
 అహం తా న్నహనిష్యామి. మయా వధ్యోహితే సురాః.”



అని చెప్పబడెను. మాల్యవవాదులను జంపుమని దేవతలు శివునిఁ బ్రార్థింపఁగా సుకేశునందలి ప్రేమచే నేను వారిని జంపను నారు నా కవధ్యులని యాయన చెప్పె నట. ఇట్లు చెప్పట పక్షపాతముచేతనేకదా ? ఇది దోష మని చెప్పరాదు. ఏలన విష్ణువు వృత్రక్షపాతి. కావున నతని నేను జంపరాదు. అని యుపాయము చెప్పి పంపెను. ఇక్కడ శివుఁడు చేసినకార్య మదియేకదా.

౨. రావణాసురుఁడు శివభక్తికోటిలోఁ జేరినవాఁడు వారిలో నతనిపేరు పఠింపఁ బడును. కా త్తనీర్యాజ్ఞవ యుద్ధసందర్భముందు ౩౧ వ పర్వము.

“వాలుకావేదిమధ్యేతు | తల్లింగం ధౌప్యరావణః  
అర్చయామాపగంధైశ్చ | పు స్పైశ్చాచ్చమృతగంధిభిః”

అని రావణుఁడు వర్మదాతీరముందు శివలింగ పూజచేసివట్లు చెప్పబడెను. ఇది శివభక్తునిలక్షణముకదా-తన భక్తునియందుఁ దనకుఁ బక్షపాత ముండుటదోషమా !

౩. శివోత్సవములందును శివునకు రావణాసురవాహన ముపయోగించుచున్నారు. ఈ కారణములచే రావణునందు శివునకుఁ బక్షపాతము కల దనియే చెప్పవలయును. అయినను వాఁడు చేయు దుశ్చేష్ట లాయనకు సమ్మతమని చెప్పవలను పడదు, వాని మరణము సమ్మతము గనుకనే దేవతలతోఁ గలిసి వచ్చెను. రావణవధానంతరము శ్రీరామచంద్రమూర్తిని దర్శింప వచ్చెను.

హనుమంతుఁడు వాయుపుత్రుఁడని యున్నదేకాని శివాంశసంభూతుఁ డని వాల్మీకి రామాయణమున లేదు. మీఁద నుదాహరించిన నుపనిషత్తునందు శివుని తేజస్సును వాయువు దెచ్చి యంజకయం దుంచెనని యున్నది.

ఇది కుమారస్వామి జననము వంటిది.

రుద్రులు పదునొకండుగురు. రావణాసురునకు శిరస్సులుపది. రావణుఁడు శివపూజ చేయునపుడు పదుగురురుద్రులను స్తుతించి త న్నొకనిని బూజింపమిచే నేకాదశరుద్రుఁ డగు ఏకపాదరుద్రుఁడు వారిపైఁ గోపించి హనుమంతుఁడు జన్మించి రావణవధయందు ముఖ్యసహాయుఁ డయ్యెనని యొకచో వ్రాయఁబడి యున్నది. ఏది యెట్లున్నను శ్రీరామునందు భక్తిగల శివుడు శ్రీరామునకు సాహాయ్యము చేయలే దనుట యంగీకార్యము కాదను తలంపుతో నుపనిషద్వాక్యము సాధారముచేసికొనియాయన సాహాయ్యము చేసినట్లు ముందు వ్రాయఁబడెను. వారివారిరుదికొలఁది వారువారు గ్రహింపవచ్చును.



ఇంతవఱకుఁ బ్రధానవాసరసృష్టిని జెప్పి యింక సాధారణ వాసరసృష్టిని జెప్పు చున్నాఁడు. దశ....రతులు = రావణుని కంఠమును ఛేదించుటయందు నభిలాష గలవారు, అకుంతగతులు=అడ్డగింపఁబడని గమనము గలవారు.

తాత్పర్యము

ఇంద్రునకు వాలి-సూర్యునకు సుగ్రీవుఁడు - బృహస్పతికిఁ దారుఁడు - కుబేరునకు గంధమాదనుఁడు - విశ్వకర్మకు నలుఁడు - అగ్నిహోత్రునకు నీలుఁడు - అశ్వినీ కుమారులకు మైంగ్వ్యవిదులు - వరుణునకు సుషేణుఁడు - పర్వణ్యునకు శరభుఁడు - వాయువునకు మహాబలశాలియు గరుడవేగుండును వజ్రమువంటి దేహముగల యాంజనేయుఁడును మఱియును రావణాసురుని వధయందుఁ గాంక్షగల మహాబలులు మహావేగులు నగు వానరులు జనించిరి.

తే|| మేరుమందరతుల్యులు\*వీరవరులు, కామరూపులు, ప్రబలవిక్రకాంతిరతులు దృఢశరీరులు నోపుచ్చ\*ఋతకాన,నౌకసులుపుట్టిరిటు లసంభ్యాకులగుచు. ౪౮౨ విక్రకాంతిరతులు = పరాక్రమమున నభిలాషగలవారు, నోపుచ్చ = కొండ మ్రుచ్చులు. కానన+టకసులు = అడవి వాసములుగాఁ గలవి.

తాత్పర్యము

మేరుపర్వతములోను మందరపర్వతములోను సమానమైన దేహములు గలవారు. వీరులందు శ్రేష్ఠులు కోరినరూపము ధరింపశక్తిగలవారు, విశేషవిక్రమముగలవారు, దృఢములై రోగములు నొప్పులులేని దేహములుగలవారు నగు నోలాంగూలములు భల్లూకములు వానరులు నగువారు లెక్కకు మిక్కిలి యైనవారు జనించిరి.

కం|| ఏదేవత కేరూపయి, యాదేవతరూప మూనియవనీస్థలిపైఁ బ్రాదుర్భావము నొందిరి, యాదృఢసత్త్వములతో ననౌకఃప్రవరుల్. ౪౮౩

ఆదృఢసత్త్వము = ఏయేదేవతాంశమున జన్మించిరో యాయాదేవత యొక్క బలమువంటి దృఢబలముతో, వనౌకః ప్రవరుల్ = వాసర శ్రేష్ఠులు, ఆదేవత రూపమూని యనుటచే ముఖముమాత్రము వానరాద్యాకారముగనున్నను దక్కిన దేహము మొక్కట్లు తండ్రిని స్ఫురింపఁజేయుచుండె నని భావ మగును. నిప్పు నీళ్లు గాని యివి యాయాదేవతల నిజమైన స్వరూపములు గావు. ఈరూపములతో దేవ తలు గానవచ్చియో కానరాకయో మనల రక్షించుచున్నారు కావున నిచ్చట రూపమనునది వారివారి నిజమైనరూపము లని గ్రహింపవలయునుగాని మనకుఁ



గానవచ్చు రూపములని గ్రహింపరాదు. వస + ఓకము - వనోకము=అడవి నివాసముగాఁ గలది.

తా త్వ ర్య ము

ఏదేవత కేది రూపమో - యేదేవత కెంతబలమో-యేదేవత కెంతవార్యమో యట్టిరూపము - అట్టి బలము - అట్టి దావ్యము గలవారై యాయా దేవతలకు వానరాదులు పుట్టిరి.

సీ. ఋక్షీతతికిఁ గిన్నఁగీచయంబులకుఁ గో.లాంగూలసతుల కఃభంగగతుల దేవతాస్త్రీలకుఁదివ్యస్త్రి తరుణుల, కహియోషలకుఁ దావ్యమహిశలకును నప్పరఃకింపురుఁహింగనలకు నాకు, సిద్ధకాంతలకుఁ బ్రసిద్ధబలుల విద్యాధరాబలాఁవితతికి మానివ, రాకో హాలకు యక్షఁనారులకును

తే|| సుతులఁ గలిగింప నప్పు దేవతలు ధరణి, వారువారును శిలలునుఁభూరుహములు గోర్లుఁ గోఱలు నాయుధఁకోటులుగను, వివిధశస్త్రాస్త్రవిదు లయిఁవీకమీఱి. ౪౪౪

ఇంతవఱకు నాయాజాతి స్త్రీలయందు ననగా క్రోతులయందుఁ గ్రోతు లుత్పత్తియైనట్లు చెప్పఁబడెను. ఇక భిన్నజాతిస్త్రీలయందును వానరాదులు పుట్టుట చెప్పఁబడును. ఋక్షీ - కిన్నరీ - ఇవి స్త్రీప్రత్యయాంతములయిన యాయాజాతి స్త్రీవాచకములు. తక్కిన స్థలముల నిట్లె యెఱుంగవలయును దివ్యస్త్రి - దివ్య + ఋషి = దేవఋషులయొక్క, తరుణులన్ = స్త్రీలయందు, అహియోషలన్ = వాసుకి మొదలగువారి భార్యలయందు, తావ్యమహిశలన్ = గరుడజాతి స్త్రీల యందు, నాగ కాంతలన్ = దిగ్గజముల భార్యలయందు, అబలావితతి = స్త్రీ సమూహము, వరాకోహ = ఉత్తనుస్త్రీ, అప్పుడు = విష్ణువు జననకాలముననే. ఇక వారి ప్రభావమును జెప్పుచున్నాఁడు. శస్త్రాస్త్రవిదులయి = దేవతల పుత్తులుగావున స్వయముగానే శస్త్రాస్త్రజ్ఞానము కలవారు కాని వానిలో యుద్ధము చేయురు. వీరి యాయుధములు నఖివృక్షశిలాదులు, శస్త్రాస్త్రజ్ఞానము పదులు తమవైఁ బ్రయోగించిన వానిచే బాధలేక రక్షించుకొనుటకేకాని ప్రయోగించుటకుఁ గాదు. రామరావణ యుద్ధమందు రామలక్ష్మణులు దప్ప రాముని పక్షమున నస్త్రయుద్ధము చేసినవారు లేరు. శస్త్రాస్త్రములు వానరులు ప్రయోగించుట స్వభావవిరుద్ధము. అట్లు వారు ప్రయోగించిరేని వీరు స్వభావవానరులుగా రని దేవత లని రావణుఁడెంచును అప్పుడు వారిచే రావణునకు బాధలేదు. వీరందఱు సహజముగ వానరులే యని వానికి దోషఁజేయవలయును. శ్రీరామచంద్రమూర్తి యిట్లులేకదా వర్తించెను.



దేవతలు పశుపత్యైదులతో కొక్కోకశాస్త్రప్రకార మాంతరసంభోగముచే  
సంతానము గలిగించి రని యెంచరాదు. తమసంకల్పబలముచే దామే యాయాజాతి  
స్త్రీలయందు నాయాయాకారములు ధరించి జన్మించి రని యెఱుంగవలయును

కొంతకాలము పూర్వము స్త్రీ పురుష సంభోగములేకయే సంతానము దృష్టి -  
స్పర్శ - సంకల్పములచే గలుగుచుండె నని విష్ణుపురాణంబునఁ గలదు. రామాయణ  
మందలి బ్రహ్మదత్తుఁ డట్టివాఁడేకదా. ఒకానొకజంతువు పోతు పెంటి పరస్పరము  
చూచుకొనుటచేతనే స్త్రీ గర్భము ధరించుచున్నది. 'తతః ప్రభృతిమైత్రేయ  
ప్రజామైథునసంభవాః | సంకల్పా ద్దర్శనాత్ స్పర్శాత్పూర్వేషా మభవన్ ప్రజాః'  
వి.పు. ౧-౧౫-౨౮.

తాత్పర్యము

ఋషిస్త్రీలకు కిన్నరస్త్రీలకు - పన్నగస్త్రీలకు - గరుడస్త్రీలకు - దేవతా  
స్త్రీలకు - దివ్యస్త్రిస్త్రీలకు - అపసరస్త్రీలకు - కింపురుషస్త్రీలకు - నాగస్త్రీలకు-  
సిద్ధస్త్రీలకు-విద్యాధరస్త్రీలకు-మునికాంతలకు - యక్షస్త్రీలకు-దేవతలు కుమారులఁ  
గలుగఁజేయుఁగా వారు భూమియందుఁ బ్రబలితాలు - చెల్లు - నోళ్ళు - నోఱలు  
నాయుధములుగఁ గొని నానాశస్త్రాస్త్రప్రయోగములు విఱుపులు తెలిసిన వారై  
ప్రబలిరి.

ఉ. కొండలు పిండిగొట్ట, ద్రుమ\*కోటులఁ జెండఁగ నొక్కపెట్ట, మా  
ర్తండుని మ్రొంగఁ, బట్టుకొని\*తాలము దట్ట నభో\*వనుల్, సము  
ద్దండత నర్ధిఁ గల్పఁ, పద\*తాడనమాత్రన యుర్విఁ గూల్ప, నౌ  
చండపరాక్రముల్ బలిసి\*త్కౌతల మెల్లను నిండి రయ్యెడన్. ౪౮౫

ద్రుమ = వృక్షములయొక్క, చెండఁగన్ = వ్రేళ్ళతోడ మీటివేయఁగ,  
మార్తండునిన్ = సూర్యుని, మృతండుఁ డనువానికొడుకు మార్తండుఁడు అపత్యార్థక  
తద్ధితాంతము. రూ - మార్తాండుఁడు = వశించిన బ్రహ్మాండమును బ్రతికించువాఁడు,  
నభః + అవనులు = ఆకాశమును భూమిని, సముద్దండ = మిక్కిలి గర్వముతో,  
కల్పన్ = కల్పివేయఁగా, పదతాడనమాత్రన = కాలిదెబ్బచేతనే, చండ = తీక్షణమైన.

తాత్పర్యము

ఇట్లు జనించిన వానరాదులు కొండలనైనను బింటిగొట్టుటకును, చెల్లగుంపు  
లను నొక్కసారిగఁ జెండివై చుటకును సూర్యునినైన మ్రొంగుటకును భూమి నొక  
చేత, నాకాశము నొకచేతఁ బట్టుకొని తాలముకొట్టుటకును సముద్రమును బల



ముచే గలుపుటకును గాలిదెబ్బచేతనే నేలకూలిపోవునట్లు చేయుటకును బలపరాక్రమములు గలవారు జన్మించి భూమియంతయు నాక్రమించియుండిరి.

కం॥ పట్టుదురు మేఘముల నేఁ, గొట్టుదు రటవీప్రమత్తిఁ కుంజరతతులన్

దట్టుదురు నేలఁ బడ దివి ముట్టినవిహగముల నాదమున నాకీశుల్. ౪౮౬

మేఘములనేన్ = ఆవిరినూ పముగ నుండు మేఘములనైన, అటవీ.....తతులన్ = అడవిలోని మడించిన యేనుఁగుల సమూహములను, దివి ముట్టిన విహగముల నేలఁబడఁ దట్టుదురు. అని యన్వయము - విహగములు = పక్షులు, నాదమున = కంఠధ్వనిచేత, ఆకీశుల్ = ఆ క్రోతులు, నాకి + శుల్ = దేవతా శ్రేష్ఠులు.

తా త్ప ర్య ము

ఆ వానరులు గాలివలెనుండి చే చిక్కని మేఘములనైన పట్టుకొందురు. అడవి యందు మిగుల మడించి తిరుగు నేనుఁగులనైనఁ గొట్టుదురు. ఆకాశమునఁ బరువు పాటుచున్న పక్షులనైన నేలఁబడఁ గొట్టుదురు. ఆకీశులు నాకీశులగుటచే నిట్లు చేయఁ గలిగిరి.

ఉత్సాహము॥ కామరూపధారులుం బ్రకాశమాన తేజులున్  
ధీమతుల్ ప్రథాయుతుల్ సుధీరతావిరాజితుల్  
ధీమవేగభూరిశౌర్యవిక్రమేడ్యయాభవుల్  
భూమిశతసహస్రశతముపుట్టి క్రాలు చుండఁగన్. ౪౮౭

సకలవానరసంఖ్యయుఁ జెప్పుట యసాధ్యము కావున వారిలోని మేలుల సంఖ్యను జెప్పుచున్నాఁడు. ప్రథాయుతుల్ = ప్రఖ్యాతితోఁ గూడినవారు, ధీమతుల్ = బుద్ధిచేఁ బూజింపఁబడువారు - 'మతే సంమిత పూజితే' నానా-ర. సుధీరతా = మంచి ధైర్యముచే, విరాజితుల్ = ప్రకాశించువారు, ధీమ.....యాభవుల్ = భయంకరమైన వేగముతోను, అధికమైన బలపరాక్రమములతోను సంపూర్ణులగు వానర సేనానాయకులు. శతసహస్రశతము = నూఱు లక్షలు, ఉత్సాహమునకు నేడు సూర్యగణములు నొక గురువు. ఐదవగణము మొదటియక్షరము యతి.

తా త్ప ర్య ము

కోరినరూపముల ధరింపగలవారును, దేజముచేఁ బ్రకాశించువారును. బుద్ధిచేఁ బూజింపఁబడువారును, కీర్తిమంతులును, మంచి ధైర్యవంతులును, భయంకరవేగము గొప్పశౌర్యము పరాక్రమము వీనిచేఁ జొగడ్డగల యూధనాయకులును లక్షలకొలది భూమిపైఁ బుట్టి ప్రకాశించుచుండిరి.



మత్తకోకిలము|| అట్టిమర్కటయాభసాభులయందు మిక్కిలిమేటులై  
 దిట్టలై రవిపుత్రుఁ డాదిగఁ \* దేజరిల్లిరి యూఢనా  
 థేట్లు లీప్లవకోంద్రులున్ జని \* యింపఁ జేసిరి ధీరతా  
 పట్టభద్రుల శౌర్యరుద్రుల \* స్వామికార్యవినిద్రులన్. ౪౮౮

ప్రధానులయందును బ్రధానులఁ బేరుకొనుచున్నాఁడు - మర్కట యూఢప +  
 ఆభులన్ = వానర సమూహమును రక్షించువారి గుంపులో, యూఢము = సేనా  
 సమూహము - దానిని రక్షించువాఁడు యూఢపుఁడు, దిట్టలై = ధైర్యవంతులై,  
 రవిపుత్రుఁడాదిగ = సుగ్రీవుఁడు మున్నగువారు - ఇక్కడఁ బెద్దవాఁడైన వాలినిఁ  
 జెప్పక సుగ్రీవునిఁ జెప్పట యతఁడు రామకార్యసహాయుడగుటచేతనే యూఢ  
 నాథ + ఈట్లులు = యూఢపులకుఁ బ్రభువులన్, ధీరతా.....భద్రులన్ = ధైర్య  
 ముచే గొప్పవారలను, శౌర్యరుద్రులన్ = పరాక్రమమున రుద్రులవలె భయంకరు  
 లును, వినిద్రులు = జాగ్రతకలవారు. మత్తకోకిలము-ర-స-జ-జ-భ-ర-ల- గణ  
 ములు. ౧౧వ యింట యతి.

తాత్పర్యము

అట్టివానరయాభపతుల గుంపులయందు మిక్కిలి గొప్పవారై తూరులైన సుగ్రీ  
 వుఁడు మొదలగువారు యూఢనాథులై విలసిల్లిరి. ఈ వానరులును ధైర్యవంతులు  
 శౌర్యవంతులు స్వామికార్యధురీణు లగువారిని బుట్టించిరి.

కం|| కొండలు ఋషవచ్చెల్లముఁ, గొండలు నానావిధాదికూటచయములున్  
 గొండలు కాంతారంబులు, మందీరములుగ్రాగహించిమలయుచునుండన్ .౪౮౯  
 వారుండుస్థలమును జెప్పుచున్నాఁడు

ఋషవల్ + శైలములన్ = ఋషవంతమును పర్వతములను నానా.....చయ  
 ములన్ = అనేకములైన పర్వతశిఖరసమూహము లును; కాంతారములున్ = అడ  
 వులును, మందీరములు=గృహములు-ఁడుస్థలములు, మలయుచున్ =తిరుగుచున్.

తాత్పర్యము

ఇట్లు పుట్టిన వానరులలోఁ గొండలు ఋషవంతమును గొండలు నానావిధములైన  
 కొండశిఖరములను గొండలు అడవులను నునికిప్పట్టులుగాఁ గొని సంచరించుచుండిరి.

ఉ|| వానరకోటివెల్లఁ బరిపాలన సేయుచు గోత్రపక్షభి  
 త్సూనుఁడు సార్యభౌముఁ డయిసూర్యజుఁడున్ యువరాజుగా, హనూ



మానుడు నీలుడు నలుడు మంత్రులుగా, సమదారిభీకరుం  
డై నుతిఁ గాంచె; గీశులు నాయంబునఁ గొల్పిరి వారి నన్యులన్. ౪౯౦  
ఇక వానరులలో రాజ యువరాజ మంత్రులఁ బేర్కొను చున్నాఁడు.

గోత్ర....సూనుడు - గోత్ర = పర్వతములయొక్క - వృద్ధి, భూమిని రక్షించునది  
కావున గోత్రము పక్షులను, భీల్ = చేదించినవాఁ డగు నింద్రునియొక్క,  
సూనుడు = కుమారుడు - వాలి, సార్యభౌముడు = వానరచక్రవర్తి, యువరాజు =  
పట్టాభిషిక్తుడైన పెద్దరాజుకొండ వ్యవహారముల నిర్వహించు చిన్న రాజు - సుగ్రీవుడు,  
నల నీల హనుమంతులు మాత్రమిటఁ బేర్కొనఁ బడిరి. వీరుగాక మఱియుఁ  
గొందఱు గలరు. సమద+అరి+భీకరుండై = మదముతోఁ గూడిన శత్రువు లగు  
దుందుభి రావణాదులకు భయంకరుండైన; వారిని = రాజ యువరాజ మంత్రులను,  
అన్యులన్ = ఇతర యూధనాథులను. కీశులు = వానరులు, పాలన శబ్దము  
చరిత్రాదులలోఁ జేరుటచే మువర్ణక లోపము వ్యాక హనూమానుడు - సు -  
వ్యా - తత్సమ. ౪౫ సూ.

ఒకానొకచో మహత్త్వంబునందు మఱు ప్రకారమున కానాదేశంబు విభాషనగు-  
హనుమంతుడు - హనుమానుడు. భగవంతుడు - భగవానుడు.

తా త్ప ర్య ము

ఈ వానర సమూహము నెల్ల రక్షించుచు నింద్రపుత్రుండైన వాలి రాజుగానుండి  
సుగ్రీవుడు యువరాజుగా, హనుమంతుడు-నీలుడు - నలుడు మంత్రులుగా శత్రు  
భయంకరుండై ప్రసిద్ధిగాంచెను. వానరులందఱు వారినిగొందఱుకొందఱు మఱికొంద  
ఱను సేవించుచుండిరి.

ఆ! వై నతేయబలుఁ ప్రథనవిశారదుల్, వివిధదేహచిహ్నా వేషధరులు  
వ్యాఘ్రసింహభుజగభయదులై నిండిరి, గానలందు విరివికోసలందు. ౪౯౧  
వై నతేయబలులు గరుడుని బలముగలవారు, ప్రథన = యుద్ధమునందు, విశా  
రదుల్ = పండితులు-సమర్థులు, వివిధ.....ధరులు = అనేకవిధములగు దేహములు-  
చిహ్నములు - వేషములు ధరించినవారు, చిరుదులు = చిహ్నములు - వేషములు  
శరీరాసాధారణధర్మములు, విరివి=విశాలమైన.

తా త్ప ర్య ము.

గరుత్మంతునివంటి వేగముగలవారును, యుద్ధమునందు నిపుణులును, నానావిధ దేవతల  
నానావిధ చిహ్నములు వేషములు ధరించినవారును నగు వానరాదులు పులులకు  
సింహములకు సర్పములకుఁగూడ భయముకలిగించువారై యడవులందును విశాలమైన  
కోసలందును నిండియుండిరి.



మనోహరిణీ జలధరబృందాః చలకూటనిభుల్, బలమదవంతుల్ శ్లవగప్రముఖుల్  
జెలసిరి సీతాః విభుసాహ్యముకై, బలకొని చక్షుః ర్భయదాకృతులన్.

౪౯౨

జలధర = మేఘములయొక్క, బృంద = సమూహములతోను; అచల = పర్వ  
తములయొక్క, కూట = సమూహములతోను లేక శిఖరములతోను, నిభులు =  
సమానులు, శ్లవగ = వానరులలో. ప్రముఖుల్ = ముఖ్యులగువారు, చక్షుః +  
భయద + ఆకృతులన్ = చూపులకు భయముకలిగించు నాకారములతో, బలకొని =  
అతిశయించి, బలము+కొను=బలకొను, సాహ్యముకై = సాయపడుటకై.

ఆక్షేపము.

పూర్వము వానరసృష్టి చెప్పునపుడు పరవాహనునకు గంధమాదనుఁడు - అప్పటికి  
సుషేణుఁడు-పర్జన్యనకు శరభుఁ డని ౪౨౧వ పద్యమునఁ జెప్పఁబడినది, రావణునితో  
శార్దూలుఁడు చెప్పు నవసరమున, 'ధర్మునిపుత్రుండు ధర్మచిత్తుఁడు వీర్యధని సుషేణుం  
డనియు' (౨౩౯ ప). ౨౪౨ వ ప. లో 'నైవస్వతాత్మిభవులు గజ గవాక్ష  
గవయులును గంధమాదనుండు శరభుండు'ననియు యుద్ధకాండమునఁ జెప్పఁబడెను.  
ఇవి పరస్పరవిరుద్ధములు.

సమాధానము

సీ మహనీయకార్యమున నేరదు దబ్బితోకండును జొరన్" అని బ్రహ్మచేత  
వరముపొందిన వాల్మీకి చెప్పినదానియందుఁ గల్గి యుండఁజాలదు. కావున వాల్మీకి  
యిచ్చుటఁ జెప్పినదే సరి శార్దూలుఁడు చెప్పినది వాల్మీకి చెప్పినదికాదా యందు  
రేని-కాదు. శార్దూలుఁడు చెప్పినదానిని వాల్మీకి చెప్పెనుగాని యది వాల్మీకి  
స్వవాక్యము గాదు. శార్దూలుఁ డొకటి చెప్పియుండ సవరించి వాల్మీకి చెప్పియుండె  
నేని వాల్మీకి యసత్యము వ్రాసినవాఁడే యైయుండును. శార్దూలుఁడు చెప్పనిదానిని  
చెప్పినట్లు జెప్పుట యసత్యము వ్రాయుటకదా శార్దూలుఁడు కల్ల చెప్పెనా యనఁ  
దెలిసి చెప్పినవాఁడుకాదు. వాఁడువేగులవాఁడు వాఁడు బుద్ధిచే నూహించి చెప్పెనో  
యెవరై న ననుకొనుచుండిన విని చెప్పెనో. వాని యూహయో విన్నదియోయబద్ధమై  
యుండవచ్చును. వాఁడు సత్యమే విని యుండినను వాఁడు రావణునితోఁ జెప్పునప్పుడు  
వానరులచే జాపు దెబ్బలు తిని కొఱయూపిరితో నున్నట్లుండెను. ఇట్టి మతిభ్రమణ  
దశయం దేమిచెప్పెనో. వానిస్థితి యుద్ధ-౨౨౨ మొదలు ౨౩౪ వఱకుఁ దెలుపఁబడినది.  
ఇట్టి లబ్ధిబ్బుల దశయందుండు వేగులవానిమాట సత్యముగా నెట్లు గ్రహింపవచ్చును?  
హనుమంతుఁడు ధాన్యమాలినిని మండ్లోదరి యని భ్రమించి వానరులతో సీత కడ



పడినది మండ్లోదరి యని చెప్పలేనా? అట్లే యిది. జరిగినది జరిగినట్లు చెప్పుటే వాల్మీకి తనకుఁ గృత్యముగా నుంచుకొనెను గాని పాత్రములలోపముల సవరింప వలయు నని యాయన తలంపుగాదు అట్టి తలంపేయుండిన రామచంద్రమూర్తి యందు లోపము లని మనకుఁ గానవచ్చునవికూడ నాక్షేపములకు నెడము లేకుండ సవరించియుండును. వాలిని నెదుట నిలబడి చంపె నని వ్రాసియుండినను ఖరాసుర యుద్ధంబున వెనుకంజపెట్టిన విషయమును, సుమంతు నసత్యమాడఁ బ్రేరించిన విషయమును వ్రాయకుండినను నాక్షేపించువా రెవరు? అసత్యభీతియే యాయనను బాధించినది.

అక్షేపము.

ఋశ్యశృంగుఁడు పుత్రకామేష్ఠి నారంభించునపుడు దేవతలు యజ్ఞసభయందుఁ జేరి యాలోచించిరినియు, భగవంతుఁడు దశరథపుత్రుఁడు గాఁడలఁచె ననియు, పిదప బ్రహ్మ యవతరింపఁగల విష్ణువునకు నాహ్వార్యమై వాసరులగా సృష్టిచేయుఁ డని దేవతల కుత్తరువు చేసినట్లు నిట నున్నదికదా. ఇది కొన్ని సందర్భములలో విరోధించుచున్నది. ఎట్లన :— రావణదిగ్విజయకాలమున వాలి సుగ్రీవు లున్నట్లు లేరృడుచున్నది. రావణ దిగ్విజయకాలమో కృతయుగమో శ్రేతాదియో యని యేర్పడుచున్నది. కార్తవీర్యార్జునునిచే చెఱసాలనుండి విడివడఁగానే వాలిమీఁదికి యుద్ధమునకుఁ బోయినట్లున్నది, కావున వాలి కార్తవీర్యార్జునులు సమకాలికు లని యేర్పడుచున్నది. మయుఁడు మండ్లోదరిని రావణున కిచ్చి వినాహముచేయు సమయమున “ఇరువురు కొడుకులు నాకు న | మరసుందరియందుఁ గలరు మాయావి యనన్ | ఒరఁగెను శ్రేష్ఠుఁడు దుందుభి | వరబలుఁడు ద్వితీయుఁడగుచు వర్తిలు నగతిన్.” ఉత్త-౨౫౨. అని చెప్పెను. వీ రిరువురు వాలితో యుద్ధముచేసి చచ్చిరి. ఇటు చూచినను రావణ దిగ్విజయకాలమున వాలి సుగ్రీవు లున్నట్లు లేరృడును. దుందుభిని వాలి చంపఁబోయినపుడు సుగ్రీవుఁడు కూడఁ బోయినవాఁడే యగుట వాలి సుగ్రీవు లేక కాలమువారగుదురు. ఇట్టి వాలిసుగ్రీవులు రామచంద్రమూర్తి తోడ సమ వయస్కు లెల్లగుదురు? మైంద ద్వివిదులును జిరకాలమువారు. శుకుఁడు రావణుతోఁ జెప్పిన మాటలవలన వీ రమృతప్రాశులనియు కీరసాగర మథనము నాఁటివారనియుఁ జెలియనయ్యెడి, క్రథనుఁడు దేవాసురుల యుద్ధమునాఁటి వాఁడని సారణుఁడు రావణుతోఁ జెప్పినవాక్యమువలన నేర్పడుచున్నది.

చూడు - యుద్ధ - ౫౭౧ పద్యము ఇట్టివారు పెక్కురుగలరు. ఇట్టివారు రామ సమవయస్కులనుట సరిగాదు.



బ్రహ్మ సామాన్యముగా దేవతల సందఱఁ జూచి వానరసృష్టి చేయుఁ డని నియమించెను. అపై దేవతలు వానరసృష్టిచేసి రని యున్నది. “సగర జననమంది నెరసిరి” యని వానరోత్పత్తి సందర్భమున వాక్యము- బ్రహ్మ యాజ్ఞ యిచ్చిన తరువాతనే లోకములోని వానరులందఱుపుట్టిరని యంతకుముందు లోకమున వానరులే లేరని యర్థముకాదు. రామకార్యమునకు వానరసాహ్యము విస్తారముగఁ గావలసి యుండుననియు విస్తారముగ వానరసృష్టియే చేయుఁడనియు బ్రహ్మ యాజ్ఞగాని యంతకుముం దున్నవారు పనికిరా రని యాయన యభిప్రాయము కాదు. కావున బాంబవంతునివలె మఱికొందఱు కారణాంతరమున ముందే జనించియుండిరి. అట్టివారు రామకార్యమున కుపయోగించు వారును బేర్కొనఁబడిరి. వీ రీకార్యమున కుపయోగించువారు గనుకనే వీరి తండ్రులు మరల వానరుల సృజింపరైరి. ఇంత వఱకు వానరుల సృజింపనివా రిప్పుడు బ్రహ్మ వాక్యానుసారము సృజించిరి. కావుననే సామాన్య వానరసృష్టియందు “సుతులఁ గలిగింపనవుడు దేవత” లని యున్నది కాని ర౪౧ వ పద్యములోని వానరుల విషయమై లేదు. వానరులు పుట్టిరని మాత్రము చెప్పఁబడెను. కావున సామాన్యవానరులే రామసమవయస్కులు గాని వాల్యాది పూర్వవానరులు గారు. వానరులందఱు రామసమవయస్కు లని రామాయణమున లేదు.

రెండవ సమాధానము.

వాల్యాదులు రామసమవయస్కులే- వాలి కార్తవీర్యార్జునుని కాలమునాఁటి వాఁడు గాఁడు. రావణుఁడు కార్తవీర్యునిచేఁ బరిభవింపఁబడిన తరువాత నంతో కాలమునకు వాలిచేఁ జితుఁడయ్యెను. రావణార్జున యుద్ధమైనతోడనే వాలిరావణయుద్ధ మని యా సందర్భమున లేదు. వాల్యార్జును లిరువురు రావణు నోడించి రనిన యగ స్త్యవాక్య మా యిద్దఱు సమకాలికు లని స్థాపింప జాలదు. ఏలన రావణాసురుఁడు జయించినవారినందఱ నగ స్త్యుఁడు చెప్పఁగా విని శ్రీరాముఁడు “....లోకంబు శూరత్వశూన్యమై స్రుక్కెవయ్య ! రాజొండఁ గాకున్న రాజ మాత్రుడైనఁ గలుగఁడా యొక్కఁడా బలియు గెలువ. నక్కటా క్షత్రియుల్ హతవీర్యులైరికా నిర్జితులైరికా నిఖిలసృపులు” అని ఉత్త-౬౯రప, అని యడుగఁగా నప్పుడు రావణాసురుని గెలిచినవారి కథలు చెప్పదొడఁగెను గాని యివియన్నియు నొకటివెంట నొంటి యవ్యవధానముగ జరిగిన వని చెప్పలేదు. రావణుఁడు గెలిచిన సురభుండు, గాధి, పురూరువుండు, గయుఁడు దుష్యంతుఁడు, మరుత్తు, అనరణ్యుఁడు వీరంద డేక కాలమువారా ? కృష్ణుఁడు కంప శిశుపాలదంతవ క్షులను (కొందఱు దంతవక్రుఁడందురు) జయించె నన నివి యేక కాలమున జరిగినవచ్చునా? అదియును గాక ఉత్తర ౨౫౬-౨౫౭ పద్యములఁ జదివినఁ గార్తవీర్య - వాలి



చరిత్రలకు నడుమ నెంతో కాలము కడచిన బద్ధమగును. కావున నగ స్త్రీవాక్యము కాలము నిశ్చయింపదు. దుందుభి రావణుభార్యకు సోదరుడే కావున నించుమించు రావణ సమవయస్కుడై యుండి రావణువలెనే వాడును వానితో యుద్ధము చేసి యుండవచ్చును కాని యేదిముందో యేదివెనుకో రెంటికి నడుమ నెంతకాలము జరిగినో తెలియరాదు. ఆలోచింపగా దుందుభివధయే వెనుక జరిగెనని తోచు చున్నది. రావణదిగ్విజయ మొకయేట జరిగినపని గాదు. ఒకసారి దేశమంతయుఁ జట్టివచ్చి యింటనున్న వాడును గాడు. తూరుడను పేరువినవచ్చిన చోటికంతయుఁ బరువెత్తుచుండెను. కావున సర్వహేతువులు అన్యథా సిద్ధము లగు సందేహ హేతువులే కాని యన్యథాసిద్ధము అయిన నిశ్చయక హేతువులుగావు. మైందద్వివిదు లమృతము ద్రావినవా రనిన దేవతలంతటి బలవంతు లని ఊహ్యధలేనివా రని యర్థము - ఆకలిబాధ విశేషము లేనివారిని అమృతము ద్రావినవారని యనుట వాసుకయందును గలదు గదా. అట్లుగాకున్న నమృతము ద్రావినవారికి మరణము లేదుగదా ద్వివిదుడు బలరాముచే నెట్లు చచ్చెను? ఇట్లే దేవాసురకాలము నాటివా రనుటయు నంతటి గొప్పవారని యర్థముకలది. మఱి సారణశార్థుల వాక్యము లంతగాఁ బ్రమాణములు కావు.

మూడవ సమాధానము.

రావణోపద్రవమును గూర్చి బ్రహ్మ పూర్వమే యాలోచించి దేవతలతో క్షీరాభోధికి బోయి భగవంతునిఁ బ్రార్థింపఁగ నాయన తాను జేయఁదలంచిన కార్యమును బ్రహ్మతోఁ జెప్పెను అప్పుడు బ్రహ్మ దేవతలను వాదసృష్టి సేయుఁ డని యాజ్ఞాపింపఁగా నాభిషయ మిట సందర్భానుసారముగఁ గవి వ్రాసెను గాని యంతమాత్రముచేతనే వానరసృష్టి యప్పటిదే యని యంతకుఁ బూర్వము లేదని చెప్పరాదు. నీవికే రామాయణచంపువునందు భోజరాజును వ్రాసియున్నాడు. కాఁబట్టియే సనత్కుమారున కీవిషయము పూర్వమే తెలిసినది. దానినే సుమంత్రుడు వినుచుండఁ దెలిసెను. దానిచేతనే విష్ణువు సంకేతముచేసికొన్నట్లు దేవతలందఱుఁ గూడియున్న చోటువకు వచ్చుట. బ్రహ్మ యజ్ఞస్థలమున విష్ణువును బ్రార్థించినది దేవావధ్యుఁ డగు రావణు వధిప భగవంతుఁడు మనుష్యుఁడుగా నవతరింపవలయు నని దాని కిది సమయ మని ఈ సందర్భమునఁ బదముల కర్థమే తదనుగుణముగఁ జేసికొనవలయును.

రామావతారవిషయము యజ్ఞ సమయమందే మొదట వెలువడలేదు. వసిష్ఠ విశ్వామిత్ర నారద భరద్వాజ శరభంగ సుతీక్ష్ణాగస్త్య | నిశాకర గౌతమ సనత్కుమారా ద్యనేకులకు మున్నే తెలియును. భగవంతుఁడు ముందుగాఁ దన యభిప్రాయము దెలుపకున్న ఏరె ట్లెఱుఁగుదురు? ఇది విష్ణువే యింద్రునితో గూఢ



ముగ ఉత్త.౬౦౬వ పద్యంబున సూచించెను. అదియునుగాక హనుమంతునకు బ్రహ్మ వరమిచ్చుపట్టున ఉత్తర.౧౦౮వ పద్యంబున దేవతల కీ విషయము దెలిపినట్లు చెప్పఁ బడినది. కావున యజ్ఞ కాలమునకుముందే బ్రహ్మ యీవిషయము ముఖ్య దేవతలకుఁ దెలిపె ననియుఁ జిల్లర దేవతలకు యజ్ఞ కాలమునఁ దెలిపెననియుఁ దెలియవగు.

నాల్గవ సమాధానము.

దేవతలందఱు గుమిగూడినది యజ్ఞ ఫలమున గాదు. బ్రహ్మలోకమునందే అచ్చట నందఱు నాలోచించుకొని వానరులను సృష్టి చేసిరి. ఈ దివకాలపు సంగతిని విష్ణుమూర్తి యవతారమున కుపోద్ఘాతముగాఁ గవి గూర్చెను. రామచంద్రమూర్తి యెవఁడైనది లోకమునకుఁ దెలుపుట యీ యుపోద్ఘాతము నుద్దేశము. దేవత లిచ్చటనుండి భూలోకమునకు యజ్ఞార్థమై వచ్చునప్పటికి దేవమూఁప్రకారము కాలము కొంచెమైనను మనుష్యమానానుసారముగ కాల మెక్కవయైనది. కావున వాల్యాదులు పూర్వకాలీనులు, ఇందు మూఁడు సమాధానములు వాల్యాదులు రామపూర్వకాలీను లని నిర్ధారణచేయును. ఒక్కటి పనయస్కులని నిర్ధారణచేయును. వారివారి కుచ్యనుసారము గ్రహింపవచ్చును.

తాత్పర్యము

మేఘ సమూహములవలె బలసినవారై కొండశిఖరములవలె నున్నతదేహములు గలవారై బలగర్వములుగలవారై వానరశ్రేణులు శ్రీరామునకు సాహాయ్యము చేయుటకుఁగాను చూచుటకు భయంకరమైన యాకారములతో వెలసిరి.

— \* ౧౦ సర్గము. శ్రీకౌసల్యాదేవి గర్భము ధరించుట \* —

చం॥ క్రతుపరిపూర్తి దేవతలు॥గైకొని పోవ హవిష్యభాగముల్  
క్షీతిపతి దీక్ష వీడి పురిఁ \* తేరి ప్రియాత్మసతీసమేతుఁడై  
హితత సమాగతాభలన\* రేశ్వరులు బరివారయుక్తులన్  
వితతదుకూల హేమముని\* బృందములం బరితుష్టచిత్తులన్. ౪-౩

'రాసులు ధనధాన్యంబులు అను ౨౪౧వ పద్యము మొదలింతదాక భగవదవ తారమునకు హేతువులు చెప్పఁబడెను. ఇంక భగవదవతారమే చెప్పఁబడుచున్నది. క్రతుపరిపూర్తి యను పద్యము మొదలు అందఱనిట్లు పుచ్చి యనుపద్యము కడదాక ముందు చెప్పిన యర్థమునే యనువదించుచున్నాఁడు.

క్రతుపరిపూర్తిన్ = యజ్ఞము సమాప్తియయినపుడు; ప్రియా.....సమేతుఁడై = ఇష్టురాండ్రగు తన భార్యలతోఁ గూడినవాఁడై; హితతన్ = మేలుచేయు తలంపుతో; సమాగత = వచ్చిన; వితత = అధికముగు, దుకూల = పట్టువస్తు



ముల యొక్క యు. హేమమణి = బంగారురత్నములయొక్కయు, బృంహములన్ = సమూహములచేత.

తా త్ప ర్య ము

యజ్ఞము సాంతమై దేవతలు వారివారిహవిర్భాగములు తీసికొనిపోయిన తరువాత రాజుదీక్షవిడిచి ప్రియభార్యలతో సయోధ్యచేరి యజ్ఞమునకై వచ్చిన రాజులందఱకు వారివారిపరివారములకు వస్త్రాభరణములు కానుకలిచ్చి సంతోషి పఱచెను.

ఆ| చలుప మానినాథు\*సెల వంది వారెల్ల, నేగ ఋశ్యశృంగ\*ఋషివరుండు వీడుకోలుకాంచి\*విచ్చేసె దనదార,మామఁ దోడుకొని స\*మంజసముగ. ౪౯౪  
మానినాథు=ఋశ్యశృంగునియొక్క; వీడుకోలు = సెలవు, సమంజసముగన్ = బాగుగ.

తా త్ప ర్య ము.

వారందఱు వసిష్ఠు ననుమతి తీసికొని నెడలిపోయిరి. ఋశ్యశృంగుఁడును తనభార్య తోడను మామగారితోడను దశరథునిచే వీడుకొలుపఁబడి నెడలిపోయెను.

ఉ| అంకఱ నిల్లు పుచ్చి హృద\*యంబున వేడక- దొలంక నెన్నఁ డేఁ గందునో కన్నులారఁ గసి\*గందుల నంచును వేచి లోన మి న్నొందినకోరికన్ మదిని\*నువ్విఘ్నలూరుచు నుండె భూషసం క్రందనుఁ; డంతఁ గోసలధ\*రాధిపుత్రికి సంతకంతకున్. ౪౯౫

ఏను గసిగందుల నెన్నఁడు కన్నులారఁ గందునోయని యన్వయము, కసిగందులన్ = చిన్నకుమారులను, మిన్ను + ఒందిన = ఆకాశమును, ముట్టిన = అతిశయించిన; భూషసంక్రందనుండు = రాజేంద్రుఁడు, దశరథుఁడు; ఉవ్విఘ్నలూరుచున్ = మిక్కిలి యాశపడుచు; కోసలధరాధిపుత్రికన్ = కౌసల్యకు.

తా త్ప ర్య ము

ఈప్రకార మందఱును బంపిసంతోషముతో నెప్పుడు చిన్నకుమారులనుగన్నులారఁ గందునో యని యువ్విఘ్నలూరుచుఁ గోరిక లాకాశము ముట్టుచుండ దశరథుఁడు తనలో నుద్బిప్పోవుచుండెను కౌసల్యాదేవికి గర్భము పెరుగుచుండెను.

క|| \*వటపత్రైసన్నిభం బగు, కుటిలాలకయుదరసీమ\*గురు వయి యిపుడున్ వటపత్రైనిభమ యయ్యెను, వటపత్రైశయానుఁ డుంట\*వారన్ప్రీతిన్. ౪౯౬

ఇకగర్భవర్ణనము - వటపత్రైసన్నిభము = మల్లియాకుతో సమానమైన; కుటిల + అలక = పంకరలైన ముంగురులుగల కౌసల్యయొక్క; ఉదరసీమ =



కడుపు అనుప్రదేశము, గురువు = పెద్దది; ఇప్పుడున్ = పరిపూర్ణ గర్భకాలమందును; వారని ప్రీతిన్ = అధికమగు ప్రేమతో; ఎటపత్రశయానుఁడు = ముష్టియాకువందుఁ బవ్వలించువాఁడు-నారాయణుఁడు-విష్ణుమూర్తి; ప్రలయకాలమున క్షీరాబ్ధియందుఁ దానొంటిగ ముష్టియాకుపై శయనించుచుండునని పురాణగాధ ఉంటున్ = కిండుటచేత; వటపత్రనిభము+అ = ముష్టియాకుతో సమానముగానే - గర్భములేనప్పు డుత్తమ స్త్రీల యుదరము పలచగా ముష్టియాకువలె నుండును. గర్భము పూర్ణమయినపుడును గడుపుముందఱకు వచ్చినను గౌసల్య కడుపు ముష్టియాకువలెనుండుననుట విరోధము. పరిహార మేమన ముష్టియాకునఁ బవ్వలించు భగవంతుఁడు కౌసల్యగర్భమున నుండుట చేత నామె గర్భము ముష్టియాకువంటిదే యయ్యెను కావున విరోధాభాసాలంకారము. ఒక్కరీతిగా నర్థములకుఁ బరస్పరవిరోధ మున్నట్లు కనబడి మఱియొక్కరీతిగా విరోధ పరిహారమును నయ్యెనేని విరోధాభాసాలంకారము.

తాత్పర్యము

గర్భము రాకముందు కౌసల్యయుదరము పలచగా ముష్టియాకువలె నుండెను ఇప్పుడు గర్భమున వటపత్రశాయి యగు విష్ణు వుండుటచే బలిసియు ముష్టియాకువలె నున్నది.

అ||\*పాలవెల్లిలోనఁ బండి లోకంబులఁ, బాలనంబు సేయు\*బాలకునకుఁ

బ్దా లొసంగునట్టి\*భాగ్యమబ్బెనటంచు నోలినుబ్బె సతిప\*యోధరములు. ౪౯౨  
 పాలవెల్లిలోన్ = పాలసముద్రమునందు, పండి = పండుకొని; అబ్బెన్ = కలిగెను పయోధరములు = పాలిండ్లు; ఓలిన్ = దినక్రమమున, హేతూత్పేక్షాలంకారము. గర్భసమయమున స్వాభావికముగనుబ్బిన స్తనములకు భగవంతునకు పాలొసంగునట్టి భాగ్య మబ్బె నని కారణము చెప్పబడెను. ఇందుత్పేక్షావ్యంజకశబ్దము లేమిచేత గమ్యము. బాలకుని విశేషణముచేతఁ బరికరాలంకార మేర్పడును. విశేషణము సాభిప్రాయమైనచోఁ బరికరాలంకారము. ఇందుఁ బరికర ముత్పేక్షకు సహాయము కావున సంకరము.

తాత్పర్యము

పాలసముద్రమునందుఁ బండుకొని లోకములవెల్లి రక్షించు పరమాత్మునకుఁ బాలిచ్చుభాగ్యము మాకుఁ గలిగెను. ఏమి మాయదృష్టిము ! అని సంతోషముచే నుబ్బినవా యేమి యన్నట్లు కౌసల్యాదేవి స్తనము లుబ్బెను.

క||\*బంధం బెక్కడ నెఱుగని, బంధురగుణయతుఁడు బుధుల\*బాధల మాప్పన్  
 సింధురగమనోదరని, ర్పంధంబున నుండె భ క్త\*బాంధవుఁ డగుబన్. ౪౯౩



బంధము=కర్మబంధము- సంసారపుఁజిక్కు; బంధురగుణయశుఁడు = అధికములై మనోహరములైన గుణములను గీర్తియును గలవాఁడు. భక్తబాంధవుఁడగుటన్; బుధుల=దేవతల; సింధురగమనా = ఏనుఁగు నడకవంటి నడకగల కౌశల్యయొక్క; ఉదరనిర్బంధమునన్ = గర్భ మను నిఱుకైన ప్రదేశమందు.

కర్మబంధమువలన గర్భప్రవేశము సంసార బాధలేకున్నను దనకు భక్తులైన దేవతల నిమిత్తమైన భక్తులకు బంధువుగావునఁ దనయిచ్చుకొలఁది తానే గర్భమును నల్ప ప్రదేశమునఁ జిక్కువడియుండెను. అంతటి స్వతంత్రుఁడు భక్తుల నిమిత్తమై పరతంత్రుని వలె నగుట యాయన స్వాతంత్ర్యమును వాత్సల్యాతి శయమును బోధించును.

తాత్పర్యము

అపరిమేయుఁ డగుటచే నే బంధములేనివాఁడు భక్తబాంధవుఁ డగుటచే భక్తులై శరణుచొచ్చిన దేవతలబాధలఁ బాపి రక్షించుకొఱకు నొకస్త్రీమాత్రమైన కౌశల్యా దేవి యుదరమను చెఱసాలయం దుండెను.

—\* శ్రీభగవదవతారఘట్టము \*—

కం॥ క్రతువు పరిపూర్తి యగుడున్, ఋతుషట్కంబు బరుగఁ బదియు \* రెండవనెలలో క్షీతిఁ జైత్రశుద్ధనవమి న, దితితారను రవియు నడిమి\*దివిని వెలుంగన్. ౪౯౯

కం॥ వరకర్కటలగ్నంబున సురగురుఁ డుదయించుచుండ\*సోమునిలోడన్ దరణిముఖగ్రహసంచక,మరుదుగ స్వోచ్చస్థలంబు\*లందు వెలుంగన్. ౫౦౦

కం॥ కౌశల్య జగత్పతి శ్రీ; వాసునియర్థాంశమూర్తి\*వరశుభచిహ్నున్ భాసురరఘుకులవర్ధను. వాసి, గనెన్ సర్వలోక\*వందితు రామున్. ౫౦౧

ఈ మూఁడుపద్యములందును రామావతారమును దత్కాల గ్రహసంపత్తియును దర్శలంబును జెప్పఁబడును.

క్రతువుపరిపూర్తి వైశాఖాదియం దయి యుండును. ఆపైన ఋతుషట్కంబు = ఆఱుఋతువులు - వసంతము మొదలు శిశిరము కడవఱకు; వైశాఖమునకుఁ బండ్రెండవమాసము చైత్రము. చైత్రశుద్ధనవమిన్ = చిత్రానక్షత్రముతోఁ గూడిన పున్నమచైత్రము. అట్టిచైత్రమగు పున్నమనుగల మాసము చైత్రమాసము, చైత్ర మాసమునఁ బునర్వసువు శుక్లపక్షమునఁ గావున నిట శుక్లపక్షము. శుద్ధ శుక్లపక్ష ములోని, నవమిన్ = నవమి యను తిథియందు. అదితితారను = పునర్వసువు నక్షత్రమున - ఈనక్షత్రమునకు దేవత యదితి కావున నామెపేరితోఁ జెప్పఁ బడెను. “పునర్వసూనక్షత్ర మదితి ర్దేవతా” యని శ్రుతియంకుఁ బ్రమాణము.



రవియున్ = సూర్యుడును; నడిమిదివిని = ఆకాశమునకును, వెలుంగన్ = ప్రకాశింపగా - ఆభిజిత్తని భావము.

వర = శ్రేష్ఠముగు, కర్కట = కర్కట మను పేరుగల, లగ్నంబునన్ = రాశి యుదయించు కాలమున; 'రాశీనా'ముదయోలగ్నమ్మని యమరము రామాయణమున లగ్నశబ్ద మీయొకశ్లోకమందే గలదనియు నిదిప్రక్షిప్తమనియు నొకడువ్రాసెను. లగ్నశబ్ద మీయొకశ్లోకమందేకాదు. అయోధ్యాకాండము ౩౪ సర్గమందు ౩వశ్లోకమున 'లగ్నే కర్కటకే ప్రాప్తే జన్మ రామస్యచ స్థితే'యని కలదు. అది ప్రక్షిప్తమన సాధ్యపడదు. సోమునితోడన్ = చంద్రునితోడ, సురగురుడు = బృహస్పతి, తరణిముఖ = సూర్యుడు లోనగు, గ్రహపంచకము = అందు గ్రహములు, అంగారక, సూర్య, గురు, శని, శుక్రులు, స్వోచ్చ స్థలంబులందున్ = తమతమ యుచ్చస్థానంబులందు, సూర్యునికి మేషరాశి, గురువునకు కర్కటకము, శనికి తుల, శుక్రునికి మీనరాశి, అంగారకునికి మకరరాశి ఉచ్చస్థానములు, శ్లో. "అజ వృషభ మృగాంగనా కులీరా ఝషవణిశౌచ దివాకరాది తుంగా" యని వరాహమిహిరా చార్యుడు. సూర్య, చంద్ర; అంగారక, బుధ. గురు శుక్ర శనిలకు వరుసగా మేషము. వృషభము. మకరము, కన్య, కర్కటము, మీనము, తుల ఉచ్చ స్థానము లని భావము- గురుఁ డుదయించుచుండన్ - అనుపదమును బట్టియు, పునర్వసువు కర్కట రాశి యందుండుటఁబట్టియు, కర్కటరాశియందుఁ జంద్రుఁ డున్న స్థైర్పడుచున్నది. కాఁగా గురుఁడు కర్కటరాశిలోఁ జంద్రునితోడఁ జేరియుండుటను ఉచ్చము, చైత్రమున సూర్యుఁడు మేషరాశిలోఁ బ్రవేశించెను గాన నుచ్చము. బుధుఁ డెప్పటికి సూర్యునిపమీపమందే యుండును గావున నుచ్చమునందున్నవాఁడు కాఁడు- 'బుధ ప్రకాశో జగదప్రకాశ' యని ప్రమాణము. చంద్రుఁడు కర్కటములో నుండుటచే నది యతని కుచ్చము గాదు. కాఁగా ముందుచెప్పిన యయిదుగురే యుచ్చమందున్నారని యెఱుంగునది; ఆయాగ్రహముల పేరు ప్రత్యేకించి చెప్పక మొత్తముగ గ్రహపంచకమునుట ఫలాధిక్యసూచనార్థము - 'ఏకగ్రహోచ్చజాతస్య సర్వారిష్ట వినాశనం, ద్విగ్రహోచ్చేతునామంత స్త్రీగ్రహోచ్చేమహీపతిః | చతుగ్రహోచ్చే సప్రమాత్స్యాత్, పంచోచ్చేలోకనాయకః | అనిలోకనాయకునకు నైదుగ్రహములుచ్చ మందుండును. సూర్యుడు ప్రత్యేక ముచ్చమందున్నప్పుడు ఫలమేమన:- 'సూర్యే స్వోచ్చగతేజాత స్సేనాపత్యమవాప్నుయాత్. భౌమేస్వోచ్చగతేజాతో వనే రాజా భవిష్యతి | గురౌ స్వోచ్చగతేజాతో ధనిరాజ్యాధిపోభవేత్ | శుక్రేస్వోచ్చగతేజాతో రాజ్యశ్రీయమవాప్నుయాత్ | శనౌస్వోచ్చగతేజాతో రాజ్యాధిప సమో భవేత్ | అని ప్రమాణము - ఇందు గురుచంద్రయోగమునకు ఫలమును వరాహమిహిరుఁ డిటు



చెప్పెను. 'దృఢసౌహృదో వివేతస్వబంధుసమ్మానకృష్ణనేకశ్చ శశిగుర్వోః గుణశీల  
 స్సురద్విజేభ్యో రతో భవేత్పురుషః' దృఢస్నేహము గలవాఁడును, వినయ  
 వంతుఁడును, తన బంధువుల సమ్మానించువాఁడును, గుణశీలుఁడును, దేవబ్రాహ్మణ  
 ప్రీతిగలవాఁడును నగును. రవి బుధయోగఫలము "వేదాంతవిత్ స్థిరమనో రవి  
 బుధయోః ప్రాయశో యశోర్థి న్యాత్ | ఆర్యః క్షీతిపతి దయిత స్సతాం చ బలరూప  
 విద్యావాన్" అని వరాహమిహిరుఁడు. చైత్రే మధురభాస్వా దహంకార  
 సుఖాన్విత" అని చైత్రమాసఫలము. "దీర్ఘజైరీ భువి భ్యాతో, వశ్యో శూరశ్చ  
 పండితః | నిర్భయ స్సర్వభూతేభ్యో నవమ్యాం జాయతే సర" యని నవమీఫలము.  
 "సహిష్ణు ర్గూఢవృత్తిశ్చ క్షేష్మలో నాట్యకోవిదః | అగృష్ణు రల్పసంతుప్తః  
 శ్రీఘ్నోఽదితిధ్వస్త్వజః అని కక్షత్రఫలము. పునర్వసూచతుర్థపాదఫలము- కాంతః  
 ప్రియవపు క్షుత్తః సజ్జనః ప్రియదర్శనః | లక్ష్మీవాన్ ప్రియవాదీ చ ఆదిత్యాంశే  
 ప్రజాయతే" అని ఉచ్చ బృహస్పతితోడఁ జంద్రుఁడు కర్కటరాశియం దుండుటచే  
 పునర్వసూ చతుర్థపాద మని తెలియనగును. 'కర్కటే లగ్నకే చంద్రయుక్తే  
 దృష్టే చ భోగవాన్, గురుణా వీక్షితే యుక్తేధనాఢ్యో బహుభోగవాన్" అని  
 కర్కటలగ్నఫలము ఇట్టి ఫలములఁ జూపుటకై యిట మాసాదులు పేర్కొనఁ

1. బడినవి.

శ్రీరామచంద్రమూర్తి జాతకమును గుఱించి దైవజ్ఞ శిఖామణి బ్ర॥ శ్రీగంధూరు  
 లక్ష్మీనారాయణప్పగారు వ్రాసిపంపినదాని నిటఁ బ్రకటించెదను.

శ్రీరామచంద్రమూర్తి జననకాలమందు శుక్రబుధులు మీసమందును. రవి  
 మేషమందును నున్నట్లు జ్యోతిషసిద్ధాంతరీత్యా యేర్పడుచున్నదిగాని మీరువ్రాసిన  
 ప్రకారము రవిబుధు లిరువురు మేషమందుఁగాని, బుధుఁడు వృషభమందుఁ గాని  
 యుండినట్లు లేర్పడదు.

- అశ్విని ౩ చరణే మేషరాశౌ ఉచ్చక్షేత్రే రవిః
- పునర్వసు ౪ చరణే కర్కటరాశౌ ఉచ్చగురుసంయుతే స్వక్షేత్రే చంద్రః
- శ్రవణ ౩ చరణే మకరరాశౌ ఉచ్చక్షేత్రే కుజః
- ఉత్తరాభాద్ర ౩ చరణే మీనరాశౌ ఉచ్చభృగుసంయుతే నీచక్షేత్రే బుధః
- పుష్య ౧ చరణే కర్కటకరాశౌ స్వక్షేత్ర చంద్రయుతే ఉచ్చక్షేత్రే గురుః
- రేవతి ౪ చరణే మీనరాశౌ నీచస్థబుధసంయుతే ఉచ్చక్షేత్రే శుక్రః
- స్వాతి ౪ చరణే కులారాశౌ ఉచ్చక్షేత్రే శనిః
- పూర్వఫల్గునీ ౪ చరణే సింహరాశౌ రాహుః
- పూర్వాభాద్ర ౨ చరణే కుంభరాశౌ కేతుః.



రాశిచక్రము

శబ్	ర	
కే		ంచగు
కు		రా
	శ	

అంశచక్రము

కుశ		కే	రబ
			చ
			గు
	రా	కు	ం

శ్రీరామచంద్రజననకాలము పునర్వసు ర చరణము.

గురుమహాదశాకాలః జన్మగర్భభుక్తివర్షాః ౧౨.

ఏష్యవర్షాః ౪. అనంతరం శనిమహాదశాకాలం

కం॥ కౌసల్య జగత్పతి శ్రీ, వాసునియర్ధాంశమూర్తివరశుభ చిహ్నున్  
భాసురరఘుకులవర్ధను, వాసిం గనెన్ సర్వలోకవందితు రామున్.

౫౦౧

మీఁదఁజెప్పిన ప్రమాణములలోని ఫలములను గవి సంక్షేపముగఁ జెప్పుచున్నాఁడు. 'పంచోచ్చేలోకనాయక' యనువిషయమును లోకాసమపతి యనుపదము చేప్పును. లోకాసమపతి = లోకమునసాటిలేని ప్రభువు లగ్నములోని గురుయోగఫలమును సర్వలోకవందితున్ అనుపదము తెలుపును; వందితున్ = నమస్కరింపఁబడినవానిని; "శ్లో॥ కవి స్సుగీతః ప్రియదర్శన స్సుఖ దాతాచ భోక్తా నృపపూజిత శృచిః 'దేవద్విజారాధనతత్పరోఽథ భవేన్నరో దేవగుకాతు సుస్థితే' యని హోరాప్రదీప మందుఁ గలదు. రామున్=(1) ఇకమీఁద రాముఁ డని పిలువఁబడువానిని (2) నీల మేఘశ్యామలవర్ణుని; 'అభోరామా సావిత్రే' అనువేదవాక్యములోని రామశబ్దమును శ్యామార్థముగ వ్యాఖ్యానము చేయఁబడినది. కర్కటమునఁ గన్యాంశమున జాతుఁ డనుట దీనిచే సూచితము. కన్యబుధాంశముగా నైనను శుక్రాంశముగా నైనను బరిగణింపవచ్చును, ఏదేని శ్యామవర్ణులు కావున రాముఁడును శ్యాముఁడు. "రక్త శ్యామోభాస్కరోగౌరఙ్గంధుర్నాత్మ్యచ్ఛాంగోరక్తగౌరశ్చవక్రః, దూర్వాశ్యామో జ్జోగురు క్షార గాత్ర శ్యామ శృక్రో భాస్కరిఃకృష్ణదేహి" రాముఁడు దూర్వాంకుర శ్యాముఁడనియుఁ జెప్పఁబడినది. వాస్తవమున-భగవంతునకు వర్ణములేదు. ఆకాశము నకు సముద్రమునకు వర్ణములేకున్నను వర్ణవంతులగుటచే శ్యామముగాఁ గనిపించును. అట్లే యత్యంతగంభీరుఁడగుట విష్ణువు శ్యామవర్ణుఁడుగాఁజెప్పఁబడును. శ్రీలక్ష్మణున్=సంపత్కరమైన నాముదికలక్షణములుగలవానిని; ఇదిలగ్నచంద్రయోగఫలము "పూర్ణే శీతకరేలగ్నే కేజన్వీ నిత్యగర్విత" యని హోరాశాస్త్రము; అర్ధవిష్ణున్ =



విష్ణువుయొక్క యర్థభాగమైన వానిని విష్ణువు = విష్ణుమయమగు పాయసము-  
 పాయసమునందలి సగమునే బరిణమించిన దేహముగలవాని నని భావము.  
 రఘుకులవర్ధనున్ - రఘుకులుఁడు = దశరథుఁడు, దశరథువంశమును వృద్ధిచేయు  
 వానిని. లగ్నమునకు సామ్యగ్రహయోగము గల దని దీనివలన సూచితము.  
 'నర శ్చిరాయ ర్నృపపూజితస్సుఖ లగ్నం భవేత్సామ్యయుతం యథాతథా | లగ్నే  
 తథా స్వామినిరీక్షి తే ధనీ కుశాగ్రబుద్ధిః కులకీర్తివర్ధనః' అని ప్రమాణము. మహా  
 భాగునిన్ = నొప్ప భాగ్యముగలవాని - దీనిచే లగ్నచంద్రునివలన దోషము  
 గురుయోగముచే బరిపారంపబడిన దని తెలిసెడిని "జన్మకాలికలగ్నంశే, చంద్రః  
 కేంద్రగతో యది | జాతస్య వినయో విత్తం జ్ఞానం బుద్ధిశ్చనై పుణం | హీనం  
 పణపరస్థేస్మి న్నృధ్యా న్యేతాని తస్య చ| ఆపొక్తిమస్థ శ్చంద్రశ్చే దుత్కృష్టాని  
 భవంతిహ| స్వాం శేధిమితస్య నవాంశకే వా చంద్రేతు వాచస్పతినాచ దృష్టే |  
 ఏవంవిధే శీతకరేచ రాతౌ శుక్రేన దృష్టే ధనవాన్ సుఖ స్యాత్ |" అని హోరా  
 ప్రదీపమున నీ విషయము చెప్పబడినది, అట్లే కేమద్రుమయోగము వలని  
 దోషమును లేనట్లు తెలిసెడిని, చంద్రుని కుభయపార్శ్వములను గ్రహములు  
 లేకుండనేని కేమద్రుమయోగము. ఈ జాతకమందును కటకము చంద్రస్థానము  
 కావున దానిముందు వెనుకనుండు రాసులగు మిథునసింహములందు గ్రహంబు  
 లెవ్వియు లేమింజేసి కేమద్రుమయోగము కలదు. "వ్యయార్థో భయగ శ్చంద్రా  
 ద్విన్యాభాసుం నచే ద్ధిహః | యోగః కేమద్రుమోనామ జాతస్వాదుమగర్హితః|  
 సంతానబంధుజనవశ్రుసుహృద్విహీనో, దాంద్ర్యదైన్యగదదుఃఖములై రుషేతః||  
 ప్రేష్యః ఖల స్సకలలోకవిరుద్ధవృత్తిః కేమద్రుమే భవతి పార్థివవంశజోపి" యని  
 గార్గ్యవచనము. ఇట్టి దోషములన్నియుఁ దన ప్రభావమున శాంతిపఱుచుచున్నాఁ  
 డని మహాభాగశబ్దము తెలిపెడిని. "లగ్నా త్కేంద్రగతే చంద్రే గ్రహై రేకాదిభి  
 ర్యుతే| కేమద్రుమఫలం నన్యా త్కేచిత్కేంద్రనవాంశకే" యని మణిబంధవాక్య  
 మును బట్టి కేమద్రుమయోగ పరిహార మూహించునది. "అష్టమేశే కళత్రస్థే  
 సురేశే వా కళత్రగే, మంగళే వా కళత్రస్థే భార్యా నాశం ప్రకర్వతే" యను  
 నిట్టిదోషంబుల పరిహారము మహాభాగశబ్దమువలన నూహించునది.

౪౯౯-౫౦౦-౫౦౧ తా త్ప ర్య ము.

యజ్ఞము సాంతముకాఁగా నాఱుఱుతువులు గడువఁగా పండ్లదొండవ నెలలోఁ  
 జైత్రమాసమున శుద్ధపక్షమున నవమీతిథియందు పునర్వసూనక్షత్రమున నభిజిల్లగ్నం  
 బున కర్కాటకలగ్నమందు చంద్రునిఁగూడి బృహస్పతియుదయవేళను సూర్యుఁడు  
 మొదలగు నైదుగ్రహములు వానివాని యుచ్ఛస్థలంబులం దుండఁగా కౌసల్యాదేవి  
 జగత్పాలకుఁ డగు శ్రీమహావిష్ణువు నర్ధాంశమూర్తియు శుభలక్షణములు



గలవాఁడును నగు రఘువంశవర్ధనుని సర్వలోకములు నమస్కరించువానిని రాముని గనియెను.

అ॥ అమిత తేజఃడై నయాపుత్రకునిచేతఁ, గోసలేంద్రతనయఃకౌమరు మీతె  
నమరనాథుఁడై నయావజ్రపాణిచే, హవణు మీతీ వెలుఁగునదితివోలె. ౫౦౨

శ్రీరామావతారమునకు ముఖ్యకారణము దశరథుని యజ్ఞము కాదు. కౌసల్య తపఃప్రభావ మని యీ పద్యమునఁ జెప్పుచున్నాఁడు. ఆమె నవమీవ్రత మాచరించుటచే భగవంతుఁడు నవమియందు జన్మించెను.

1. గోసలేంద్రతనయ = కౌసల్య, అమితతేజఃడు = అధికకాంతిగలవాఁడు, 'స ఉశ్రేయాన్ భవతి జాయమాన' యను శ్రుతిరీతిగ నవతారవిశేషములచే నీయన తేజస్సు హెచ్చు నని భావము. అమరనాథుఁడు = దేవప్రభువు; ఆవజ్రపాణిచే = తాను పరాత్పరుఁడగుటకు సూచకముగ వజ్రరేఖలు హస్తమందుఁ గల యుపేంద్రుని చేత; హవణి = ఒప్పిదము. అదితి = దేవమత, దేవమత యగు నదితి తపోవ్రతబలంబున నుపేంద్రుని గన్నట్లు కౌసల్యయు నవమీవ్రతాదు లాచరించి శ్రీరామ చంద్రమూర్తినిఁ గనె నని భావము. ఉపేంద్రుఁడు - వామనుఁడు; అదితి పయోవ్రత మాచరించి వామనుఁ గనెను. కౌసల్య నవమీవ్రతమాచరించి రాముఁగనెను. అయోధ్యా-ప ౧౦౧ 'కొడుకులు కొడుకు లటంచును. గొడుకా సలిపితిని నేను ఘోరతపంబున్' ౫౨౨ పద్యమును జూచునది.

2. అమితతేజఃడు = 'సూర్యస్యాపి భవే త్సూర్య' యన్నట్లు జగత్ప్రకాశకుండగు సూర్యునివంశమునకు నీయన ప్రకాశకుఁడుగాన నమితతేజఃడు.

3. చైత్రమాసమున మట్టమధ్యాహ్నము ముఖ్యమోదము లేక వెలుపలఁ గాయుచున్న సూర్యునికాంతికంటె నీయనకాంతి యధికముగ నుండుటచే నమితతేజఃడు.

4. ఈయన తేజస్సులో నొకయంశమును గలవారు సూర్యచంద్రాగ్నులు కావువారి తేజము మితమైనది. ఈయన తేజ మమితమైనది.

శ్లో॥ "యదాదిత్యగతం తేజో, జగ ద్భాసయతేఽఖిలమ్  
యచ్చంద్రమసి యచ్చాగ్నౌ, త త్తేజో విద్ధి మామకమ్." భ. గీ. ౧౫-౧౧.  
సర్వప్రపంచమును బ్రకాశింపఁజేయు సూర్యుని తేజము చంద్రాగ్నులయందుండు తేజము నాతేజ మని యెఱుంగుము.

5. "శ్లో. దివి సూర్యసహస్రస్య భవే ద్యుగప దుష్టితా,  
యది భా సృద్భువీ నా స్యాత్ భాసస్య మహాత్మనః" భ గీ. ౧౧-౧౨



అకాశమందు వేయిసూర్యు లొక్కసారిగ నుదయించిన నెట్టి కాంతి యుండునో అకాంతికి నాయనకాంతి సమమై యుండెను.

అన్నట్లు అనేకసూర్యులకాంతిగలవాఁ డగుట నమిత తేజఁడు.

6 అ + మిత తేజఁడు = విష్ణువుయొక్క ప్రసిద్ధముగాఁ దెలియబడిన తేజస్సు గలవాఁడు - తేజము చూడఁగానే యది విష్ణుతేజమేకాని యితర దేవతల తేజము గాదు, మనుష్య తేజము గా దని తెలియవచ్చును - "మితౌ జ్ఞాత పరిచ్ఛినా" అని నానా. ర.

7. 'తతోభలజగత్పద్మ బోధా యాయ్యతభానునా.

దేవకీ పూర్ణసంధ్యాయా; మావిరూఢితం మహాత్మనా. వి-పు.

అన్నట్లు అచ్యుతభానునికన్న నమితకాంతి గలవాఁడు. ఆ వజ్రహస్తునిచే - దీనిని ఆపుత్రకునిచే అనుదానికి విశేషణముగన, స్వయంవిశేష్యముగను నన్వయించు కొనునది, విశేషణపర్యాయంబున పరత్వసూచకవజ్రలేఖ చేతయందుఁ గల యింద్రునిచేత నని యర్థము. విశేష్యమైనపుడు వజ్రాయుధము చేతయందుఁ గల యింద్రుని చేత నని యర్థము. ఇంద్రునిచేత నదితి ప్రకాశించినట్లు రామునిచేఁ గౌసల్య ప్రకాశించె నని భావము. ఆ - ప్రసిద్ధిని తెలుపును. అట్టి ప్రసిద్ధవస్తువునే కదా యుపమానముగఁ జెప్పవలయును. కాఁబట్టియే "ఇభువద్గచ్ఛతిసవితా" సూర్యుఁడు బాణమువలె సూటిగఁ బోవును అని చెప్పుదురు. ఇట్లే యిచ్చటను ఇంద్రుఁడు రామునంత గొప్పవాఁడు కాకున్నను లోకబుద్ధి ననుసరించి గొప్పవాఁడు కావున రామచంద్రున కుపమాన మయ్యెననికాని రామచంద్రమూర్తి గొప్పతన మింత కెక్కువ చెప్పిన లోకులదృష్టి తాఁకు ననికాని యెంచి కవి సీచోపమానము చెప్పినని యెంచవలయు, శ్రీరామజన్మమున మాత్రరిష్టదోషము లేదనుట యీపద్యమున సూచితము. మాతృకారకుఁ డగు చంద్రుఁడు వృద్ధిగాను గురుసంబంధముగలవాఁడుగాను నుండుట దీనికి హేతువు.

లోకమున సామాన్యముగ నిర్జలదేహకాంతి కుండలగు దేహసంబంధ చిహ్నములు తల్లివలనఁ గలుగును. ఇచ్చట నట్లుగాదు. పుట్టిన కుమారుని వలనఁ గౌసల్యకుఁ గాంతి, కీర్తిగలిగెను. శ్రీరామచంద్రునకుఁ దల్లియగుటచేఁ గౌసల్య కీర్తిగల దయ్యెను. కాని కౌసల్యకుఁ గొడుకైన కారణమున రామచంద్రమూర్తి ప్రసిద్ధుఁడు కాలేను. దీనివలన మాతృప్రయుక్తప్రకృతిసంబంధము కుమారునందు లేదనియు నాయన ప్రకృతివిలక్షణుండనియుఁ దెలియవగు. "కౌసల్యాసుప్రజారామ" ఎవనివలనఁ గౌసల్య మంచినిర్జలమ గన్నదన్న పేరు గలదయ్యెనో యనికదా విశ్వామిత్రుఁడు రామచంద్రమూర్తిని సంబోధించెను.



తాత్పర్యము

దేవతలకు బ్రభువైన నింద్రునిచే నదితి ప్రకాశించినట్లు అపరిమితజేజస్సు గల యా కుమారునిచే గౌసల్య యెంతయు, దేజోవతి యయ్యెను.

శా|| సాక్షోద్విష్టువునందు నాలుగవయంశం బూని కైకేయికిన్  
జక్షఃప్రీతికరుండు సర్వగుణరాజన్మూర్తి జన్మించె స  
త్యాక్షీణాతిబలాఘ్యం జౌభరతుః, జౌయ్యం విష్టునర్థాంశు లై  
దక్షోల్ వీరులు పుట్టి రిద్వరు సుమిత్రాదేవిగర్భంబునన్. ౫౦౩

కం|| తనయు ల శేషవిశేషర,సనిలయు లయి లక్ష్మణుండుశ శ్రుఘ్నుఁడు నా  
దనరినవార లకల్మష,వినయమతుల్ సుగుణరతులువిదితాశ్రుతతుల్. ౫౦౪

పాయసోపయోగక్రమముగఁ గౌసల్య ప్రసవానంతరము కైకేయీ ప్రసవమును జెప్పుచున్నాఁడు, చక్షః ప్రీతికరుండు = జనులకు నేత్రానందము గలిగించువాఁడు; సత్య=స్థిరమైనదియు; అక్షీణ = తిఱగనిదియు; అతిబల + ఆఘ్యండు = అధిక బల సంపన్నుఁడు; సర్వగుణరాజితమూర్తి = శ్రీరామునియందున్న సమస్తగుణముల చేతఁ బ్రకాశించునాకారము గలవాఁడు - భరతుఁడు; సాక్షోద్విష్టువునందు = ప్రత్యక్షవిష్టువగు శ్రీరామునందు; నాలవయంశము=నాలవభాగము; శ్రీరామావతారము పాయసమునందలి సగముచేత; భరతావతారము దానిలోని నాలవభాగ మనఁగొ సమష్టిలో ననిమిదవభాగమును; ఊని = పొంది, కైకేయికిన్, జన్మించెన్; ఇక లక్ష్మణశశ్రుఘ్నుల యంశములను జెప్పుచున్నాఁడు, ఒయ్యన్ = క్రమముగా; భరతానంతరమున; దక్షులు = నేర్పరులు: అశేష = సంపూర్ణమైన: విశేష = లోలోత్కృష్టమైన; రస = (1) ప్రేమాదులకు (2) వీరాదులకు; నిలయులు = ఉనికిపట్టులు అకల్మష....మతుల్=నిష్కపటమైన వినయముగల మనస్సుగలవారు; విదిత....తతుల్ = తెలిసికొనఁబడిన యశ్రుసమూహముగలవారు విష్టునర్థాంశులై = శ్రీరామునకుఁ గొంచెము తక్కువ యంశము గలవారై, లక్ష్మణుండు పాయసములోని నాలవపాలు; శశ్రుఘ్ను: డెనిమిదవ పాలు - అని భావము. ఇట్లర్థము చెప్పటంబట్టి పాయస భాగమునకు విరోధము రానేరదు.

తాత్పర్యము

ప్రత్యక్షవిష్టువగు శ్రీరామునందు నాలవయంశమునఁ గైకేయికి నేత్రానంద కరుండును సమస్త శుభగుణాకరుండును సత్యవంతుఁడు మిగుల బలవంతుఁ డగు భరతుఁడును విష్టువునం దొకభాగమై సుమిత్రాదేవిగర్భంబున నిరువురు వీరులు లోలోత్కృష్టప్రేమాది గుణములకు స్థానభూతులై లక్ష్మణుండు శశ్రుఘ్నుండు ననువా రిరువురు కవలబిడ్డ లుదయించిరి.



తే|| పుష్యమున మీసరాశిని బుట్టె సుప్రస పన్నమతి భరతుఁడును; సార్పభమునఁ గర్కటకమున మధ్యాహ్నా కాలమందుఁ బుట్టిరి సుమిత్రతనయులు పుణ్యవిధులు. ౫౦౫

ఇక నీమువ్వురకు జన్మనక్షత్రములు చెప్పబడును - పుష్యమునన్ = పుష్య నక్షత్రముతోఁ గూడిన దినమున; అనఁగా శ్రీరాముఁడు జన్మించిన మఱునాఁడు సుప్రసన్నమతి = ఇది మీసలగ్నజన్మఫలము. మీసలగ్నము గురుక్షేత్రముగదా. భరతుఁడు పుట్టెను సార్పభమునన్ = సర్పదేవతాకనక్షత్రమందు - ఆశ్లేషా నక్షత్రమందు. ఆశ్లేషానక్షత్రగ్ం సర్పదేవతా యని శ్రుతి. చైత్రమాసమున కర్కటలగ్నము మట్టమధ్యాహ్నమున వచ్చును దీనిచే భగవదవతారము పగటి పూట యయ్యెను. నక్షత్రము పునర్వసువు. భరతుఁడు దశమి పుష్యనక్షత్రము సూర్యోదయపూర్వము, మీసలగ్నమందుఁ; గావున లక్ష్మణశత్రుఘ్నులు దశమి ఆశ్లేషానక్షత్రమున జనించుటమాత్రము విశేషము. పంచగ్రహము లుచ్చమందుండుట గురుచంద్రయోగము, అందఱకు సమానము. లక్ష్మణశత్రుఘ్నుల నొక్కటిగఁ జెప్పుటచే వా రమడ లని గ్రహింపవలయును. వీరిరువురు కర్కటకలగ్నమందుఁ బగట జనించినవారే. ఒకరు పుష్యమునఁగా బుష్యమాస మనియు శ్రీరామునకు భరతునకుఁ బదినలల కాలవిలంబనము కల దనియు వ్రాసిరి. కాని యావాదసాధు త్వమీ చింత్యము.

భరతుఁడు పుష్యనక్షత్రమున మీసరాశియందును ఆశ్లేషానక్షత్రమునఁ గర్కటక లగ్నమందు మధ్యాహ్నా కాలమున లక్ష్మణశత్రుఘ్నులును జనించిరి.

కం|| కాంతిని ప్రోష్ఠపదోషము, లెంతయు ననురూపసుగుణులీడు్యలు ధరణీ కాంతున కిటు వే ర్వే ఆ, త్యంతమహామహులు కలిగి రాత్మజ లంతన్. ౫౦౬

వేర్వేలు = ఒక్క భగవంతుఁడే నాలుగుమూర్తులుగ నైసవారు దీని కుప మానము. కాంతిచే = ప్రకాశముచేత, ప్రోష్ఠపదోషములు-ప్రోష్ఠ = గోవుయొక్క, పద = పాదములకు, ఉపములు = సమానులు; గోవు ఒక్కటియై యున్నను దాని కాళ్ళు నాలుగై యున్నట్లు; భగవత్స్వరూప మొక్కటియైనను నాల్గవతారములుగ జనించెనని భావము. ప్రోష్ఠపదము పూర్వాభాద్ర ఉత్తరాభాద్ర యారెంటికిని పేరు; పూర్వాభాద్రయందు రెండనక్షత్రములు ఉత్తరాభాద్రయందు రెండునక్షత్రములు నెరసి నాలుగు నక్షత్రములు ఈ నాలుగించుమించు చవుకముగా నుండును. నక్షత్రములందు రెండొకజత రెండొకజతయెట్లయ్యెనో యట్లే వీరును రామలక్ష్మణు లొకజత భరతశత్రుఘ్ను లొకజతయైరని గ్రహింపవలయును. ఆకాశముననుకకలు:



ఈ విధముగఁ గానవచ్చును. తైత్తిరీయశ్రుతి- “చత్వార ఏక మభికర్మ దేవా ప్రోష్ఠపదా స ఇతి యాం వదంతి” అని. ఉపములు = సమానులు; అనురూపులును+సుగుణులును = ఒక్కటే విధమగు నాకారము గలవారును సద్గుణములు కలవారును- అనురూపములగు సద్గుణములు కలవారని యర్థము. ఈద్యులు = జనులచేఁ బొగడఁదగినవారు. వేర్వేర్వే అత్యంతమహాత్ములనియుఁ జెప్పవగు శ్రీరామునకు స్వధర్మానుష్ఠానము చేతను- లక్ష్మణునకు శేషత్వజ్ఞానముచేతను- భరతునకు భగవత్పారతింత్రియ బుద్ధిచేతను - శత్రుఘ్నునకు భాగవతపారతింత్రియము చేతను మహాత్మత్వ మని యెఱుంగవలయును. కావున వేఱు వేఱు మహాత్ములనుట. ఆత్మజులు=కొడుకులు; ధరణీకాంతునకున్ = దశరథునకు; జనించిరి, ఇప్పుడుగదా యజ్ఞ ఫలపూర్తియని భావము.

సంజేహము.

అఖండము - అపరిచ్ఛేద్యము నగు భగవన్నూర్తి నాలుగుఖండములుగ నెట్లయ్యెను ?

సమాధానము.

భగవంతుఁ డపరిచ్ఛేద్యుఁడు (ఛేదినరానివాఁడు) అగుట సత్యమే. సర్వత్ర వ్యాపించియుండు నగ్ని వెయ్యిచోట్ల వెయ్యిదీపములుగాఁ బ్రకాశించినప్పుడు అగ్నిహోత్రుఁడు పరిచ్ఛిన్నుఁడయ్యెనని చెప్పవచ్చునా ? ఒకచోట నక్కవగాఁ బ్రకాశించెనని యర్థముకాని కొన్నిచోట్ల శూన్యము లని చెప్పవలనుపడదు గదా ఒకచోట గాడుపులు తుఱానులు ఘోరముగ వీచిన దక్కిన చోటుల గాలిలేదా?

తాత్పర్యము

పూర్వాభాద్ర ఉత్తరాభాద్రవలెఁ బ్రకాశించువారును, పరస్పర మనురూపమైన సద్గుణములు గలవారును - స్తోత్రార్థులును నగు కుమారు లీరీతిని వేఱు వేఱు తల్లులందు వేఱు వేఱుగ జన్మించిరి.

కం. వాడిరి గంధర్వులు తమి, నాడిరి యచ్చరలు మింటనమరు ల్లుములై  
 కూడిరి పరమోత్సవమున వీడిరి, భయ మెదల విబుధవీరుల్ నారుల్. ౭౫౦  
 జననకాల మందలి శుభశకునములను జెప్పుచున్నాఁడు. తమిన్ = సంతోషముతో; అచ్చరలు=అప్పరస్త్రీలు; అమరుల్ = దేవతలు; గుములై = గుంపులై పరమ+ఉత్సవమునన్ = జన్మదినమునందలి గొప్ప యుత్సవమునందు, ఎదలన్ = మనస్సులందు.

తాత్పర్యము

లోకరక్షణార్థమై భగవంతుఁ డవతరించుటచే నాకాశంబున గంధర్వులు



శాదిరి - అపరస లాదిరి - దేవతలు గుంపులై గూడిరి - మిక్కిలి సంతోషముతో దేవతలు శ్రీలు రావణునివలన భయముపడిరి.

కం॥ కురిసెను బూవులవాసలు, మొరసెను సురదుండుభులును\*ముమ్మర మగుచున్ బెరసెను బురి నుత్సవములు, నెరసెను, సమ్మదము ధారి\*ణీజనమందున్. ౫౮౮

సురదుండుభులు=దేవతల సగారాలు; ముమ్మరము=అధికము; మొరసెను= మ్రోసెను, ఇక జాతకర్మోత్సవము చెప్పబడుచున్నది.

పురిన్ = అయోధ్యయందు - ఈ యిల్లాయిల్లు అనకీ అన్ని యిండ్లయందును\* బెరసెను=వ్యాపించెను; నెరసెను=నిండెను.

తా త్ప ర్య ము

పూలవాస గురిసెను. దేవదుండుభులు ధ్వనించెను. విశేషముగ నయోధ్యా నగరమం దుత్సవములు జరగెను. భూప్రజలందు సంతోష మతిశయించెను.

ఉ॥ ఆపురమందు నయ్యెడ మ\*హామహ మద్భుతభంగి బర్వః ద్రో ద్రోపులు నయ్యెడ బట్టనము\*తోవల నన్నిట రాచబాటలన్ భూపతిదత్తగోనిచయ\*భూరిధనగ్రహణేచ్ఛ విప్రు లు డ్దీపితతేజలెల్ల జగ\*తీతల మీనినయట్లు వచ్చుటన్. ౫౮౯

ఇక నాకాలమున రాజు చేసిన దానసమృద్ధిని జెప్పుచున్నాడు.

భూపతిదత్త=రాజుచే నీయబడిన; గోనిచయ=ఆవుల సమూహముయొక్కయ, గ్రహణ+ఇచ్ఛన్ = తీసికొనవలయు నను కోరికతో, ఉద్దీపితతేజలై = మిక్కిలి ప్రకాశించునట్లు చేయబడిన కాంతిగలవారై; జగతీతలము = భూప్రదేశము, ఈనిన యట్లు=బ్రాహ్మణులు గుంపులుగుంపులుగా వచ్చుటచే భూమియే మనుష్యుల నీను చున్నట్లు కనబడెను.

తా త్ప ర్య ము

అయోధ్యానగరంబున దశరథుడు పుత్రోత్సవము చాటింపగానే నాశ్చర్యకర మైనరీతిగా బట్టనమం దంతటను వారివారి యింటఁ దొలిచూలుకుమారుడు పుట్టిన యుత్సవము చేయసాగిరి. రాజుచేయుదానము గ్రహించుటకై దేశదేశములనుండి వచ్చు విప్రులచే రాచబాటలు నిండిపోయెను.

కం॥ నటన ర్తకసంకుల మై, పటుగాయకగాననాద\*వందిరవప్ర స్ఫుటమై హస్తోత్క\*టమై, పుటభేదన మమరెహృదయ\*పుట ముల్లసిల్లన్. ౫౯౦  
నటన ర్తక సంకులమై - నట = వేశ్యల కాటనేర్చువారిచేతను, నర్తక = ఆడు వారిచేతను, సంకులమై = నిండినదై, పటు - ప్రస్ఫుటమై - బాగుగఁ - బాడు



వారును, వాద్యములు వాయించువారును మున్నగువారియొక్కయు, స్తుతిపాఠకుల యొక్కయు శబ్దములచేత స్పష్టమైనదై, హర్ష + ఉత్కటమై = సంతోషముచే నకువయైనదై, పుటభేదనము=అయోధ్యాపట్టణము.

తాత్పర్యము.

రస మభినయించు నటులచేతను, భావ మభినయించు నర్తులచేతను; సంకులమై గాయకుల గానములచేతను, వందులస్తోత్రవాక్యములచేతను ప్రస్ఫుటమై యతిశయించిన సంతోషముగలదై యందఱహృదయము లుల్లసిల్ల నయోధ్య రాజ్యలైనను.

తే! పదియు రెండవదినమునఁ బార్థివుండు, పురుడు వాయంగఁ దనప్రియఁపుత్రకులకు నామకరణమహంబు నొనర్చెన్ బ్రేమ, నిర్భరానందమగ్నుడై నివ్వటిలుచు.

౫౧౧

పదియు రెండవదినమునఁ బురుడు తీతన్ = 'క్షత్రియస్య ద్వాదశాహం సూతక' మ్మని శ్రుత్యనుసారముగఁ బండ్రెండుదినములు క్షత్రియునికీ బురుగు. అది పదుమూడవ దినమునఁ బోవును. తక్కినవారి పురుడును ముందుపుటితోనే పోవును గాన రామోత్పత్తికిఁ బదుమూడవనాఁడే నామకరణోత్సవము జరగెను. నిర్భర....మగ్నుడై = అధికమైన సంతోషమున మునిగినవాడై, నివ్వటిలుచున్ = అతిశయించుచు, నామకరణమహంబు నొనర్చెన్ = 'త్రయోదశే రాజ్ఞాం నామకరణ' మను శ్రుత్యనుసారముగఁ బదుమూడవదినమున నామకరణోత్సవ మును జేసెను.

మూలమున "అతీత్యైకాదశాహంతు" పదునొకండు దినములు గడువఁగా నని యర్థము. ఇది లక్ష్మణు ఐనన దినమునుండి యని గ్రహించునది. లక్ష్మణుని పదు నొకండవదినము శ్రీరాముని పదుమూడవ దినమగును.

తాత్పర్యము.

పండ్రెండవదినముతోఁ బురుడు తీతిపోఁగాఁ బదుమూడవ దినమున సంతోషాతి శయముచేఁ గుమారులకు నామకరణోత్సవము జరిగించెను.

తే! అనఘుశ్యేష్ఠనిరాముఁ డటంచుఁగైక, తనయుభరతుఁడనుచుసుమిత్రాసుకులకు సరవి లక్ష్మణశత్రుఘ్నఁ సంజ్ఞలమరఁ, బేరు లిడియె వసిష్ఠుండుఁ పెం పెఱింగి.

౫౧౨

ఎవరి కెవరి కేమేమి కేస్తు పెట్టి రనఁ జెప్పుచున్నాఁడు. అనఘున్ = నిష్టోఘుని- ఇది హేయప్రత్యనీకగుణవర్త్యమున కుపలక్షణము. దీనిచే రామశబ్ద వ్యుత్పత్తి తెలుపఁబడెను. రాముఁడు = ఇతని గుణంబులచే నీయనను జూచినవారెల్లరు



సంతోషింతు రని పుష్కల్యైర్థము, కై కతనయన్ = కై కేయిపుత్రుని, భరతుఁ  
 డనుచున్ = "భరత ఇతి రాజ్యభరణా" త్తను సహస్రానీకోక్తిచే దశరథుఁడు మరణించి  
 శ్రీరాముఁడు వసమునకుఁ బోవఁ దాను రాజ్యభారమును వహించుటచే నీ పే రీతని  
 కొప్పును. తనదికాని రాజ్యము తాను భరింపవలసినచ్చుట విశేషముగదా. సుమిత్రా  
 సుతులకు = ఇద్దఱకున్, సరవిన్ = క్రిమముగ, లక్ష్మణ శత్రుఘ్న సంజ్ఞలు = లక్ష్మ  
 ణుఁడు; శత్రుఘ్నుఁడు అను పేర్లు. శ్రీరామ కైంకర్య మను లక్ష్మీ కలవాఁడు  
 లక్ష్మణుఁడు. 'లక్ష్మణో లక్ష్మీసంపన్న' యని ముందు చెప్పఁబడును. శత్రుఘ్నుఁడు =  
 'పుంసాం దృష్టి చిత్తాపహారిణి, మృన్నటి శ్రీరామునియందు భక్తికై తనయింద్రియముల  
 నుపయోగింపక భాగవతుఁ డగు భరతునియందుఁ దన భక్తికై యుపయోగింప  
 నింద్రియముల జయించి స్వాధీనమున నుంచుకొన్నవాఁడు. 'శత్రుఘ్న నిత్య  
 శత్రుఘ్న' యని ముందుఁ చెప్పఁబడును. క్షత్రియులు తమ పుత్రులకుఁ దామే  
 నామకరణము చేయరాదు - వారి పురోహితుఁడే చేయవలయును - అను సంప్ర  
 దాయము ననుసరించి చెప్పుచున్నాఁడు. వసిష్ఠుండు, వెంపు = బిడ్డల రాజోపు  
 గుణాభివృద్ధి, నాలోచించి పేరు లిడెను. ఈ గుణములు విూఁద వివరించినవే. 'త  
 శబ్దః పుంసి సంభోగే నిశ్చయే' యని నానా.

\*నామైకదేశే నామగ్రహణ మ్మని సత్యభామ భామ యని పిలువఁబడునట్లు  
 శ్రీరాముఁడే యిచ్చుటరాముఁడని చెప్పఁబడెను. అట్లుకాదేని రాముఁడను పేరిదివఱకే  
 పరశురామున కున్నదిగదా. ఆ పే రీయనకుఁ బెట్టిన నేమి విశేషము? వై కుంఠ  
 మందు, \* శ్రీ = లక్ష్మీదేవియందు, రామ = రమించువాఁడే యీయన కావున  
 నీయనకు శ్రీరాముఁ డనియే పేరు. పరశు వనఁగా గండగొడ్డలి, పరులను  
 హింసించుటచే భయంకర మైనది. అట్టిదానియందు రమించువాఁడు కావున జమదగ్ని  
 కుమారుఁడు పరశురాముఁ డయ్యెను. బలముచేఁ గ్రీడించువాఁడు బలరాముఁ  
 డయ్యెను. అట్లులే శ్రీయందు రమించువాఁడు శ్రీరాముఁ డయ్యెను. "రేవతిరమణో  
 రామః" బలరామునకు రాముఁడవియు బరశురామునకు రాముఁడనియు నెట్లు నాను  
 ములు గ్రహింపఁబడినవో యట్లు శ్రీరాముఁడు రాముఁ డయ్యెను. ఈ విషయము  
 విశదముగఁ బద్యపురాణమం దిట్లు చెప్పఁబడినది.

శ్లో॥ శ్రీయః కమలవాసిన్యా, రమణోయం మహాప్రభుః  
 తస్మా చ్చీ)రామ ఇత్యస్య, నామసిద్ధం పురాతనమ్ ॥

రామశబ్దమును గుఱించి శ్రీరామ.నామమాహాత్యము చూడుఁడు.



తాత్పర్యము.

హేయగుణ మొక్కటియైన లేనివాఁడగుటచేతను, లోకులమనస్సు లీయనయందు రమించుచుండుటను, యోగులహృదయములయం దీయన రమించుటచేతను, తన గుణరూపములచే వశీకృతులై నవారుతనయం దనురాగముగలవారగుటచేతను, తనకు వశులై నవారివిషయమున రంజిల్లువాఁడుగనుకను, సంసారబాధతోలఁగినవా రాయన యందు రమింతురు గనుకను పెద్దకుమారునకు రాముఁడనియు, శ్రీరామకైంకర్యమే తనకు గుర్తుగాను, శ్రీరామకైంకర్యమే తనకు సంపదగాను దలఁచినవాఁడు కావున సుమిత్రాదేవి పెద్దకొడుకునకు లక్ష్మణుఁడనియు, రాజ్యమును భరింపవలసిన భారము తనయందు లేకున్నను భరించువాఁ డగుటచేతను (భర+త) తన్ను రక్షించు భారము శ్రీరామునిదే యను నిశ్చయబుద్ధిగలవాఁడై కేవలరామపరతత్వఁడై యుండువాఁ డగుటచే గైకొంటామారునకు భరతుఁ డనియు, నీయన కారణముగఁ గదా శ్రీరాముఁ డడవుల పాలాయెను - తండ్రి మరణించుటకు మూలకారణ మితఁడే కదా యని నిత్యశత్రువులయిన కామక్రోధములకు వశపడక వానినిజయించినపతితల్లి కొడుకై నను భాగవతుఁడుగదా-భగవత్సేవకన్న భాగవతసేవయే సుకరము. నిశ్చిత ఫలదమని యెంచినవాఁడు కావున సుమిత్ర రెండవపుత్రునకు శత్రుఘ్నుఁడనియు వారివారి గొప్పతన మెఱిగినవాఁడై వసిష్ఠుఁడు పేర్లు పెట్టెను.

కం॥ భూరమణుఁడు బ్రహ్మణులకుఁ, పౌరులకు సమస్తజానపదులకు నపు డి  
 వ్యారిగ భోజన మిడి మణి, వారంబుల నిచ్చె విప్రవర్యుల కెల్లన్. ౫౧౩  
 నామకరణకాలమునఁ జేయవలసిన నాంది యను కార్యమునుగూర్చి చెప్పు  
 చున్నాఁడు. జానపదులకున్ = పల్లెలలోనివారికి, పౌరులకున్ = పురముననుండు  
 వారికి, ఇవి బ్రాహ్మణులకు విశేషణములు. అవ్యారిగన్ = అపరిమితముగ.

తాత్పర్యము

నామకరణమహోత్సవకాలమున దశరథుఁడు బ్రాహ్మణులకు నగరవాసులకుఁ బల్లెలవారికి దండిగ భోజనముపెట్టి బ్రాహ్మణులకు మణులు మొదలైనవి దక్షిణల నిచ్చెను.

—\* శ్రీరాముని కైశవవర్ణనము \*—

కం॥\*కావు మని గజము మొఱిలిడఁ, గావఁగ దక్షిండు దా నొకంజీ జగతిం  
 గావుటఁ బరు విడువేలుపు, క్షౌవరసుకుఁ డగుచుఁ గావు\*కావనియేడ్చెన్. ౫౧౪  
 గజము = ఏనుఁగు, కావుము = రక్షింపుము, మొఱిలిడన్ = మొఱలు పెట్టఁగా,  
 దక్షిండు = సమర్థుఁడు, జగతిన్ = సమస్తప్రపంచమందు, కావుటన్ =



అగుటచే, వేలుపు = నారాయణుఁడు, క్షోవరసుతుఁడు = రాజగుదశరథుని కుమారుఁడు, కాపుకాపు - ఇది రోదనానుకరణము కావున మువగ్లకమురాదు. కావున కాపుకా వను వసుచరిత్ర - పాండురంగ మాహాత్మ్యములందలి ప్రయోగములఁగల రోష మిందు లేదు. కాపు మని రాముఁ డేకువవలసినపని లేదుగదా.

తా త్ప ర్య ము

మకరికిఁ జిక్కి రక్షింపుము రక్షింపుము అని గజరాజ మొఱలు పెట్టఁగా నతని రక్షింపఁగలసమర్థుఁడు తానుదప్ప మఱియొకఁడు లేకుండుటచే నతనిఁగావఁ బరువెత్తిన వేలుపు నేఁడు రాజకుమారుడై పుట్టి కావ్-కావ్ అని యేడ్చును.

ఉ||\*లాలసమాససంబులఁగ\*లావతులున్ రమణీయఙ్గోలికా

పాలుల నుంచి యాజినర\*పాలకుమారులఁ, గంకణధ్వజుల్ దాలము గాఁగ, రాగములు\*తానము దప్పక పంచమధ్వనిన్ లాలి యటంచుఁ బాడిరి వి\*లొసవికాసవిభాసమానలై . ౫౧౫

కలావతులున్ = కాంతిమతులగు దశరథభార్యలు. అజి.....కుమారులన్ = దశరథమహారాజపుత్రులను, లాలసమాససంబులన్ = అభిలాషగల మనస్సులతో, రమణీయ = అందమైన, ఙ్గోలికా=శిష్యులలయొక్క, పాఠులన్ = పంక్తులయందు, కంకణ = కడియములయొక్క, తానము = స్థానము, తానవంబుగాన్ = సన్నని గొంతుతో, పంచమధ్వనిన్ = కోకిలధ్వనివంటి ధ్వనితో, విలాస=అందమైన యవయవ చేష్టలయొక్క; వికాస = అతిశయప్రకాశముచే విభాసమానలై = ప్రకాశించువారై .

తా త్ప ర్య ము.

అటువంటి బాలురను సంతోపుర స్త్రీలు నువ్విఘ్నాఘ్న కోరికలచే నుయ్యాలల యందుంచి పంచమధ్వనితో కంకణముల ధ్వనియే తాలధ్వనిగ రాగములు తప్పకుండఁగ విలాసమువలనఁ గలిగిన వికాసముచే బ్రకాశించువారై లాలి యని పాటలు పాడిరి.

ఉ||\*నాయన నిద్రవోర, రఘు\*నందన నిద్దర వోర, యేలరా

పాయనియాటలం దవిలి\*బంగరుకొండ మొగుడ్చ వశోలన్ ? మాయురె యిట్టు లైనను శ్ర\*మిం బగురా, యని యెన్నఁడే గనుల్ మూయనియాదిదేవుఁ గని\*ముగ్ధలు జోలలు వాడి రయ్యెడన్ . ౫౧౬

పాయని = వదలని, బంగరుకొండ, అశోలన్ = కన్నులన్, మొగుడ్చవు = మూయవు - నిద్దరపోవు, మాయురె = మిక్కిలి యాశ్చర్యము, ముగ్ధలు =



- (1) ఎన్నఁడు కన్నులు మూయుని భగవంతుఁడని యెఱుఁగని యాదశరథు భార్యలు
- (2) అందక తైలగు దశరథు భార్యలు; జోలలు=జోలపాటలు.

తాత్పర్యము.

నాయనా నిద్రపో - రఘునందనా నిద్రపో-తండ్రి నిద్దురపో-బంగారు కొండా యాటలు మరగి కన్నులు మూయువే - యేలరా - తండ్రి! ఇట్లు నిద్రపోక యుండితి వేని దేహ మలయునురా కుమారా యని యేనాఁడును గన్నులు మూయుని దేవాది దేవునిఁ గూర్చి యా ముద్దరాంధ్రు పాటలు పాడిరి.

కంజా\*జలములు దాసము గాఁగను, గలకాలము వెలయువేల్పు\*కంజాతాక్షిల్  
 జలముల బోర్కాడింపఁగ, వెలఁదులఁ గనుచుండు ముగ్ధ\*విధమున నగుచున్.  
 ౫౮౨

తానము = స్థానము, వేల్పు=శ్రీరాముఁడు - క్షీరాబ్ధిశాయి యని భావము. కంజాత+క్షిల్=తామరలవంటి కన్నులుగల దశరథుని స్త్రీలు. బోరుకాడింప = స్నానముచేయింపఁగా, ముగ్ధవిధమునన్=ఏమియుఁ దెలియని వానివలె, నగుచున్ = నవ్వుచు, వెలఁదులన్ = స్త్రీలను, జలములు....వేల్పు - నారాయణశబ్దార్థ మిందుఁ గలదు. బోరుకాడించు. "తే! పాపనికి నూనె తలయంటి పసుపుపూసి, బోరుకాడించి హరిరక్ష పొమ్మటంచు, జలములొక కొన్ని చుట్టి రాజలెడుతోల్ల, నునిచి దీవించి పాడి రయ్యువిదలెల్ల."—భాగ. ౧౦. స్కం. పూ.

తాత్పర్యము.

ఎల్లకాలము జలములే స్థానముగానుండు దేవునికి నాస్త్రీలు నీళ్ళచే స్నానము చేయింపఁగా నేమియుఁ దెలియనివానివలె వారి యుత్సాహమును తనకై వారు పడు శ్రమము వారి యజ్ఞానము చూచి నవ్వుచుండెను.

తే!\*జలములం గొని తనపాణి\*జలజమునను, రక్షఁ ద్రిప్పును శ్రీరామ\*రక్ష యనుచు  
 రామునకునుద్రిలోకాభి\*రామునకును, శ్రీమతీమణి గొసల్య\*ప్రేమముఁను. ౫౮౩

శ్రీమతీమణి = శ్రీమంతురాండ్రలో గొప్పది, అందఱు స్త్రీలు - శ్రీ = సంపత్తుగోరువారే, అయినను కొసల్యవలె భగవంతుని కని పెంచి లాలించు భాగ్య మెవ్వతెకుఁ గలుగును. పాణిజలజమునను = తామరపుష్పము వంటి చేతిచే, భగవంతునకుఁ కేతితో నీళ్ళు పోయవచ్చునా! జలజము = శంఖము, ఆమె హస్తము శంఖమువలె బవిత్రమై భగవదర్చనాయోగ్యమైన దని భావము. త్రి + లోక + అభిరామునకును = ముల్లోకములకు మనోహరుఁ డగు వానికి, శ్రీరామ + రక్ష = కొసల్య లక్ష్మీనారాయణోపాసనము చేయునది కావున



నారాయణా ! నీవే యీ శిశువును రక్షింపవలెను. శ్రీరామ = లక్ష్మీయందు రమించువాఁడు - నారాయణుఁడు, రక్ష = రక్షణముగా నీశ్వరు జట్టుతిప్పుట.

తా త్ప ర్య ము.

స్నానమైన తరువాతఁ గౌసల్య తనచేతఁ సిద్ధు తీసికొని శ్రీరామనారాయణ యీ బాలుని రక్షింపుమా యని రక్షగాఁ జట్టుతిప్పెను.

కం||\*చెడుగులు దమప్రాణములం, విడికిట నీరీతిఁ బట్టిమిడి కెద రనఁగా  
విడికిలి విడువక యుండెన్, బుడుతఁడుగొన్నాఘ్న జననిమోహముదీర్చన్ ౫౧౯

బుడుతఁడు = చిన్నకుమారుఁడు - శ్రీరాముఁడు, జనని మోహము = తల్లి కోరిక; చెడుగులు = దుష్టులు, మిడికెదరు = మిణకరించెదరు - పిల్లలు స్వాభావికముగాఁ బట్టుకొను విడికిలిని దుష్టుల యభిప్రాయసూచనార్థ మని చెప్పుటం బట్టి ఫలాశ్రేయాలంకారము.

తా త్ప ర్య ము.

దుష్టులగువారు శ్రీరాముఁ డెప్పుడు వచ్చి మనలఁ జంపుకో యని తమప్రాణములను భయముచేఁ విడికిటఁ బట్టుకొని యున్నారని యభినయించునట్లు శ్రీరాముఁడు కొన్ని దినములు తన బాలక్రీడలచేఁ దల్లిమోహముఁ దీర్చుటకై విడికిలి విడువక వ్రేళ్ళు ముడుచుకొనియే యుండెను.

ఆ||\*చూడ వచ్చినట్టి\*చేడియల్ రామునిఁ బొత్తిచేలములను\*పొత్తియెత్తి,  
అొమ్ము లంటనొత్తి\*యెమ్మెగా నవ్వించి, తల్లిచేతికిత్తు\*రుల్ల మలర. ౫౨౦

చేడియల్ = స్త్రీలు, చేలములను = వస్త్రములందు, పొత్తి = చేర్చి, ఎమ్మె = మనోహరముగా, ఉల్లము = మనస్సు, స్వభావోక్త్యలంకారము.

తా త్ప ర్య ము.

బాలురను చూడవచ్చిన పురస్త్రీలు శ్రీరామునిఁ దమచేతులతో నెత్తినచో బాలుఁడు కసుగందునో యాయన జేహము ముఱికి యగునో యని పొత్తిగుడ్డలతోనే యెత్తికొని తమస్తనములకు నొత్తుకొని చిటికెలు వ్రేసి యీలలు వేసి నవ్వించి మరలఁ దల్లిచేతి కిత్తురు.

కం||\*ఆటలకై జగములజం, బాటం బిడుకొ నడివేల్పు\*జలజాక్షుల కే  
త్పాటుగ నాటలఁ బాటలఁ, బాటవమును జాపె శత్రు\*పాటనపరుండై. ౫౨౧

జంబాటము = తగులాటము, శత్రుపాటనపరుండై = శత్రుసంహారము ప్రధానముగాఁగల వాఁడై, పాటవమును = సామర్థ్యమును.



తాత్పర్యము

'లోకవత్తులీలాకై వల్య'మ్మని సమస్త భూమండలాధిపతియగు చక్రవర్తి వినోదమునకై చెండాడునట్లు ప్రపంచసృష్టిస్థిత్యాదివ్యాపారము పెట్టుకొన్న దేవుడు శత్రువుల వధించు కార్యముం దాసక్తుడయ్యు తన్ను నాడించు స్త్రీలను దా నాటలఁ బాటలనాడించెను. ఇవన్నియునొక్కొక్కవయస్సున నొక్కొక్క కార్యమునియెఱుంగవలయును.

శా||\*దాయల్ దానును గూడి యాడునెడలన్ \*దన్ దాసి కౌసల్య యెం  
తోయాసక్తిని రార డస్పితివిరా\*యో రామచంద్రా యటం  
చీయోజం దనుఁ బిల్వఁ జన్గుడువఁగా\*నేలెంచి తాఁ ద్రావకే  
“ః”యమ్మా యని ప్రేలఁ చూపు ననుజన్\*హోయెట్టిసాభాత్రమో ! ౫౨౨

ఇది మొదలు మూడుపద్యములందు రామలక్ష్మణుల సాభాత్రము బాల్యమునుండి కలదని చెప్పుచున్నాడు, దాయల్ = తమ్ములు, దాసి = సమీపించి, ఆసక్తిని = ఆశతో, డస్పితివి = అలసితివి, ఈయోజన్ = ఈవిధముగా, ఊఁ - యిది యను నాసికము, సాభాత్రమో = చక్కనిభాతృభావమో, హో - ఇదియాశ్చర్యార్థకము - ఇట్టి చిన్నవయస్సునందే యిట్టి భ్రాతృస్నేహము కలదు గదా యని యాశ్చర్యము. దాయూదశబ్దభవము దాయ వర్ణలోపము. చంద్రుడనఁగా నాహ్లాదపెట్టువాడని యర్థము. అభిరామ చంద్రుఁడే రామచంద్రుఁడు. ఈ రామచంద్రునిఁ జూచినపిమ్మట నాకాశచంద్రునిఁ జూచిన నింతకంటె సౌమ్యతగాని చక్కఁదనముగాని లేకుండుటచే నతఁడు ఆహ్లాదము కలిగింపలేడని భావము. ఆ చంద్రుని జూచుటకంటె నీ రామ చంద్రునిఁజూచిన నెక్కువ యాహ్లాదము కలుగుచున్నది.

తాత్పర్యము.

శ్రీరామచంద్రమూర్తి తన తమ్ములతో నాడుకొనుసమయంబునఁ గౌసల్య వచ్చి నాయనా రామచంద్రా యాడి యాడి యలసినావురా తండ్రీ పాలు త్రావుదువుగాని రారా యని యెత్తుకో పోఁగా దల్లి చంకకుఁబోయి ఊఁ ఊఁ యని తమ్ములకుఁ బాలి మ్మని ప్రేలితోఁ దమ్ములవంక చూపి సైఁగలుచేయును. ఆహో యేమి భ్రాతృ వాత్సల్యము.

కం||\*తనయుయ్యెల్ ప్రక్కన ల,క్ష్మణునుయ్యల లేకయున్నఁ\*గనుమూయం డే  
మిని నుల్లాసముఁ గానఁడు. జననీస్తవ్యంబుఁ గ్రోలఁజనఁ డేమైనన్. ౫౨౩

ఏమిని-ఏమియును అను దానిలో యుకారము లోపింపఁగా నీరూప మేర్పడును. డిల్లాసము = సంతోషము, స్తవ్యము = చనుఁబాలు.



తా త్ప ర్య ము.

ఇక బంధుకొను నప్పుడో తన యుయ్యాలప్రక్కన లక్ష్మణునుయ్యెల లేక పోయినా సంతోషముగా నాడుకొనడు - నిన్దరపోడు - వీమైనను సరే - తల్లి పాలుకూడఁ ద్రాగఁడు.

తే||\*పాలువిడువని యాలేతఃప్రాయమంద, ప్రతిదినమునొక్కపరియైనఃరాఘవుండు సవతితల్లులయిండ్లకుఁజనక విడువఁ; జెత్తికొని పోవ సైఁగలఃనెలమిఁజేయు.

౧౨౪

ఒకపరి = ఒకతూరి, ఎలమిన్ = సంతోషముతో.

తా త్ప ర్య ము.

అన్నప్రాశముకూడలేక కేవలము చనుఁబాలు త్రావుచిటుతవయస్సువలదే దినమున కొక్కసారియైనఁ దనసవతితల్లులయిండ్లకుఁ దీసికొని పొమ్మని గోఁడఁడించును. సైఁగలుచేయును. ఎత్తుకొనిపోవువఱకు విడువఁడు.

||\*కమ్మనివైల మంటి, యెసఃకమ్మనఁ గంధిజలంబు వోసి, ధూపమ్మన నార్చి, వెండ్రుకలఁబల్చనగా జడయల్లి, తల్లి పొన్నొమ్ములు వెట్టి మోముననుఃజక్కయుఁ, గన్నులఁగాటు, కుంచి మోచమ్మన ముద్దు వెట్టి పినఃదమ్ములతోడుతఁ బంపు నాడఁగన్.

౫౨౫

కమ్మని = సువాసనగల, ఎసకమ్మనన్ = అతిశయమున, గంధిజలంబు = పన్నీరు-సువాసనగల నీరని యర్థము. ధూపమున = మాహిసాక్షి - సాంబాణి పొగలచే.

తా త్ప ర్య ము.

కుంచిపరిమళముగల సంపెంగనూనెతోఁ దలయంటి - పన్నీట జలకమార్చి - దశాంగమున ధూపమువైచి - వెండ్రుకలతిడి యాఱకముందే గట్టి జడవేసినఁ బిసక పట్టును గావునఁ బింపిణిజడ వేసి - మేనినిండ బంగారుసొమ్ములు వెట్టి - ముఖము నందుఁ గస్తూరిచుక్కయుఁ గన్నులందుఁ గాటుకయు నుంచి - సంతోషముతో ముద్దువెట్టి తమ్ములతోడ నాడుకొనుటకై కౌసల్య శ్రీరామచంద్రమూర్తినిఁ బంపుచుండెను.

మ||\*ఘలుఘల్లంచును మ్రోయ గజ్జియలు బంఃగారందియల్, లీల నుయ్యల లూఁగన్ విపులోరమం దురుమణిఃహఃరావఘల్, గుండలంబులు ధాళధళ లాడఁ; గంకణరవంఃబుల్ మీఱఁగా, గంతులన్ జెలఁగ వైచుచు నాడఁబోవు దినమున్ శ్రీరామభద్రుం డొగిన్.

౫౨౬



ఉయ్యలలూఁగన్ = ఇటువంటు నాడఁగా, విపుల + ఉరమంకున్ = వెడల్పుగల తోమ్మునందు, ధాశద్ధశలాజన్ = తళ తళ మెఱయుచుండఁగ, శ్రీరామభద్రుఁడు = మంగళకరుఁ డగు శ్రీరాముఁడు - పాండవమధ్యమాదిశబ్దములవలె నిట విశేషణము వకుఁ బదనిపాతము, ఒగిన్ = క్రమముగ.

తాత్పర్యము.

శ్రీరామచంద్రుఁడు తనకాలిగజ్జయలు - బుగారందియలు ఘల్లుఘల్లుంచును ధ్వనింపఁగా వక్షస్థలమందలి హారములు ముందు వెనుకకుఁ బ్రక్కలకు నుయ్యాల యూఁచిన ట్లూఁగుచుండఁగా, చెవులపోఁగులు తళుక్కు-తళుక్కు మని మెఱయుచుండఁగాఁ జేతుల ధరించిన కంఠణములు జలివిలిధ్వనులు చేయఁగా పిల్లతనము నటించుటకై తై తై యని యెగురుచు గంతులు పెట్టుచు నాయనా మెల్లఁగాఁ బోరా మెల్లఁగాఁ బోరా యని తల్లి పొచ్చరించుచుండ పట్టుకొనవచ్చినవారికిఁ జిక్కతమ్ములతోడ నాడుకొనఁ బ్రతిదినము పోవుచుండెను.

౧౪౧ మొదలు ౧౪౨ వఱకుఁగల పద్యము లాంధ్రగ్రంథకర్త సొంతపద్యములు. వీనికి సరియైనవి మూలమునందు లేవు. ఈగ్రంథము మూలముననుసరించి యుండవలె నను మిత్రాభిప్రాయము ప్రకారము చొప్పున నూర్లకొలఁదిపద్యములు తొలగించినను పాఠప్రస్తుత్తులవలె నందం దిట్టివి మిగిలిపోయినవి. తీసివేయ మనస్సు రాకయుంచబడినవి. వీనివలన మూలమునకు బాధలేదు.

—\* రాజకుమారగుణవర్ణనము \*—

కం॥ ఈలీల రాచకొమరులు, వాలాయము గారవమున\*వర్ధిల్లుచు వి ద్యాలంపటు లై నేర్పిరి, యోలిన్ సకలంబు మేలి\*యొజ్జలతోడన్. ౧౪౨

వాలాయము = ఎల్లప్పుడు, లంపటులై = అభిలాషగలవారై, మేలియొజ్జలతోడన్ = గొప్పయుపాధ్యాయుల యొద్ద, ఒజ్జలతోడ - సు, వ్యా. కారక. సూరి. ఉపయోగంబునం దాఖ్యాతకుఁ-దృతీయవలన లగు. లంపట - ఇది తెనుఁగుపదము- శ్రమ మని యర్థము. లంపటము-సంస్కృతపదము.-అసక్తియనియర్థము. దేహలంపట ఇత్యాదు లసాధువులు. ఉపాధ్యాయ శబ్దభవము ఒజ్జ.

తాత్పర్యము

ఈవిధముగ రాజకుమారు లల్లారు ముద్దుగ గోమునఁ బెరుఁగుచు విద్యయం దాసక్తులై సమస్తవిద్యలు శ్రేష్ఠులైన గురువులవలన నేర్పిరి.

కం॥ వారలలో జనకువనన్, శ్రీరాముఁడు ధ్వజమురీతిఁ\*బ్రయుఁడయ్యెఁ గడున్ ధారణీ భూతావభులకు, సారససంభవుఁడువో\*లె\*జవవినుతుండై. ౧౪౩



రాముని మహాత్వమును జెప్పుచున్నాడు.

ధ్వజమురీతిన్ = ధ్వజమువలె (1) తనస్థలమును బ్రకాశింపజేయునట్లు రామచంద్ర మూర్తియును దనవంశమును బ్రకాశింపజేయును (2) ధ్వజము తనచుట్టునున్నవాని కంట నొన్నత్యము గలదైయుండును. ఈయనయుఁ దక్కినవారికంట గొప్పవాఁ డని భావము (3) ధ్వజము సేనకుఁ బ్రాణమువంటిది. ధ్వజముపోయిన సేనకుఁ బ్రాణము మానముపోయినట్టే. అట్లులే రామచంద్రమూర్తి యయోధ్యకుఁ బ్రాణమైయుండెను. ఆయనలేకున్న నది పాడుపడినట్టే, వినుతుండై = ప్రోతముచేయుఁబడినవాఁడై, భూత = ప్రాణులయొక్క, సారససంభవుండువోలెన్ = బ్రహ్మవలె, జనకునకుఁ గడుఁబ్రయుఁ డయ్యె నని భావము. రక్షణములో పాటు శిక్షణము కార్యముగా నుంచుకొనుటచేఁ గొందఱు విష్ణువును ద్వేషింతురు. కొందఱు శివుని ద్వేషింతురు. బ్రహ్మయో దేవత లకు రాక్షసులకుఁ గార్యార్థుల కందఱకు సముఁజే. ఎవరువరములడిగినను నిచ్చు చుండుటయే యాయనపని.

తా త్ప ర్య ము.

ఆనలువురుకుమారులలో శ్రీరాముఁడు జనులపోగడ్డకు యోగ్యుఁడై తండ్రికి సేనకు ధ్వజమువలె భూతోటులకు బ్రహ్మదేవునివలె మిగులఁ బ్రయుఁ డయ్యెను.

ఉ॥ తిందఱు సర్వవేదవిదుః\*తిందఱు శూరకులగ్రగణ్యు, ల  
య్యందఱు లోకభద్రరతుః\*తిందఱు జ్ఞానయుతుల్, దయాళు రా  
యందఱు, సత్యసత్త్వగుణు\*తిందఱు, సాధుమణుల్, మహాశ్ము ల  
య్యందఱు సుందరుల్, విబుధు\*తిందఱు సర్వకళాప్రవీణుల్. ౫౯

వీరల విద్యాభ్యాసమును జెప్పుచున్నాడు. సర్వవేదవిదులు = సమస్త వేదముల నెఱిగినవారు. శూరకుల+అగ్రగణ్యులు = వీరశ్రేష్ఠులు - ఈపదము ధనుర్వేదా ధ్యయనము దెలుపుచున్నది. భద్రరతులు = మేలుచేయుటయం దభిలాషగలవారు - ఈపదము ధనుర్విద్యాభ్యాసమువలనిఫలము దెలుపుచున్నది. శత్రుధారణఫలమాత్మరక్షణము-దీనార్త రక్షణము - "విద్యావివాదాయ, ధనం మదాయ, శక్తిః పరేషాం పరిపీడనాయ | ఖలస్య, సాఫోర్విపరీతమేతత్ జ్ఞానాయ, దానాయ చ రక్షణాయ" దుష్టుని విద్య వివాదమునకు, ధనము గర్వమునకు, బలము పరులఁ బీడించుటకు నుపక రించును. శిష్టునివిద్యజ్ఞానమునకు, ధనముదానమునకు, బలముపరమాత్మరక్షణకు నుప యోగించును. ఈయర్థమునే నీతా దేవియు రామచంద్రమూర్తికి బోధించెను-అరణ్య గంగాచూడుడు. జ్ఞానయుతుల్ = వేదార్థజ్ఞానముగలవారు, దీనివలన విద్యాఫలము



తెలుపబడియె. దయాళురు = దయగలవారు, ఇది శక్తిగల ఫలమును దెలుపును - సత్యసత్త్విగుణులు = దీనివలన సత్యంవద - ధర్మంచర యను వేదానుశాసనములు వల్లించుటయేగాక యనుష్ఠానమందును గలవారని భావము. ఆకారణముచేతనే సాధుమణుల్ = సాధువులందు శ్రేష్ఠులు, సాధువులు కావుననే మహాత్ములు, సర్వకళాప్రవీణతన్ = చతుష్షష్టి కళలయందును, విబుధులు = పండితులు, సర్వతంత్ర స్వతంత్రులు.

తాత్పర్యము.

దశరథుని కుచూరులు నలువురు నాలుగు వేదములు నధ్యయనము చేసినవారే. అందఱు తూరులందుఁ బేరుపొందినవారే, అందఱు జనక్షేమముఁ గోరువారే. అందఱు జ్ఞానవంతులే, అందఱు దయావంతులే, అందఱు సత్యవాక్యధురంధరులే. అందఱు సత్త్విగుణము ప్రధానముగాఁ గలవారే, అందఱు సాధువులందు రత్నముల వంటివారే, అందఱు గొప్ప మనస్సుగలవారే, అందఱునఱువదినాలుగు విద్యలందును ప్రవీణులయిన పండితులే.

ఉ॥ రాముఁడు, శీలసంపదభిః రాముఁడు, సత్యపరాక్రమక్రమో  
ద్ధాముఁడు, నిర్వికల్పగుణాః ధాముఁడు, సర్వజగత్సమిష్టచౌ  
ధాముఁడు, సాధుచిహ్నాసుమః దాముఁడు, భాసిలె నీలనీరద

శ్యాముఁడు వారిలోనఁ దనుఃచారిమ ధిక్కృతకామధాముఁడై . ౫౩౦

నలుగురు కుమారుల గుణములఁ జెప్పఁబూని తోలుత రామచంద్రమూర్తి గుణములఁ జెప్పుచున్నాఁడు. శీలసంపత్ + అభిరాముఁడు = మంచి నడవడి యనెడి సంపదచే మనోహరుఁడు, ఉద్ధాముఁడు = అతిశయించినవాఁడు, నిర్వికల్పగుణ ధాముఁడు = నిస్సందేహ మగు గుణములకు స్థానమైనవాఁడు, సర్వజగత్సమిష్టచౌ ధాముఁడు = సమస్త జగములకు నిష్ఠఁడైన చంద్రుఁడు, సాధుచిహ్నాసుమదాముఁడు = సజ్జనుల లక్షణము లనెడు పువ్వులహారము కలవాఁడు, నీలతోయదశ్యాముఁడు = నల్లమేఘమువలె నల్లనివాఁడు - నీళ్ళుండినమేఘమే నల్లగానుండును. అట్టి మేఘమే వర్షముకురిసి ప్రజలకు మేలుచేయునది అట్లులే యాయనయు నని భావము. తనుచారిత = దేహకాంతివలన (కలిగిన), ధిక్కృతకామధాముఁడై = సౌందర్య ముచే మన్మథునికాంతిని మించినవాఁడై, మన్మథమన్మథుఁడై యని భావము. భాసిలెన్ = ప్రకాశించెను.

తాత్పర్యము.

వారిలో శ్రీరామచంద్రమూర్తి మంచినడవడి యనెడు సంపదచేత మనో హరుఁడైనవాఁడు, సత్యమై వంచనలేని విక్రముయొక్క రీతిచేత గొప్పవాఁడు. సత్యముచేతనే పరుల నాక్రమించువిధియందు గొప్పవాఁడు, ఎప్పటికి నేకవిధ







ధరించికాని యుద్ధము చేయుటకు, శత్రువుల సంహరించుటకు మానమే ధనముగాఁ గల రామచంద్రమూర్తి నేర్చెను. కొందఱకుఁ గొన్ని మాత్రమే యభ్యాసపడి యుండెను. అన్నిట శ్రీరామచంద్రునకు సభ్యాసముగలదు. ఇంతవిద్య నేర్చుటయందు గాలముగడపుచున్నను తండ్రి సేవలను గొఱంతలేకుండఁ దృప్తికరముగఁ జేయుచునే యుండెను.

ఉ॥ చిన్నతనాననుండియును\* శ్రేష్ఠుఁడు శ్రేష్ఠుఁడు లోకరాముఁడౌ నన్నకు, లక్ష్మీవర్ధనుఁ\*డనంతముఁ గూరుచున్నేహాభక్తిసం పన్నుఁడు లక్ష్మీణుండు వెలిప్రాణము స్వీకము నౌశరీరమున్ కన్నను మిన్నయున్, సకల\*కార్యహితాచరణుం డజస్రమున్.

౫౩౨

ఇక మూఁడుపద్యముల లక్ష్మీణ గుణవిశేషణములు చెప్పఁబడును.

లక్ష్మీవర్ధనుఁడు=శ్రీరామసేవ యను సంపదను వృద్ధిచేసికొనువాఁడు-లక్ష్మీ ణుఁడు, చిన్నతనాననుండియును గూరుచున్నేహాభక్తి సంపన్నుఁడు = (మొలకెత్తిన మొదలుకొని మిక్కిలి పరిమళించుతులసివలె) జన్మము మొదలుకొనియే లక్ష్మీణుఁడు భ్రాతృభక్తిగలవాఁడు-శ్రీరాముని పడుకయొద్దఁ దనపడుక వేయని రాత్రియంతయు నిద్రయయిన నొందనంతటిన్నేహముగలవాఁడు. (2) స్నేహాభక్తి (మూఢభక్తినిర్బంధ భక్తికాక) ప్రీతిగాఁ బరిణమించినభక్తి - ఈగుణ మితనికి స్వభావసిద్ధమని దీనిచే నేర్పడియె. శ్రీరామునితోడ నుండకున్న నిద్రవోడని చెప్పుటచే లక్ష్మీణభక్తి పరమ భక్తి యని యేర్పడియె. "పునర్విశ్లేషభీరుత్వం పరమాభక్తి రుచ్యతే" ఎడఁకాటు కలుగు నను భయమే పరమభక్తిలక్షణము. ఇది నారదమతము. లోకరాముఁడు = లోకమునంతయు సంతోషపఱుచువాఁడు, వెలిప్రాణము = బయటనుండు ప్రాణము. స్వీకము = సొంతము, మిన్న = శ్రేష్ఠుఁడు, అజస్రము = ఎల్లప్పుడు, లోకరాముఁ డను పదముచేత రామునకు లక్ష్మీణుఁడు దాసుఁడై యుండుట రాముని గుణములకు మోహించి యని తెలియవలెను. "ఈప్రాజ్ఞానుజాతుండఁ ద | ద్వరధీసద్గుణరాజికిన్ వశుఁడనై దాస్యంబు గావించెదన్" అని లక్ష్మీణుఁడే చెప్పెను. కిష్కింధ ౧౩౫ ప. 'శ్రేష్ఠుఁడౌ నన్నకు' నను పదము లక్ష్మీణునకు దాస్యము జన్మముచేఁ గలిగినదని తెలుపును. స్వీకమునౌ శరీరమున్ కన్నను మిన్నయు = శ్రీరాముని కుడిభుజమును వెలిప్రాణమునగుట లక్ష్మీణుఁడు శ్రీరామున కాయన శరీరమునకన్న శ్రేష్ఠుఁడు, ప్రీతిప్రాతుఁడు నయ్యె నని భావము.

శ్లో. హృదిప్రాణో గుదేపాల, సుమానో నాభిసంస్థితః, ఉదానః కంఠదేశస్థో వ్యావ స్పర్శశరీరగః ॥ అన్నట్లు హృదయస్థానముం దుండువాయువు ప్రాణ మనఁ బడును. గుణమునం దపానము, నాభియందు సమానము, కంఠమందు నుదానము



దేహమంతయు వ్యాస మను వాయువు లుండును. ఈవాయువులు దేహములోపల నుండి దేహమును రక్షించును, కాని వెలుపలనుండి వచ్చు నాపదలనుండి రక్షింపఁ జాలవు. లక్ష్మణుఁడో శ్రీరామునకు వెలుపలనుండు ప్రాణమై దేహమునంతయుఁ దా నొక్కఁడే రక్షించుచుండును. శీర్షత ఇతి శరీరం, శ్యా హింసాయాం నశించునది కావున శరీరమునఁబడును. 'అనేకదోషదుష్టస్య దేహస్య' అన్నట్లు అనేకదోషములతోఁ గూడినది కావున తన శరీరముమీఁదఁ దనకే యెప్పుడో యొకప్పుడు విసుగురాక మానదు. కావునఁ దనశరీరమువలె ననిచెప్పక తనశరీరముకంటె వెక్కువ ప్రీయమని చెప్పెను. శ్రీరామునకు లక్ష్మణుఁడు వెలుపలి ప్రాణము కావున రాముఁడు తన ప్రాణమునం దెంత ప్రీయముకలిగి యెంతజాగ్రత్తతో దాని రక్షించుకొనునో యంత ప్రీయము లక్ష్మణునందుఁ గలిగి యాయనను నట్లు రక్షించుచుండెను. లక్ష్మణుఁడు, శ్రీరామునివిషయమం దట్లే యుండెను. లక్ష్మీవర్ధనుఁ డనుటచే లక్ష్మణశబ్దము వ్యుత్పత్తి చెప్పఁబడియె. జ్యాపోహ్రాస్వస్పంజ్ఞా ఛందసో ర్భహఃశమ్' అను సూత్ర ప్రకారము లక్ష్మీవర్ధనుఁడు లక్ష్మీవర్ధనుఁ డయ్యెను.

తా త్ప ర్య ము.

శై శవము మొదలు తనకంటెఁ బెద్దవాఁడును గుణములచే శ్రేష్ఠుఁడును ప్రజలను రంజింపఁ జేయువాఁడును నగు శ్రీరామునియందలి స్నేహము భక్తియే తనకు నైశ్వర్య మనో యెంచి లక్ష్మణుఁ డాయన వెలుపలిప్రాణమై స్వశరీరమునకంటె వెక్కుడై యుండెను. కావున సకలకార్యములందు సర్వదా తన సౌఖ్య ముపేక్షించియైన హితమే చేయుచుండెను. తన ప్రాణముకంటె నాయన సుఖమే శ్రేష్ఠ మని స్వప్రాణ రక్షణమందును లక్ష్మ్యముంచక యాయనకు హితమైనపనులే చేయుచుండెను. (అన్న కపకీర్తి వచ్చుననియేకదా తన ప్రాణమిచ్చియైన వివీషణుని రక్షించుట - 'ఇతః పరం త్వదానుకూల్యమేవ కరిష్యే - ప్రాతికూల్యం న కరిష్యే' యను శరణాగతివాక్యము లిచ్చుట స్మరింపఁదగును.)

కం॥ జనయిత్రియె మృష్టాన్నముఁ, గొనివచ్చి యదెంతవేఁడుకొన ముట్టండున్

గనుమూయఁడుపురుషోత్తముఁ, డనుఁగుందమ్మండులక్ష్మణాఖ్యుఁడులేమిన్. ౫౩౩

శ్రీరామునికి లక్ష్మణునందుఁగల యనురాగమును జెప్పుచున్నాఁడు. అనుఁగుం దమ్మండు = ప్రీయుఁడగు తమ్ముఁడు, లేమిన్ = లేనియెడ, పురుషోత్తముఁడు = శ్రీరాముఁడు - పురుషులకంటె శ్రేష్ఠుఁడు; "ద్వి. క్షరమునకంటె నక్షరమున కంటె. బరికింప నేదేనివలన నుత్తముఁడ, నైతి దానను భువనామ్నాయములను, ఖ్యాతిగఁ బురుషోత్తమాఖ్య నందితిని." ద్వి-భగ. ప్రీతిపాత్రుఁ డగువాని నొకప్పు డేని నడఁ బాయలేంతటి గొప్పవాఁడు. "క్షణేపి తే య ద్విరహోతిదుస్సహ"



యనికదా పెద్దలవాక్యము. నిన్ను విడిచి సీతగాని నేనుగాని నీళ్ళలోనుండి బయట వేసిన చేపలవలె క్షణమైన బ్రతుకలేమని లక్ష్మణుడు చెప్పెగదా. ఆయోధ్య ౧౪-౨౬ ప. జనయిత్రయై=కన్నతల్లియై, మృష్ట = మనోహరమగు, ముట్టండున్ = తాళనుగూడఁ దాళఁడు, శ్రీరామునకు లక్ష్మణుఁడు కుడిచేయి. కుడిచేయి లేకున్న నెల్లు భుజింపనాధ్యమగును? కనుమూయఁడు=ప్రాణములేకున్న నిర్దుర యన నట్టిది? అనిభావము. లక్ష్మణుఁడు ముందు తినకున్న శ్రీరామచంద్రమూర్తి తాను భుజింపఁడు, ముందు లక్ష్మణుఁడు నిద్రింపకున్నఁ దాను నిద్రింపఁడు.

తాత్పర్యము.

కన్నతల్లి కొసల్యయే తాను స్వయముగ వండిన మంచిపరిశుద్ధము రుచ్యము నైన యన్నమును దెచ్చి నాయనా! తినరాతండ్రీ! తినరా నీకు వెన్న పేటదను దినరాయని లాలించి బేలించి బుజ్జగించి యడుగుకొన్నను లక్ష్మణుఁడు తన ప్రక్కన లేకుండెనా యాయన ముందుభుజింపకుండెనా యా యన్నమును ప్రేలువేసియైన శ్రీరాముఁడు దాళఁడు. ముందు లక్ష్మణుఁడు నిద్రింపఁడేని తాను నిర్దురయుఁ బోఁడు. ప్రాణాధారములైన నిద్రాహారముల ముందుఁ బ్రీతికంటె శ్రీరామునకు లక్ష్మణునందు సతిశయస్నేహ ముండెను.

ఉ॥ రాముఁ డుదారవిక్రముఁ డశరణ్యముకై మృగయానినోదకే  
 లీమతి నశ్వ మెక్కి చనశీలమెయిం జను నీడవోలె ను  
 ద్దామజవాన లక్ష్మణుఁడు\* దారుణచాపశరాసిపాణియై.  
 యేమట కెప్పుడుం దిరుగు\* సంతయు భక్తిరసప్రపూర్ణుడై .

౫౩౪

ఉదారవిక్రముఁడు = గొప్ప పరాక్రమము కలవాఁడు, మృగయా = వేట యను, వినోదకేలీ=వేడుక యగు నాటయందలి, మతిన్ = మనస్సుతో, దారుణ = భయంకరమైన, చాపశర అసిపాణియై = ధనస్సు, బాణము, ఖడ్గము ధరించిన చేతులు గలవాఁడై. బాణమును సంధించిన వింటి నొక చేతను - కత్తి యొక చేతను నని గ్రహింపవలయును. దూరపువ్రేలునకు బాణము, దగ్గరవ్రేలునకు కత్తి ప్రీతి. యెక్కువగా నున్నచోట భీతియు నెక్కువగానే యుండును. కావున లక్ష్మణునకు శ్రీరామునియందుఁ గల ప్రీత్యతిశయమే శ్రీరామున కెప్పుడేమి యపాయమువచ్చునో యని భీతిని గలుగఁజేయునట్టి దగుటచే లక్ష్మణుఁ డీవేషముతో రాము ననుసరించుట యుక్తమే. అతిస్నేహము చాపశంకిగదా. నీడవోలెన్ = విడిచి దూరముచాక యత్యంత సమీపమున నని భావము. ఉద్దామజవానన్ = మిక్కిలి వేగముతో - గుఱ్ఱముతో సమానమైన వేగముతో.



తాత్పర్యము.

శ్రీరామచంద్రమూర్తిని లక్ష్మణుఁడు సేవించుట యింటియం దున్న పృథుమాత్రమే కాదు. శ్రీరాముఁ డితరసాహాయ్యము కోరని గొప్పపరాక్రమము గలవాఁడు అసహాయశూరుఁడై నను నాయన గుఱ్ఱము వెక్కి వేటకై యరణ్యమునకుఁబోవునప్పు డాయన నీడవలె లక్ష్మణుఁడు శరశరాసనవాణియై తోడనే యుండును. భక్తిరసావేశముచే నన్నను విడిచి యొకక్షణమైన సేమతక వెంటనే తిరుగుచుండును. అంతటి గొప్పవానికి బరాపేక్ష లేనివానికి నా సాహాయ్య మేల? నే నేమి సాహాయ్యము చేయఁగల నని యెంచినవాఁడు కాఁడు. సేవచేయించునది స్నేహభావము గాని సామర్థ్యజ్ఞానముగాదు. శక్తివంచన లేక చేయుట ప్రధానము.

శే! భరతునకునట్లెలక్ష్మణావరజఁడెపుడు, బ్రాణములకంటెఁబ్రിയుఁడయిఁరాణఁదనరె  
భరతునందును లక్ష్మణావరజఁ డెపుడు, దరము లేనట్టి ప్రేముడిఁదాల్చియుండె.  
౫౩౫

ఇక భరతశత్రుఘ్నులగుణములు చెప్పుచున్నాఁడు. లక్ష్మణావరజఁడు=లక్ష్మణు తమ్ముఁడు-శత్రుఘ్నుఁ డని పేరుచెప్పక లక్ష్మణుతమ్ముఁ డని చెప్పుటచే నాయనయం దెట్టిగుణములు కలవో యన్నయం దెట్టిప్రీతివర్తనము గలవాఁడై యున్నాఁడో యట్టిగుణము లట్టివర్తనము కలవాఁడై యీయనయు భరతుని విషయమున నున్నాఁ డని యేర్పడెను. తమ్మునియందుఁ బ్రేమయంచుటచే నన్నకును, నన్నయందుభక్తి యంచుటచే దమ్మునకును పద్మగుణు లు చెప్పఁబడినవి. తరములేనట్టి = సమాసము లేని; ప్రేముడి = ప్రేమ.

తాత్పర్యము.

లక్ష్మణుఁడు శ్రీరామునం దెట్టి ప్రీతివిశ్వాసములుంచెనో యెట్టులాయన సేవ చేసినో యట్లులే యాయనతమ్ముఁడగు శత్రుఘ్నుఁడు భరతునిపట్ల ప్రవర్తించెను. ఆయన కాయనప్రాణములకంటెఁ బ్రിയుఁడై యుండెను. భరతుఁడును శత్రుఘ్నుపట్ల నట్టివాఁ డయియే యుండెను.

- కం|| భ్రాతలఁ బరిచితన్మపహిత నీతుల హితకాలసముపనీతుల నగుణా  
పేతుల సమస్తవిద్యో, పేతుల క్రీయతులఁ గీర్తివిదితుల సుతులన్. ౫౩౬
- కం|| శూరుల నిజతేజోజిత, సూరుల శాస్త్రాద్వికళలఁసూరుల మారా  
కారులఁ బితృశుశ్రూషో, దారులఁ గని వారిఁ గలితఁదారులఁ జేయన్. ౫౩౭
- కం|| గురులన్ సమస్త బాంధవ, వరులన్ హితపరుల మంత్రివరులం గని భూ  
వరుఁ డాలోచనఁ డెల్పుడు, ధరణిం గల రెచటనచటఁదగురాకన్నల్. ౫౩౮



ఇక నీపుత్రులకు విద్యాగుణపూర్తులఁ జేపుచు సమావర్తనమునకుఁదగినకాలము తటస్థించినటుల చెప్పుచున్నాఁడు. మూఁడు పద్యము లేకాన్వయము. హితకాల సముపసీతులన్ = సరియైన కాలమున నుపనయనము చేయుఁబడినవారిని 'గర్భైకాద శేషు రాజన్యం, గ్రీష్మేరాజన్యం' అను శాస్త్రమునఁ జెప్పఁబడినకాలమున నుపనయనము చేయుఁపఁబడినవారిని, పరిచిత నృపసీతులన్ = అభ్యసించఁబడిన రాజనీతిగలవారిని, అగుణ + అపీతులన్ = దుర్గుణములు లేనివారిని, హ్రీయుతులన్ = అజాగ్రత్తవలన నకృత్యమాచరించిరేని దానికై సిగ్గుపడువారిని, హ్రీయుతులన్ = పూర్వపు మహాపురుషులచరిత్రము విన్నప్పుడు వారివంటివారము మనము కామైతిమికదా యని తమనికృష్టత్వముఁ దలఁచి సిగ్గుపడువారిని, కీర్తివిదితులన్ = శాస్త్రజ్ఞానము సదాచారము గురువృద్ధభక్తి మొదలగుసద్గుణములచేఁ గలిగినకీర్తిచేలోకులచేత నెఱుఁగఁబడినవారిని, రూపమునుజూడనివారును గీర్తిచేవీరినెఱుఁగుదు రని భావము నిజ.... సూరులన్ = తమకాంతిచే జయింపఁ బడిన సూర్యుఁడుకలవారిని, సూరులన్ = విద్వాంసులన్, కలితదారులన్ = కూడిన భార్యలు గలవారిని, తగు = కులవయస్కీలాదులఁ దగిన, రాకన్నెలు = రాచకన్నెయలు.

తాత్పర్యము.

రాజనీతి చక్కఁగ నెఱిఁగినవారును, సరియైన కాలమున నుపనయనము చేయఁబడినవారును, హేయగుణములు లేనివారును, సమస్తవిద్యలు నేర్చినవారును, నకార్యములు చేయుటయందు సిగ్గుపడువారును, గీర్తిచేలోకులచే నెఱుఁగఁబడినవారును, శూరులును తమ తేజస్సుచే సూర్యుని జయించినవారును, శాస్త్రవిద్యలందుఁ బండితులును, మన్మథునివంటి సౌందర్యముగలవారును, పితృశుశ్రూహాపరులను గని వారికి వివాహములు చేయవలయు నని దశరథుఁ డాలోచించి తన గురులను బాంధవవరులను తన హితమునం దాసక్తి గలవారలను మంత్రివరులను చూచినాకుమారులకుఁ దగిన రాచకన్నె లే యే కాజ్యమందుఁ గలరో చెప్పఁ డని కోరెను.

—\* విశ్వామిత్రుఁడు దశరథునిఁ జూడ వచ్చుట \*—

కం॥ అని యోచించుచు నుండఁగ, వినుతమహాతేజః డైన\*విశ్వామిత్రుఁడును నృపదర్శనకాంక్షం, జనుదెంచి వదించె ద్వార\*సంరక్షకుతోన్. ౧౬౩౯

ఇంతవఱకు భగవదవతారము చెప్పఁబడియె. ఇక గ్రంథాంతమువఱకు భగవదవతారప్రయోజనములు - శిష్టరక్షణ, దుష్టశిక్షణ ధర్మసంస్థాపనములు చెప్పఁబడును. అందుసేద్యముచేయునానికి క్షాన్యప్రాప్తివలె ప్రధానఫలము శిష్టపరిపాలనమే. పైరు







కం॥ ఆపల్కులు విని దశరథ, భూపతి సంహృష్టచిత్తమున నపురోధుం

డై పరమేష్ఠి నెదుర్కొను, నాపవిధరుమాడ్కి- డాయనరిగి వ్రతీంద్రున్. ౫౪౧

సంహృష్ట=సంతోషించిన, సపురోధుండై=పురోహితునితోఁ గూడినవాడై - ఆగమశాస్త్ర మనిత్యముగావున కప్రత్యయము రాలేదు, పరమేష్ఠిన్ = బ్రహ్మము - అలుక్సమాసము. పవిధరుమాడ్కిన్=ఇంద్రునివలె-పవి = వజ్రాయుధము, వ్రతి + ఇంద్రున్=యమనియమవ్రతములుగల విశ్వామిత్రుని, పైపద్యముతో నన్వయము.

మ॥ పరితుష్టాత్మునిఁ జేసి యర్ఘ్యమిడి సంభావించి యత్యంత మా

దర మొప్పార భజించి మోడ్చి నిజహస్తద్వంద్వము నిల్వ భూ

వరునర్ఘ్యంబు గ్రహించి మాని కుశలప్రశ్నంబు గావించె నో

ధరణీశోత్తమ! నీకు సేమము కదాదారాత్మజశ్రేణితోన్. ౫౪౨

అర్ఘ్యము=పూజార్థ క మైన జలము-ఇది వసిష్ఠునిచే నిప్పించి, సంభావించి = గౌరవించి, అత్యంతము=మిక్కిలి, భజించి = కొలిచి, నిజహస్తద్వంద్వమున్ = తనరెండుచేతులను, మోడ్చి = జోడించి - యంజలిచేసి, దార + ఆత్మజ + శ్రేణి తోన్ = భార్యాపుత్రులసమూహముతో.

తాత్పర్యము.

ద్వారపాలకులు చెప్పిన పలుకులు విని దశరథుఁడు మిగుల సంతోషించి పురో హితుఁడొక బ్రహ్మ కెదురుగఁ బోవు నింద్రునివలె నాయనను జేరఁబోయి యర్ఘ్య సాద్యాదులఁ బూజించి గౌరవించి సంతోషింపఁజేసి రెండుచేతులు జోడించి నిల్వఁగా విశ్వామిత్రుఁ డా యర్ఘ్యదుల గ్రహించి రాజా ! నీకు నీభార్యలకు నీ కుమారులకు డేమమేకదా యని కుశలప్రశ్నంబుఁ గావించె.

మ॥ ధరణీశా ! పురమంఠ నెల్లరకు మోదం బాన ? కోశంబులున్

బరిపూర్తి నిల్వలసిల్లునే? జనపదావాసుల్ సుఖం బుందురే ?

వరమిత్రావళికిన్ కుభంబె' యతిథివ్రాతంబుఁ బూజింతువే ?

జరగుంగా సురమానుషార్చనలు ? శిశ్మాయుక్తు లే శత్రువుల్ ? ౫౪౩

మోదము=సంతోషము, కోశంబులు=బొక్కసములు, జనపద+ఆవాసుల్ = పల్లెలలో వసించువారు, వ్రాతము=సమూహము, సురమానుషార్చనల్ = దేవతల యొక్కయు మనుష్యులయొక్కయుఁ బూజలు, శత్రువుల్ = శత్రువులు - స్వార్థ కతద్ధితాంతము.

తాత్పర్యము.

రాజేంద్రా ! పట్టనమందుఁ బ్రజలెల్ల సంతోషముతో మన్నారుగదా ! ధనా గారము కొఱతలేక నిండియున్నదికదా ! పల్లెలయందు జనులెల్ల హాయిగ



నున్నారా ? నీస్నేహితులందఱు సుఖులా ? అతిథుల గారవెతువా ? దేవతలను మనుష్యులను బూజించుచున్నావా ? శత్రువులను దండించుచున్నావుకదా.

కం॥ అని ప్రశ్నించినపదపడి, యనఘాత్మ వసిష్ఠ ఋషుల\*వరయఁగఁ జేరం జని కుశలం బడుగఁగ నా,మునులు పరస్పరము కుశల\*మును భాషింపన్. ౫౪౪ ఋషులన్ = వామదేవాదులను;

కం॥ అందఱు మందానందపుఁ, గందళములు దీఁగపాఱ\*క్షౌఢవిభునిసభా మందిరముఁ జొచ్చి యాసన,బృందంబుల నుండ మునికిఁ\*బృథ్వీశుఁడనన్. ౫౪౫ అమంద\*అనందము+కందళములు=అధికమగు సంతోషముయొక్క మొలకలు - గగుర్పాటులు,తీఁగపాఱన్=వృద్ధిచెంది వ్యాపింపఁగా, క్షౌఢవిభుని సభామందిరము = దశరథుని కొలువుకూటము, మునికిన్ = విశ్వామిత్రునికి.

తా త్ప ర్య ము

ఇట్లు దశరథుని క్షేమము విచారించి వసిష్ఠ వామదేవాది ఋషులయొద్దకుఁబోయి వారిని కుశలము ప్రశ్నింప వారును విశ్వామిత్రునికుశల మడిగిరి. ఇట్లు లోకరినొకరు కుశలప్రశ్న లడిగినతరువాత నందఱు సంతోషాతిశయముచే నుబ్బుచు సభాభవనము ప్రవేశించి వారివారి యాసనంబుల వారునా రుండునెడ దశరథుఁడువిశ్వామిత్రునితో నిట్లనియె.

—\* దశరథుఁడు విశ్వామిత్రునిరాకకుఁ గారణ మడుగుట \*—

చం॥ తనయవిహీనుఁ డాత్మసమ\*దారలయందుఁ దనూజఁ గంటఁ, బోయిననిధు లబ్బుటన్, బహుళ\*వృష్టుల నిర్జలసీమలన్, సుధాశనమున; నిర్భరాభ్యుదయ\*సంగతి, నెట్టిప్రమోద మబ్బు నోమునివర ? యట్టినిండుముద\*ముం గనితిన్ భవదా\*మంబునన్. ౫౪౬

ఆత్మ సమదారలు = తనతో సమానలైన భార్యలు, నిర్జలసీమలన్=జలము లేని యెడారులందు, బహుళవృష్టులన్ = అధికవర్షములచేతను, సుధా + అశనమునన్=అమృతమును ద్రావుటచేతను, నిర్భర + అభ్యుదయ + సంగతిన్ = పుత్ర వివాహ\*దిరూపమగు గొప్పయుత్సవము సంభవించినపుడును, భవత్ + ఆగమంబునన్ = నీరాకచేత.

తా త్ప ర్య ము.

కుమారులు లేనివాఁడు కులమునందు గుణమునందుఁ దనతో సమాను రాండ్రైన భార్యలయందు దీర్ఘకాలమునకుఁ బుత్రులఁ గనుటయు, నష్టములైన నిక్షేపములు మరల లభించుటయు, మరుభూములందు వానకురియుటయు, అమృ



తము ద్రావుటయు, అధికమైన మేలుకలుగుటయు నెట్టిసంతోషముగలిగించునో యట్టి పరిపూర్ణానందము మీరు వచ్చుటచే నాకు లభించెను.

ఆత్మసమదార లనుటచేఁ దనజాతిస్త్రీని యథావిధిధర్మపత్నిగా గ్రహించి యామె యందుఁబడసినసంతానమే యుభయలోక తారకమగుటచేసంతోషకరముగాని విజాతి స్త్రీలయందుఁ బడయు సంతానము పఠనకారణమగుటచే దుఃఖకరమగునుగాని సంతోషకరముగాదు.

దీర్ఘకాలము పుత్రులు లేకయుండి శ్రీరామాదులు జన్మించినారని విన్నప్పు డెంత సంతోషమో యిప్పు డంత సంతోషము కలిగె నని భావము.

ఉ॥ నన్నుఁ గృతార్థుఁ జేయుతమి \* నాకడ కిట్టులు వచ్చుటయ్యెఁగా  
సన్నతశీల! నాయెడఁ బ్ర \* సన్నుడవై యెఱిగించి తేని ప్రే  
మొన్నతి నీదుకామితము \* నొప్పుగ నే సమకూర్తు నెద్దియేన్  
మన్ననఁజేసి తెల్పు బతి \* మాలెద వ్రాలెద నీపదద్యయిన్. ౫౪౨

కృతార్థున్ = ధన్యునిగా, తమిన్ = అభిలాషచేత, సన్నతశీల = సజ్జనులచేఁ గొనియాడఁబడినస్వభావముగలవాఁడా, ప్రసన్నుడవు=దయగలవాఁడవు, ఉన్నతిన్ = అతిశయముచే, కామితము = కోరిక, మన్నన=గౌరవము.

తాత్పర్యము

“ఉరకరారు మహాత్ములు వారధముల యిండ్లకడకు వచ్చుటలెల్లన్ గారణము మంగళముల” కన్నట్లు మహానుభావా! నీవునాయొద్దకు వచ్చుటకుఁ గారణమునన్నుఁ గృతార్థుఁ జేయుటకేకాని మఱి యేయితరకారణ ముండఁజాలదు. ఏమో యొక కారణము కల్పించుకొని నాచే నేదియో యొక కార్యము చేయించి యానెపమున నాకు శ్రేయస్సు గలిగింపవచ్చితివి కావున నీవు వచ్చినకార్యము నాశ్రేయస్సుకోరియే నేను జేయవలసియున్నది నేను జేయుటవలన నీ కొకమేలుగాని, చేయకపోవుటచే నీకొక నష్టిగాని లేదు. కావున నాయందనుగ్రహించినీవువచ్చినకార్య మెఱిగించితివేని నది యెద్దియైనను నేను సంతోషముతోఁజేసెదను. కావున మహాత్మానన్ను మన్నించి నీ కార్యవిధము తెలుపుము, నీ పాదములపైఁబడి ప్రార్థించెదను.

కం॥ మహిఁ దొలుత రాజఋషి వై, మహితాత్ముడ వైతి నిప్పు \* మానగురుతపో  
మహిమను బ్రహ్మర్షి వి మఱి, బహుభాషాజ్యుడవు నీవు\* పరమమునిద్రా. ౧౬౮  
రాజఋషి - ఇటఁ బ్రకృతి భావము. మహిత + ఆత్ముడవు = గొప్పది  
యగు మనస్సుగలవాఁడవు, నిస్సమానగురుతపోమహిమను = నాటిలేని గొప్ప



తపస్సుయొక్క ప్రభావముచే, బహుభాషాజ్యోడవు=రాజ్షివై బ్రహ్మష్టివగుట చేత ననేకవిధములఁ బూజింపఁ దగినవాఁడవు.

తా త్ప ర్య ము

మహానుభావా; నీవు తక్కిన సామాన్య ఋషులవంటివాఁడవు కావు. జన్మము చేతనే బ్రాహ్మణుఁడై జన్మప్రభృతి వనములందే యుండి బాల్యమునుండి తపో ప్రతానుష్ఠానపరుఁడై శిక్షితుఁడైనవాఁడు బ్రహ్మర్షి యగుట విశేషవిషయము కాదు. నీవో రజోగుణ మధికముగాఁ గల క్షత్రియుఁడవుగాఁ బుట్టియైత్రమున వర్తించుచుండి యందు రాజ్షివై సుకుమారుఁడవై యుండియుఁ దలుకున రాజ్యము భోగము సర్వము వదలి గొప్పతపస్సుచేసి సత్త్వాతిశయముగల బ్రాహ్మణ్యమును సంపాదించి బ్రహ్మర్షివైతివి. ఇట్లు చేసినవాఁడు లోకమున మఱియొకఁడు లేకుండుటచే నది యెంతటి దుస్సాధమో తెలియ నయ్యెడిది. ఆకారణముచే నీవు విశేషించి పూజింపఁ దగినవాఁడవు.

ఉ॥ నీవు మహాత్మ నాకడకు\*నేఁ డిటు వచ్చుటఁజేసి జన్మమే పావన మయ్యె, నాబ్రదుకు\*పండెను నిప్పుడె సార్థకంబు నై, కేవలమానిమాత్రుఁడ వె\*కీర్తిలశీల! మహానుభావ! నా దైవముకీర్తి వచ్చితి వు\*దారమహాభ్యుదయంబు నాకగున్. ౫౯౯  
\*ఉదార మహాభ్యుదయంబు=గంభీరమగు గొప్ప యభివృద్ధి.

తా త్ప ర్య ము.

అట్టి మహిమగల మహానుభావుఁడవు నీవు చేసికొనలేనిది పరులు నీకుఁ జేయ వలసినదియగు కార్యము లేదు. అవాప్త సమస్త కాముఁడవు. అఘటనఘటనాధురీణుఁ డవునగు నీవు నాయొద్దకుఁ గార్యార్థివై వచ్చుటచే నా జన్మమే సఫలమయ్యెను. నేను జన్మమెత్తినఫలము నేఁడు లభించెను. నాపుట్టువేసార్థకమయ్యెను. నీ వేమి సామాన్యఋషివా ? నా కేదియో గొప్ప శుభముఁ గలిగింపఁ గోరి వచ్చితివి. నీరాకవలన నాకుఁ దప్పక శ్రేయస్సుగలదు.

ఉ॥ పాత్రుఁడ వీవు నాయసమ\*భాగ్యమునం జనుడెంచితయ్యై వై ధాత్రీసమాన! పావనము\*తిద్దయు వద్భుత మయ్యె రాక, సు క్షేత్రనివాసభాగ్య మిటు\*చేకుటై ద్వద్ధనదర్శనంబునన్; బాత్రుఁడ నేని మీదయకు\*బల్కఁగదే భవదీప్సిత్కార్య మున్. ౫౯౦

పాత్రుఁడవు = ఎట్టిదానికైన యోగ్యుఁడవు, అసమభాగ్యంబునన్ = పాటి లేని యదృష్టముచేత, వై ధాత్రీసమాన = బ్రహ్మపుత్రుఁ డగు సవతుకూమారునితో సమానుఁడా, విధాత్మ నపత్యము వై ధాత్రీ, సుక్షేత్రనివాస భాగ్యము = మంచి



పుణ్యభూమియందు వసించునట్టి యదృష్టము తామువచ్చుటచే నూయిల్లు దివ్యక్షేత్ర మయ్యెనని భావము. నీమెట్టినయది ప్రయాగమది కలదుగదా త్వత్ + ఘన + దర్శనంబునన్ = మీగొప్పదర్శనముచేత, చేకుఱెన్ = లభించెను. భవత్ + ఈప్సిత + అర్థమున్ = మీక్షిప్తమైన ప్రయోజనము.

తాత్పర్యము.

ఎట్టిదానమునకైన నెంతటిదానమునకైన నీవు యోగ్యుడవే నీ కీయరాని పదార్థము లోకమున లేదు. నేను బూర్వజన్మమునఁజేసిన గొప్పపుణ్యమువశంబున నీవు నాయొద్దకు వచ్చితివి. ససక్కు-మారతేజా ! నీవుమాయింట పాదముంచుటచేతనే యది పవిత్రమాయెను. అదిపవిత్రమగుటయే కాదు. ఇతరులకు బావనులఁజేయ సుక్షేత్ర మాయెను. కావున దివ్యక్షేత్రములందు వసించువారికి గలుగు ఫలంబు నాకును లభించెను. నీదర్శనము దివ్యక్షేత్రమందలి దేవతాదర్శనమువంటిది కావున మీరు నన్నుగ్రహింపఁదలఁచితిరేని మీకోరిక యేమో తెలుపఁగోరెదను. దేవతాదర్శనము వ్యర్థము పోరాదు కదా.

ఉ॥ చేయునో వీఁడు చేయఁడొకొ \* చెప్పుదునా వలదా యటంచు గా = ౩౦౦౧  
ధేయ ! విచారమున్ విడుము \* దేవుడ వీ విల నాదుపాలికిన్,  
జేయుదు నెద్దియేనియు న \* శేష విశేషశుభంబుఁ గూర్చ న  
త్యాయతర క్తి వచ్చితివి \* ధర్మ మనుత్తమభంగి వర్ధిలెన్. ౫౫౧

అత్యాయతర క్తిన్ = అధికమైనయనురాగముతో, అనుత్తమము = శ్రేష్ఠము చతుర్థ పాదమునఁ గ్రాదియతి 'ఇదంశరీరం కాంతేయ క్షేత్రమి త్యభిధీయతే'భ. గీ. యన్నట్లు క్షేత్ర మనఁగా శరీరము. ఈదేహము హేయమైనను నీదర్శనముచే నిది పవిత్ర మయ్యెను. ఇందు నేను (జేవుఁడు) వసించుఫలము నేఁడు లభించెను. చేయునో వీఁడు-ఇందలి వకారము ౮వ పద్యమందలి మూఁడవయక్షరము. దశరథవర్తనముచే ముందువెనుక లాలోచింపక మాటచెప్పరా దని యేర్పడుచున్నది. కైకవిషయ మందును ముందు మాటజాఱుటచేఁగాక వెనుకఁ దపింపవలసి వచ్చెను.

తాత్పర్యము.

మనకార్య మితఁడు చేయునో చేయఁడో చేయి చూపించి యవలక్షణ మని పించుకోవలెనా ! ఊరకుండుట శ్రేయస్కరముకదా - కావునఁ జెప్పుదునా యూర కుందునా యని యిటులు సందేహింపవలసిన పవిత్రేదు, గాఢినందనా! నీవు నాపాలి దేవుడవు. దేవుఁడు తానై చెప్పినకార్యము చేయని మనుష్యుఁడు మనుష్యుఁడా ? నీ వేదిచెప్పిననుఁ దప్పకచేయుదును, నాకు విశేషశ్రేయస్సు గలిగింపఁగోరియే నీవు వచ్చితివి. అట్టి నీవు చెప్పినది నేను చేయనేని నాశ్రేయస్సునకు నేనే



గలిగించుకొన్నవాడ నగుదునుగదా, నీవు ధర్మమైన దానినే చెప్పుదువు కాని యధర్మమును జెప్పువు. నీవు ధర్మమని చెప్పినదానిని జేయుటచే నాకెంతో ధర్మాభివృద్ధియగును.

-\* ౧౯ సర్గము. విశ్వామిత్రుఁడు దశరథునకుఁ దసరాకకుఁ గారణముఁ జెప్పుట \*-

చం॥ అనిన వికాసభాసురముఁభాంబుజుడై గగు రొప్పు మోని యో  
జనవర! రాఘవాస్వయముఁశస్త్రము గాదె జగంబులందుఁ దా  
నొనరు ఋతోక్తికిన్ వితరఁణోన్నతికిన్; భవదీయపూర్వులన్  
విను మఱపించినాడవు స\*విత్రచరిత్ర దయాసమృద్ధిమై. ౫౫౨

వికాస....అంబుజుడై = సంతోషముచేఁ బ్రకాశించునట్టి, తామరపూవువంటి ముఖముగలవాడై; గగురు = పులకలు - రాఘవ + అన్వయము=రఘువంశము; శస్త్రము = శ్రేష్ఠమైనది. ఋత + ఉక్తికిన్=సత్యపుమాటకును; వితరణ + ఉన్నతికిన్ = దానాతిశయమునకు; భవదీయపూర్వులన్ = నీపెద్దవారిని-తండ్రి తాతలను; వారికంటె నెక్కువ దానము. సత్యముగలవాడ వని భావము. అదిగాక నీయందు విశేషదయాగుణమును గలదు.

తా త్ప ర్య ము

అని యిట్లు ప్రార్థించు దశరథుం జూచి సంతోషముచే వికాసము నొందిన ముఖముగలవాడై విశ్వామిత్రుఁ డిట్లనియె. ఓ రాజేంద్రా! రఘువంశము సత్య సుధతకు-దానమహిమకు జగంబునఁ బ్రసిద్ధిగాంచినదిగదా - అట్టి గొప్పవంశంబునఁ బుట్టిన నీ వీ రెంటియందును దయాతిశయముచేతను మఱచిపోవునట్లు చేసితివి.

కం॥ కులము సవిత్రవ్యయ మఁట, కులగురుఁడు వసిష్ఠుఁ డంటఁగుణము లమేయం  
బులు నఁట తదుచితభంగిని, బలికితి విది నీకు నుచితఁపద్ధతి గాదే. ౫౫౩

సవిత్ప + అన్వయము = సూర్యవంశము. కులగురుఁడు-వంశక్రమముగ వచ్చిన యాచార్యుఁడు-వసిష్ఠుఁడు. కాబట్టి నీవు పలుమాఱు సదుపదేశముల వినియుండు వని భావము, అమేయంబులు = ఇంతింత యని కొలువ సాధ్యముగానివి తత్ .... భంగిని=వాని కన్నిటికీ దగినవిధమున, పద్ధతి=త్రోవ.

తా త్ప ర్య ము.

నీ వంశమా సూర్యవంశము. కులగురుఁడా వసిష్ఠుఁడు. నీ గుణములా యింత యని పరిమాణము చెప్పరానివి. ఇట్టి నీ వేరీతి మాటలాడవలయునో యట్టి యోగ్యమైనవీరిని బలికితివి. ఇది నీకుఁ దగినదేకదా.



ఉ॥ వేడివ నిత్తు నంటి పృథివీవరచంద్రమ ! యెద్దియేనియున్  
 వేడెద నామనోగతము\*వేగమ దానిని సంఘటించి యే  
 నాడును బొంకఁ డంచును\*ఘనప్రథఁ గాంచుము లోకపాఠులం  
 బోడిమి నాచరిత్రమును\*బొల్పుగఁ దెల్పెద విన్ము సమ్మతిన్. ౫౫౪

పృథివీవరచంద్రమ = రాజోత్తములలో గొప్పవాడా, మనోగతము = కోరిక,  
 సంఘటించి=చేసి, ఘనప్రథ=గొప్పకీర్తి, బోడిమిన్=చక్కఁగ.

తాత్పర్యము

రామచంద్రా! నే నేడి కోరినను దప్పక యిచ్చెదవంటివి. నామనస్సునఁగలదానిని  
 వేడెదను. దాని నెఱవేర్చి దశరథుఁ డెట్టి సంకటసమయమును జొంకువాఁడు  
 కాఁడు అను గొప్పకీర్తి సంపాదించుము. ఇక నా చరిత్ర చెప్పెద వినుము.

ఉ॥ తీరుప జన్న మొం డిపుడు\*దీక్షవహించితి, నంతరాయమున్  
 గూరుప రాక్షసద్వయము\*నూల్కొని యుండెడు తేడ ! వార లె  
 వ్వార లనన్ సుబాహుఁడును\*వానికి నన్నయఁ గామరూపులున్  
 గ్రూరులు నశ్రువంతులు న\*కుంఠబలుల్ గృతహస్త లిర్వురున్. ౫౫౫

విశ్వామిత్రుఁడు తనకోరికను దెలుపుచున్నాఁడు జన్నము=యజ్ఞము; తీరుపన్ =  
 నరవేర్పన్, అంతరాయమున్ = విఘ్నమును. ద్వయము=ఇద్దఱు, నూల్కొని =  
 సిద్ధపడి, అకుంఠబలుల్ = మొక్కవోని పరాక్రమముగలవారు, కృతహస్తల్ =  
 గుఱితప్పక వేయువారు, కామరూపులు=కోరినరూపము ధరింపఁ గలవారు.

తాత్పర్యము

నేనిప్పు వొకయజ్ఞము చేయ సంకల్పించి దీక్షపూనితిని; దాని నెట్లయిన విఘ్న  
 పఱుపవలయునని యిద్దఱురాక్షసులు పూనియున్నారు. వారు నూరీచుఁడుసుబాహువు  
 ననువారు. వారిరువురు కామరూపులు, దయాదాక్షిణ్యము లెఱుగనివారు, అశ్రు  
 లక్షణము దెలిసినవారు, మహాబలులు, గుఱితప్పక కొట్టఁగలవారు.

కం॥ నెత్తురుఁ బ్రేవులు నెఱచియు, మొత్తంబులుగాఁగఁ గురిసి\* మొగి వేదిపయిన్  
 మొత్తి సదస్యలమునులన్, మిత్తినిగూర్చెదరు మేము\*మికుకుచునుండన్. ౫౫౬

ఎఱచి = మాంసము, వేదిపయిన్ = అగ్నిస్థానముమీఁద, సదస్యలన్ =  
 సభ్యులను, మిత్తిని = మృత్యువును, మికుకుచున్ = పరితపించుచు, 'ఎఱచియ  
 భుజియింతు రర్థి నెల్లజనంబుల్' - భార - ఆర, మృత్యుశబ్దభవము మిత్తి.



తా త్ప ర్య ము.

వా రేఱుచేయుదు రనెదవేమో; నెత్తురు ప్రేవులు మాంసము కుప్పలు కుప్పలుగా వేదివీఁదఁ గురియించి సదస్యులను దన్ని చూడవచ్చినమునులను మేము చూచు చుండఁగాఁ జంపుదురు.

కం॥ ఆయసురులు విఘ్నం బలు, చేయఁగ నుత్సాహ మెడలిఁచేడ్పడి గాసిన్ నాయాశ్రమదేశంబును, బాయుచు నినుఁ గనఁగ నిల్లుఁవచ్చినవాఁడన్. ౫౫౭ ఎడలి = పోయి, గాసిన్ = శ్రమమున, చేడ్పడి = బాధపడి.

తా త్ప ర్య ము.

ఇట్లు వారు యజ్ఞమునకు విఘ్నము చేయుదురు కావున నుత్సాహము చెడి ప్రయాసపడి నాయాశ్రమభూమిని వీడి నీవు సాహాయ్యము చేయుదు వను నాసతో వచ్చినాఁడను.

కం॥ పాపాత్ముల దై త్యులపస, శాపంబున మాపి యమునిఁసదనంబునకున్ వే పుచ్చ వారి నాకుం, గోపింపఁగ రాదు దీక్షఁగొనుసమయమునన్. ౫౫౮ పస = గర్వము-బలము, వే = శీఘ్రముగ, పుచ్చన్ = పంపను.

తా త్ప ర్య ము.

నీవు చాపము పట్టఁగలవు. శాపము పెట్టఁగలవే, నీవు వారిని విలువిద్యచే జయింపరాదా, శాపముచే జంపరాదా యందువేమో? ఆ పాపాత్ములబలగర్వముల నేను ద్రుంచి వారిని యమలోకమునకుఁ బంపఁగలనుగాని యజ్ఞ దీక్షసమయమున నేను గోపించి విల్లుపట్టను రాదు, శపింపను రాదు తక్కి-నసమయములందు వారు రారు. నే నేఱు చేయుదును? యజ్ఞ సమయమంతే వారిని దండింపవలసియున్నది.

—\* విశ్వామిత్రుఁడు శ్రీరామునిఁ దనతోడఁ బంపుమని దశరథు నడుగుట \*—  
తే॥ ముంగురులు ప్రేలుముద్దు నఁ మ్మొగమువానిఁ, గమ్రతర మైనపిల్లకూఁకటులనాని రాము బలధాము నీదు గాఁ రాముసుతుని, సత్యవిక్రము నీఁగ దేఁ త్కొతలేంద్ర ! ౫౫౯

ఆ విషయమున నేను జేయవలసిన దే మనఁ జెప్పుచున్నాఁడు. త్కొతలేంద్ర = రాజా, ముంగురులు = మొగమున ప్రేలాడు నుంగరములవంటి వెండ్రుకలు, నఱి + మొగము = నెమ్మొగము = అందమైన ముఖము. కమ్రతరమైన = మిక్కిలి మనో హరములగు, పిల్లకూఁకటులు = పిల్లజాట్టులు, గారాముసుతుని = ముద్దు కుమారుని, సత్యవిక్రమున్ = వంచనలేని పరాక్రమము గలవానిని పరాక్రమమున



కం॥ చాలం డని కలనికె బసి, బాలుం డని, విడువు పుత్రుపై మోహంబున్  
బాలరు బ్రతుకకగ నీసుతు, మ్రోల సురాహితులు శపథము వ్యదియింతున్.

౫౬౩

మోహమును=భ్రాంతిని, మ్రోలన్=ఎదుట, సుర+అహితులు=రాక్షసులు,  
శపథము = ప్రతిజ్ఞ.

కా త్ప ర్య ము.

యుద్ధము చేయ శక్తుడు కాడని పసిబాలుడనిపుత్రుపై మోహమువలనపెట్టుము.  
రాక్షసులు నీసుతు నెదుట నిలువజాల రని ప్రమాణము చేసి చెప్పెదను.

తే॥ ఏ నెఱుంగుదు రాజేంద్రయామహాత్ము, రాముసత్యపరాక్రమోద్దాముమతీప్ర  
సిన్ధ తేజోధికుండు వశిష్ఠమునియు, నీతపస్సితు లెల్లరునెఱుగువార. ౫౬౪

సంసారిగానుండు నేను నాపుత్రునియందుఁ బుత్రమోహ మెల్లువదలుచుకొనుచుకు  
బలాబలములు నాకుఁ దెలియకున్న నీ కెల్లు దెలియు వనిన, రాజా! శ్రీరాముఁడు  
పేరునకు నీకుమారుఁడేకాని లోకమునకుఁ దండ్రు. లోకము నుద్ధరించుటకై పుట్టిన  
వాఁడు కాని నీయింట సుఖించుచుండఁ బుట్టినవాఁడుగాఁడు. నీకొడుకని యాయనయం  
దెంత ప్రీతి నీకున్నదో యంతప్రీతి జగజ్జంకుండై నయాయనకు లోకముమీఁద నున్నది.  
నీవు సత్య మెఱుఁగక నీకుమారుఁడనియే నీవు తలంచెదవు. సత్య మెఱిగిన నాబోఁ  
టులు భగవంతుఁడని చూచెదరు. కావున నీయన యందఱసాత్తుగాని నీయొకనిసాత్తు  
మాత్రమేకా దని విశ్వామిత్రుఁడు సమాధానము చెప్పుచున్నాఁడు.

రాజేంద్ర=రాజశ్రేష్ఠుఁడా! రాజులు రజోగుణప్రధానులు- వారిలో నీవు శ్రేష్ఠుఁ  
డవు. కావున సత్యంతురజోగుణయు క్తుండవు కావున - నీవు సత్యమెఱుఁగవు. ఏను =  
సత్త్వగుణయు క్తుండనై యోగీంద్రుఁడనై న నేను, కావుననే పరబ్రహ్మస్వరూపమును  
తెలిసికొనఁదగిననేను, కావున నే నెఱుంగుదునుగాని- "జ్ఞానముం గప్పి యజ్ఞానంబు  
వెలయు, దానఁగదా జంతుతతులు మోహించు"ద్వి-భగ-౫ అధ్యాయము అన్నలు  
లజ్ఞానముచేఁగప్పఁబడిన జ్ఞానముగలవాఁడనై పామరుఁడనై మోహపడెడినీవెఱుఁగఁ  
జాల వని భావము. 'అహంకారవిమూఢాత్మా' యన్నట్లు అహంకారముచే నే నని  
చెప్పలేదు, ఏను = అనేక గురువుల నేవనేసి జ్ఞానము సరిపాదించుకొన్నవాఁడను,  
పరాపరతత్త్వయాధ్యాత్మమును నాయోగబలముచేఁ బ్రత్యక్షముగఁ జూచువాఁడను  
నేను-నీవన్ననో యజ్ఞాదికామ్యకర్మము లొచరించువాఁడవు, విహికసుఖముల వదలి  
బటావల్కలములు ధరించువాఁడను నేను-నీనో రజోగుణసముద్భవము లై న కామ  
క్రోధాదుల ధరించువాఁడవు; 'గర్భభూతాస్తవోధనాః' 'నీగర్భము:పోలెనీకెపుడుగావఁగ



మమ్ముఁ దగున్' అరణ్య. అన్నట్లులు ఆయనగర్భముం దుండువారము మేము -  
 నీవో యాయన నీ గర్భమున జనించెనని గర్వింపువాఁడవు; యోగక్రమ మెఱిఁ  
 గినవాఁడ నేను, భోగక్రమమెఱిఁగినవాఁడవు నీవు; మోక్షకామినై యాగము  
 చేయువాఁడను నేను-పుత్రకామినై యజ్ఞము చేసినవాఁడవు నీవు; ధర్మమోక్షములఁ  
 బాటించువాఁడను నేను - అర్థకామములఁ బాటించువాఁడవు నీవు; ఇట్టి గుణంబులు  
 గల నేను శ్రీరామచంద్రమూర్తి యెట్టివాఁడో యెఱుంగుదునుగాని మంటిలోనుండు  
 రత్నమువల మంటికిఁ దెలియనట్లు నీయింట నున్నంతమాత్రమున నాయనమహిమ  
 నీ వెఱుగఁజాల నని భావము. ఈ యర్థములన్నియు "ఏను" అను సర్వనామమున  
 కర్థములు. సర్వార్థములఁ జెప్పునది కదా సర్వనామము.

"సోఁగవేద యదివా నకిలేతి వేద స్సందేగ్యసర్లు విద మాత్మని రంగనాథ"  
 మ్మనియుఁ 'విధిశివ సనకాద్యై ధ్యాతు మత్యంతదూర' మ్మనియుఁ బరమాత్మ  
 యిట్టివాఁ డని యెవ్వరికి నెఱుగరాకుండఁగా నీవుమాత్ర మెఱ్ఱిఁగితి వనిన  
 సమాధానము చెప్పుచున్నాఁడు.

ఈ మహాత్ము నెఱుంగుదు = ఈయనను మహాత్మునిగానే యెఱుంగుదు.  
 "వేదాహమేతం పురుషమ్మహాంత"మ్మని శ్రుతి యిట్లేయున్నది.

ఈ పురుషసూక్త వాక్యమే రామాయణమున 'అహంవేద్మి మహాత్మాన' మ్మని  
 చెప్పబడెను. కావున రెండువాక్యములఁ జెప్పబడిన మహాత్ముఁ డొక్కడే యని  
 యాయన శ్రీరామచంద్రమూర్తిగా నవతరించిన పురుషసూక్త వాచ్యుఁ డగు  
 భగవంతుఁడే యని యెఱుగ నగు.

వీతం = ఈ, అనఁగా జనులతోఁగలసి మెలసి యుండునట్లింత సౌలభ్యముగల,  
 పురుషం=పరమాత్మను, అహం = ఈయన నెఱుంగ ననుకూలగుణములు గల నేను.  
 మహాంతం వేద = మహాత్ముఁడుగానే యెఱిఁగితిని. కొలది చెప్పరావి గుణములుగల  
 వానినిగా నెఱిఁగితిని. ఈశ్రుతియందు వీత మ్మని సౌలభ్యమును, పురుష మ్మని  
 పరత్వమును జెప్పబడినవి. అవి యీపద్యమునను గలవు.

మహాత్ము నెఱుంగుదు ననక - ఎఱుంగుదు మహాత్ము ననుట నిర్వికల్పమైన  
 దృఢజ్ఞానమును బ్రకటించుటకే.

మూలమునందుఁ గల "అహమ్" శబ్దమునకు-శబ్దబ్రహ్మమైన విష్ణువుగాఁ గొంద  
 అర్థము చెప్పుచున్నారు, అ ఇ డి ణ్ ఇత్యాదివర్ణ సమామ్నాయమందు అకారము  
 మొదటియక్షరము; హల్ అని హ కారము కడపటియక్షరము. ముప్రత్యాహారమున  
 అహ మ్మని ద్వితీయయం దగు-విష్ణువు నని యర్థము, ఈ పక్షంబున నాంధ్రంబున



లోపము లేదని భావము. ఆయన సత్యస్వరూపుడై సత్యమును రక్షించువాడు కావున నాయన ధర్మమే యాయనను గాపాడును. 'ధర్మో రక్షతి రక్షితః'

తాత్పర్యము.

అటులయిన నావలనఁ గావలసిన సాహాయ్యమేమి యందువా? పెద్దవాఁడవైన నీకేమియు శ్రమమియ్య నేను దలఁపలేదు. నేను గోరునది యేమనఁగా రాజా! కమలముమీఁదఁ దుమ్మెదలవలె ముద్దునెమ్మొగముమీఁద వ్రేలాడు ముంగురులు యందమైన జనపాలుగలవాఁడై బలమునకు స్థానమైన నీగారాటుకుమారుని శ్రీరామ చంద్రమూర్తిని సత్యపరాక్రముని నాకు నిమ్ము.

శా|| నాచే రక్షితుఁ డై భవత్సుతుఁడు విన్నాణంబు మై ద్రుంచు మా

రీచాద్యాశరతోటి దివ్యనిజనిర్నిద్రప్రతాపోన్నతిన్

నీచుల్ వారలు, వారి రాము డొక్కఁడే నేర్పున్ వధింపంగ, నా

లోచింపం బని లేదు, రక్షకును జాతుం, బంపుమా రామునిన్.

౫౬౦

బాలుఁడగు శ్రీరాముఁడు మిగుల గొప్పరాక్షసుల నెట్లు చంపఁగలఁ డనుటకు సమాధానము చెప్పుచున్నాఁడు. ఆశరతోటిన్ = రాక్షససమూహమును, దివ్యనిజ నిర్నిద్రప్రతాపోన్నతిన్ - దివ్య = అమానుషమైన - శ్రేష్ఠమైన, నిజ = తన యొక్క, నిర్నిద్ర = హెచ్చరికతోఁగూడిన, ప్రతాప = పరాక్రమముయొక్క, ఉన్నతిన్ = అతిశయముచేత, విన్నాణంబుమై = సామర్థ్యముచేత - వారిని వధింప గలవాఁడు శ్రీరాముఁడొక్కఁడేకాని నీవు సేనలతోడ వచ్చియుఁ బ్రయోజనము లే దని భావము.

తాత్పర్యము.

రాక్షసులతోడ యుద్ధ మంటివి - ఆ రాక్షసులు మాయావులు - మహాబల పరాక్రమసంపన్నులు - నశ్చ్రవేదులు నంటివి. అట్టివారితోడఁ బోరుటకు శేనఁడు పిల్లవానిని దీసికొనిపోయి యేమిప్రయోజనమందు వేమో.

నేను గాపాడుచుండఁగా నీకుమారుఁడు మారీచాదిరాక్షసుల సమూహమును దనప్రతాపాతిశయముచేత చులకనఁగాఁ ద్రుంపఁగలఁడు. వారిబలాతిశయ మెట్లున్నను దయాధర్మాదిగుణశూన్యులైన నీచులుగావున నా రసాధ్యులుగాను. అయినను వారిని జంపఁగలబలశాలి శ్రీరాముఁడొక్కఁడేకాని మఱి యెవ్వఁడు గాఁడు. కావున నీ వాలోచింపవలసినపని లేదు. నాయుజ్జమును రక్షింప నతఁడు సమర్థుఁడుకావున శ్రీరాముని నావెంటఁ బంపుము.

కం|| నా కీకార్యము సేయ న, నేకశుభంబులును గూర్తునీసుకునకు న

ప్రకయశోభాసురుఁడై, లోకంబుల నెగడు మనుజులోకాధ్యక్ష !

౫౬౧



మనుజలోకాధ్యక్షో=మనుష్యలోకమునకుఁ బ్రభువా, అస్తోకయశోభాసురుఁడై= అధికముగు కీర్తిచేఁ బ్రకాశించువాఁడై - బలపరాక్రమాదుల వచ్చెడివేరు కీర్తి - దానాదుల వచ్చెడిది యశస్సు, సామాన్యముగ రెండును పర్యాయపదములుగ వాఁడబడను. విశ్వామిత్ర యజ్ఞరక్షకుఁడనియు, అపాల్యాశాపమోచకుఁ డనియు, శివధనుస్సును విఠించినవాఁడనియు, బరశురాము ధంగపఠించినవాఁడనియు నిత్యాదు లగు గొప్పకీర్తులు సంపాదించినవాఁ డగు నని భావము.

తా త్ప ర్య ము

ఈ కార్యము నాకు నెఱవేర్చితివా నీ కుమారునకు నెన్నియో శుభములు గలుగ నేను జేసెదను. నీవుత్రుఁడు లోకంబున విశేషము కీర్తిమంతుఁడై ప్రకా శించును.

కం॥ బలగర్వితు లయ్యునుఁ బాపులు గావునఁ గాలపాశములకు న్యశు లై కలస మని రామునెదుటన్, నిలువంగాలేరు నిజము నిజమునృపాలా. ౧౬౨

ఇంత చిన్నవాఁడెట్లు రాక్షసులఁ జంపునన సమాధానము చెప్పుచున్నాఁడు. కాలపాశములకున్ = యమునిచేత త్రాళ్ళవలెనుండు నాయుధములకు, వశులై = లోపడినవారై, కలసన్ = యుద్ధముండు, మని = బ్రదికి, నిజము, నిజము - ద్వరుక్తి దార్ధార్యము.

తా త్ప ర్య ము

వారెంతబలముచే గర్వించినవారయ్యును బాపాత్ములును ధర్మహీనులు గావున మృత్యువశులగుటచేత యుద్ధమునందు శ్రీరాము నెదిరించి నిలువఁజాలరు. తత్కాల మునఁ బాప మొంత బలిష్ఠముగా నున్నను దుదకు ధర్మమే జయించును.

[హనుమంతుఁడు లంకనుండి మరలి వచ్చి రాక్షసుల వృత్తాంతము రామచంద్ర మూర్తితోఁ జెప్పుచు.

'శ్లో॥ అగ్నిహోత్రాశ్చ వేదాశ్చ, రాక్షసానాం గృహే గృహే' రాక్షసుల యింటింట అగ్నిహోత్రములు వేదములు కలవు అని చెప్పఁగానే యింక వీరి నెట్లు సాధింప సాధ్యమని శ్రీరాముని ముఖము తెల్లఁబోయెనట. అది కని యింగితజ్ఞుఁడైన హనుమంతుఁడు వెంటనే.

'దయా సత్యంచ శౌచంచ రాక్షసానాం నవిద్యతే' దయ- సత్యము-శౌచము రాక్షసులకుఁ దెలియ వనెనట ఇంకజయించితిని భయములేదని రామచంద్రమూర్తి ప్రసన్నుఁ డయ్యెనట. మంత్రములు - తంత్రములు - వేదములు - లోనై నవి యశుచులను నిర్దయులను నసత్యవాదులను రక్షింపవు. మొదట మేలుచూపినను దుదకుఁ గీడుచేయును.]



ఏ నెఱుంగుదు నన్నచోట "ఏన్" ఏనుగా వనఁగా విష్ణువునుగా నెఱుంగుదు ననియు వర్థము చెప్పనగు. ఏకారమునకు విష్ణు వర్థము. "ఏకారస్తే జసి జలే రాత్రౌ హర్షోద్ధరే హరా" ఏ-పు ఇది తేజస్సునకు - ఉదకమునకు-రాత్రికి - మేడమధ్య భాగమునకు - విష్ణువునకుఁ జేరు. అని నానా. ర.

ఏకారమునకు నుత్తేవిష్ణువని యర్థముగాదు. లక్ష్మీవిష్ణుఁడైన విష్ణువనియర్థము. అ + ఈ = ఏ - సంస్కృత వ్యాకరణసూత్రముల ప్రకారము-అ ఈ = ఏ యగును. 'అకారః నారాయణస్య ప్రథమాభిధాన' మ్మని - అకారమునకు నారాయణుఁ డని యర్థము. ఆయనభార్యయగుటచే లక్ష్మీదేవి ఈకారమున కర్థము - "ఈకారోఽబ్జ దళే లక్ష్మ్యం" అని నానా. ఈకారము తామర రేకునకు లక్ష్మీకి చేరు. రామున్ - ఇది సౌలభ్యమును సూచించును. సత్యపరాక్రమ + ఉద్దామున్ - అనుటచేఁ బరత్వము చెప్పబడెను. సత్యుఁడు పర ఆక్రముఁడు భగవంతుఁడుగాక మఱియెవ్వఁడు? (2) 'తేజసాంహి నవయ స్సమీక్ష్యతే' 'తేజోనిధికి వయసు కారణ మగునే' యను న్యాయముగ నింత బాల్యముననే యపరిమితపరాక్రమము గలవాఁడు. మహాత్మున్ = ఆత్మీలకు నార్మిగావున గొప్ప యాత్మీను; 'సత్యస్య సత్య' మను న్యాయ మిచ్చట నెఱుంగునగు 'య ఆత్మని తిష్ఠన్' అను శ్రుతి యిచ్చటఁ బ్రమాణము, ఆత్మ = దేహము - 'ఆత్మా జీవే ధృతౌ దేహే' యని యమరవాక్యము. మహాత్మున్ = గొప్పదేహముగల వానిని, ఆదేహము=అప్రాకృత దివ్యమంగళరూపము - 'సతస్య ప్రాకృతమూర్తి' యని స్మృతివాక్యము ప్రమాణము.

మహాత్మున్ = "సకలభూతావళి నభయంబును నే వావిరిఘటియింతు నిదియ ప్రతమగు నాకున్" 3౮2. అని చెప్పఁగల గొప్పస్వభావము గలవానిని, రాము మహాత్మున్=శ్రీరాముఁడుగానవలెరించి మహాస్వభావము గలవానిని- 'సక్రీకేయాన్ భవతి జాయమాస' యను శ్రుతి యిందుఁ బ్రమాణము సత్యపరాక్రమోద్దామున్ = ఎల్లప్పుడు నొక్కరీతిగనుండు పరాక్రమముచే గొప్పవానిని - 'నావిజిత్య నివర్తతే' గలిచిగాని మఱిరాఁ డని ముందు చెప్పబడును.

(2) నిజమైన పరాక్రమముచే గొప్పవానిని (3) సత్యముచేఁ బరుల నాక్రమించు వాఁడు సత్యపరాక్రముఁడు. ఉద్దాముఁడు = గొప్పవాఁడు, ఇట్టివానిని జూడఁగానే శత్రువులు జడియునట్టివానిని;

నేను నా కార్యార్థమై యిట్లు చెప్పలేదు, ఈ విషయ మెఱిగినవాఁడు నే నొకఁడనే కాను. మీ వసిష్ఠునికిని దెలియు ననుచున్నాఁడు.



ప్రసిద్ధతేజోధికుండు = సరస్వతీదేవిభర్త యగు బ్రహ్మదేవుని పుత్రుడనియు, యోగమహిమచే జ్ఞానము సంపాదించినాఁ డనియుఁ బ్రసిద్ధిచెందిన ప్రభావము గలవాఁడు (2) సత్యం వద, ధర్మం చర యని నీ కుపదేశించుట మాత్రమే కాక తా ననుష్ఠించి చూపు తేజోవంతుఁడు. వసిష్ఠమునియు=నికత్యంతా పుండ్రై కులాచార్యుఁ డగు వసిష్ఠుఁడుకూడ ఇచ్చట 'యు' అను సముచ్చయము విరోధాఘాతము. నాకు వసిష్ఠుండు విరోధియైనను అని యర్థము. ఎవ్వని వాక్యముచే నేను బ్రహ్మస్థి వయితినో యంతటి గొప్పవాఁడనియైనను సముచ్చయార్థము. 'యద్రాబ్ధాహ్మణశ్చై బ్రాహ్మణశ్చై ప్రశ్ని మేయాతాం బ్రహ్మణాయాధిబ్రూయా' త్తీను న్యాయ మనుసరించి నీకు నాకు వివాదము గలిగినపుడు బ్రాహ్మణుఁడవైన నీ పక్షముననే వసిష్ఠుఁడు చెప్పును గాని నా పక్షమునఁ జెప్పునా యందువేని యింద్రియముల జయించి వానిని తన వశమున స్థిరపఱచుకొన్న యాయన పక్షపాతముచే నసత్యము చెప్పెఁడు. అట్లు నాపక్షమునఁ బక్షపాతముచేఁ జెప్పు నని నీవు సందేహించెదవేని యాయనఁగాకున్న నితరఋషుల నడిగిచూడు మనుచున్నాఁడు. ఈ తపస్థితులు + ఎల్లరున్ = రాజ గృహసంబంధములేనివారు గనుక పక్షపాతములేనివారును, 'తస్య ధీరాః పరిజానంతి యోని. మృన్నుట్టు లవతార రహస్యము నెఱింగినవారును, ప్రసిద్ధులై యాచార్య పదవీనిర్వాహకులును 'గర్భస్థబుషి ర్వామదేవః ప్రపేదే'యనియు 'సప్తకల్పస్థితో ముని' యనియు శాస్త్రమునఁ జెప్పినట్లు బ్రహ్మజ్ఞానమున నొకరినిఱుంచిన మఱియొక రగు వామదేవ మార్కండేయాదులు నని యీపదముయొక్క భావము. తపః + స్థితులు = (1) దేహపోషణాది కార్యముల వదలి దేహమును శుష్కింపఁజేయు తపస్సునందే యుండువారు (2) తపస్సు = ఉపవాసాదివ్రతాదులచే దేహమును శోషింపఁజేయుట, అట్టివారు తపస్థితులు. (3) తపస్సు-జ్ఞానము, తప = ఆలోచనే యని ధాతుపాఠము. జ్ఞానయోగనిష్ఠులు తపస్థితులు (4) న్యాసవిద్య = తపస్సు - 'తస్మాన్న్యాసం తపసా మతిరిక్తమాహు' యని శ్రుతివాక్యమిటఁ బ్రమాణము. తపస్థితులు - న్యాసవిద్యాపరులు - వీరి నొక్కొక్కరి నేకాంతమున నడుగుము. వీరు సమ్మతించిరేని రామచంద్రమూర్తిని నాతోడఁ బంపుమని భావము.

ఈ మహాత్ము ననుటచే రామచంద్రమూర్తి సభయం దున్నాఁడని నిశ్చయింపఁ బనిలేదు, 'సమాసఘటితం బీశబ్దం బాక్కచో సూచనార్థకం బగు' - ప్రో. వ్యా. సమాస. ౧౧ సూ. 'ఈ యున్న పౌష్యపాలికి' భార. సమీపార్థమున 'ఈ ప్రయోగింపఁబడెను.

తా త్ప ర్య ము.

రాజేంద్రా నే నఱుఁగుదునయ్యా, యీ శ్రీరాముని మహాత్ము సత్యపరాక్రమఁ డగువానిని, నామాట సందేహించెద వేని తపోబలమున మహాతేజుఁడైన నావిరోధి



యగు నీవసింఘ నడుగుము. అంతటితో నీకు దృష్టి లేకుండిన నిచ్చటనుండు తపస్వుల నందఱ నడుగుము, వీరందఱు శ్రీరామునిమహిమ నెఱిగినవారే.

తే॥ వసుధ స్థిరముగ ధర్మలాభంబు మఱియు, లలితకీర్తియు నొందఁగ \* వలతువేని రాముఁ బంపుము నాతోడ\* రాజచంద్ర, లేనిపోనికుశంకలు\*మానవయ్య. ౫౬౫  
వసుధన్ = భూమియందు, ధర్మలాభము = ధర్మాభివృద్ధి, వలతువు=కోరుదువు కుశంకలు = చెడ్డసందేహములు, ధర్మము = నాయాగము రక్షించుట, దుష్టుల శిక్షించుట లోనగు ధర్మకార్యమువలనఁ గలుగు నూర్ధ్వలోకసుఖము, కీర్తి = తాలకావధ, అహల్యాకాపమోక్షణము. శివధనుర్భంగము, సీతాపరిణయము, పరశురామ పరాభవము, లోనగు వానివలన వచ్చుకీర్తి, తల్లిదండ్రులకుఁ బుత్రోత్పనము పుత్రజన్మ దినమునఁ గాదు, వాఁడు లోకమున కీర్తిపరుడైననాఁడు, కావున శ్రీరామున కట్టికీర్తి కలిగించి నీకుఁ బుత్రోత్పనము కలిగించుటకై వచ్చి శ్రీరాము నడుగుచున్నాను.

తాత్పర్యము

రాజా ! నీకు ధర్మ మభివృద్ధిచేసికొని యూర్ధ్వలోకసుఖము పొందవలె నని మంచి కీర్తిలోనైన యైహికఫలములు కావలయు నని యభిప్రాయ ముండెనా శ్రీరాము చంద్రుని నాతోడఁ బంపుము. పనికిమాలిఁ సందేహములన్నియు వదలివెట్టుము. పంపకపోయితివా నీ కిహము లేదు, పరము లేదు.

తే॥ నిను వసింఘఁడు మొదలైన\*నీదుమంత్రి, వరులు సమ్మతి నీసుతుఁ\*బంపుమనిర యేని పంపుము నాతోడ\*నిష్ఠముగను, రమ్యగుణాభద్రు వేగమ \* రామభద్రు. ౫౬౬

రమ్యగుణాభద్రున్ = మనోహరములైన గుణములచే మంగళకరుని.

తాత్పర్యము

వసింఘఁడు మొదలయిన పురోహితులును - సుమంతుఁడు లోనగు మంత్రులును నీకుమారుని నావెంటఁ బంపు మని నీకు బోధించితిరా సంతోషముతోఁ బంపుము - వారు - వలదనిరా మానుము.

కం॥ దశరాత్రం బగు యజ్ఞము, దశరథ! రక్షింపవలయు\*దైత్యావళిన్ వశపడ కుండఁగ దీక్షో, దశ నతికాలంబుగాక\*తనయుని నిమ్మా. ౫౬౭

దశరాత్రము = పదిదినములు చేయఁదగినది, అతికాలము = మంచికాలము మించిపోకుండునట్లు - 'ఏక దేశసంఖ్యావ్యయంబులకును సర్వసంఖ్యాతపుణ్య శబ్దములకును



బదమైన రాత్రిశబ్దము అకారాంతమగు' సు. వ్యా. సమాస-౨౪౪ సూ.

తా త్ప ర్య ము

నేను జేయఁబూనిన యజ్ఞము సాంతమగుటకు నేఁడు మొదలు పది దినములగును. ఈయజ్ఞము రాక్షసులచే విఘ్నపడకుండ రక్షింపవలయును. కావున దీక్షాకాలము మించిపోకమునుపే నీకుమారుని నిమ్ము. తోడుకొనిపోయెదను.

కం॥ శామిత్రావనమిష విశ్వామిత్రుల దైత్యపతులఃపారియింపఁగ వి

శ్వామిత్రుఁడు మిత్రాన్వయు, రాముని నిలు పంప వేడిఃరాజితఘణితిన్. ౫౬౮  
శామిత్ర....మిషన్-శామిత్ర = యజ్ఞముయొక్క, అవనమిషన్ = రక్షించు నెపమున, విశ్వ + అమిత్రులన్ = లోకవిరోధులను, మిత్ర + అన్వయున్ = సూర్య వంశమునఁబుట్టినవానిని, రాజితఘణితిన్ = ధర్మార్థములతోఁ బ్రకాశించువాక్యముతో, యజ్ఞరక్షణము నెప మని చెప్పఁబడెనే యని నిజము కాదా యందురేమో - కాదు. చూడు ౬౦౬ పద్యము. ఋషిశ్వరులతపస్సులులోనై నవి రక్షించుటకుఁ గాను వారి వారి తపస్సులలో నాఱవవంతు రాజున కిచ్చుచుందురు, కావున వారి తపస్సులకు యజ్ఞములకు విఘ్నములు రాకుండఁ జక్కఁగా జరుపవలసినది రాజులకు విధి నేను జేయ నని చెప్పి తప్పించుకొనరాదు. కావున నీకారణము చెప్పిన దశరథుఁడు రామచంద్రమూర్తిని బంపు నని విశ్వామిత్రుఁడు యోజించెను. నీకు యజ్ఞరక్షణము ప్రధానమైనచో నేను వచ్చి రక్షించెదను. రక్షించువా రెవరైన నీ కేమి యని దశరథుఁడు చెప్పఁబోవుచున్నాఁడు.

తా త్ప ర్య ము

యజ్ఞరక్షణము నెపముగాఁ గొని శ్రీరాముని బిలుచుకొని పోయి యాయనచే మారీచసుబాహులఁ జంపింపవలయు నని విశ్వామిత్రుఁడు దశరథు వేడి చెప్పవలసిన మాటలన్ని చెప్పి దశరథుని ప్రత్యుత్తరము వినఁగోరి యూరకుండెను.

ఉ॥ ఊరక కూరుచుండిన నృపాత్తముఁ డామునివర్యుఁ డన్న వ్యా  
హారము లాలకించి హృదయప్రవిదారణదక్షదుర్వ్యథా  
పారమహంబుధి న్మునిఁగివారనిశోదమునం దపించుచున్  
ధారణీవ్రాలె శిశ్రువిహితంబయి కూలు ద్రుమంబుచాడ్చునన్. ౫౬౯

వ్యాహారములు = మాటలు, హృదయ = గుండెను, ప్రవిదారణ = చీల్చుట యందు, దక్ష = సామర్థ్యముగల. దుర్వ్యథా = సహింపరాని దుఃఖమును, అపార = అంతములేని, మహంబుధిన్ = గొప్పసముద్రమునందు, వారని = తగ్గని, శిశ్రు నిహతము = ఆయుధముచే నఱకఁబడిన, ద్రుమంబుచాడ్చునన్ = పెద్దప్రూఁకువలె.



తాత్పర్యము

విశ్వామిత్రుడు రామచంద్రమూర్తిని నావెంటఁబంపునున్న మాట (౫౪౯ ప) వినఁగానే ముఖము వెలవెలఁబోయి ముందు గొప్పనానితో మాటచెప్పితివే; యెట్లు తప్పుదును? తప్పుకుండిన శ్రీరాము నెట్లుపంపుదును? శ్రీరామునివిడిచి యెట్లు బ్రతుకఁ గలను? అవుననుటకు లేదు కా దనుటకులేదు - అని సహింపరాని విషాదమున మునిఁగి ముని చెప్పినమాటలు విని. వినక రామచంద్రమూర్తినిఁ బంపకుండిన నీవైన రమ్మనిచెప్పునేమో యని తెలివి బిగవట్టుకొనియుండి యామాట యాయనోటరాక పోవుటచే నాశవదలి గుండెలు వ్రీలి దుఃఖసముద్రములో మునిఁగి స్మృతితప్పి గొడ్డంట వఱికిన చెట్టవలె నేలపైఁ బడెను.

—\* ౨౦ సర్గము శ్రీరామునిఁ బంపఁజాలక దశరథుఁడు పరితపించుట \*—

కం॥ ఒక్కముహూర్తం బీగతిఁ, ప్రైకొకనుమూర్చకును జిక్కి\*ధృతిగొని సుతునై మక్కువచే నివ్వధమున, నక్కుశికతనూజతోడ\*నవనిపుఁ డనియెన్. ౫౨౦  
ఇది మొదలు ౫౪౯ వఱకు రామచంద్రమూర్తినిఁ బంపఁజాలక దశరథుఁడు పరితపించుట చెప్పబడును.

ముహూర్తము = కొంచెముసేపు. ప్రైకొకను = అతిశయించు, ధృతి = ధైర్యము.

తాత్పర్యము

అల్పకాల మీ విధముగ స్మృతితప్పి పడియుండి ధైర్యము తెచ్చుకొని లేచి కొడుకుమీఁదనుండు మోహముచే విశ్వామిత్రునితో నిట్లనియె.

కం॥ మారాముఁడు బాలక్రీ, డారాముం మానమోడ\*శాబ్దం డీయం భోరుహనేత్రుఁడు నిశీసం,చారులతో రణము సేయ\*శక్తుండగునే? ౫౨౧

శ్రీరామచంద్రమూర్తి మాహాత్మ్యమును గుఱించి విశ్వామిత్రునివాక్యముఁలేవియు నాలోచింపక దశరథుఁడు పామరత్వంబునఁ బుత్రమోహముచే శ్రీరామునిబాల్యమునే యెంచుచు రామచంద్రునిఁ బంప వలనుపడ దనుచున్నాఁడు.

మారాముఁడు = రాముఁడు లోకరాముఁ డని చెప్పిన విశ్వామిత్రుని వాక్యము పెడచెవినిబెట్టియో మనస్సు వ్యాకులపడియుండుటచే వినఁబడనిహేతువు ననో మరల మారాముఁ డనుచున్నాఁడు. మా + ఆరాముఁడు = సౌందర్య లక్ష్మీకి వినోదవిహారస్థలమైనవాఁడు. ఇంతటి సుందరమూర్తిని నెట్లు పాయు దును. ఎట్లు రాక్షసులవారేఁ ద్రోయుదు నని భావము. మారాముఁడు=ఎప్పుడు నాతోడయండేయుండి లాలింపఁబడుచుండు రాముఁడు. (2) నే నఱువది వే లేండ్లు సంతానములేక దుఃఖించి మిక్కిలి శ్రమపడి కన్నకుమారుఁడు



రాముడు - తండ్రికి సదా ప్రీతికరుడు 'జనకునకున్ శ్రీరాముడు ప్రియుడయ్యెఁ గడున్' అని ముందే చెప్పబడెను. పామరత్వముచే = స్వీయాభిమానముచే మా రాముఁ డనినను దశరథునినోర సత్యమే వచ్చెను, నూ + రాముడు = లక్ష్మీ యందు రమించువాడు. ఊనపోడశాబ్దుడు - ఊన = కొఱతపడిన, పోడశ = పదునాఱు. అబ్బుండు = ఏండ్లుగలవాడు, పదునాఱేండ్లకుఁ దక్కువ వయస్సు గలవాడు-పంజెండేండ్లవాడు, 'ద్వాదశవత్సరుడు' అని ఆరణ్య ౫౯౩ పద్యము. ఆపోడశము బాల్యమని శాస్త్రము. కావున, ఆలోపలి వయస్సువాడు యుద్ధార్థుడు కాఁడు-పంజెండేండ్ల రాముఁ డెట్లు యుద్ధముచేయఁగలఁడని భావము! 'మైనారిటి' తీరలే దని భావము. యుద్ధార్థుడు కాకుండుట వయస్సు తక్కువగుటచేతనే కాదు. రాక్షసుల స్వభావములు విచారించినను నితఁడు వారలతో యుద్ధముచేయ నర్హుఁడు కాఁ డనుచున్నాఁడు.

ఈయంభోరుహనేతుడు = 'తామరపూవువంటి కన్నులుగల వీఁడు, తామర పూవు సూర్యాస్తమాసము కాఁగానే ముకులించునట్లు ఈయనయు నస్తమయము కాఁగానే నిదురించు నని భావము. రాక్షసు లన్ననో రాత్రించరులు కావున వారితో నీతఁ డెట్లు యుద్ధము చేయఁగలఁ డని భావము.

బాలక్రీడారాముడు=విద్యాభ్యాసము కంటెను బాలక్రీడయం దెక్కువ ప్రీతి గలవాడు.

నిశిసంచారులతోన్ = రాత్రియందు సంచరించు రాక్షసులతో-పగలు మనుష్యుల తోనే యుద్ధముచేయలేనివాఁడు రాత్రులందు రే ద్రిమ్మరులయి మనుష్యుల భక్షించు రాక్షసులతో నెట్లు యుద్ధముచేయఁగలఁడు? ఒక్క రాక్షసులతోనే యుద్ధము చేయలేనివాఁ డనేకరాక్షసులతో నెట్లు యుద్ధము చేయఁగలఁడని భావము.

రణముసేయ శక్తుండగునే శ్రీరాముడు ఆటలాడయోగ్యుడే కాని యుద్ధము చేయశక్తుఁడుకాఁ డని భావము. రాక్షసుఁడని - రణముని విన్నమాత్రాన భయపడు బాలుఁడు రాక్షసులతో రణ మెట్లు సేయఁగలఁడు ?

ఊనపోడశాబ్దుడు - పదునాఱేండ్ల కుఁ దక్కువవాఁడు అని చెప్పినప్పుడు పదు నాఱేండ్లకు నొకటి రెండుమాసములో దినములో తక్కువయని చెప్పినప్పుడుగాని రెండుమాసేండ్లు తక్కువయని చెప్పవచ్చునా? అట్లుండినఁ బదునాఱుగేండ్లవాఁ డనియో, పంజెండేండ్లవాఁ డనియో చెప్పవచ్చును గదా కాఁగా దశరథుని వాక్యముప్రకారము శ్రీరామున కిప్పుడు పదునాఱవయేఁడు నడచుచున్న దని యేర్పడు చున్నది. ఆ యేటనే నీతావినాహము. అటుపిమ్మటఁ బంజెండేండ్లు అయోధ్యాపుర వాసము అని;



శ్లో॥ సమాద్వారశ తత్రాహం, రాఘవస్య నివేశనే  
భంజనా మానుషాన్ భోగాం, త్సర్వకామసమృద్ధినీ ॥

అయో. స. శ్లో.

అను సీతాదేవివాక్యమునుబట్టి యేర్పడుచున్నది. ఈవిధముగఁ జూచిన శ్రీరాము లరణ్యమునకు బయలుదేఱునప్పటికి ౨౪ ఇరువదియెనిమిది వత్సరము లగును. ఇది సీతాదేవివాక్యముతో విరోధించుచున్నది. ఎట్లనిన సీతాదేవి రావణునితో.

శ్లో॥ మమభర్తా మహాశేజా, వయసా పంచవింశతః  
అష్టాదశహి వర్షాణి, మను జన్మనిగణ్యతే, అరణ్య స.

మహాశేజుడై నాభర్త కప్పటికి నిరువదియైదేండ్లు నాకు నా జన్మమునుండి పదు నెనిమిది వర్షములు అని చెప్పెను. ఈకార్యమునుబట్టి వనప్రవేశకాలమున శ్రీరామున కిరువదియైదేండ్లని యేర్పడుచున్నది. మఱియు.

శ్లో॥ దశసప్తచ వర్షాణి, జాతస్య తవ పుత్రక  
అసితాని ప్రకాంక్షంత్యా, మయాదుఃఖ పరిక్షయమ్.

అయో. స. శ్లో.

అరణ్యమునకుఁబోవ సమకట్టి తన్నుఁజూడవచ్చిన రామచంద్రమూర్తితోఁ గౌసల్య చెప్పిన యీ వాక్యమునుబట్టి శ్రీరాముఁ డరణ్యప్రయాణకాలమున కాయనకు పదు నేడేండ్లని తెలియవచ్చెడిని. ఈ పరస్పరభిన్నవాక్యములకు సమన్వయ మెట్లు? ఇందే దైన నొకటి సత్యముగా నుండునుగాని మూఁడును సత్యములు గాఁజాలవు. కావున నిం దేది సత్యము ?

(1) కౌసల్యావాక్యమునకు జన్మప్రభృతి పదునేడేండ్లని యర్థము గ్రహించితిమేని తక్షూర్వము పండ్రెండుసంవత్సరములు సీతారాము లయోధ్యయందుండుటచే వారి వివాహము శ్రీరామున కైదవయేటనే జరిగియుండవలెను. విశ్వామిత్రుని వెంటఁబోవు నప్పటికి నుపనయన మయినట్లు స్పష్టముగ నున్నది. ఏదయయేట నుపనయనము శాస్త్రవిరుద్ధము కావునఁ బదునేడనునది జన్మప్రభృతిగాదని ద్విజన్మత్వప్రాప్తిప్రభృతి యనియు శ్రీరాముఁ డరణ్యమునకుఁ బోవునప్పటికి ౨+౧౬=౨౪ సం ద్లగుననియు గ్రహింపవలెను. ఇక శ్రీరాముఁ డరణ్యమునకు పోవునప్పటికి నిరువదియెనిమిదియేం డ్లను వాదము ఊనపోడశవర్షము అను మాటపై నాధారపడియున్నది. ఈవాక్యము నకుఁ బదునాఱవవర్షము జరగుచున్న దనియే యర్థమందు మేని బాలుఁ డని యకృ తాస్త్రిఁడని చెప్పినవాక్యము లసత్యము లగును. ౧౬ వ సంవత్సరమురాఁగానే బాల్యము పోవుచున్నది. అప్పటికి కులవిద్య రాదేని యావల వచ్చుటపుడు ? బాణ



ప్రయోగము పట్టలఁ గొట్టుటకా? కావునఁ బదునాతీంటికిఁ దక్కువ యని చెప్పి  
 సపుడు పదునాటవవర్షము పుట్టినే లేదని చెప్పవలయుచుగాని పదునాటవయేఁడునడచు  
 చున్నదనుట సరిగాదు పదునాటవయేఁడు పుట్టినదికాని పూర్తికాలే దని ఊహాదశ  
 శబ్దమున కర్థ మందమా, బాలుఁడు - కాకపక్షధరుఁడు అకృతాస్త్రిఁడు - అయుద్ధ  
 యోగ్యుఁ డను దశరథునివాక్యములు మిథ్య లగు చున్నవి. విశ్వామిత్రుఁడును  
 బాలుఁ డని కాకపక్షధరుఁడని అకృతాస్త్రిఁ డని యంగీకరించి యట్లున్నను భయము  
 లేదని సమాధానము చెప్పినేకాని నీ వసత్యమాడుచున్నా వనలేదుకదా. ఆదియును  
 కాక మారీచుఁడు రావణునితో.

“చం॥ అనవుడుఁ గౌశికోక్తులకు నానరపాలకుఁ డిట్లనుం దపోధన పసివాఁడు  
 రాఘవుఁడు ద్వాదశవత్సరుఁ డత్రుకోశలంబును గలుగఁడు” అని చెప్పఁగా  
 విశ్వామిత్రుఁడు బాలుం డయ్యు నాతిండు.

“చాలున్ రాక్షసు నొంప”నని విశ్వామిత్రుఁడు బదు లిడియె నని చెప్పెను.  
 వాల్మీకిశై లియే యొకవిలక్షణమైనది. ఒకవిషయమై యొకచోట సంపూర్ణముగఁ  
 జెప్పఁబడదు. ఒకవిషయమే రెండుమూఁడు సందర్భములఁ జెప్పవలసియుండునేని  
 యక్కడఁ గొంచ మక్కడఁ కొంచెము చెప్పినేకాని పూర్ణముగఁ దొలుతనే పున  
 రుక్తితోషముఁ గలుగఁ జెప్పఁడు. ఈ పై వాక్యము లనువాదములేకాని మారీచుని  
 స్వవాక్యములు కావు దీని ననుసరించి పూర్వవాక్యము లర్థము చేసికొనవలయును.  
 మారీచుఁడు స్వవాక్యములుగా.

“ఆయెడ రాముఁ డేకవసనాంచితుఁడై శిఖయై సరోజప్రతాయలనేత్రుఁడై  
 మెఱయు హాటకమాలిక లీల వ్రేలఁగా శ్రీయుతమూర్తియై ముఖము చెల్వమునందము  
 చాటుచుండ లేబ్రాయము ”

“పొడతెంచు బాలచంద్రునివడుపున శోభిల” నని చెప్పెను. పదునాతేండ్లవాఁడై  
 యుండిన బాలచంద్రుఁ డని చెప్పియుండునా? ఈమారీచువాక్యములఁబట్టి శ్రీరామున  
 కిప్పటికిఁ బండెండేండ్లనియే యేర్పడుచున్నది. ముఖమున చెల్వము నందము  
 చాటుచుండ లేబ్రాయము అనఁగా నకాలవ్యంజనుఁడు మీసకట్టు రానివాఁ డని  
 యర్థము. దీనికిఁ పదునాతేండ్లవాడు లిట్లు సమాధానము చెప్పవరు రావణుని  
 బెదరించుటకై పండెండేండ్లవాఁ డని చెప్పినేకాని వాస్తవముగా నేండ్లు పండెం  
 డగుటచే గాదు. తా నత్రుముచే దెబ్బతినినను బాలుఁడకృతాస్త్రిఁడని చెప్పలేదా  
 యందురు.

మూఁడేండ్లు తక్కువగాఁ జెప్పినంతమాత్రముననే రావణుఁడు భయపడి తన పట్టు  
 వదలువాఁ డని తలంచుటకంటె నసంభావితము మఱొం డుండదు.

కవచము తోడుగనివాఁడు మీసకట్టురానివాఁడు బాలుఁ డని చెప్పిన భయ



పడనివాడు పండ్రెండేండ్లని చెప్పినంతమాత్రమున భయపడునని కాబోలు అన్నియు సత్యముచెప్పి యిది యొకటిమాత్రమే యసత్యము చెప్పెను. అకృతాస్త్రిఁ డనగా నశ్రుజ్ఞానమే లేనివాఁ డని యర్థముకాదు. ఆపదమున కాయర్థము లేదు, అశ్రు ప్రయోగాదులందు నభ్యాసముచే నాతికేతీన పండితుఁడు కాఁడని యభిప్రాయము. ముందుదిన మశ్రుముల నుపదేశము నొందెను. మఱుసనాఁడు ప్రయోగింపఁ బూనెను, అనుభవమువలనఁగలుగు సామర్థ్య మెక్కడిది ? అట్లుండియు నంతపని చేసె నని భావము. కావున మారీచునినూటలందుఁ బొరపాలు లేదు.

ఈ మారీచుని వాక్యమును సీతాదేవి రావణునితోఁ జెప్పిన

కం॥ ప్రతిభటరహితుం డగు నా, పతి కిరువదియేనుసమలప్రాయం బపు డీ  
క్షీతిః బుట్టువాదిగాఁ గన, హితగుణ నా కవుడు పదియుననిమిది యేఁడుల్.

ఆ. ౭౬౭

యావాక్యము బలపఱచుచున్నది. ఎట్లన - విఘ్నమైన పట్టాభిషేక మప్పటికి రానుచంద్రమూర్తికి నిరువదియై డేండ్లఁట. 'సర్వకామసమృద్ధ జనసుఖములఁ బదియు రెండేండ్లు లిక్ష్వాకులయింటను గడిపితి' ననియు రావణుతోఁ జెప్పెను. పండ్రెండవ యేట వివాహమై యావలఁ బండ్రెండేండ్లు అయోధ్యయందు భర్తతోనుండెను. కావున ౨౫ వ యేట వనవాసమునకుఁ బోవుట సిద్ధమే. కావున విశ్వామిత్రునివెంట రాముఁడు పోయినది పండ్రెండవయేఁ డనియే యేర్పడుచున్నది.

ఊనపోడశాబ్దుఁ డనిన నింకను బాల్యావస్థ తీఱలే దని చెప్పటకే. బాల్యావస్థ పోయినఁగాని యుద్ధయోగ్యుఁడు గాఁడు. ఇప్పటి వ్యవహారభాషలో వయసు చెప్పక మైనారిటీ తీఱలే దని చెప్పినట్లు పదునైదు సంవత్సరములు వెళ్ళి పదునాఱవ సంవత్సరము వచ్చినఁగాని యుద్ధయోగ్యుఁడు గాఁడు కావున నట్టి వయస్సు రాలేదని చెప్పటకే పదాఠేండ్లకు డక్కువవాఁ డని చెప్పఁబడెను.

'కౌమారం పంచదశభిః యావనంతు తతఃపరం.'

'బాలోధపంచదశభి శ్రీంశద్భిస్తు కుమారకః.'

'బాల ఆపోడశా ద్వర్షా త్సౌగంఢ శ్చేతి కీర్త్యతే' యనియు నుండుటచేఁ బదు నాఱవయేఁడు వచ్చువఱకు బాలుఁడే యగును.

రామునకు వనవాసకాల మప్పటికి నిరువదియై డేండ్లయినచో నది యుపనయన మాదిగాఁ గౌసల్య చెప్పినట్లు పదునేడవ సంవత్సర మైనచో తొమ్మిదవ యేటనేకదా యుపనయనమయి యుండవలయును.



అది “గర్భాష్టమేభే కుర్వీత బ్రాహ్మణస్యోపనాయనం, గర్భాదేశాదశేరాజ్ఞో గర్భాత్తద్వాదశే విశే” ఇతి మనుస్మృతివాక్యము రాజులకు జనన మాది పదియవ యేట నుపనయన మని యుండఁ దొమ్మిదవయేట నుపనయన మనుట సరిగా దని యాక్షేపము.

ముఖ్యకాలమైన పదియవయేఁడును మించరా దని దీనిభావమేకాని తొమ్మిదవ యేటఁ జేయరా దని యిది నిషేధింపదు. ఏలయనఁ దొమ్మిదవయేట నుపనయనము చేయవచ్చునని వాక్యములు గలవు.

శ్లో॥ బ్రహ్మవర్చసకామస్య, కార్యం విప్రస్య పంచమే ।  
 రాజ్ఞో బలాస్థిన, షష్ఠే, వైశ్య స్వేహార్థినోష్టమే ॥  
 సప్తమే చాష్టమే వర్షే నవమే దశమే తథా ।  
 ఏకాదశే ద్వాదశేచ, హ్యుపసీయర్షిజాతయః ॥  
 బ్రహ్మవర్చస మాయుష్యం, తేజోన్నాద్యం తథేంద్రియం ।  
 పశూంశ్చ కామయానానై, ప్రాప్నువంతియథాశ్రమమ్ ॥ స్మృతిరత్నము.  
 అని యుండుటచేఁ దొమ్మిదవయేట నుపనయనము శాస్త్రసమ్మతమే.

శ్రీరామచంద్రమూర్తికి బంజెండవయేటనే వివాహమైనచో నీత కాలు సంవత్సరములేకదా, వారుభోగించునటులు బాలకాండములఁ జెప్పఁబడినగుదా యిది యెట్లు సాధ్య మని మఱియొక యాక్షేపము.

శ్రీరామచంద్రమూర్తికి నిరువదియైదేండ్లయినప్పుడు నీతాదేవికిఁ బదుననిమిది సంవత్సరములు. ఇరువురకు నేడేండ్లు వ్యత్యాసముకలదు. రామునకు బదునై దేండ్లకు వివాహ మని యంగీకరించినచో నీతకు ననిమిదేండ్లగు చున్నది. అప్పుడుమాత్ర మెట్లుసాధ్యము ? అదియుచుగాక బాలకాండంతమునఁ గ్రీడించి రని యున్నదికాని సంభోగశృంగారము వర్ణించి యుండలేదు. ఇందుఁ జెప్పఁబడిన యుపనయనము “విభుండు విష్ణు వారాజసహోదరిం గలసి రాగమునన్ విలసించుచాడ్చునన్” అనునది సంభోగము సూచింపదు. ప్రాకృత దంపతులవలె సంభోగించినట్లు, తేజస్ఫులనపైవట్టు, కుమారుఁ డుద్భవించినట్లు లప్రాకృతవిగ్రహులైన లక్ష్మీనారాయణులవిషయమై యేగ్రంథముచెప్పదు బ్రహ్మయుమస్మఘోఁడు సంకల్పభూతులేకాని రేతిస్సంభూతులు గారు. నీతారాములు పంజెండవత్సరములు సంభోగించి యుండిన గర్భ మేల రాదయ్యె! పట్టాభిషేకమైన పిమ్మట రెండేండ్లలోనే గర్భము వచ్చెనుగదా కావున బాలకాండంతమునఁ జెప్పఁబడిన శృంగారవర్ణన మాంతరసంభోగమును సూచింపదు. అట్టినచో వివాహకాలమునకు నీతాదేవి “పతిసంయోగసులభ” యని నీతాదేవియే చెప్పెనుగదా (చూ. - అయోధ్య. ౨౫౭౯) యందురేమో - సత్యమే



పతిసంభోగసులభ యని చెప్పలేదు. పతిసంయోగసులభ యనగా వివాహమునకు యోగ్యురాలని యభిప్రాయము. పెండ్లియీడు వచ్చినది కావున జనకుడు పెండ్లిప్రయత్నము చేసె నని భావము.

సాధారణవివాహములందే యేడాది రెండేండ్లు వివాహవిషయమై యాలోచనలు జరుగుచుండగా మహారాజులు తగినసంబంధముల నంతకాలము వెదికివలయునో పూర్వవ్యాఖ్యాతలు సౌకుమార్యాతిశయముచేతను వ్రాధశరీరత్వముచేతను బండ్లంజేండ్ల రామునకు నాతేండ్లసీతకు సంభోగము 'సంభవత్యేవ' యని యంగీకరించిరి. 'వయసా పంచవింశతః' అనుచో కప్రత్యయము 'ఇవ' వలె నను నర్థమందు బ్రయోగింపబడుట కలదు - గావున నిరువదియైదేండ్లవానివలె నని సీతాభిప్రాయ మనియు నిది శ్రీరాముని నిత్యయావసర్యమును సూచించుచున్న దనియుఁ గొందఱుండురు. అజాతవ్యంజన - మీసకట్టులేనివాఁ డనుటకు మీసములు పుట్టనేలేదని యుక్తియుకాదు. కొంచెముగా నున్న దని యర్థ మందురు. ఇదంతయు గ్లిష్టకల్పన మని వేఱుగఁ జెప్పఁబనిలేకు. శ్రీరాముఁడు నిత్యయావసనుఁ డయ్యెనేని తల్లికడుపులో నుండి వచ్చునపుడే యిరువదియేండ్లవాఁడుగా వచ్చెనా? అట్లాదంపతులు నిత్యయావనులేని.

గీ॥ లేదు వగపు కాంత దౌదవ్యుచననని, లేదు వగపు మ్రుచ్చిలింపబడుట  
కంటుజాతనేత్ర కడుగుచున్నది కదా, వయసటంచు నాత్మ వగచువాఁడ.  
(యుద్ధ. ౧౦౯ ప)

అని రాముఁ డేల వగచెను ?

శ్రీరాముఁడు మాత్రమే నిత్యయావనుఁడు సీత నిత్యయువతి కాదందురేమో- వాస్తవమున వారు నిత్యయావనులైనను మాయామానుషవేషములు ధరించియున్ని విధముల మనష్యులవలె నటించినవారీవిషయమునమాత్రము దేవతలవలెనటించురా? కావున మానుషభావముననే ప్రశంసింపఁదగినది శ్రీరామచంద్రమూర్తి కాకపక్ష ధరుఁడు=జనుపాలుగలవాఁ డని చెప్పఁబడెను గదా కొంచెముగానైన మీసములు గలవాఁడు జనుపా లుంచుకొనునా ?

మోసగాఁడని యెఱుగక బ్రాహ్మణుఁడని సన్న్యాసి యని తలఁచి సత్యము చెప్పకుండిన శపించునో యని భయపడి రావణునితో సీతాదేవి సత్యమే జెప్పెను. వనవాసగమనము నప్పటికి శ్రీరామున కిరువదియైదేండ్లనియు-విశ్వామిత్రుని వెంటఁ జొవునప్పటికిఁ బండ్లనియు వాస్తవార్థము గ్రహింపవలయును.

- పండ్లండవనలయందు శ్రీరామజననము.
- పండ్లండవయేట విశ్వామిత్రానుగమనము.
- పండ్లండేండ్లు అయోధ్యావాసము.



పండ్లండ్ల వనసంచారము (ఇంచుమించు రెండేండ్లు పంచవటీవాసము.)  
పండ్లండ్ల సీత వాల్మీకాశ్రమం దుండుట.

ఈచిత్రమేమో తత్త్వవేత్తలకే యెఱుక-పామరప్రత్యుత్తరము యాదృచ్ఛికము.  
శ్రీ సీతారాము లయోధ్యయం దున్న బాల్యావస్థను భవభూతి యుత్తరరామ  
చరిత్రమం దేమిగ వర్ణించెనో చూడుడు.

శ్లో|| పతన విరళప్రాంతో స్మిలన్మనోహరకుట్మలై  
ర్దిశనకుసుమై ద్ముగ్ధలోకం శిశు ర్దధతీముఖమ్.  
లలితలలితై శ్లోకాన్సుప్రాప్తై రకృత్రిమవిభ్రమై  
రకృతమధురై రంగానాం మే కతూహల మంగకైః. ౨౦

ఇందు పాలపండ్లు రాలిపోయి నురల మొలచు లేతదంతములుగల శిశువుగా  
సీత వర్ణింపబడెను. బాలిక యట్టిదికాక మఱొట్టి దగును ?

ఊనపోడశాబ్దుఁ డనుమాటకుఁ గొంద ట్లర్థము చెప్పెదరు. పదునా అను  
సంఖ్యగుఱించి వాల్మీకిప్రశ్న పద్యమందే వ్రాయబడెను. అందు “చారుపోడశ  
కలాసహీతుఁడు” అను భాగవతవాక్య ముదాహరింపఁ బడెను, పదునాఱు కళలు  
పూర్తియైనఁ గాని దుష్టశిక్షణరూపకమైన యవతారప్రయోజనము సాధింప సాధ్య  
పడదు. లోకవిడంబనార్థమై యని పూర్తిచేసికొనవలసి యున్నది, అస్తుసంపత్తి  
లేదు ఈ యవతారమునకు మూలకారణభూత సీతయు నింకను జేరలేదు. సీత  
యెవనిదో వానితేజ మప్రమీయ మనికదా మారీచుఁడు చెప్పెను. శ్రీరాముఁడు  
పరమ దయాళువు - శుద్ధసాత్త్వికమూర్తి. రక్షించుట యాయనకార్యమే కాని  
శిక్షించుట యాయన కార్యము గాదు. తమశ్శక్తి యున్నగాని సంహారకార్యము  
జరుగదు. అది శివశక్తి. దానిని గొంత గ్రహింపవలసియున్నది. రాక్షసులనందఱి  
జంపుటకుఁ గ్రోధము తెచ్చుకొనెను అనికదా వాల్మీకి చెప్పెను కేవలము దానినే  
స్వీకరించిన మిగుల గ్రూరుఁ డగును. కావున నయాగుణము కావలయును. దయా  
స్వరూపిణి సీత. ఆమెను స్వీకరింపవలసి యున్నది. ఇన్నిలోపము లుండఁగా  
నిప్పుడే శ్రీరాముని రాక్షససంహారమునకై పంపు మనదవే. ఇది సరిగా దని  
యూనపోడశ మనుట కర్థమందురు.

ఓయీ ! సీతాసాంగత్యము లేకుండిన గాక్షపవధ యసాధ్యమేనని తాటకను  
మారీచ సుబాహువుల నెల్లు వధించెను ? సీత యొద్దలేకున్న రామచంద్రమూర్తి  
కదలమెదలనేరఁ డని యర్థము కాదు, విశ్వామిత్రుఁ డుపదేశించిన  
బలాతిబలా విద్యలబలమున స్వశక్తిచేఁ దాటకను సంహరించెను. ఆవల  
నస్తుము లుపదేశింపఁ బడుటచే వానిచే మారీచ సుబాహుల వధించెను.



పరశురామునిచేతివిల్లు లాగుకొనుటలో నాయన వైష్ణవతేజస్సును లాగుకొనినట్లు శివునివిల్లు విడిచి యందలి శివశక్తిని గ్రహించెను. అవల సీతాదేవిని వివాహ మయ్యెను. రావణవధ కామె సాహాయ్యము కావలయును.

సీతలేణు రాముడు వే అని పాపకులు భ్రమింపరాదు. భగవంతుని సంకల్ప రూపక = క్రియాశక్తి కథిష్ఠానదేవతయే లక్ష్మీ. కేవలకరుణామయి. భగవంతుడు పురుషవ్యక్తి కావునఁ గోపముతో "నక్షమామి" నే నీ పాపాత్ముల శమింపను. "క్షిపామ్యజప్రసం" శాశ్వతముగా నభోగతులపాలు చేయుదు నని చెప్పినను ఆమె సమీపమందుండెనా వెంటనేయడ్డపడి రక్షించుట మనపనికాని శిక్షించుట మనపని కాదు అని బోధించి దయపుట్టఁ జేసి రక్షింపఁజేయును. ఆ వాల్మీకీశక్తి యామె యందుఁ గలదు.

తాత్పర్యము

అయ్యా! విశ్వామిత్రమహామునీ! నీవు విశ్వమునకంతయు మిత్రుడవు - కావునఁ గదా విశ్వామిత్రుడనుపేరు పొందితివి. అట్టి నీవు నాపట్లమాత్ర మమిత్రుడవు కానేల! మారాముఁ డింకను బాలకీశయంచే వినోదించువాఁడు - పదునాఱు సంవత్సరములకు లోపడివయస్సుగలవాఁడు - కావున యుద్ధయోగ్యుఁడుకాఁడు - ఇట్టి కమలనేత్రుఁ సూర్యాస్తమయము కాఁగానే కమలములు ముకుళించునట్లు నిద్రచేఁ గన్నులు మోడ్చువాఁడు. రాత్రిసంచరించుచు రాత్రులం దెక్కువబలము గలవారగు రాక్షసులతో నెట్లు యుద్ధము చేయఁగలఁడు?

సీ॥ కలదు నాకొక్కయఃశ్చోహిణీసేన పూర్ణంబుగ దానిఁ దూర్ణంబ తోడు  
కొనుచు నే వచ్చెదఁ + గ్రూరశస్త్రాస్త్రకో, విదులు నాభృత్యులు + వీరవరులు  
దైత్యులతోడ యుద్ధం జొనరింపఁగ, శక్తిమంతులు నతిసాహసికులు  
నే ధనుష్పాణీ నై + నిఖలయోధులతోడఁ, గాచెద మజ్జంబుఁ + గడిమి మెఱసి  
తే॥ ప్రాణములు మేనిఁ బాయనియంతదనుక, రాక్షసులతోడఁ బోరుచుఁదాసమేది  
సపసరక్షణమును నేను + జలుపువాడ, నమ్ము నామాట యోమునిసాధచంద్ర!  
౧౭౨

నేను గోరిన దిచ్చెద వంటివి నా కార్యము నెఱవేర్చెద వంటివి. ఇప్పు డిట్లు చెప్పుచున్నాడవు యజ్ఞముమానుకొను మనెదవా యని యడుగు నని దశరథుఁడు సమాధానము చెప్పుచున్నాడు. అశ్చోహిణీసేన=అశ్చోహిణి యను సంఖ్యగలసేన- దీనిపరిమాణమిట్లు భారతిమునఁ జెప్పఁబడినది.

సీ॥ వరరథ మొక్కండు వారణమొక్కండు, తురగముల్ మూఁడుకాల్వారును నేవు  
రను సంఖ్యగలయది యగుఁ బంక్తి యది త్రిగు, ణంబైన సేనాముఖంబు దీని



త్రిగుణంబు గుల్మంబు ముమ్మడు గగు, గణము తల్లణము త్రిగుణితమైన వాహిని  
 యగుదానివడిమూటగుణియింపఁ, బృతననాఁబరఁగుఁదర్పితనమూట  
 గీ గుణితమైనఁ జమువగున్ మఱిదానిము, మ్మడుఁ గినికిసి సమాఖ్య నొనరు  
 సదియఁ బదిమడుంగులైన నక్షోహిణి, యా నిరంతర ప్రమాణసంఖ్య.

భార. ఆది. ౮౦. ప.

దీని ప్రకారముచూడ ౨౧,౮౭౦ ఏనుగులు - ఇన్ని రథములు - ౬౫౬౧౦ గుఱ్ఱ  
 ములు - ౧,౦౮,౩౫౦ కాల్యలముగల సేన యక్షోహిణి యనఁబగును. అక్షోహిణి =  
 అక్షోహిణి, పూర్ణంబుగన్ = కొఱతలేక, తూర్ణంబు = శీఘ్రముగానే, క్రూరశస్త్రా  
 శ్రుకోవిదులు = కఠినమైన శస్త్రముల ప్రయోగమందు - సస్త్రప్రయోగమందుఁ బండి  
 తులు, శక్తిమంతులు = శక్తిగలవారు, ధనుస్పాణినై = వింటినిఁ జేతియందు ధరించిన  
 వాఁడనై, త్రాసమేడి = భయములేక, సవనము = యజ్ఞము.

తాత్పర్యము

టవిశ్వామిత్రమునీంద్రా ! యజ్ఞరక్షణముగదా నీకుఁ బ్రయోజనము-దానిని నేను  
 నెఱవేర్చఁగలను-నాకుఁ బూర్ణముగ నొక యక్షోహిణిసేన గలదు. ఇంతసేనను దీసి  
 కొని యిదిగో నీవేంటనే వచ్చెదను-నాభటులు శస్త్రవిద్యయందు సస్త్రవిద్యయందు  
 మిగుల సమర్థులు, వీరులు కావున రాక్షసులతో యుద్ధముచేయుటయందు శక్తిగల  
 వారు-మిగుల సాహసముగలవారు. సేనను బంపుటయే కాదు. నేను కోదండధరుండనై  
 యుద్ధభటులతోడ వచ్చి నీయాగమును నాదేహమందుఁ బ్రాణము లుండువఱకు  
 రాక్షసులతో యుద్ధముచేసి రక్షించెదను, మునీశ్వరా ! నామాట నమ్ముము.

కం॥ బాలుని నవిదితవరశర, బాలు బలాబలవిమూఢు \* సమరమునేర్పుల్  
 చాలనిక్షీరకపోలు సు, శీలునిఁ గొనిపోవ నీకుఁ జెల్లునె చెప్పుమా. ౫౨౩

బాలునిన్ = యుద్ధయోగ్యమైన వయస్సురాని పసివానిని, అవిదితవరశరబాలుని =  
 శ్రేష్ఠమైన బాణసమాహములు ప్రయోగింపఁ జెలియనివానిని, బలాబలవిమూఢున్ =  
 శత్రువుల బలాబలములు దెలియనివానిని, సమరము నేర్పుల్ = యుద్ధముచేయుట  
 యందలి చమత్కారములు, క్షీరకపోలున్ = పాలబుగ్గులుగలవానిని. సుశీలునిన్ =  
 మంచినడవడిగలవానిని, దుష్టులతో నెల్లు మెలఁగవలయునో తెలియనివాని నని  
 భావము. ఇది పుత్ర స్నేహముచే జెప్పినమాటయే గాని వాస్తవము గాదు.  
 ఇంతటియనదల నేల విశ్వామిత్రుఁ డడుగవచ్చును; ౫౩౭ వ పద్యమందు శూరులవలె  
 చెప్పఁబడెను.



తాత్పర్యము

ముసీంద్రా ! నీవు కోరినకార్యము ముక్కాకలఁ దీరిన యింతసేనతో రణమున గడిచేతిన నేను వచ్చిసాధించుటయే కష్టమని నోచుచుండగా యుద్ధయోగ్యుఁడు కాని పసికూసను విలువిద్య చక్కఁగాఁ దెలియనివానిని, నెవఁడు బలవంతుఁడో, యెవఁడు బలహీనుఁడో - బలహీనులతో నెల్లుపోరవలయునో; బలవంతునితో నెల్లు రణము సేయవలయునో తాఁకుదప్పలు తెలియనివానిని యుద్ధనైపుణిలేని పాలబుగ్గులు గలవానిని మంచివారితో మెలఁగఁగలవాఁడేకాని దుష్టుల నడవడులుగాని వారితో మెలఁగువిధముగాని తెలియనివానిని నీవు రాక్షసులతోడ యుద్ధముసేయఁ దీసికొని పోవుట న్యాయమా ?

కం॥ క్రించులనున్ దృఢపరిచిత, వంచనులన్ మనుజభుజల \* వధియింపఁగ లే  
జంచుం గలబాలుఁడు వాఁ, దంచితగతి నెల్లు శక్తుఁడగును మహాత్మా! ౫౭౪  
క్రించులనున్ = నీచులను, ఒకానొకచో ద్రుతంబుపై ద్రుతంబుగాననగు, 'ఉ॥ అదియునుంగాక, దివంబునుంబోలే.' దృఢపరిచితవంచనులన్ = చక్కఁగ నభ్యసించిన మోసముగలవారిని, మనుజభుజల = రాక్షసుల, వధియింపఁగన్ = చంపుటకు, లేజంచున్ = లేత పిల్లకూఁకలులు.

“కం॥ చుంచోదవుఁ బాలుద్రావు ము, దంచితముగనుండుఁ బాలుద్రావి జననితోఁ  
జంతోదవదనుచు లీలా. చుంచుంజై యతఁడు చుంచుఁజూపె నరేంద్రా !”  
భాగ. ౧౦ స్కం.

లీలాచుంచుండు = క్రీడయందు నేర్పరి.  
మహాత్మా = గొప్పమనస్సుగలవాఁడా !

తాత్పర్యము

కుశికనందనా ! కులముచేతను గుణముచేతను నీచులు - ఉగ్రుపాలతోడ వంచ నము నేర్చినవారు - మనుష్యులను దినువారు నగు రాక్షసులను వధియించుటకు గొప్పకులమునబుట్టి గొప్పగుణములుగలవాడై వంచన మన నెట్టిదో యెఱుగక యుండు మనుష్యుఁడు నందుఁ బిల్లజుట్టుకూడఁ దీయని పసిబాలుఁడు సమర్థుఁడగు - నని గొప్పమనస్సుగలవాఁడవు ఆలోచనపరుడవు ఎల్లు తలంచితవయ్యా !

తే॥ \* పండుకొనలేఁడు తోడునొక్కండు లేక, చీకటిని నొంటిసనుమన్నఁజికిలుఁజికిలు  
నట్టినాపట్టి యడవులగుట్టలందు, నెల్లులు చరించు, నాకడుపుట్టులోర్పు. ౫౭౫  
చికిలుఁ జికిలున్ = చనువుచే రానియేడ్చుతోఁ గన్నులు నులుముకొనుచు -  
సన్నగొంతుతో మిక్కిలి నేడ్చును, భృశార్థకమున ద్వీరుక్తి, పట్టి = కొడుకు,  
గుట్టలంచున్ = పర్వతములందు, విషమూలంకారము.



తా త్ప ర్య ము

అయ్యా, మునీశ్వరా ! మారాముఁడు రాత్రివేళఁ బ్రక్కన మఱియొకరు (తల్లి తోడులేక పండుకొనుటకు భయపడును.) చీకటిలో నొంటిగాఁ బొమ్మంటిమా నాలియేడ్చు లేడ్చును, ఇటివంటి నాకొడుకు కాఱడవులందు గుట్టలందు మిట్టలందు నెట్లు నీ వెంట నడువఁగలఁడు ? ఒకవేళ వాఁడు మనమాట మీఱలేక నడచినను నాకడువెట్టులయ్యా సహించును ? భగ్గు మనదా ? ప్రాణములు నిలుచునా ? నాకు వాఁడు ప్రాణము, వాఁడు కష్టపడుట యన నాప్రాణము కష్టపడుటయేకదా.

తే||\*పండుకొనఁ దల్లి కేలిడి\*విండుగాఁగ, మీఁద నొంజొక చెయివై చి\*మేలికథలు  
చెప్ప నూకొట్టుచును గను\*తెప్పమూయు కూన ముండ్ల తానులను\*గూర్చు నెట్లు!  
౫౨౬

కేలిడి = చేయుచుంది, కూన = లేతశిశువు.

తా త్ప ర్య ము

రాత్రులందుఁ దల్లి ముందుఁ బండుకొని తనచేయి దిండుగాఁ బెట్టఁగా నందు శిరస్సుంచి తనమీఁదఁదల్లి రెండవచేయివైచి కథలు చెప్పుచుండఁగా నూకొట్టుచుఁ గొట్టుచు నెట్లులే నిద్రపోవు బాలుఁడు ముండ్లలో తాలలోఁ గటికినేలపై నెట్లయ్యా పండుకొనును ?

తే||\*గిల్లినను బాలు బుగ్గల\*జిల్లుమనును, దీర నుచ్చియు నాఱని\*తీఁగచాటు  
పిండెయతఁడేడ నడవులఁ\*గందమూల, ములను దిని వారితో\*జోరు\*సలుపులేడ.  
౫౨౭

తీరన్ = పూర్ణముగా, ఉచ్చి = బ్రహ్మరంధ్రము - మాడపట్టు. అఱని = తడి దీయని, తీఁగచాటుపిండె = స్వతంత్రముగా బయటరాలేక పరులరక్షణములో నుండు వాఁడు, చిల్లుమనును = ధ్వస్యనుకరణమందు మగాగమము.

తా త్ప ర్య ము

అయ్యా. చెక్కుగిల్లినఁ బాలు చిల్లు మని గాఱుచున్న దే - అతలేబ్రాహ్మణమే- ఇంకను బూర్ణముగ నుచ్చియు నాఱలేదే - ఒకరిచాటున నుండవలసినవాఁడే - వీఁడేమి! యడవులలోఁ గందమూలములు దిని రాక్షసులతో యుద్ధముసేయు లేమి ? ఇది యెట్టి యసంభావితకార్యమో యాలోచింపవై తివిగదా.

కం|| రాముని నెడఁబాసియు నే, నీమహి జీవితపఁగలని\*తృటియొకఁడై నన్  
రామునిఁగొనిపోవకుమీ, యోమునివర! నీదుచరణ\*యుగము భజింతున్. ౫౨౮



తృటిన్ = అల్పకాలమైనను, నీదు=నీయొక్క; వ్యర్థమున నేకవచనమునందు వచ్చును, నాదు-నీదు.

**తాత్పర్యము.**

అయ్యా, శ్రీరామచంద్రమూర్తి యనగా నాప్రాణమే వానికి నాకు నెడఁబాపితివేని నాప్రాణ మీదేహమున నిలుచునా? వానివెంట బొంది విడిచిపోవునేకాని. కావున మునీశ్వరా! నన్నుఁ జంప నీకు నిష్ఠములేదేని మారాముని దీసికొనిపోకుము. నీచరణసేవ చేసెదను.

కం॥ రామునిఁ దప్పకదోడ్కొని పో మదిలోఁ దలఁతు వేనిపురుతరసేనా  
స్తోమముతో నాతినిబడి. నోమునివర నేను వత్తునొసఁగుమ యాజ్ఞన్. ౧౭౯  
పురుతరసేనాస్తోమము=మిక్కిలి గొప్పవగు సేనలసమూహము.

**తాత్పర్యము**

మునీంద్రా! నేను గోరినది రామచంద్రమూర్తినిఁ బంపు మని - ఏమిటికనిన యజ్ఞరక్షణమున కని కారణము చెప్పితిని. నాయజ్ఞమును నీవు రక్షింపుమని నేను గోరలేదు అనెదవా-యత్తైనా బలవంతముగా శ్రీరామునే తీసికొనిపోమ్ము. వాని వెంటబడి నపారసేనతో నేను వచ్చెదను వలదనక నాకనుజ్ఞ నిమ్ము.

కం॥ పొడమిన దాదిగ నేఁడులు, నడచెను నార్పదులవేలునా కతిదుఃఖం  
పడికొడుకును శ్రీరామునిఁ బడసితి మమ్మొడలఁబాపబాడియె నీకున్. ౧౮౦  
ఆర్పదులవేలు = అఱువదవేలు, దుఃఖంపడి = వ్రతములు తపస్సులు మొదలగు వానిచే మిగుల శ్రమించి.

**తాత్పర్యము**

గాఢేయా! నా కిప్పటి కఱువదివేలేండ్లు బిడ్డలు లేక లేక వ్రతములు తపములు దాసములు జేసి చేసి తుద కెట్లాటో శ్రీరామునిఁ గంటిని. అట్టి మమ్ము నా యీ వయస్సున వేఱుసేయ నీకు ధర్మమా?

కం॥ నలుపురు పుత్రులు నాకుం, గల రై నం బెద్దవాఁడుకడఁధర్మవరుం  
డలరామచంద్రమీఁదనె, నిలుపుదుఁ బ్రాణంబుఁ బంపనేర్తునె వానిన్? ౧౮౧  
అర్థము - సుగమము.

**తాత్పర్యము**

నీకు నలుపురు కొడుకులుగదా - నే నడిగిన యొక శ్రీరామునినే లెక్కచెప్పెద వేమి యందువేమో - నలుపురు కొడుకు లున్నను క్రోధపుత్రుడే కదా నిజమైన



పుత్రుఁడు-అందు వాఁడు మిగులధర్మాత్ముఁడు-కావున నాప్రాణములు వానియందే యున్నవి-అట్టివాని నెట్లు పంపుదును? పంపినా యెట్లు జీవింపగలను?

—\* { దశరథుఁడు విశ్వామిత్రుని యజ్ఞవిఘ్నకరు లగు రాక్షసుల వృత్తాంత మడుగుట } \*—

౧౦| ఎవ్వనిపుత్రు లాయసురు? \* లెవ్వనిపంపున వచ్చువారు? వా రెవ్వధిఁ బోరువారు? బల\*మెంత? ప్రమాణము లెంత? వారిపే శ్యవ్యయో? నాయకుం డెవఁడో? \* యేగతి మా తోఁపరింపఁగాఁ దగున్ జివ్వను రాముఁడైన మఱి \* సేనలతోడుత నేన యేనియున్? ౫౮౨

అసురులు = రాక్షసులు-అసూన్ = ప్రాణాన్, రాంతి = గృహ్లాంతి - ప్రాణ ములఁగొనువారు, పంపునన్ = అజ్ఞాప్రకారము, ఎవ్వధిన్ = ఏవిధముగా; చివ్వన్ = యుద్ధమందు.

తా త్ప ర్య ము

నీయజ్ఞముఁ జెఱుపనున్న రాక్షసు లెవ్వరు? వా రెవ్వరి కొడుకులు? ఎవరి యాజ్ఞచొప్పున వచ్చెదరు? వారు యుద్ధముచేయువిధ మెట్టిది? అశ్రుములతోనా - శశ్రుములతోనా - ముఖాముఖ యెదురుగానుండియా - చాటుననుండియా - వారి కేమాత్రముబలము-వారి ప్రమాణము లెంత? వారి నామములెవ్వ? వారికి బ్రభు వెవ్వఁడు? శ్రీరాముఁడైనను సేనలతోవచ్చి నేనైనను వారు చేయుక్రియకుఁ బ్రతిక్రియ యెట్లు చేయవలెను? లెలుపఁగోరెదను.

౧౦| అనవిని దశరథుఁ గనుఁగొని, మునివరుఁ డిట్లనియె రాజ\*ముఖ్యా! వినవే ధనదుని తమ్ముఁ బులస్త్యుని,మనుమని విశ్రవసు సుతుని\*మహిరావణునిన్. ౫౮౩  
ధనదునితమ్మున్ = కుబేరునితోడఁబుట్టినవానిని; వినవే = వినలేదా.

తా త్ప ర్య ము

అనిన విశ్వామిత్రుఁడు దశరథునితో నిట్లనియె. రాజేంద్రా! నీవు కుబేరుని తమ్ముఁడు పులస్త్యునిమనుమఁడు విశ్రవసునికొడుకు నగు రావణునిపేరు విన్నాఁడవు కదా. (రావణునియూరు-అదియుండు దిక్కు- చెప్పలేదు.)

౧౦| లోకేశదత్తవరుఁ డ,స్తోకబలపరాక్రముండు\*దోషాచరసే నాకాండపరివృతుండై. లోకంబుల నెల్ల నతఁడు\*లోగ్గడి పెట్టున్. ౫౮౪

లోకేశదత్తవరుఁడు = బ్రహ్మచే నీయుఁబడిన వరములు గలవాఁడు, అస్తోక బలపరాక్రముండు = అధికబలము పరాక్రమము గలవాఁడు. దోషాచరసేనా



కాండపరివృతుండై = రాక్షససేనాసమూహముచే జట్టబడినవాడై, లొగ్గడి = కలవరపాటు - త్కోభము.

తాత్పర్యము.

ఆ రావణుడు బ్రహ్మచే వరములనొందినవాడు - మిక్కిలిబలము పరాక్రమము గలవాడు - రాక్షససేనాసమూహములచే జట్టబడినవాడై మూడులోకములను గలగుండు పెట్టుచు మొట్టో యనివించుచున్నాడు.

ఉ॥ అతఁడు దానుగా సరిగి \* యజ్ఞ విఘాతము సేయఁ దైవదు  
ర్షీతిపరుండు గానఁ దన\* నెయ్యర భృత్యులఁ బంపు దానికై;  
యాతనియాజ్ఞ మేరగ మ\* హాబలు లిద్దఱు తాటకాత్మిసం  
జాతులు వచ్చి యధ్వరము \* సాగ సహింప రొకింతు యేనియున్.      ౫౨౫

తానుగా = స్వయముగా, యజ్ఞ విఘాతము = యజ్ఞమునకు విఘ్నము, నెయ్యరన్ = స్నేహితులను - స్నేహశబ్దభవము నెయ్యము. తాటకా+ఆత్మిసంజాతులు = తాటకాపుత్రులు, అధ్వరము = యాగము, ఒకయింతయు = కొంచెమైనను, సాగన్ = జరుగుటకు, సహింపరు = ఓరువరు.

తాత్పర్యము.

వాఁడు ప్రభువుగావునను నల్పకార్యములను నలక్ష్యముచేతను స్వయముగా యజ్ఞములఁ జెఱుపరాఁడు. అట్టికార్యములకు వానిమిత్రులును సేవకులను బంపుచుండును. వానియాజ్ఞచొప్పున బలవంతు లిరువురు రాక్షసులు తాటకకొడుకులు వచ్చి యజ్ఞము సాగనీయక విఘ్నముచేయుదురు.

—\* దశరథుఁడు శ్రీరాములను బంప నిరాకరించుట \*—

చ॥ అని వచియింపఁగా విని ధ\* రాధిపుఁ డెంతయు భీతచిత్తుఁడై  
యనఘ ! వశంబె నా కయిన \* నాదురితాత్మునిమోల సంగరా  
వని నిలువంగ, నాపయిఁ గృ\* పాగరిమంబును జూపవయ్య, నా  
తనయుని మన్నవయ్య, మఱి \* దైవము నీవ కదయ్య నా కిటన్.      ౫౨౬

దరాధిపుఁడు = దశరథరాజు, భీతచిత్తుఁడై = భయపడిన మనస్సుగలవాడై, అనఘ = పాపరహితుఁడా, దురితాత్మునిమోలన్ = పాపాత్మునియెఱుట, సంగర+అవనిన్ = యుద్ధభూమియందు, కృపాగరిమంబును = దమయొక్క గొప్పతనమును, మన్నవయ్య = బ్రతికింపవయ్య - మనువుము + ఆయ్య - మనుపవయ్య - ప్రార్థనార్థకము.



తా త్ప ర్య ము.

అని యిట్లు విశ్వామిత్రుడు చెప్పగా రావణుడని తాటకాపుత్రులని విన్న మాత్రముననే దశరథమహారాజ భయపడినవాడై విశ్వామిత్రా ! నీ వెంతో పాపరహితుడవై కన్నులు తెఱువనికసుగండును నోరెఱుగని బాలునిరాక్షసులవారలఁ ద్రోయునట్టి యాలోచన యేల చేసితవయ్యా రామునిమాట యలుండనిమ్ము. ఆపాపాత్ములయెదుట నిలువబడుటకైన నాయుట్టివానికైన శక్యమా! కావున నాపై మిక్కిలి దయ తలంపుము. నాకుమారుని యూపిరితో నుండనిమ్ము. అయ్యా, నా కిప్పుడు నీవేదై వము. ఆనాఁడు బిడ్డలనిచ్చినవాఁడు దైవముకాఁడు. ఇప్పుడు నీవు వారిని బ్రతుకనిచ్చితివేని నీవే బిడ్డలనిచ్చిన దైవముగ భావించును.

కం॥ నాపాలిగురువ వంచును, నీపాలం బడినవాఁడ + నిర్భాగ్యుఁడ నా కీపుత్రభిక్ష నిమ్మి, యాపాపనిఁ బంపఁ జాలఁనయ్య మునీంద్రా ! ౫౮౭

గురువు=ఇచ్చటఁ దల్లియుదండ్రయునని యర్థము. పురుషులకుఁ దల్లిదండ్రులు, శ్రేష్ఠభ్రాత, ఆచార్యుఁడు గురువులు, స్త్రీలకు భర్త, తల్లిదండ్రులు, మామ, ఆచార్యుఁడు గురువులు, నిర్భాగ్యుఁడన్=అదృష్టహీనుఁడను, పాపనిన్ = పసిపిల్ల వానిని.

తా త్ప ర్య ము.

మునీంద్రా ! నీవే తండ్రుని రక్షింపు మని నీపాలఁబడితిని. పుత్రునకుఁ బుత్ర శోకము కలిగించుట తండ్రుకి మర్యాదగాదు. నేనెంతటి నిర్భాగ్యుఁడనో కాకున్న వండ్ల కొలది కొడుకో కొడుకోయని కలవరించి తపసులు ధారవోసి తుద కెంతో ప్రయాసమున లభించినకొడుకు కన్నులు తెఱది తెఱవకముందే రాక్షసుల వారలఁ బెట్టు దురదృష్టము కలుగునా ! యాచించుట నా కులవృత్తి గాదు, క్షత్రియధర్మము గాదు - కాకున్నను న్రతముచెడిన సుఖముదక్కవలయు నన్న సామెత ప్రకారము పుత్రుని భిక్షగా నిమ్మని ప్రార్థించెదను, ఈబాలుని నేను బంపఁజాలను క్షమింపుము.

కం॥ సురకిన్నరయక్షులు కింపురుషులు గంధర్వులైనఁ + బోరఁగ లేరే దురమున రావణుతోడను, దరమే మనుజులకు వానిఁధాటి సహింపన్. ౫౮౭

దురమునన్ = యుద్ధమందు, తరమే = సాధ్యమా, కిన్నరులు = గుఱ్ఱము మొగము గలవారు.

తా త్ప ర్య ము.

దేవజాతులైన దేవతలు - కిన్నరులు - యక్షులు - కింపురుషులు - గంధర్వు



లై నను రావణునితో యుద్ధము సేయలేరే, ఇక వానిదాడిని యోర్వమనుష్యులకు శక్యమా ?

సీ॥ ఆలండు వీరదర్పాపహుం డౌటను; నబలుండ సబలుండ \* నయ్యుఁగాని కొమరులతోడుతఁ \* గూడి యైనను గాని, యెదిరింపఁజాల నాఁయింద్రవైరి; సుందోపసుండుల\*సుతులు సామాన్యలే, అంతక పతిమూ ల\*త్యంతబలులు కలనిలో వారు ము\*క్కాఁకలఁ దీరిన, వారు నాకొమరుండు \* బాలుఁ డౌట తే॥ నకృతహస్తుండు నౌట నే\*నంపఁజాల, వారిలో నొక్కరునితోడఁ\*బారుషమున సఖులతోఁగూడి సమరంబు\*సలుపువాఁడఁ, గాకయనుచును స్నేహప\*ర్యాకులోక్తి.

౫౨౯

వీరదర్పాపహుండు = వీరుల గర్వమును బోఁగొట్టువాఁడు సబలుండు = సేనతోఁ గూడినవాఁడు, అబలుండు = సేనలేనివాఁడు, ఇంద్రవైరి = ఇంద్రునకు విరోధి - రావణుండు, సుందోపసుండులసుతులు = మారీచ సుబాహువులు - సుందోపసుండు లన్నదమ్ములు-సుండునికీఁ దాటకయందు జన్మించినవాఁడు మారీచుండు, ఉపసుండుని కుమారుండు సుబాహువు, అంతకప్రతిములు = యమునితో సమానులు, కలనిలోన్ = యుద్ధమందు, ముక్కాఁకలు = మూఁడు కాఁకలు - ఇక్కడ కాఁక యనగా పుటము, అకృతహస్తుండు = సరిగా గుఱిగొట్టలేనివాఁడు, సమరము = యుద్ధము, స్నేహపర్యాకులోక్తిన్ = స్నేహముచే డగ్గుత్తికపడినమాటచే.

కాల్పర్యము.

గాఢేయా ! రావణుండు వీరుఁ డని పేరుగలవాని దర్పము నణఁచువాఁడు. కావున సేనలతో వచ్చి కాని సేనలు లేక యొంటరిగాఁ గాని వానిని నే నెదిరించి యుద్ధము చేయఁజాలను. ఇక మారీచుసుబాహు లందఱు, దేవతలకుఁగూడ నసాధ్యులై యెవ్వరికి నజయ్యులై మరణించినవారు సుందోపసుండులు. అట్టివారికొడుకులు సామాన్యులా ? యమునకు నుద్దయగువారు. మిక్కిలి బలశాలులు వారివారిని బడిన యమునివారిని బడినట్టి. వీలన వారు యుద్ధమందు ముమ్మారుపుటమువేసి దీసిన బంగారువలె నాఱితేఱినవారు. ఇక నాకొడుకో బాలుండు. గుఱి చక్కఁగాఁ గొట్టలేఁడు. కావున నేను వానినిఁ బంపఁజాలను. ఆయిరువురిలో నొకనితో నైన మిత్రులతోఁ గలిసి నేను బోరఁగలను.

ఈ సుందోపసుండులు తిలోత్తమనిమిత్తముగాఁ దమలోఁ దాము పోరి చచ్చిన వారు గా రని తోఁచుచున్నది. వీలన సుండుఁ డగస్తు్యచేఁ జచ్చినట్లు విశ్వామిత్రుండు శ్రీరామమూర్తికిఁ జెప్పెను. “కాలవశుఁడయ్యె సుండుఁడగస్తు్యచేత”.



కం॥ జనపతి యిటు వదరిన నా, మునిపతి యాహుతుల యజ్ఞ \* మున నగ్ని యనన్  
 గనుఁగవ నిప్పుక లురలఁగ, మనమున రోషంబు గదుర\*మటమటలాడెన్. ౫౯౦  
 వదరిన = ప్రయోజనములేని మాట లూరక వాఁగఁగా, ఆహుతులన్ = నేతి  
 ధారలచే, కనుఁగవ = రెండుకన్నులయందు, నిప్పుకలు = నిప్పులు, ఉరలఁగన్ =  
 రాలఁగా.

తా త్ప ర్య ము.

కుమారుని యందలి వాత్సల్యముచే డగ్గుత్తికపడి యీప్రకారము నిష్ప్రయోజన  
 మైన మాటలు వాఁగఁగా విశ్వామిత్రుఁడు యజ్ఞమున నగ్నులందు నేయిపోసివట్టు  
 మండిపడి కండోయినుండి నిప్పులురాలఁగ మనస్సునఁ గోప ముద్భవింప మటమట  
 లాడుచు నిట్లనియె.

—\* ౨౧ పర్వము. విశ్వామిత్రుఁడు దశరథుపైఁ గోపించుట \*—

మ॥ \*వికటభ్రూకుటిదుర్నిరీక్ష్యఁడయి పృ \* ధ్వీమండలం బెల్లనే  
 చి కటాక్షోగ్రహుతాశనార్చులను భ \* స్మీభూతముం జేయువో  
 లిక దీపింప యుగాంతరుష్టతర కా \* లీనాఘభంగిన్ సభన్  
 బ్రకటాటోపతఁ బూది మానివిభుఁ డు \* గ్రక్రోధసంరంభియై. ౫౯౧

వికటభ్రూకుటిదుర్నిరీక్ష్యఁడయి=ముడిపెట్టుట చే మిగులవంకరయైన కనుబొమలచే,  
 ఊడ సాధ్యముకానివాఁడయి, పృధ్వీమండలంబు=భూమండలము, ఏచి=విజృంభించి  
 కటాక్షోగ్రహుతాశనార్చులను=కడగంటిమాపులనెడి భయంకరమైన యగ్నిహోత్ర  
 జ్వాలలచే, భస్మీభూతమున్ = బూదియైపోవునట్లు, యుగాంతరుష్టతరకాలీనాఘ  
 భంగిన్=యుగాంతమునఁ బ్రలయమందు మిగులఁ గ్రుద్ధుఁడైన రుద్రునివలె, ప్రకటా  
 టోపతి = స్పష్టమైన సంరంభముచే.

తా త్ప ర్య ము.

దశరథుఁ డీయన యేదికోరిన నిచ్చెదనంటినే మరల లేదనుట యెట్టులాయను  
 నసత్యభీలేక, యెదుటివాని పరువుగాని, మనకుఁ దెలసినంతమాత్రము తెలియక;  
 యాలోచింపక, యిటువంటి మహాత్ముఁడడుగ వచ్చినే యనిగాని యాలోచింపక  
 చెప్పినను దెలిసికొను తెలివిలేక, కేవలపామరత్వమున వదరిన మాటలు విని యిట్టి  
 మూఢుఁడిఁక మంచిమాటలతోఁ జక్కఁబడఁడని యోజించి కోపము తెచ్చుకొని  
 కనుబొమలు చూచువారికి భయంకరముగ వడఁకుచుండఁ గడకంటిమాపు లనెడు  
 నగ్నులచేతనే భూచక్రము బూదిచేయునట్లు ప్రలయకాల రుద్రునివలె భయంకరుఁడై  
 క్రోధముచే సంరంభించినవాఁడై.



ఉ॥ \*ఎండినకాష్టదండముల \* నేర్చి మహోగ్రత మండుమంటలో  
 దండిగ నేయి పోసినను \* ధ గ్గని రేగు హుతాశునల్లు దా  
 మండి ప్రచండకోపమున \* మానవనాఘనిఁ జూచి దేవతా  
 మండలిగుండె రుల్లన ఊమాతల మెల్ల వడంక నిల్ల నున్. ౧౯౨

ఎండినకాష్టదండములు = ఎండిన కట్టెలసమూహములు, తండ్రోపతండములు - ఇది సాధుప్రయోగము కాదు. తండ మనుశబ్దము సంస్కృతమున లేదు. సమూహోన్యమున దండమని యొకటి కలదు. "దండోమానేవిశేషేవ్యూహే రవి పారిపార్వ్యేపుంసి" నానా. దండశబ్దభవము దండు. తండా దేశ్యము హుతాశనునల్లు = అగ్నివలె, ఊమాతలము = భూప్రదేశము, ఏర్చి = కల్పి - ఎండుకట్టెలే ధగ ధగ మండును, అందు నేయిపోసిన మఱిత విబృంభించును.

కా త్ప ర్య ము

ఎండినకట్టెలను దహించుచు మండెడుమంటలో నేయిపోసిన ధ గ్గని విబృంభించు నగ్నివలెనే మొదటనే కోపముడైన విశ్వామిత్రుల హృదయమున దశరథుని యవ్యక్త ప్రలాపములు నాటఁగా కోపముతో మండిపడి మరల నేమిచేయునో యని దేవతా సమూహము భయపడుచుండ భూమి గడగడలాడ రాజుతో నిల్ల నియె.

శా॥ \*ఓరీ రాఘవసత్కులాపశద ! లేరో పుత్రు లెవ్వారికిన్ ?  
 గారామారఁగ నీ వొకండవె ధరం \* గన్గొంటివే నేటి ! కీ  
 వారం గూర్చెద నాదుకోర్కి యని ము \* న్నట్లాడి యి స్టిట్లహం  
 కార్థం బొత్తఁగ నీను బొమ్మనిదవా \* కానీ క్రియల్ నిల్చునే. ౧౯౩

రాఘవసత్కులాపశద = రఘువుయొక్క మంచినంశమునఁ బుట్టిన నీచుఁడా ! గారాము = ప్రీతి, ఆరన్ = పూర్ణముగా - రఘుమహారాజు సర్వస్వము దానము చేసి మంటిముంతమాత్రము మిగిలించుకొనియుండఁగా కొత్సబుప్పి వచ్చి యపుడు ధనము యాచింప మిక్కిలి శ్రమించి యతనికోర్కీతీర్చెను. అట్టి కష్టదశయందుఁ గూడ లేదు అని చెప్పనొల్లనివాఁడు రఘువు. అట్టివాని వంశమునఁ బుట్టి ముందుగా నిచ్చెద నని వాగ్దానముచేసి లే దని చెప్పవాఁ డా వంశమున కపకీర్తి తెచ్చువాఁడే కదా.

అపశదుఁడా యనుట తిట్టు. కకుత్స్థవంశమునఁ బుట్టినవాఁడు దేహి యన్నవానికి నాస్తి యనినవాఁడు లే డని ప్రసిద్ధి. అట్టివంశములో నీవెవఁడవురా యిట్టిచిచజాతివి పుట్టితి వని దూషణము. విష్ణుపురాణమున సౌధరి మాంధాతతోఁ జెప్పిన వాక్యము చూడుఁడు "నిర్వేష్టుకామోస్మి నశేంద్ర కన్యాం, ప్రయచ్ఛమే మా ప్రణయం



విభాంక్షీః, న హ్యర్థినః కార్యవశా దుపేతాః, కకుత్స్థవంశే విముఖాః ప్రయాంతి.”

విప్రస్య త్రిషు వర్ణేషు పృపతే ర్వర్ణయోః ర్వయోః వైశ్య సువర్ణే చైకస్మిన్  
షడేతేపశదాస్మస్మృతాః” మను. ౧౦-౧౦. బ్రాహ్మణునకు ఊత్రియ వైశ్య శూద్ర  
జాతి స్త్రీలయందును - ఊత్రియునకు వైశ్య శూద్ర జాతి స్త్రీలయందును, వైశ్యునకు  
శూద్రస్త్రీయందును బుట్టిన యీ యాఱుగురకు నపశకు లని పేరు.

“కులాస్యాప్య విపర్యయ” యనునది యీ యర్థమును సూచించును.

తా త్ప ర్య ము.

ఓరీ, తఘువంశమున కపకీర్తి తేఁబుట్టిన నీచుఁడా! లోకమునం దెవ్వరికిఁ గొడుకులు  
లేరా ? ఈనాటికి నీ వొకఁడవా కొడుకులఁ గంటివి ? నా కోరిక సంపూర్ణముగా  
నెఱవేర్చెద నని ముం దట్లు బాసచేసి నేను నోరుజాఱి చెప్పినవిమ్మట నహంకరించి  
నే నీనుపో యనదవా? నీ కింత గర్వమా? కానిలే - నీవు నీకొడుకును బంపనంత  
మాత్రమున నాకార్యము నిలిచిపోవునేమో చూతము.

కం॥\*నిను మూర్ఖ విషయలోలుని; నన్పతపరున్ శతుని మూఢు \* నవనీపతి గాఁ

గను రాముజనకుఁ జేసిన, వనజాసను వలయుఁబట్టి \* పాలార్పంగన్. ౫౦౪

మూర్ఖున్ = చెప్పినను తెలిసికొనలేని హతవాదిని, విషయలోలునిన్ = విషయ  
ములతదాసక్తిగల వానిని, అన్పతపరున్ = అసత్యవాదిని, శతునిన్ = నంచకుని,  
మూఢున్ = జ్ఞానము లేని వానిని, రాముజనకున్ = రామునికిఁ దండ్రిగా, వనజా  
సనున్ = బ్రహ్మ దేవుని, పట్టిపాలార్పంగన్ = పట్టిఁబండింపఁగా, వలయున్.

తా త్ప ర్య ము.

దశరథా ! నీవంటి స్వతః జ్ఞానము లేనివానిని, చెప్పినను తెలిసికొనలేక పట్టినప్పు  
సాధింపఁ జూచువానిని, విషయాసక్తుని, కల్లరీని, మోసగానిని, నిన్ను దేశమునకుఁ  
బ్రభువుగా - నందు శ్రీరామునివంటివానికిఁ దండ్రిగాఁజేసిన బ్రహ్మదేవునిబట్టి  
తునకలు తునకలుగా ఁండింపవలయును గాని ని న్నని ప్రయోజనము లేదు.

కం॥\*చంద్రమతీశ్వరు ఘనని. స్తోద్ర ఋతత్వ మ్మెఱింగి \* తద్వంశ్యుడ వన్

సాంద్రాధిలాష భూవర, చంద్రా! నిను వేడినాడ \* ఊఱుయింపఁ దగున్. ౫౧౫

చంద్రమతీశ్వరు = చంద్రమతికి భర్తయైన హరిశ్చంద్రునియొక్క - చంద్రవతి  
సాధుశబ్దము - అయినను వాడుకయందుఁ జంద్రమతి యనియే యున్నది. కావున  
చంద్రునివలె సదా ప్రసన్నమైన మనస్సు గలది యని యర్థము గ్రహింపనగు.  
ఘనని స్తోద్ర ఋతత్వమ్ము = గొప్పదై హెచ్చరిక తప్పని సత్యవాదిత్వము,



తద్వంశ్యుఁడవు=ఆయన వంశమందుఁ బుట్టినవాఁడవు, సాంద్రాభిలాషన్ = దట్టమైన కోరికచే, భూవరచంద్రా = రాజు - ఇది పరిహాసోక్తి. భారతంబున హరిశ్చంద్రునిభార్యపేరు సత్యవతి యని యున్నది.

స్వయంవరే మహాభాగం, వరయామాస భామినీ ।  
హరిశ్చంద్రం సమేతానాం, రాజ్ఞాం మధ్యే పతిం విభుమ్ ।  
తయా సహ మహీపాలః, సత్యవత్యా మనోజ్ఞయా ।  
రేమేచ సుచిరం కాలం, రాజా రాజ్య మివాప్యచ ॥

భార-వన-౨౨ అధ్యాయము. ౩౦ శ్లో.

ఈయనకొడుకు లోహితుఁ డని యున్నది. వీడే లోహితాస్యుఁడు. హరిశ్చంద్రుని తండ్రి త్రిశంకుఁడు.

తాత్పర్యము.

హరిశ్చంద్రుఁ డాడితప్పనివాఁ డని నాయనుభవముచేఁ దెలియుటవలన నాయన వంశమందుఁ బుట్టిన నీవు నట్టి సత్యసంఘుఁడవుగానుండు వని భ్రమించి నిండు కోరికతో నిన్ను యాచించితిని. రాజా! నాతప్పు క్షమింపుము.

అ॥ పలికి జొంక నీకుఁ \* బాడియ యగు నేని, వచ్చినట్ల పోవు\*వాఁడ రాజ !  
సౌఖ్యపడఁగదయ్య \* సకల బంధవులతో, నన్మతవాది వగుచు\*ననుచుఁ గినుక.  
౧౯౬

పాడి=ధర్మము, అన్మతవాదివి=జొంకులమారివి, సౌఖ్యపడఁగదయ్య = ప్రార్థనార్థంబులం ద ప్రసత్యయాంత క్రియలమీఁదఁగద కదవు పూర్వకంబు లన్నాదు లనుప్రయుక్తంబు లగు. ఇది వ్యంగోక్తి.

తాత్పర్యము

రాజా ! ముందు మాట చెప్పి తప్పుట నీకు ధర్మమేమైనయెడల వచ్చినట్లు మఱిపోదును. అసత్యవాదివై సకలబంధువులతో సుఖంపుము.

ఇప్పుడు విశ్వానుక్రుఁడు సత్యవిషయమై కొట్టినదెబ్బను దశరథుఁడు కైకేయితో సంభాషించినపుడు స్మరించి గాయపడినాఁడు కాని భేదము గ్రహింపలేకపోయెను. ఇప్పుడు శ్రీరాముని నడవులకు బంపుట ధర్మనిర్వహణమునకు - అప్పుడు పంపుట కామనిర్వహణమునకు, నిష్కారణముగఁ బరులకు బాధకలిగించుసత్యముసత్యముగాదు. తే॥ కటము లదరఁగఁ జూపఱు\*కంప మందఁ, గన్నుఁగవ నిప్పుకలు రాలఁ\*గ్రాలుగాధి సంభవునిఁ జూచి దేవతల్\*సౌభ్రమింపఁ, దత్తఱింఁచెడిధారిణి\*ధవునిఁ గాంచి.



కటములు = చెక్కిళ్ళు, చూపలు = చూచువారు, గాధిసంభవుడు = గాధి  
కొడుకు - విశ్వామిత్రుడు.

తా త్ప ర్య ము.

అని యీ ప్రకారము చెక్కిళ్ళదరుచుండఁ జూచువారు గడగడ లాడుచుండ  
రెండుకన్నుల నిప్పులురాల విజృంభించి పలుకు విశ్వామిత్రుని జూచి దేవతలు  
నివ్వెరపడఁ దత్తరలాడువశరథునిఁ జూచి వసిష్ఠుఁ డిట్లనియె.

—\* వసిష్ఠుఁడు దశరథునకు శ్రీరామునిఁ బంప బోధించుట \*—

చం॥ పలికె వసిష్ఠుఁ డిట్లనుచుఁ \* శార్థి వసత్తమ ! యేది కోరినన్  
బలిపెద నంచుఁ బల్కితివి \* న్యాయ్యమె యాడినమాటఁ దప్పఁగా  
నలఘు కకుత్స్థునన్వయము\*నందు జనించి వహించి; సువ్రతా  
కలనము, ధర్మమూర్తి వనఁ \* గ్రాలివనీపును బాంకఁ జెల్లునే. ౫౯౩

శార్థి వసత్తమ = రాజశ్రేష్ఠుఁడా, అన్వయము = వంశము, దీనివలన సక్రమ  
మూర్ఖమునఁ బోవు రాజునకు సప్రియమేమో యని భయపడక యతనిమంత్రులు  
పురోహితులు మోమోటములేక హిత ముపదేశింపవలయు నని యేర్పడుచున్నది.  
“సజ్జమాన మకార్యేషు, నిరుంధ్యుర్మంత్రణో నృపమ్ | గురూణామివ చై తేషాం,  
శృణుయా ద్వచనం నృపః | ఈవిషయము రావణునకు మారీచుఁడు చెప్పినవాక్యము  
లను అరణ్యకాండము ౬౪౪ వ పద్యముఁ జూడుఁడు.

తా త్ప ర్య ము.

రాజేంద్రా! నీవు ముందు మించి తొందరపడి నీ వేది కోరినను నిచ్చెద నంటివి.  
ఆయన కోరిక చెప్పినప్పిమ్మట నీ వాడినమాటఁ దప్పట న్యాయ్యమా? మహాత్ములకు  
నొకరిని యాచించుటయే నీచము. అట్లుండఁ జేయిచూపించి యన లక్షణ మనిపించు  
కొన్నట్లు నోరుబాటి యాచించి లేచు పొమ్మనిపించుకొనుట కంటె ననమానప్రసంగ  
మింకేది కలదు? నీ వీయనను సామాన్యపుబిచ్చగానివలెఁ జూచితివి. నీవు పుట్టినదా  
కకుత్స్థవంశమునందు. పూనినదా సత్యవ్రతము. పేరా ధర్మాత్ముఁ డని ప్రసిద్ధి.  
ఇట్టి నీవుకూడ సబద్ధమాడఁ దగునా ?

కం॥ మతియుతుఁడవు బుద్ధిమంతుఁడవు, వ్రతహితుఁడవు విమలకీర్తి\*పరుఁడవు త్రిజగ  
న్నుత ధర్మియుఁడ వయి యీ, గతి ధర్మము దప్పనాడఁ\*గార్యం బగునే ౫౯౪  
మతియుతుఁడవు = బుద్ధి మంతుఁడవు. ధృతిరతుఁడవు = ధీరత్వమం దాసక్తి గల  
వాఁడవు, వ్రతహితుఁడవు = వ్రతములందు హితబుద్ధి గలవాఁడవు, ఉభయయుతి.



తాత్పర్యము.

రాజా ! నీవు తాకు తప్పు లాలోచించుబుద్ధిబలము గలవాడవు. ఎట్టికష్టము లందును జలింపని ధైర్యముగలవాడవు. వ్రతము భంగములేక సాంతముగ సాధించుటయందు హితబుద్ధిగలవాడవు. సత్యవ్రతుడని నిర్మలమైన కీర్తిని సంపాదించినవాడవు. మూఁడు లోకములందు ధర్మాత్ముడవని స్తోత్రము జేయఁబడు వాడవు. ఇట్టివాడవై యీ విధముగ ధర్మము చెడునట్లు మాటలాడ వచ్చునా ?

కం॥ జగముల నన్నిట దశరథ, జగతీపతి పరమధర్మచరితుం డనుచున్  
జాగడితః గనియు స్వధర్మముఁ, దగునే విడువంగ నీకు + ధర్మైకరతా. ౬౦౦  
పాగడితః=కీర్తి - రూ. పాగడ్త. స్వధర్మము = క్షుత్రీయధర్మము - గృహస్థ  
ధర్మము. ధర్మైకరతా=ధర్మ మొక్క-దానియందే ప్రీతిగలవాడా ?

తాత్పర్యము.

ధర్మాత్ముడా ! అన్ని లోకములయందు దశరథమహారాజు మిగుల ధర్మాత్ముడని యశముగాంచియును నిపుడు స్వధర్మమును నీవు విడువదగునా ?

సీ॥ చెప్పు మెయ్యది యైనఁ + చేసెద నంటివి, చేయ కుండఁగ నిష్ట + చెల్లునయ్యి ?  
చేసెద నని మున్ను + చెప్పి చేయకయున్న, వచ్చు నిష్టాపూర్త + వధఫలంబు  
గాశ్రువ శ్రీరాముఁ + గౌశికువెంబడిఁ, బంపుటయే నీకుఁ + బరమశుభము  
కలితాస్త్రిఁడైన నఁ + కలితాస్త్రిఁడైనను, నగ్ని రక్షించు దివ్యామృతంబు

తే॥ నల్లు గాధిజరక్షితుం + డైనరామ, భద్రుఁ జెనకంగ లే రెట్టి + ప్రబలదైత్య  
వీరు లైనను వెఱవకు + వేగపంపు, మానిమాత్రుండె కౌశిక + మానివరుఁడు. ౬౦౧

ఇష్టాపూర్తవధము - ఇష్టము=యాగము, దేవతార్చనము, పూర్తము = గుంటలు బావులు త్రవ్వించుట, తోపులు వేయుట లోనైనవి, వధము = వీనిని బాడుచేయుట;

శ్లో॥ వాపీకూపతటాకాది, ప్రతిష్ఠా సేతుబంధనమ్,  
అన్నప్రదాన మారామః, పూర్త మిత్యభిధీయతే.  
నూయి-నడబావి - చెఱువు - వీని ప్రతిష్ఠయు, సేతువుకట్టుటయు - అన్న  
ప్రదానము - తోటవేయుట యని పూర్తము,  
కలితాస్త్రిఁడు=అశ్రుములు గలవాఁడు, అకలితాస్త్రిఁడు = అశ్రుములు లేనివాఁడు.

అగ్నిరక్షించు దివ్యామృతంబు - స్వర్గముననుండు వస్తువుమును నగ్నిహోత్రుఁడు



కాఁచియున్నాఁ డని భారతమున గరుడుఁ డమృతముఁ దెచ్చు ఘట్టమునఁ జెప్పఁ బడెను.

రామున కశ్రుజ్ఞానము లే దని వసిష్ఠునియభిప్రాయ మైనచోఁ గలితాస్త్రిఁడైన నని చెప్పఁ గారణముండదు. కావున తత్త్వవేత్తలమగు మాయభిప్రాయమున శ్రీరామచంద్రమూర్తి కలితాస్త్రిఁడే. లేక నీ యభిప్రాయప్రకారము అకలితాస్త్రిఁ డందమా యనిన విశ్వామిత్రుఁడు రక్షించుచున్నాఁడని భావము.

తాత్పర్యము.

రాజేంద్రా ! ఏమికోరినను చేసెద నని నీవు చెప్పితివి. చెప్పిన తరువాత నిప్పుడు చేయ నవచ్చునా ? చేసెద నని ముందుచెప్పి చేయకయుండిన యాగములను బావులను గుంటలను తోపులను ధర్మకార్యములను జెఱచిన పాపఫలము వచ్చును. కావున శ్రీరామచంద్రమూర్తిని విశ్వామిత్రునివెంటఁ బంపుటయే నీకు మేలైన కార్యము.

అశ్రువంతుఁడైనను గాకుండినను దివ్యామృతమును రక్షించు నగ్నివలె విశ్వామిత్రుఁడు రక్షింప శ్రీరామచంద్రు నెంతటి బలవంతులైనను రాక్షసులైనను జెనకలేరు. కావున శ్రీరామున కే యపాయము కలుగునో యని భయపడవలదు. భయకారణము లేదు. విశ్వామిత్రుఁ డనిన నందఱుమునీశ్వరుల వంటి సామాన్య డనుకొంటివా యేమి ? కాఁడయ్యా - కాఁడు.

ఉ॥ ఆకృతి గొన్నధర్మము, పరిరాక్రమవంతులలోన మేటి, మే ధాకలితుండుఁ సువ్రతనిధానము, లోకమునం జరాచరా నీక మెఱుంగఁజాలని యి నేక మహాశ్రుము లీతపస్వికిం బ్రాకటలీల వశ్య మయి \* రాజలు చుండు, నతుల్యుఁ డన్నిటన్. ౬౧౨

ఆకృతి=రూపము, మేధాకలితుఁడు = బుద్ధిబలముగలవాఁడు, చరాచరా నీకము=కదలువానియొక్కయు కదలనివానియొక్కయు సమూహము, అతుల్యుఁడు= అసమానుఁడు. తపస్వికిన్ = విశ్వామిత్రునకు నని యొక యర్థము. తపస్వికిన్ = పరమాత్మ యగు శ్రీరామునకు నని రెండవయర్థము. తపస్విశబ్దము భగవత్పర్యాయ ముగ నన్వయించుటకు బాలకాండము ౬౯౬ వ పద్యము, దాని వ్యాఖ్యానము చూడుఁడు. ఈ యర్థమున నీ పద్యమునందలి విశేషణములన్నియు శ్రీరామునకే యన్వయించును.

చరాచర.... రాజలుచుండున్ = భగవంతుఁడు భూమిపై మనుష్య స్వరూప మున నవతరించినపుడే యాయన యశ్రుములన్నియు నవతరించి యాయనను వెంటనంటియే యున్న వని భావము. (ఉత్తిరకాండము ౧౬౪౨ వ పద్యము చూచునది) - 'శరచాపముల్ పూరుషరూపములను, సకలాయుధావళుల్ సరవిని



గొలువంగ' నని యందుఁ జెప్పబడెను. ఈ యర్థము రామాయణతత్త్వదీపిక వనుసరించి వ్రాయబడెను.

తాత్పర్యము.

విశ్వామిత్రు నీ వేమనితలఁచితివో మనుష్యస్వరూపము ధరించినధర్మము - పరాక్రమవంతులలో శ్రేష్ఠుఁడు-బుద్ధిబలముచేఁ గ్రోత్తక్రోత్త గొప్పకార్యములు చేయఁగలవాఁడు - మంచి వ్రతములకు స్థానము - లోకమున జంగమస్థావరముల సమూహము లెఱుఁగనియస్త్రము లీయవకు వశములు. అసమానుఁడు.

క॥ సుర కిన్నర కింపురుషా, సురగంధర్వాహిగరుడ \* శూరుల కై నన్ బరికించి తెలియరానివి, పరమాస్త్రచయంబు లితని \* వశమునఁ గ్రాలున్. ౬౦౩

పరమాస్త్రచయంబులు=గొప్పవగు నస్త్రసమూహములు - ఈపద్యముకూడ శ్రీరామపర్యాయముననే యన్వయింపవచ్చును.

తాత్పర్యము.

దేవతలకు-కిన్నరులకు-కింపురుషులకు-అసురులకు-గంధర్వులకు - పన్నగులకు- గరుడులకు వీరిలో శూరు లనిపించుకొన్న వారికై నను నివి యిట్టి వని పరీక్షించియైన దెలిసికొనసాధ్యపడని మహాస్త్రము లీయవశమునం దున్నవి.

నీ॥ మున్ను భృశాశ్వనా \* ముఁడు ప్రజాపతి యొక్క, రుండు చెలంగుధీ\*రుండు దక్ష సుతల జయాఖ్యను\*సుప్రభాఖ్యను బెండ్లి, యయ్యె నిరువుర జయ\*యందుఁగాంచె గామరూపులను వి\*క్రమవంతులను నేను, పదులపుత్రకుల, సు\*ప్రభయుఁ గాంచె నందఱుసుతుల సం\*హారాభిధానుల, దుర్ధర్ష బలుల ని\*స్తులితశక్తి

తే॥ పరుల నస్త్రంబు లై రయ్య \* వార లెల్ల, వాని నన్నిటి నిజతపో\*బలముకలిమిఁ బొందెనితఁడుభృశాశ్వచే\*బుడమినేలు, సమయమునయంద నీకేల\*పందియంబు. ౬౦౪

ఇట్లు శ్రీరామమాహాత్యంబు చెప్పినను దెలిసికొనలేని దశరథుని జూచి యాతనికి నమ్మకము గలుగుటకై విశ్వామిత్ర నస్త్రసంపత్తిఁ దెలుపుచున్నాఁడు.

భృశాశ్వనాముఁడు=భృశాశ్వఁ డను పేరుగలవాఁడు. సమయమునయంద-ఉదంతము లగు నమహాస్త్రులకు నందు వర్ణకము పరం బగునపుడును నగాగమంబు కొన్ని యెడలఁ గానంబడియెడి. త్రి. శ. ౨౧. సూ.

తాత్పర్యము.

పూర్వమందు భృశాశ్వఁ డను ప్రజాపతియొక్కఁ డుండెను. ఆయన దక్షుని పుత్రికల జయ - సుప్రభ - యను నిరువురను బెండ్లియాడి, యందు జయ యను



దానియందు నేబదిపుత్రులను కోరినయాపము ధరింపఁగలవారిని పరాక్రమముకలవారిని సుప్రభయందు సంహారు లను పేరుగలవారిని అజయ్యబలులను నసమానశక్తి మంతు లను నేబదిమందిని గనెను. వారందఱు నస్త్రంబులై రి. ఆయస్త్రముల నన్నిటిని భృశాశ్వుచేతనే యాయనరాజ్యముచేయుకాలమందే తన తపోబలముచే సంపా దించెను. ఈవిషయమై నీకు సందేహము పనిలేదు.

కం॥ అవి యేటికి? నెన్నెన్ని యొ, నవనవముగ సృష్టిచేయు \* నైపుణి గలఁ డి భవనిభుఁ డీతనివెంబడి, నవనీశ్వర ! పంపవయ్య \* యాత్మజ రామున్. ౬౦౧  
నవనవముగన్ = క్రొత్తక్రొత్తగ, నైపుణి = నేర్పు, భవనిభుఁడు = శివునితో సమానుఁడు, ఆత్మజన్ = కుమారుని.

తా త్ప ర్య ము.

ఆయస్త్రము లనియే యేమి? శివునితో సమానుఁ డగు నీయన ఎన్నెన్ని యస్త్ర ములో క్రొత్తక్రొత్తగ సృష్టిచేయు శక్తిగలవాఁడు - కావున నీకొడుకునకు నస్త్రములు తెలియ వని భయపడక నీకుమారుని నీయనవెంటఁ బంపుము.

కం॥ తలఁపకు తన కార్యంబును, జలుపుకొనఁగ లేక రామచంద్రుని వేడన్ దలకొనె నని, నీసుతునకుఁ, గలిగింపఁగఁ గోరి వచ్చెఁ \* గల్యాణంబుల్. ౬౦౨  
అర్థము - సుగమము.

తా త్ప ర్య ము.

ఆయనతన కార్యమును దాను సాధించుకొనలేక రామచంద్రు నిమ్మని వేడుటకు వచ్చినవాఁడని తలంపకుము. నీకొడుకునకు మేలు కలిగింపఁ గోరి వచ్చినవాఁడు.

- \* ౨౨ పర్వము. దశరథుఁడు రామలక్ష్మణులను విశ్వామిత్రునివెంట నంపుట \* -

కం॥ అనుచు వసిష్ఠుఁడు పల్కిన, విని ప్రముదితచిత్తుఁ డగుచు \* విపులాపతియున్ మునివెంటఁ బంపఁగా రా,ముని లక్ష్మణసహితుఁ బిలువఁ \* బూర్ణమునమునన్. ౬౦౩

ప్రముదితచిత్తుఁడు = సంతోషించిన మనస్సుగలవాఁడు, విపులాపతియు = భూపతి - రాజు.

దీనివలనఁ దన కిష్టము లేకున్నను దనహితులు చెప్పినట్లుచేయుట శ్రేయస్కరమని యేర్పడుచున్నది. అట్లు విననివాఁడు చెడు నని రావణచర్య తెలుపుచున్నది.

తా త్ప ర్య ము.

అని యీ ప్రకారము వసిష్ఠుఁడు చెప్పఁగా విని దశరథుఁడు సంతోషించి మునివెంటఁ బంపుటకై లక్ష్మణుతోడనుండు రామచంద్రమూర్తిని నిండు



మనస్సుతోఁ బిలిచెను. లక్ష్మణుతోడి రాము ననుటచే వా రొకరిని విడిచి యొక రుండ రని భావము. అవినాభావసంబంధము.

ఉ: వారలు సమ్మదం బెదల \* వర్థిల వచ్చిన దల్లిదండ్రుల  
వ్వారికిఁ బ్రీతి మున్నుగను \* స్వస్త్వయనం బొసరింప బాలుర  
జ్జేరి పురోహితుండు హితనిష్ఠితబుద్ధిని మంగళోక్తులన్  
గారవమార మౌత్రితులుఁగా నొసరించినయంతఁ దండ్రీయున్. ౬౦౮

ఎదలన్ = హృదయములందు, వర్థిలన్ = వృద్ధి నొందుచుండఁగా, తల్లితండ్రులు = కౌసల్యాదశరథులు. స్వస్త్వయనము - స్వస్తి + ఆయనము = మంగళాశాసనము, మౌత్రితులు = మౌత్రింపఁబడినవారలు.

తల్లిదండ్రులు స్వస్త్వయనం బొసరించి రనుటచే సభనుండి రామలక్ష్మణుల సంతఃపురంబువకుఁబిలిచికొని యచ్చటఁ గౌసల్యాసుమిత్రుల కీ వృత్తాంతముఁ దెలిపి వారును దానును గలిసి దశరథుండు బాలుర దీవించె నని యెఱుగవలయును. 'సమ్మదం బెదల వర్థిలన్' అనుటచే నింతవఱకు దండ్రీ విశ్వామిత్రునకుఁ జెప్పిన సమాధానము వారికి సంతోషము గలిగింపలే దని వ్యంగ్యము.

ఇందు దల్లిదండ్రు లని చెప్పట సమాస నిమిత్తమై కాదు. శ్రేష్ఠత్వమును బట్టి తల్లి ముందు చెప్పఁబడెను. దీనివలన బిడ్డలను మహాకార్యార్థమై పంపునపుడు తల్లి దండ్రులు దీవించి పంపవలయును. ఈవిషయ మైతరేయబ్రాహ్మణమం దిట్లు చెప్పఁ బడెను. "తే దేవాఅబ్రువన్ గాయత్రిత్వం న ఇమం సోమం రాజాన మాహార ఇతి ..... స్వస్త్వయనే గచ్ఛతి - స్వస్తి పునరాగచ్ఛతీతి" తల్లిదండ్రు లిరువులు పుత్రుని దీవింపవలసినవారే యయ్యును తల్లిదీవనయే ప్రధానము. సీతయు హను మంతుని "శుభమగుఁగాక త్రోవ నరిసూదన" యని దీవించెగదా. ఈదీవనబలముచేఁ గదా హనుమంతుఁ డరిసూదనుడై లంక దహించి క్షేమముగా రామచంద్రమూర్తిని తేరెను.

ఇదియునుగాక భారతయుద్ధంబున దుర్యోధనుఁడుజయముగోరి తల్లియొద్దకుఁబోయి "శివ మాశంస మే మాతః యుద్ధ్యమానస్యశత్రుభిః" శత్రువులతో యుద్ధముచేయు నన్ను శుభము గలుగ దీవించుమని నేడగా "యతో ధర్మస్తతోజయ" యని దీవించెను. ఇది వ్యతిరేకఫలమే చూపెను. సీతదీవన యనుకూలదీవన.

ఈవిషయము భారతము - శ్రీపర్వము - ప్రథమాశ్వాసము - ౧౫౧ పద్యముఁ జూడుఁడు. దుర్యోధనునందు ధర్మములేదు గావున - వానికి మేలుగలుగదయ్యె.

తాత్పర్యము.

తండ్రీ తమ్ముఁ బిలువఁగానే కులోచితమైన ధర్మకార్యనిర్వహణమందుఁ దండ్రీ నియోగించుచున్నాఁడు గదా. సాధువర్తనులగు ఋషుల రక్షింపను వారికిఁ గీడు



గలిగించు నధర్మవర్తనుల శిక్షింపను సమయము తటస్థించెగదా. యవతార ప్రయోజనము సమకూరఁ బ్రారంభమామెఁగదా యని మనస్సులో సంతోష ముప్పొంగుచుండ వచ్చిన కుమారులకుఁ దల్లిదండ్రులు ముందుగా మంగళాశాసనము గావింపఁగాఁ దరువాతఁ బురోహితుఁడు శుభమైనవాక్కుల వారి హితముఁ గోరి వారికి రాక్షసులచే బాధ కలుగకుండునట్లు మంత్రంపఁగా.

తే॥ చిన్నికొమరునిఁ దనపజ్జఁ చేరఁదీసి, శిరము మూర్కొని విూఁదను + తేయివైచి  
యంతరాత్మమహాప్రీతి + నలరుచుండ, నబ్జజసమానుఁడగు మునిఁకప్పగించెఁ  
చిన్ని=అందముగల, పజ్జ=సమీపము, ప్రక్క, మూర్కొని = వాసనచూచి,  
అబ్జజసమానుఁడు=బ్రహ్మలోసమానుఁడు-సృష్టికిఁ బ్రతిసృష్టి చేసినవాఁడు.

కావున సముఁడు - బ్రహ్మాదలఁచిన నాయుస్సునకుఁ దక్కువాయున్నట్లు విశ్వామిత్రుఁడు బ్రహ్మసమానుఁడు - కావున శ్రీరామునకుఁ బ్రాణాభయములే దని దశరథుఁడు ధైర్యము వహించె నని భావము.

తా త్ప ర్య ము.

దశరథుఁడు శ్రీరామచంద్రమూర్తినిఁ దనప్రక్కకుఁ జేరఁదిగిచి శిరము వాసనచూచి విూఁదఁ తేయివైచి మహాప్రీతిలో నంతరాత్మ సంతోషించుచుండ బ్రహ్మసమానుఁడైన విశ్వామిత్రునకు నప్పగించెను.

ఉ॥ మేందము మంద మై సురభి + మారుల మల్లన నీరజంబుగాఁ  
జొందుగ వీచె స్పర్శసుఖ + మున్ ఘటియించుచు, దేవదుండుభుల్  
క్రందుగ మ్రోసె, రాలె సుమ + రాసులవర్షము, కోసలాత్మజా  
నంతనుఁ డిట్టు లాకుశిక + నందను వెంబడిఁ బోవఁ బూనినన్. ౬౧౦

సురభిమారుతము = పరిమళముతోఁ గూడిన వాయువు, నీరజంబుగాన్ - నిర్ + రజంబు=దుమ్ములేకుండునట్లు, స్పర్శసుఖమున్ = తాఁకుటచే సుఖమును - సుఖము కలుగునట్లు తాఁకుచు (ఝంఝు [=సుడిగాలి] వలెఁగాక)

దశరథనందనుఁ డనక కోసలాత్మజానందనుఁ డనుటకుఁ గారణము దశరథునివలె నామె యడ్డమాటలు చెప్పక, రాచకూఁతుపుత్రుఁగాంచు నెద్దాని కట్టి సమయము తటస్థించెగదా నాకొడుకు చిన్నవాఁడైనను నిట్టి ఘనకార్యము చేయఁబూనెగదా యను సంతోషముతో వెంటనే యనుమతించెనుగనుక.

తా త్ప ర్య ము.

కోసల్యానందనుఁడైన శ్రీరామచంద్రమూర్తి అవతారప్రయోజనమున కంకురార్పణము గావింపఁబోవుచున్నాఁడు, కావున దేవతలు శుభశకునములఁ బ్రదర్శించిరి. ఈయన నాశ్రయించి తనకుమారుఁడు ధన్యుఁడై తనకును గీర్తి



తేనున్నాఁడను సంతోషముతో వాయుదేవుఁడాయనకు మార్గాయాసము కలుగకుండుటకై తనచేతనైన సేవ సువాసనతోడ మెల్ల మెల్లగా సుఖము కలుగునట్లు వీచెను. ఇంక మనకు రాక్షసులభయములేదు జయమే యను ధైర్యముతో దేవతలు బహిరంగముగా దుండుభులు మ్రోయించిరి. భూజాతములు (వృక్షములు) (భూజాత-నీత) యిట్లు లీయనపైఁ దలంబ్రాలుపోయు నని సూచించునట్లు పూలవాన గురియించెను. సూర్యకిరణముల వేడిమి సోకకుండునట్లు సన్న తుంపరవానయుఁ గురిసెను.

క॥ రయమునను శంఖమందుభి, చయముల నిస్వనము లెసఁగె + సంకులముగ న  
 ప్లయగతి మునిపతి వెంటను, బయనం బై వేడక రామభద్రుఁడు వోవన్. ౬౧౧  
 రయమునను ఆలస్యములేక, నిస్వనములన్ = ధ్వనులన్, ఆయగతి = శుభకర  
 మైనరీతిగ, వేడకన్ = విలాసముగా - 'తల్లిదండ్రులను విడిచి పోవలసివచ్చినే,  
 ఈ ముని యొక్కడికో యడవులకుఁ బిలుచుకొని పోవుచున్నాఁడే' యను జంకు కొంకు  
 లేక యాటకుఁ బోయినట్లుగా.

**తాత్పర్యము.**

దేవతలు గనఁబడిచిన శుభశకునములనుజూచి పురమున వారును బ్రహ్మకుమారుఁడైన కుశకునినందనుఁడైన విశ్వామిత్రునివెంట శుభరీతి శ్రీరామచంద్రుఁడుపోవుచుండ శంఖములు నగారాలు సంకులముగా మ్రోయించిరి.

నీ॥ ముందువిశ్వామిత్రముని యేఁగఁగ బిఱుంద, డాకేలఁ జాపంబు + డాక మెఱయ  
 ముద్దుజుల్పంబులు + మోదంబు నింపఁగ, ననుఁగుఁదమ్ముఁడు వెంటఁవంటిరాఁగ  
 రామభద్రుం డేగఁ + గ్రాలభూషణములు, దశదిశల్ వెలుగఁగఁదననుద్యుతినిఁ  
 బురమునఁ గల్గినఁపురుషులు మగువలు, మూఁగలై యందంద + మూఁగిచూడఁ

తే॥ బూలుగొని పూవుఁబోఁడులుఁలీలఁ జల్ల, మంగళరవంబు దెసలనుఁద్రుంగివై వఁ  
 దల్లులందఱుఁ గిటికీనఁ + దఱిసి నిల్చి, చొక్కి కనుమేరదూరంబు + నిక్కిచూడ.

౬౧౨

పిఱుందన్ = వెనుక, డాకేలన్ = ఎడమచేతియందు, ద్యుతి = కాంతి, మూఁగ  
 లై = దృష్టులు మనస్సులు వారిమీఁదనే యేకాగ్రముగ నుండుటచే నొకరితో  
 నొకరు మాట్లాడక మూఁగవాండ్రవలె, మూఁగి = గుంపుగూడి, పూవుఁబోఁడులు =  
 స్త్రీలు, తఱిసి = సమీపించి, కనుమేరదూరంబు = చూపులు ప్రసరించువఱకు.

పూవుఁ బోఁడులు - పూవుఁబోడి వ్యాకరణ విషయము. విరిఁబోడి లోనగు  
 శబ్దంబుల యందలి పోడి శబ్దము పరువాదియా లేక సరళాదియా (బోడి)  
 యని విచారించఁగా చిన్నయసూరి గారు దమ బాలవ్యాకరణ సమాస



పరిచ్ఛేదమున 28 వ సూత్రంబునందు “బహువ్రీహిని శ్రీ వాచ్యం బగుచో నుపమానంబుమీఁది మేనునకు బోఁడి యగు” నని వ్రాసియున్నారు. ఈసూత్రము వలన బోఁడి సరళాది యనియు నా శబ్దమునకు దేహ మర్థ మనియు నుపమానంబు మీఁద వచ్చినప్పుడు బహువ్రీహి యగు ననియు వారియభిప్రాయము. బహుజనవల్లి సీతారామాచార్యులవారు తమ వ్రౌఢవ్యాకరణంబున సమాసపరిచ్ఛేదంబున 19 వ సూత్రంబున “అలరుఁబోఁడిత్యాదు లుపమానపూర్వపద కర్మధారయంబులు” “ఇటఁ బోఁడి పరం బగుచో నెల్లెడ ను న్ముగు - ఆదిపదంబుచేఁ దియ్యఁబోడి, ననఁబోడి, ఇగురుఁబోడి, నిరిఁబోడి; పూఁబోడి యిత్యాదులు గ్రాహ్యంబులు అలరు+పోడి, దీనికిఁ బువ్వువలె మనోజ్ఞురాలైన దని యర్థము. ఇట్లంతట నెఱుంగవలయు.” అని శాసించిరి. చిగురుంబోడి, పువుంబోండ్లు-పూవుంబోండ్లు అనువానికిని తీయంబోడి యనుదానికిని లక్ష్యము లుదాహరించిరి. చిగురుంబోడి యిత్యాదులఁ బూర్ణాను స్వారంబు కలిమి నర్థానుస్వారంబు సమర్థింప వీలులేదు. ఎట్లనిన “సమాసంబుల నుదంతంబు లగు శ్రీసమంబులకుం, బుంపు లకుం బరుష సరళంబులు పరంబు లగునపుడు నుగాగమం బగు” నని చిన్నయసూరిగారు సంధిపరిచ్ఛేదంబున సూత్రించి “సరళంబులు పరంబు లగునపుడు లోపసంక్షేప పూర్ణ బిందువులచే మూఁడురూపంబు” అని “ఉన్నతంపుగొడుగు, ఉన్నతంపున్గొడుగు, ఉన్నతంపుం గొడుగు” అని యుదాహరణము లిచ్చిరి. కావున నీసూత్రము చొప్పున “చిగురు + బోఁడి = చిగురుం బోఁడి” యనియు నేర్పడఁ గలదు. కాని రామరాజభూషణవిరచిత హరిశ్చంద్ర నలోపాఖ్యానమున ౧-౮, ౨౮-వ పద్యమున “నీ! పూని యిట్లనురాగము గెరల్పఁ గలనైన, మఱిచియైనను నలమానవసతి | యన్నపలుకు దప్ప కలరుఁబోడి మిఠోద రాత్తయై” యనుచో “పోడిమిఠోన్ + అలరున్” అని హరిశ్చంద్రకథ పరమైన యర్థమునందును, ‘అలరుఁబోడి+మిఠోదరాత్తయై’ యని నలకథపరమైన యర్థము నందును పరిచ్ఛేదము. కావున “అలరుఁబోడి” యనుచోఁ “అలరు” ఉదంతశ్రీసమ మైనను సరళము “బో” పరమై యుండిన నర్థానుస్వారమునకుఁ గారణములేదు. అదియుఁగాక జాలవ్యాకరణమున ఉదంత మను తిపరకరణము బలిమిచే వ్రాస్వ ఉకారము మాత్రము ద్యోతక మగుచుండఁ బింగళి సూరన్నగారి కళాపూర్ణోదయం బున ౧-౮- “పూఁబోడి యొరసికొనిచనఁ | గాఁ బయ్యెద యొడిసిపట్టెఁగనుఁగొంటె చెలీ | లేజొన్నను బళి రాయిదిగోఁ బురుషాహ్వయమునిలుపుకొను సమయసంబున్” అనియు, శ్రీనాథుని భీమఖండంబున “పూఁబోడులకును విటులకు! వేఁబోకలఁ దలరు సాంపు వీడ్కొలుపుఁ బురిన్ | వేఁబోకఁబోకతోఁటల | పూఁబోళల కమ్మతావిఁ బోదలినగాడ్పుల్” అని దీర్ఘ ఉకారము వైనను, “ద్రోవదన్, తీయంబోఁడి” వరింపఁగా



వసుధ కేతే జూచు నాదిత్యులో" యని 'అ' కారమునైనను. నుగాగమము కానంబడుటచే సీతారామాచార్యుల వారి యభిప్రాయమే సరి యని తోచెడి. కానిచో నుభయరూపములు గ్రహింపవలసినచును.

విశ్వామిత్రుఁడు=విశ్వ + మిత్రుఁడు=విశ్వామిత్రుఁడు.

“మిత్రేచక్షాఞ్చి విశ్వశబ్దస్య దీర్ఘః - తస్యాం విశ్వమిత్ర మాసీద్యదిదం కించ తస్మాద్విశ్వామిత్ర ఇత్యాచక్షిత” శ్రుతి.

విశ్వామిత్రశబ్దమున కర్థము విశ్వామిత్రుఁడే యిట్లు చెప్పెను.

శ్లో|| విశ్వేదేవాశ్చ మే మిత్రం, మిత్ర మస్మి గవాం తథా

విశ్వామిత్ర ఇతి భ్యాతం, యాతుథాని నిబోధమామ్. అను ౧౪౨ ఆధ్యా.

పమస్త దేవతలు నామిత్రులు-నే నిందియములకు (ప్రపంచమునకు) మిత్రుఁడను. కావున నో రాక్షసీ! నన్ను విశ్వామిత్రుఁడందురు.

తాత్పర్యము.

ముందు త్రోవఁజూపుచు విశ్వామిత్రుఁడు పోవఁగాఁ దనవెనుక లక్ష్మణుఁడు రాఁగా నెడమచేతి విల్లు పట్టుకొని సామునకు సాముపెట్టినట్లు ముద్దుజల్పంబులు చూచువారికి సంతోషము కలిగింప భూషణములు మెఱయుచుండఁ దన ప్రకాశముచే-దిక్కులు వెలుఁగఁగాఁ బురమున నున్న స్త్రీలు పురుషులు నొకరితో నొకరు పలుకక దృష్టులు మనస్సులు నేకాగ్రముగ వారియందే నిలిపి మూఁగలవలె నిలఁబడి చూచుచుండఁ గొందఱుస్త్రీలు పుష్పాంజలులు చల్లఁగా దిక్కులు మ్రొంగునట్లు వాద్యములు మ్రోయ మూఁడువందలయేఁబదిమందితల్లులు వారి వారి మేడలమూఁద నిలుచుండి కిటికీలలోనుండి కనఁబడువఱకు పరవశలై తొంగి నిక్కి నిక్కి చూచుచుండ శ్రీరామచంద్రమూర్తి పోవుచుండెను.

సీ|| తరకసంబులజఠఁ + దనరుమూఁపులవారిఁ, గెంగేల ధనువులు + గెరలువారి ముత్తెలపాముల + మురువుఁ జూపెడివారి, నంగుశ్రీతాణంబు + లమరువారి దశదిశల్ వెలిఁగించు + తనురుచు ల్లలవారి, మెయినిండసాములు+ మెఱయువారి సౌందర్యమున జఠి + జలజేషు లగువారి, ఖడ్గముల్ గలనడి + కట్టువారి

తే|| విధిని వెన్నంటు నశ్వల విధమువారి, శివుని వెనుకొనుకొమరుల + చెలువువారి మహితగుణులను రామలక్ష్మణులదోడు, కొనుచుఁజనియెనుగౌశిక + మునివరుండు.

తరకసంబులజఠఁ=రెండంబులపొదులు-కుడిమూఁపున నొక యంబులపొదియు నెడమమూఁపున నొకయంబులపొదియు, కెంగేల - కెంపు+కేలు = కెంగేలు, లేత



ప్రాయము, ముత్తల=మూడుతలలుగల, రెండుంబుల పొడులు వానినడును శిరస్సు  
 చూడ మూడుతలల పామువలె నున్నారు. అంగుళీత్రాణంబులు = బాణంబులు  
 ప్రయోగించినపుడు వ్రేళ్ళురావుచే గాయపడకుండుటకై రక్షణార్థముగా నుడుము  
 చర్మముచేఁ జేసినవ్రేళ్ళకవచములు గలవారిని, తనురుచుర్ = దేహకాంతులు,  
 మెయినిండన్ = దేహమునిండన్, తిరజలశేషులు = తామరపూల బాణముగల  
 మన్మథుని జయించినవారు, విధిని = బ్రహ్మదేవుని, అశ్వలు = అశ్వినీదేవతలు,  
 కొమరుల=కుమారస్వామి - విశాఖుడు - వీరలయొక్క, చెలువము = అందము,  
 అశ్వినీదేవతలు=దేవతలయందు నైద్యులు, అన్నదమ్ములు=ఎడఁబాయ కిప్పుడు  
 జంటగా నుండువారు, బ్రహ్మ దేవతాశ్యేష్ఠుఁడు కావునఁ బెద్దవారివెంట నేమిట్లు  
 మర్యాదలతోఁ బిన్నవారు పోవలయునో యట్టి మర్యాదలతో రామలక్ష్మణులు  
 వినయవిధేయతలతోఁ బోయిరని భావము. పెద్దవారు క్రొత్తవారై నపుడు వారి  
 వెంటఁబోవు పిన్నవారిఁడు భయముచే జంకుదురు. అట్టి భయమున కిందుకారణము  
 లేదని రెండవ యుపమానము. శివునివెంట నాయనకుమారులవలె ననుటచేఁ  
 గుమారులు తొడ్డివెంట నెంతచనువుతోఁ బోదురో యంతచనువునఁబోయి రని  
 భావము.

కుమారవిశాఖులు రుద్రపుత్రు లనుటకు—

• తతో భవ చ్చతుర్ముర్తిః క్షణేన భగవాన్ ప్రభుః  
 స్కంధో విశాఖ శ్శాకశ్చ నైగమేషశ్చ పృష్ఠతః॥ అని భారతము.

తా త్ప ర్య ము.

(ఇందుఁ బ్రయాణమైపోవు రామలక్ష్మణులు వర్ణింపఁబడుచున్నారు.) చేతి విండ్లు  
 ధరించి తల కిరువంకల రెండుమూఁపులమీఁద రెండంబులపొడులు బిగించి మూఁడు  
 తలల పామువలెఁ గాన్పించుచు వ్రేళ్ళకు దెబ్బతగులకుండునట్లు తిత్తులు దొడిగికొని  
 తమ దేహకాంతులు పదిదిక్కుల వ్యాపింపఁగా దేహమునిండ నా భరణములు ధరించి  
 సౌందర్యమున మన్మథు సతిశయించి నడికట్టులందు ఖడ్గములు చొవిపి బ్రహ్మదేవుని  
 వెంటఁ బోవు నశ్వినీదేవతలవలె శివుని వెనుకఁబోవు కుమారస్వామి విశాఖులవలె  
 నుండు శ్రీరామలక్ష్మణులను విశ్వామిత్రుఁడు తోడుకొనిపోయెను.

—\* విశ్వామిత్రుఁడు రామునకు బలాతిబల లను విద్యల నిచ్చుట \*—

మ! అరుగంగా నిలు సార్థయోజనము ధ్యా • తాత్మస్వరూపాఘ్నః  
 సరయూదక్షిణతీరధారిణిని జం • చన్మాధురీవాణిః బ్రే  
 మ రఘూత్తంసుని రామచంద్ర! రఘురా • మా! యంచ నోవత్స! నీ  
 కరసి రేజములన్ జలంబు, గొనుమా • కానిమ్ము బాగేటికిన్? ౬౧౪



సార్థ యోజనము = ఒకటిన్నర యామడ - (ఆఱు కోసులు) ఆమడను కొందఱెనియిది, కొందఱు పదిమైళ్ళని చెప్పినట్టె.

“Yojana is a measure of uncertain length variously reckoned as equal to nine miles, five and a little less—” Gorresio page 5.

యోజనశ్రోశ పరిమాణములు భిన్నభిన్నములుగా నున్నవి సార్థ యోజన మనుటచే నిది సోపతారతీర్థము రే వని యేర్పడుచున్నది. (చూ. ఉత్త.-౧౬౫౦) ధ్యాతాత్మ స్వరూపాధ్యక్షున్ = పర ఆత్మ స్వరూపమును ధ్యానించువారిలో శ్రేష్ఠుఁడు, సరయూదక్షిణతీరధారిణిని = సరయూనదియొక్క దక్షిణపు ఒడ్డు ప్రదేశమున, చంచల్ ..... మాధురీవాణిన్ = ప్రేమచేఁ దొఱుపకుచున్న తియ్యని పలుకుతో - రామ యనునది వినను పలుకను దియ్యనై నది. వల్స = నాయనా, కరనీరేజములన్ = కమలములవంటి చేతులందు, జాగు = ఆలస్యము, సరయూనదీ తీరముననే యయోధ్య యున్నది. విశ్వామిత్రుఁడు పోవురేవు దూరమం దున్న దని గ్రహింపవలెనుగాని యూరికినే తోకటిన్నర యామడ యున్నదా? యనరాదు. ఏటికి నన్ని యోరేవులు. ఒక్కొక్క యూరికి నొక్కొక్క రేవు. జాగేటికిన్ = ఉన్నట్లుండి నాయనా చేతనీళ్ళు తీసికొమ్మనఁగా దేనికై నది యర్థముగాక శ్రీరామ చంద్రమూర్తి యూరకుండఁగా విశ్వామిత్రుఁడు తీవరించుచున్నాఁడు ప్రౌఢు గ్రుంకవచ్చినది. రాత్రులందు మంత్రము లుపదేశింపరాదు. కావున విశ్వామిత్రుఁడు తీవరించెను. అభిజిత్సర్వదోషఘ్న మ్మని యభిజిల్లగ్నమందు బయలుదేలి యుండిన గజ మైళ్ళు నడచుటకు జాలురుకావున గి ఘంటలు పట్టియుండును. కావున నస్తమానసమయము.

తాత్పర్యము.

విశ్వామిత్రుఁడు శ్రీరామలక్ష్మణులఁ దోడుకొని యొకటిన్నర యామడపోయి సరయువుదాఁటి దక్షిణపుఒడ్డుచేరి తియ్యనిమాటలతో 'రామచంద్రా! రఘురామా' యని పిలిచి, 'నాయనా నీచేత నీళ్ళుతీసికొమ్ము', ఏల యాలస్యముచేసెదవు?

కం॥ తెప్పున బల యతిబల యను, నొ ప్పగుమంత్రముల నీకు \* నుపదేశింతున్

దప్పియు నాఁకలి శ్రమమే, న్నప్పుదు పతియింపఁ ద్రోవ \* నడచెడినేళన్. ౬౧౫ అర్థము - సుగమము.

బలాతిబలమంత్రము

బలాతిబలయోః విరాట్పురుష ఋషిః । గాయత్రీ దేవతా । గాయత్రీ ఛందః । అకారో కారమకారా బీజాద్యాః । ఊధాది నిరసనే వినియోగః । క్షామిత్యాది షడంగన్యాసః । ధ్యానమ్॥ అమృతకరతలాక్ష్యా సర్వసంజీవనాధ్యా



వఘుహరణసుదక్షో వేదసారేమయూభే | ప్రణవమయవికాశా భాస్క-రాకారదేహా  
 సతత మనుభవేహం తౌ బలాతీబలేశౌ | ఓం హ్రీం బలే మహాదేవి హ్రీం  
 మహాబలే శ్లీం చతుర్విధపురుషార్థసిద్ధిప్రదే తత్సవితుర్వరదాత్మికే హ్రీం వరేణ్యం  
 భర్గో దేవస్య వరదాత్మికే-అతిబలే సర్వదయామూర్తే బలేసర్వక్షుద్రభ్రమోపనాశిని  
 ధీమహి ధియోయోనర్జ్వాతే ప్రచుర్యాప్రచోదయాత్మికే ప్రణవశిరసాత్మికే హుం  
 ఫట్స్వాహా | ఏవం విద్వాన్ కృతకృత్యో భవతి | సావిత్రిత్యా ఏవ సలోకతాం  
 జయతి | ఇత్యుపనిషత్ | అప్యాయంతి శాంతిః |

తా త్ప ర్య ము.

అస్తమానము కావచ్చినది. కావున శ్రీఘ్నముగ నీకు బల - అతిబల యను  
 రెండుమంత్రముల నుపదేశించెదను. వానిని నీవు పఠించితివేని త్రోవ నడచు సమయ  
 మందు బడలిక తోపదు, ఆకలి గాదు, దప్పియుండుగలుగదు.

చం | నిదురను బూని యున్నయెడ \* నేని, బ్రహ్మాదమునందు నేని, నా  
 పద లొదవింప లే వసుర \* పం క్తులు నీకు, భుజాబలంబులన్  
 సదృశులు గల్గ రెయ్యడల, \* జ్ఞానమునన్ సుభగత్వవీర్యసం  
 పదలను ధీరతాప్తి నసమానుడ వయ్యెడు, కీర్తి హెచ్చెడిన్. ౬౧౬

ప్రమాదము = హెచ్చరిక తప్పిన సమయము, సదృశులు = సమానులు.  
 సుభగత్వ వీర్యసంపదలను = సౌందర్య పరాక్రమ సంపదలండు, ధీరతాప్తి =  
 ధైర్యమందు. 'ద్వాపరా ద్వయోః | భుజబాహూ ప్రవేష్టోః స్వాత్' అని  
 యముదేడు. భుజ భుజా యని రెండురూపంబులుగలవు. అట్టులే బాహూబాహు  
 లని రెండురూపంబులు.

తా త్ప ర్య ము.

ఆమంత్రమువలన గలుగు ఫల మితియకాదు. నీవు నిద్రపోవుచున్నను  
 హెచ్చరిక తప్పి పరధ్యానముగ నున్నను రాక్షసులు నీకు గీడు గలిగింపలేరు. భుజ  
 బలమందు నీకు సమాను లుండరు. సౌందర్యవీర్యములందును నసమానుడవయ్యెదవు.  
 నీకీర్తి లోకమున నతిశయించును.

కం | ధీమహిమ యుక్తి పటుత య, సామాన్యం బగును వీని \* జ్ఞానజనములన్  
 నీమదిః బఠించి తేని, పితామహసుత లివి యటంచు \* దలఁపుము మదిలోన్. ౬౧౭

ధీమహిమ = బుద్ధిబలముయొక్క గొప్పతనము, యుక్తి పటుత = యుక్తిసామ  
 ర్థ్యము - జ్ఞానజనములన్ = జ్ఞానము కలగించునవి - ఇవి పితామహసుతలు = బ్రహ్మ



దేవుని పుత్రులు - సామాన్యములైనవి కావు. “భృశాశ్వస్యతు దేవర్షే దేవ ప్రహరణాస్సుతాః॥ వి. పు. ౧. ౧౫. ౩౨.

తాత్పర్యము.

ఈ మంత్రములు బ్రహ్మ సృజించినవికావున సామాన్యములని యెంచకుము. వీనివలన బుద్ధిబలము యుక్తిచాతుర్యము లోకోత్తరములగును. ఇవి జ్ఞానమును గలిగించును.

ఉ॥ పావనధర్మనిష్ఠః దగు + పాత్రము నీవ గ్రహింప నీమనుల్,  
కావున నిచ్చెదం గొనుము + కాలవిలంబున మేల, నీమదిన్  
భావనసేయకార్యము ల + వశ్యము చేకుఱు సందియంబు లే  
దోవరశీల! చెక్కుగతు + లుర్విః శైలంగుత నీకు నిచ్చుటన్. ౬౧౮

పాత్రము=యోగ్యుడవు, మనుల్ = మంత్రములు, విలంబనము = ఆలస్యము, మంత్రార్థమున మను శబ్ద మప్రయుక్తమని యలంకారశాస్త్రమం దున్నను బూర్వకవి ప్రయోగములు కలవు. అదియునుగాక ‘అప్రయుక్తస్త్వదోషస్తు సవిరుద్ధోపారేర్మతే’ యని కారికయుఁగలదు. అప్రయుక్తదోషములేదని భాష్య కారుల వచనమును గలదు.

తాత్పర్యము.

మహామంత్రములు జపించువారి కుండవలసిన బ్రహ్మచర్యము ధర్మబుద్ధిలోనగు సద్గుణములు నీయం దున్నవి. కావున వీని నిచ్చెదను ఆలస్యము చేయకుము. నీవు తలఁచిన కార్యము లన్నియు ఫలవంతమగును. సంజేహము లేదు. వీని నీ కిచ్చుటచే బ్రాత్రునకు దానము చేయువాని కెట్టి గతులు గలుగునో యట్టి యుత్తమగతులు నీవలన నాకుఁ గలుగును. (2) ఈ మంత్రములు లోకమున బహువిధముల వ్యాపించును.

దీనివలన మంత్రోపదేశముఁ గొనువాఁడు శుచియై యాచమించి యేకాగ్రచిత్త మున గ్రహింపవలయునని సూచన. మంత్రములు పాత్రునకే యుపదేశింపవలెను. ఉపదేశముఁగొన్న శిష్యుఁడు కొంతకాలమైన గురుశుశ్రూష చేయవలయునని దీని వలన నేర్పడుచున్నది. లేనిచో నవి వ్యర్థములు.

మ॥ అని బోధింప జలంబు వార్చి శుచియై + యారామచంద్రుండు గై  
కొని యామంత్రయుగంబు నొప్పె శరద + రుక్మంబోలి తేజానఁ, జ  
య్యనఁ గావించె గురుప్రయుక్త మగుకా + ర్యం బంతయున్, రాత్రి యె  
ల్లను నామువ్వరుఁ బుచ్చి రంద సుఖిలీ + లాలోలచిత్తంబులన్. ౬౧౯



వార్షి = ఆచమించి, శరదర్కంబోలి = శరత్కాలమువలన సూర్యునివలె -  
 శరత్కాలమందు మబ్బులుండవు కావునఁ దేజస్సెక్కువ. గురుప్రయుక్తమగు  
 కార్యము = మంత్రోపదేశముచేసిన గురువు పాదములు కడిగి తీర్థము తీసికొనుట  
 పాదము లొత్తుట లోనగుకార్యములు.

తాత్పర్యము.

అని బోధింపఁగా శ్రీరామచంద్రమూర్తి యాచమించి శుచియై యా రెండు  
 మంత్రములను గ్రహించి తేజమునందు శరత్కాలసూర్యునివలెఁ బ్రకాశించెను. అవల  
 గురువు చెప్పిన కార్యమంతయుఁ గావించెను. రాత్రియంతయు నా మువ్వు రా నదీ  
 తీరమందే సుఖముగాఁ గడిపిరి.

ఈమంత్రముల బలమువలన వారి కాహారచింత లేదయ్యెను శ్రీరామునకుఁ జెప్పి  
 నపు డుపలక్షణముగా లక్ష్మణునకును జెప్పినాఁడనియె గ్రహింపవలెను. లేదా రామ  
 చంద్రమూర్తి లక్ష్మణున కుపదేశించె ననియై గ్రహింపవలెను.

తే॥ అపుడు దశరథవసుమతీశాత్మజులకు, ననుచితపుఁదృణశయనీయ \* మందుఁగూడ  
 బండువారికిఁ గౌశిక\*వాక్యలాలి,తులకు నా రేయి సౌఖ్యంబు\*గలుగఁజేసె॥౨౦

దశరథవసుమతీశాత్మజులకున్ = దశరథరాజకుమారులకు, అనుచితపుఁ దృణశయనీయ  
 మందున్ = రాజకుమారులు పండుకొనుటకుయోగ్యముగాని పచ్చికపడకయందు  
 కూడన్ = విశ్వామిత్రునితో, పండుకొనినవారికిన్ = పండుకొనినవారికి, తథర్థార్థక  
 క్రియ మూఁడుకాలములందు నస్వయించును. కౌశికవాక్యలాలితులకు = విశ్వా  
 మిత్రునిచే బుజ్జగింపఁబడినవారికి - విషమాలంకారము. దీనివలన రామలక్ష్మణుల  
 జితేంద్రియత్వము తెలియవచ్చెడిని-ఈపద్యమందుఁ దృణశయనీయ మని చెప్పినను  
 ౨౦ పద్యమందుఁ దృణ పర్లశయ్యను జెప్పుటచే నిచ్చుటకు గడ్డి ఆకులు కలిసిన  
 శయ్యయందే పరుండిరని తెలియవలెను. ఇట్టి వీ గ్రంథమందుఁ జెక్కులు గలవు.  
 అనభిజ్ఞులు పూర్వోత్తరవిరుద్ధమని భ్రమింతురు. ఇది మొదటిరాత్రి.

దీనివలన శిష్యులు గురుసన్నిధి నుండునపుడు తా మెంత గొప్పవారైనను, గురువుచ  
 కంటె నెక్కువగ సుఖభోగములను గోరరాదని సూచన.

తాత్పర్యము.

దశరథమహారాజకుమారు లగుటచే నాగర్భ శ్రీమంతులు, సుకుమారులు, కష్ట  
 మెన్నఁడు నెఱుఁగని వారయ్యు, నట్టివారికి యోగ్యముగాని పచ్చిగడ్డిమీఁదఁబరుండి  
 విశ్వామిత్రుఁడు బుజ్జగింపుమాటలు చెప్పుచుండఁగా హాయిగా నిద్రించిరి.



—\* ౨౩-వ సర్గము \*—

కం॥ తెలతెలవాఱఁగ మేల్కని, నలినాసనసన్నిభుండు \* నవతృణపర్ణా  
కలితశయనంబులన్ రవి, కులజలఁ గని వారి డాసి \* కూర్మిం బలికెన్. ౬౨౧

నలినాసన సన్నిభుండు=బ్రహ్మాతో సమానుఁడు. నవతృణ పర్ణాకలిత శయనంబులన్=క్రొత్తపచ్చిక యాకులు - వీనితోనైన పడకలయందు. రవికులజలు = సూర్యవంశమునందుఁ బుట్టినవారు. రవికులజలుగావున రవి యుదయింపఁగా వీరు నిద్రించుట సరిగాదని - తెలతెలవాఱ ననఁగా నరుణోదయ మైనదని యర్థమే గాని సూర్యుఁ డుదయించినాఁడని యర్థముకాదు. సూర్యుఁ డుదయింపఁగా నిద్రించు ద్విజుఁడే “శ్లో॥ సుప్తే యస్మిన్నస్తమేతి సుప్తే యస్మిన్ను జేతిచ । అంశుమానభి నిర్ముక్తా, భ్యుదితౌకౌ యథాక్రమమ్॥ అమరము. ఎవఁడు నిద్రించుచుండఁగా సూర్యుఁ డస్తమించునో వాఁడు అభినిర్ముక్తుఁడు. ఎవఁడు నిద్రించుచుండఁగా సూర్యుఁ డుదయించునో వాఁడు అభ్యుదితుఁడు. వీరిరువురు పాపులే. “తంచే దభ్యుదయా త్సూర్యః, శయానం కామచారతః, నిష్ఠాచేద్వాప్య విజ్ఞానా, జ్ఞపన్నుపవసేద్దినమ్” ఒకఁడు మైముఱచి నిద్రించినపుడు సూర్యుఁ డుదయించెనేని గాయత్రీజపం బాచ రించుచుఁ బగలంతయు నుపవసించి రాత్రి భుజింపవలయును. “శ్లో॥ సూర్యేణ వ్యాభినిర్ముక్తః, శయానోఽభ్యుదితశ్చయః. ప్రాయశ్చిత్త మకుర్వాణో, యుక్తః న్యా వృహతై నసా॥ సూర్యుఁ డుదయించు చుండఁగను నస్తమించు చుండఁగఁగాని నిద్రించువాఁడు పాతకముగలవాఁ డగును. ఆ పాపము పోవుటకై ప్రాయశ్చిత్త మొనరింపఁడేని మహాపాపముతోఁ గూడిన వాఁడగును.

మనుస్మృతి అ. ౨. ౨౨౦-౨౨౧.

కా త్ప ర్య ము.

దిక్కు-లరుణోదయవేళఁ దెల్ల నగుచుండఁగా విశ్వామిత్రుఁడు లేతపచ్చిక యాకులు పఱచుకొని పండుకొనియుండు నా సూర్యవంశ రాజకుమారుల రామలక్ష్మణులను సమీపించి ప్రేమతో నిట్లనియె.

కం॥ కౌసల్యాసుప్రజ! రా,మా! సరసిజనయన లెమ్ము \* మా నగుఁ బ్రాకస్నం  
ధ్యాసమయము సరపుంగవ, వాసిగ దై వాహ్నికంబు \* వలయుం జలుపన్.

౬౨౨

సుప్రజ=మంచిబిడ్డను గన్నది. కౌసల్యా సుప్రజ ఎవనిని గనుటచేఁ గౌసల్య సుప్రజ యయ్యెనో యట్టి రామా = రామచంద్రా - ఈయర్థము చెప్పవలయునే



కాని కౌసల్యయొక్క మంచుకూడాయని వ్యవస్థ మునఁ జెప్పరాదు. రామ చంద్రమూర్తినిఁ గనుటవలనఁ గౌసల్య ప్రసిద్ధికెక్కి ధన్యురాలయ్యెఁగాని కౌసల్యకుఁ బుట్టుటచే రామచంద్రమూర్తి ధన్యుఁడు కాలేదు. కవి యీ యర్థమందే ప్రయోగించె ననుట కితరప్రయోగములు కలవు. ఆయోధ్యాకాండము ౬౦ స. ౧౭ శ్లోకము గచ్చ తాతానుజానే త్వాం, కై కేయీ సుప్రజా స్త్వయా! యని కలదు.

తండ్రిపేరు స్మరింపక తల్లిపేరు చెప్పఁ గారణమేమన :-

౧. "స మయా బోధిత శ్రీమాన్ సుఖసుప్తః పరంతపః" సుందర ౯౩౦ వ ప. శ్రీమంతుఁడును సుఖముగా నిద్రించువాఁడును శత్రువులఁ దపింపఁజేయువాఁడునునగు శ్రీరాముని నేను నిద్ర లేపితి నని సీతాదేవి చెప్పినట్లు శ్రీరామచంద్రమూర్తి నిద్రించు నపుడును భక్తులకు శ్రీమంతుఁడుగాను శత్రువులకుఁ దపింపఁజేయువాఁడుగను గాన వచ్చును. కావున సుఖముగ నిద్రించు శ్రీరాముని లేపబోయిన విశ్వామిత్రుఁ డాయన నిద్రాకాలికసోభాగ్యసంపత్తిని జూచి తాను వచ్చిన కార్యము మఱచి నివ్వెఱగొని యాహా! యిటువంటి శ్రీమంతునికే దల్లియగుటకుఁ గౌసల్యాదేవి యేతపములు చేసెనోకదా యని విస్మయపడుచు కౌసల్యాసుప్రజ యని సంబోధించెను.

౨. కౌసల్యయొద్దఁ బండుకొను బాలుఁడు కావున నామెపేరు వినినంతన తల్లియే వచ్చినదని సంబోధముతో లేచునని భావము, హనుమంతుఁడు సీతాదేవిని హెచ్చరించుటకు నిట్టిలేకదా 'రాజా దశరథోరామ' యని ప్రారంభించెను.

౩. ఇది ముని తనలోఁ దా ననుకొన్నదిగానైనఁ జెప్పవచ్చును. "అమిత తేజఃడైన యాపుత్రకునిచేతఁ గౌసలేంద్రతనయ గొమరు మీఱె" నని చెప్పఁ బడెనుగదా. బాల-౫౦.౨. ప.

౪. ఊరక రామా యని పిలచిన నది పరశురామున కన్వయించును గావున నట్లన్వయింపకుండుటకై 'కౌసల్యా సుప్రజా రామా' యని పిలిచెను.

౫. 'మాతా పుత్రస్య భూయాంసి కర్మణ్యారభత' యన్నట్లు పుత్రునకు సమస్త కార్యములు జేయునది తల్లియే - కావునను,

౬. 'మాతృదేవో భవ పితృదేవోభవ' యని తండ్రికంటె ముందు తల్లియే శ్రేష్ఠురాలుగాఁ జెప్పఁబడుటను,

౭. 'పితృ శ్చతగుణం మాత' యని తండ్రికంటె దల్లి నూతీంతలు హెచ్చని స్మృతివాక్య ముండుటచేతను,



౮. విశ్వామిత్రుడు “ఏ నెఱుంగుదు రాశేంద్ర యీ మహాత్ము” నని శ్రీరాము మహిమ చెప్పినను దశరథుడు తెలిసికొనలేకపోయి వసిష్ఠుడు బలవంతపెట్టుటచే రామచంద్రమూర్తిని బంప నియ్యకొనెను. కౌసల్యయో విశేషపుత్రవత్సల్యము గలదయ్యును నాదరముగ జాగులేక యంగీకరించెను. తల్లి యొక్కవ చిక్కులు పెట్టనేమో యని సందేహించుచున్న విశ్వామిత్రుడు డామెగుణమహిమ కబ్బుర పోయెను, అదిస్మరించి యిప్పు డామెపేరు స్మరించెను.

తల్లిదండ్రులిద్దఱును మఱిచివను ‘నడవులకు నేనుబోను. కాయగసురులు తిని నేలపైఁ బరుండలేను’ అని రామచంద్రమూర్తి మొండికివేసికొనియేడువనారంభించిన విశ్వామిత్రుడు డేమి జేయఁగలడు? అటుగాక తల్లిమాట తండ్రిమాట జవదాట రాదు కష్టమో సుఖమో వారు చెప్పినట్లు చేయుటే పుత్రులకు ధర్మమనునది స్వానుష్ఠానముచే రామచంద్రమూర్తి బాల్యమునందే లోకమునకుఁ దెలుపఁబూనెను. గావున సుప్రజ = మంచిబిడ్డఁ డని విశ్వామిత్రుడు డనెను.

దాశరథి యని కాని కౌసల్యేయ యనికాని రాఘవా యనికాని పిలువక, రామా యనుటకుఁ గారణము నిద్రించునపుడు కూడ రాముని సౌందర్యమునకు నచ్చెరువు పడియే రామా యనుపదమునఁ బిలిచెను. ప్రాకస్యంధ్యాసమయము; మానగున్ = సర్వలోకవంద్యుని, తమస్సంహారుని. అజ్ఞాననిరసనకరుని నిన్నుఁ గౌసల్య యెట్లు కనెనో యట్లు సర్వలోకవంద్యుని సంధకార నిరసనకరుని తమస్సంహారును సూర్యుని బూర్వదిశఁముఁ గన నున్నది. నీవు జగత్పద్మప్రబోధకరుఁడవు. సూర్యుఁడు పద్మప్రబోధకరుఁడు. నిన్నుఁ గని కౌసల్య యెట్లు గౌరవింపఁదగిన దయ్యెనో మట్లే పూర్వసంధ్యయు గౌరవింపఁదగియున్నది. కావున లెమ్ము. సూర్యుఁ డెట్లు విరోధుల మంచేహాదిరాక్షసుల నిరసింప నున్నాఁడో నీవు నట్లే విరోధుల రాక్షసుల నిరసింప వలసినవాఁడవై యున్నావు. కావున లెమ్ము రాత్రి యనునజ్ఞానాంధకారము పోయెను. భగవత్సాక్షాత్కారము పూర్తిగాఁ గావలసిన సమయము తటస్థించినది. కావున లెమ్ము. పెద్దవెల్లువ వచ్చినపుడు గుంతలు మిట్టలుగా జలమయ మైనట్లు కేవలశుద్ధసత్త్వమూర్తివి నీ వవతరించుటఁ జేసిప్రపంచ మున సత్త్వగుణ ముద్రేకించుకాలమైనది. అట్లులే సూర్యుఁ డుదయించి లోకమును దస్రప్రకాశముచే నిండింపనున్నాఁడు. కావున లెమ్ము. ‘అద్య మే సఫలం జన్మ సుప్రభాతా చ మే నిశా, యదున్నిద్రాబ్జప్రతాక్షం విష్ణుర్ద్రాక్ష్యమ్యహం ముఖమ్’ (వికసించిన కమలమువంటి కన్నులుగల విష్ణుని ముఖము చూడఁ గంటిని గావున) ఇప్పుడు నా జన్మము సఫలము, నారాత్రి తెల్లవాఁతెను. అనునది యనుసంధింపవలెను.



నీవు నిద్రించునపుడు నీదివ్యముఖారవింద సౌందర్యలక్ష్మీని సేవించితిని. నీవు మేల్కొనునపుటి సౌందర్యలక్ష్మీని సేవింపఁ గోరిక కలదు. అన్నివిధముల సేవ లేకాంతమునఁ జేయవలనుపడు ననికదా ని న్నిట్లు పిలుచుకొని వచ్చితిని. కావున లెమ్ము.

సరసిజనయన=కమలములవంటి కన్నులు గలవాఁడా! లోకమున సూర్యోదయ సమయమునకుఁ గమలములు వికసించుచుండ నీనయనకమలములు వికసంపకుండుట ధర్మముకాదు. కావునఁ గన్నులు తెఱచి లెమ్ము. “కప్యాలం పుండరీకమక్షిణి” యన్నట్లు ముఖసూర్యబింబము ప్రకాశన నుండుకనుదమ్ములు ముకుళించి యుండుట స్వభావవిరుద్ధము. కావునఁ గన్నులు తెఱచి లెమ్ము. నీవు కన్నులుమూసి నిద్రించితివేని లోకమంతయు నిద్రించును. నీవు కన్నులు విచ్చిన లోకమంతయు వికాసము పొందును - కావున లెమ్ము.

రామా! నీముఖమే యమృతసరస్సు. అందలి కమలములే నీనయనములు అర్థములు పొందించునవికదా నయనములు! అట్టులే నీ నయనములవలన (నీదృష్టిపోతుటచే) నేను-లోకము-ఇష్టార్థములుపొందఁ గాచియుండుటచేఁ గన్నులు తెఱచి లెమ్ము. “నీయతే అనేన - నయనం” అని నయనశబ్దవ్యుత్పత్తిర్థము.

నయనరశ్మి లోకపదార్థముపైఁబడి దానియాకారము గ్రహించుటచేనాపదార్థము గానవచ్చుచున్నది. కావుననే కదా పసిరికలుగలవానికి శంఖము పచ్చగాఁ గానవచ్చుచున్నది.

సరపుంగవ = మానవశ్రేష్ఠుఁడా! నీవు నారాయణుఁడవై నను సరవేషమువేసి సరలోకమునకు ధర్మమార్గ మనుష్ఠాసముచేఁ జూపుటకై యవతరించినవాఁడవుగావున సంధ్యాకృత్యములు దీర్చి లెమ్ము. సరపుంగవా! లెమ్ము = మానవశ్రేష్ఠుఁడా! లెమ్ము. మనుష్యులందు నీవు శ్రేష్ఠుఁడవు గావున తక్కినవారికి నీవు మార్గదర్శివి కావలసినవాఁడవై యున్నావు. ‘యద్యదాచరతి శ్రేష్ఠస్తత్తదేవేతిరోజనః’ శ్రేష్ఠుఁడేదేదిచేయునో తక్కినవారది యట్లే చేయుదురు. కావున లోకము చెడకుండుటకై నీవు సమయమునకు సంధ్యాకృత్యములు నిర్వహింప లెమ్ము. సరపుంగవ లెమ్ము = ఆశ్రితవిరోధుల నిరసించునీకు నిద్రకవకాశమెక్కడిది? ఆశ్రితు లెవ్వరు లేరు కాసేపు నిద్రపోవుద మని తలచితివా! ప్రకాశన నేను గాచియే యున్నానే-కావున లెమ్ము-నాకార్యము చేయువలసియున్నదికదా!

ప్రాకస్సంధ్యాసమయము = I. సంధ్యాసమయమునకు ముందుచేయవలసినకార్యములు గలవు. II. తొలిసంధ్యాసమయమునఁ జేయవలసినవి గలవు. లెమ్ము-ఏమికార్యము లందువా? దైవాహ్నికంబు = సర్వేశ్వరవిహితనిత్యకర్మము - నీకు



సంబంధించినవై నీయాజ్ఞారూపక కర్మములు నేను జేయవలయును. నీవు లేచినఁ గదా నేను జేయఁగలుగుదును. వానిని స్వీకరింప లెమ్ము. III. దేవారాధనభూత కర్మము పగలుచేయవలసినది. మానగున్ = చక్కఁగా లోపము లేకుండునట్లు ఆసమయమునకు లేచి తొందరతొందరగాఁ గార్యము లడావిడిచేయక ముందు గనే లేచి చక్కఁగాఁ జేయవలయును. చలుపన్ వలయున్ = చలుపవచ్చును అని యనుమతి కాదు. చలుపవలయున్ విధి - చేయకుండినఁ బ్రత్యేవాయము కలదు. కావున లెమ్ము.

తాత్పర్యము.

కౌసల్యానందనా ! రామా ! కమలలోచనా ! తొలిసంజ వర్తించుచున్నది. సరోత్తమా ! దేవతాకార్యము సంధ్యానందనము నిర్వహింపవలయును గదా, లెమ్ము.

సీ॥ అని యిట్లు కౌశికుఁ \* డాదరంబునఁ బల్క, విని లేచి రఘుకుల \* వీరు లంత సరయువునం గృత \* స్నానులై యుదకంబు, వారిచి పరమజపంబు నిష్ఠ జపించి యర్ఘ్యాది \* సకలక్రియల్ దక్కు, నాహ్నికంబులు దీర్చి \* యమలమతిని వరతిపోధనుని వి \* శ్వామిత్రునిన్ డాసి, యభివాదన మొనర్చి \* హర్షమునను తే \* బయన మొనరింపనూల్క \* ను \* బాలురఁగని, తోడుకొంచేగుచుండనా \* త్రోవలోన రాచేకొమరులుగాంచి ర \* బ్రంబు గదుర, సరయుపంగమభూమిని \* జహ్ను తనయ.

విని=నిద్రపోవుచుండిరేని విశ్వామిత్రుని వాక్యములు వినఁబడవు, కావున రామలక్ష్మణులు మేలుకొని లేచుటకు సిద్ధపడి. 'ఉత్తిష్ఠ బ్రహ్మణస్పతే' యను మంత్రమును జెప్పుకొనుచుండిరని భావము. స్నానమునకు ముందును నాచమనము ప్రాణాయామము కర్తవ్యములే- కావున నుదకంబు వారిచి కృతస్నానులై యనియు వారిచి=అర్ఘ్యమిచ్చి, పరమజపంబు నిష్ఠసలిపిరనియు నన్వయింపవలయును. జపము నకు ముందుగదా యర్ఘ్యమనువారు 'గుఱకపెట్టి నిద్రపోయి' యన్నట్లులన్వయించు కొనవలయును. వారిచి = ఆచమించి, పరమజపము = గాయత్రీ మంత్రము 'న గాయత్ర్యాః పరంజప్యం' గాయత్రికంటె జపింపవలసిన శ్రేష్ఠమంత్రము లేదు. అర్ఘ్యము=జపాంతమున నర్ఘ్యము, ఆహ్నికంబులు=పగలుచేయవలసినకర్మములు - తర్పణాదులు, అభివాదనమొనర్చి = పేరుచెప్పుచు నమస్కరించి, నూల్కను = ప్రయత్నపడు - ఉత్సహించు, అబ్రంబు=అబ్బురము - ఆశ్చర్యము.

నిద్రపోవువారు మెలకువరాఁగానే తటాలున లేవక "ఉత్తిష్ఠ బ్రహ్మణస్పతే, దేవయంత స్వేమహి ఉప్రప్రయంతు మరుత స్సుదానవః ఇంద్రప్రాశూ ర్భవా



శుచా, ప్రైతు ర్భ్రహ్మణ స్పతిః ప్రదేవ్యేతు సూనృతా అచ్ఛా ఏరంనర్యం పంక్తి  
రాధసం దేవా యజ్ఞం నయంతు నః ||

వసురణ్యో విభూరసి, ప్రాణే త్వమసి సంధాతా బ్రహ్మ స్త్వమసి విశ్వస్పృ,  
క్షేజోదా స్తమస్యగ్నే, ర్వరోచదా స్త్వమసి సూర్యస్య, ద్యుమ్నోదా స్త్వమసి  
చంద్రమస ఉపయామగృహీతోసి బ్రహ్మణే త్వా మహాస ఓ మిత్యాత్మానం  
యుంజీతి!—తోమ్మున కుడిచేయియుంచి యివి జపించి యావల లేవవలయును.

అభివాదన మొనర్చి యనుటచే శిష్యులు గురువున కుదయమున శుచులై  
నమస్కరింపవలయు నని సూచన. ఇట్లు దినదినము పెద్దలకు గురువులకు నమస్కరించు  
వారికి ఆయువు యశస్సు ప్రజ్ఞ బలము హెచ్చును.

శ్లో॥ అభివాదనశీలస్య నిత్యం వృద్ధోపసేవిసః,  
చత్వారి తస్య వర్ధంతే హ్యాయుః ప్రజ్ఞా యశో బలమ్ - మనువు.  
తా త్ప ర్య ము.

ఈ ప్రకారము విశ్వామిత్రుఁడు ప్రీతితోఁ బలుకఁగా శ్రీరామలక్ష్మణులు విని,  
లేచి, యాచమించి, సరయువునందు స్నానముచేసి, యాచమించి గాయత్రి జపించి,  
యర్ఘ్యము మొదలైన కార్యములుచేర్చి, నిర్మలములైన మనస్సులతో విశ్వామిత్రు  
నొద్దకుఁ బోయి నమస్కరించి సంతోషమునఁ బ్రయాణముసేయ నుత్సాహ  
పడుచున్న పిల్లవాండ్రను దోడుకొని పోవుచుండఁగా, నా రాజకుమారులు గంగా  
సరయూసంగమమును జూచి యచ్చెరువుపడిరి.

ఉ॥ అచ్చట నుగ్ర తేజలు మహార్షు లనేకసహస్రవర్ష ముల్  
పొచ్చెము లేనినిష్ఠలను \* బూని తపం జూనరించి రాస్థలిన్  
సచ్చరితుల్ రఘూద్వహులు \* సంతసమారగఁ గాంచి యాత్మలో  
హెచ్చెడికొనుకంబుమెయి \* నిట్లని రా మునిసార్వభౌముతోన్. ౬౨౪  
ఉగ్ర తేజలు=తీవ్రమైన తేజస్సుగలవారు, పొచ్చెము=కొఱత.

తా త్ప ర్య ము.

ఆ స్థలమందు తీవ్రతేజ లయిన మహార్షులు పెక్కువేలయేం డ్లెకొఱతయులేని  
నిష్ఠఁబూని తపస్సుచేసిరి. మంచినడవడిగల రామలక్ష్మణులు సంతోషముతో దానిని  
జూచి తెలిసికొనుకోరికతో ముసింద్రునితో నిట్లనిరి.

కం॥ ఈపుణ్యాశ్రమ మేరిది ? యేపురుషుం డిట నసించు \* నెప్పుడుఁ? గురుకం  
బేపారె దీని వినఁగ మహాపురుషా! యెఱుగఁ జెప్పవయ్యా మాకున్. ౬౨౫



తాత్పర్యము.

ఈపుణ్యప్రద మయిన యాశ్రమ మెవరిది ? ఎవ్వఁ డిచ్చటనుండును ? ఇది తెలిసికొన నాశ యగుచున్నది. మహాత్మా! మాకుఁ జెప్పుము.

—\* విశ్వామిత్రుఁడు రామునకు నంగజేశ వృత్తాంతముఁ దెల్పుటఁ \*

చం॥ ఆన విని పిన్న నవ్వునొలఁ \* కాక మునీంద్రుఁడు పలుకు- 'రామ! యీ యశఘమహా-శ్రమంబుకథ \* యంతయు నీకు నెఱుంగఁ జెప్పెదన్ మునుపు మరుండు భాసిలఁగ \* మూర్తియుతుం డయి స్థాణుఁ డిచ్చటన్ ఘనతప మాచరించె గిరి \* కన్య దమిఁ బరిచర్య సల్పఁగన్. ౬౨౬

పిన్న నవ్వు=చిఱునవ్వు, మరుండు=మన్మథుఁడు, మూర్తియుతుండు = ఆకారముతోఁ గూడిన వాఁడు, స్థాణుఁడు=శివుఁడు; గిరికన్య=పార్వతి.

తాత్పర్యము.

సర్వజ్ఞులయ్య నేమియుఁ దెలియని వారివలె నన్నడుగుచున్నారే యనియు, 'నేది' యెఱుపొయిన మనకేమి మనశ్లోవన మనము పోద'మనుకొనక బాలురువిషయములు తెలిసికొనవలయు నని యుత్సాహవంతులై యున్నారు గదా యనియు సంతోషించి చిఱునవ్వుతో విశ్వామిత్రుఁడిట్ల నెను. రామా! గొప్పదియుఁ బాపరహితమైనదియు నగు నీయాశ్రమవృత్తాంతము నీకుఁ దెలిపెదను. వినుము పూర్వకాలమున మన్మథుఁడు స్వరూపముతోఁ గానవచ్చుకాలమందు శివుఁ డిచ్చటఁ దపస్సుచేయఁగా నాయనకుఁ బార్వతి పరిచర్య చేయుచుండెను.

కం॥ ఆతపమునకును విఘ్నము, చేతోభవుఁ డాచరింప \* శ్రీకంఠుఁడు ప్ర స్థీతిం బగుఘాలానల, జాతంబునఁ గుమతి భస్మ \* సాత్కృతుఁ జేసెన్. ౬౨౭

ఆతపమునకున్ = ఆతపస్సునకు, చేతోభవుఁడు = మన్మథుఁడు, శ్రీకంఠుఁడు = విషము కంటిమందుఁ గల శివుఁడు, 'శ్రీ ర్వేషరచనాశోభాసంపత్సరళశాఖఘ-వాణీ లక్ష్మీలవం గేచ-విషే-విల్వే'-నానా. శ్రీ = విషము, ఘాలానలజాతంబునన్ = నొసటినుండి వెలువడిన యగ్ని జ్వాలలసమూహముచే, కుమతి=కుత్సితమనస్సుగల మన్మథుఁడు - తపస్సులు చేయుచువారు కుమతులేకదా. భస్మసాత్కృతిన్ = బూదియగునట్లు

తాత్పర్యము.

ఆశివుని తపస్సుచు దుర్బుద్ధియై మన్మథుఁడు విఘ్నముచేయఁగా గామముచు జ్ఞానాగ్ని చే దగ్ధముచేయవలయును గావున నొసటి కంటిమంటలచే నతని శివుఁడు బూదియగునట్లు చేసెను.



చ॥ అదిసుత మేను లేమిని న \* నంగుఁ డనంగుఁ డనంగ భూమిపై  
 విదితస మాఖ్యుఁ డయ్యెఁజామి, \* వీడుటచే మరుఁ డంగ మిచ్చటన్  
 పదమలశీల! యియ్యడియు \* సన్నుతిఁగాంచెను నంగ దేశము,  
 చిదియ తదాశ్రమం బిట న \* హీనతపస్వులు రుద్రశిష్యులై. ౬౨౮

అదిసుత=అదిమొదలు, అనంగుఁడు=మన్మథుఁడు, అనంగుఁడు = దేహము  
 లేనివాఁడు అని, విదితసమాఖ్యుఁడు = తెలియఁబడిన పేరుగలవాఁడు.

తా త్ప ర్య ము.

అది మొదలుకొని దేహములేనివాఁడగుటచే మన్మథుఁ డనంగుఁ డని ప్రసిద్ధుఁ  
 డయ్యెను. మన్మథుఁ డిచ్చట నంగమును వదలినకారణముచే నీదేశ మంగదేశ మని  
 ప్రఖ్యాతిపడసెను. ఆ యాశ్రమ మిదియే. ఇచ్చటఁ గొందఱు గొప్ప తపస్వులు  
 రుద్రశిష్యులు.

ఆ యాశ్రమము=కామాశ్రమము. లేక రుద్రాశ్రమము. కొన్నిగ్రంథము  
 లందు హిమవంతమునఁ దపస్సుచేయుచుండిన ట్లున్నది. దానికి సమాధానము  
 కల్పాంతరవ్యవస్థ యే.

క॥ తరతరములుగా నుందురు, పొరయపు పాపములు వారిఁ \* బుణ్యకృతుల, నేఁ  
 డిరవుగ మన మిచ్చట రే, జరుపుచు తేపమరతటినిఁ\*జనుఁ దరియింపన్. ౬౨౯

తా త్ప ర్య ము.

పెక్కు-తరములుగా వంశపారంపర్యముగా నున్నారు. వారు పుణ్యకార్యములు  
 చేయువారు కావున వారిని పాపము లంటపు నేఁ డిచ్చటనుండి.

ఉ॥ 'పోవుదమయ్య యీసరయు \* పుణ్యజలంబులఁ గ్రుంకి శుద్ధులై  
 పావనమంత్రవారము జ \* పం బొనరించి హుతంబు వేల్చి భూ  
 దేవులదర్శనార్థ' మని \* తెల్పుచు నుండఁగ నింతలోన నా  
 దేవఋషుల్ తపోవిభవ \* దీర్ఘసుచక్షు లెఱింగి ప్రీతులై. ౬౩౦

క్రుంకి = స్నానముచేసి, వేల్చి = హోమముచేసి, భూదేవులు = బ్రాహ్మ  
 ణులు, తపోవిభవదీర్ఘ సుచక్షులు = తపస్సంపదచేతఁ గలిగిన దూరదృష్టిగలవారు.  
 క్రుంకి శుద్ధులై మంత్రజపం బొనరించి యనుటచే ముందు స్నానము చేయక దేహ  
 శుద్ధి మనశ్శుద్ధి లేక మంత్రముల జపింపరాదని యేర్పడుచున్నది. 'నిత్యోదకపంధ్యా  
 ముపాసీత' యని యాశ్వలాయనాదులు.

తా త్ప ర్య ము.

తేవు పరయూనదీజలంబుల స్నానంబుచేసి, శుద్ధులమై పవిత్రవంతము  
 లయిన మంత్రముల జపించి, యగ్నిహోత్రకార్యములు దీర్చుకొని, బ్రాహ్మ



తాత్పర్యము.

ఋల దర్శింపఁబోవుద మని చెప్పుచుండునంతలో తపస్సంపదచే దూరదృష్టి గలిగిన యీ దేవర్షులు వీరిరాక యెఱింగినవారై బయలుదేరి వచ్చి -

ఉ॥ వారలఁ జేరి యర్ఘ్యమును \* బాద్యముఁ గౌశికమాని కిచ్చి సో దారత నాతిథేయము ధ\*రాధిపసూనుల కిచ్చినంత స తాకరము లంది మువ్వురుఁ గ\*థాశ్రవణంబులఁ జ్రోద్దు పుచ్చుచున్ వారిచి సంధ్య నిష్ఠను జ\*పంబులు సల్పిరి యర్హపథతిన్. ౬౩౧

అర్ఘ్యము=పూజాద్రవ్యము. "ఆపః క్షీరం కుశాగ్రం చ, దధి సర్పిస్సతండులం యవః సింధార్యకశ్చైవ, అష్టాంగోఽర్ఘ్యః ప్రకీర్తితః." జలము-పాలు-దర్భకొనలు - పెరుగు - నెయ్యి - బియ్యము-యవలు - ఆవాలు ఇవి యీయకున్నను గేవలజల మిచ్చినను అర్ఘ్యమిచ్చుట యగుట. అర్ఘ్యమర్హార్థే పాద్యంపాదాయ వారిణి అర్హారం వాతి అర్ఘ్యం = పూజకొఱకై న జలము. ఇవి కంచుచెంబులతో నీయరాదు. పాదము=కాళ్ళుకడుగుకొన నీళ్ళు, ఆతిథేయము = అతిథుల కెదురుగాఁబోవుట. రండు-కూర్చుండుఁడు అని గౌరవించుట ఆతిథేయము, ఆతిథ్యము = హవిరాతిథ్య మని యుండుటచే నతిథికి భోజనము పెట్టుట. 'ప్రత్యుజ్జగా మాతిథి మాతిథేయః' స్వధర్మయుక్తం కుటుంబిన మభ్యాగచ్ఛతి ధర్మపురస్కారోనాన్నప్రయోజనః సోతిథి ర్భవతి=అన్నమునకై కాక స్వధర్మమునందున్న కుటుంబి యింటికి ధర్మమును బురస్కరించుకొని వచ్చినవాఁ డతిథి; అన్నము మాత్రము కోరువాఁ డభ్యాగతుఁడు-"అభ్యా గతో జ్ఞాతృపూర్వః అజ్ఞాతోఽతిథి రుచ్యతే" యని పూర్వము తెలిసినవాఁ డభ్యా గతుఁడు, క్రొత్తవాఁ డతిథి.

తాత్పర్యము.

వారలను గలిసికొని, విశ్వామిత్రునకు నర్ఘ్యము - పాద్యమిచ్చి రాజకుమారులకు నాతిథేయ మిచ్చి యాదరించిరి. వారుమువ్వు రీవిధముగ బహూకరింపఁబడినవారై కథలను వినుటచేఁ గాలయాపనముచేసి సంధ్యవార్షి నిష్ఠతో గాయత్ర్యాదులుజపించిరి.

అనాదిగ మనదేశమందు శివభక్తులు గలరు, విష్ణుభక్తులు గలరు. వారివారి యుపాస్య దేవతను వారువారు గొప్పగ నెంచుచుండి, పరస్పర మైత్రిగలవారై యసూయ లేక యుండిరి. ఇప్పుడు భక్తిజ్ఞానములు తక్కువయై దురభినివేశము మాత్ర మెక్కువగుటచే నసూయా ద్వేషములు ప్రబలినవి.

కం॥ కామూశ్రమమునఁ గడు నభి, రామం బగుకథలచేత \* రమణీయగుణా రాముల నిద్దురపుచ్చెచు, రాముని లక్ష్మణుని మాని\* రాజాగ్రణీయున్ ౬౩౨



అభి రామము=మనోహరము, రమణీయగుణారాములన్ = మనోహరములైన కల్యాణగుణములచే వినోదించువారిని. ఇది రెండవ రాత్రి.

తా త్పర్యము.

విశ్వామిత్రుడు కామాశ్రమమందు మిగుల మనోహరములైన కథలు చెప్పుచు హేయగుణములు లేనివారై మనోహరములైన కల్యాణగుణములు గల రామచంద్ర మూర్తిని లక్ష్మణుని నిద్దురపుచ్చెను.

—\* ౨౪ సర్గము. విశ్వామిత్రుడు రామునకు సరయావృత్తాంతములు చెలుపుట. \*—

సీ॥ వేగుఁబోకను రఘువీరు లాహ్నికములఁ, దీరిచి మున్ను గాఁభేయుఁ డరుగ  
నాతని వెన్నంటి \* యరుగుచు జాహ్నవి, తటరమ్యదేశంబుఁ \* దరియ నచటి  
సంయమధనులు విశ్వామిత్రునిం జేరి, మహితాత్మ! నావ యమర్చినార  
మీరలు భూతలాఁధీశనందనులతోఁ, దరియింపుఁ డీపుణ్యతటిని నేల

తే॥ తడవటంచన సరియనియుడుపమెక్కి, యానదిఁదరించుచుండ మధ్యంబునందు  
భంగసంరంభవర్ధితప్రబలరవము, నాలకించి రఘూత్తముఁడనియె మునికి. ౬-౨౩

వేగుఁబోక=ఉదయమున, అహ్నికములు=పగలు చేయవలసిన దేవతాకార్యము లును, సంధ్యావందనాదులును, సంయమధనులు = ఇంద్రియనిగ్రహమే ధనముగాఁ గలవారు-తపస్వులు, తడవు=ఆలస్యము, ఉడుపము = నావ-పడవ, తరించుచు = దాటుచు, భంగసంరంభవర్ధిత=అలల విజృంభణముచే వృద్ధియయిన, ప్రబలరవము= గొప్ప ధ్వని, ఆలకించి = విని, శ్రీమద్రామాయణమందు సూర్యోదయ మయిన దని సూర్యాస్తమయ మయిన దని యెచ్చటఁ జెప్పఁబడునో యచ్చట శ్రీరామచంద్ర మూర్తి సంధ్యవార్చనట్లు చెప్పఁబడి యుండును. దీనివలన శ్రీరామచంద్రమూర్తికర్మ యోగి యని స్పష్టపడుచున్నది. అంతియగాక రామాయణము గాయత్రీగర్భితము గదా, అట్టిదానిని గుఱించి కొంత యయినఁ జెప్పుట యావశ్యకము. "నగాయత్ర్యా, పరమంత్ర" మ్మని గాయత్రికంఠ శ్రేష్ఠమగు మంత్రములేదు. తన్ను జపించువానిని రక్షించునది. కావున దానికి గాయత్రి యని పేరు. సూర్యోదయమునకు మూడు గడియల కాలము ప్రాతస్సంధ్య, సూర్యాస్తమానమున కావల మూడు గడియల వఱకు సాయంసంధ్య. ముందే యర్ఘ్యప్రదానము. సూర్యోదయమువఱకు జపము ఉదయమున నిలుచుండి సాయంకాలమునఁ గూర్చుండి జపింపవలయును. ఉదయమున నీశానదిశగా, సాయంకాలము వాయువ్యదిశగా మరలి జపింపవలయును. ౧-౪-౨-౪ ౧౩-౧౪-౧౫ తిథులందు సాయంకాలమున జపము సంకోచ పఱుపవలయును.



ప్రాతస్సంధ్యవలన రాత్రిచేసిన పాపము - సాయంసంధ్యవలన బగలు చేసిన పాపము నశించును. సంధ్యవార్షనివాడు శూద్రుడు, కావున వాడు దేవతాకార్యములకుఁ గాని పైతృకకార్యములకుఁగాని పనికిరాడు. సంధ్య యూరివెలుపల వార్షుట యుత్తమఃక్షము. ఫల మధికము. నీని కనధ్యయనదోషములేదు. శాస్త్రబద్ధుఁడైన బ్రాహ్మణుఁడు గాయత్రిమాత్రము జపించువాఁడైనను శ్రేష్ఠుఁడే. శాస్త్ర బద్ధుఁడు కాక నిషిద్ధభోజనము మున్నగు ననాచారములు గలవాఁడును శాస్త్ర నిషిద్ధవస్తువుల విక్రయించువాఁడును, మూఁడువేదములు సాంగముగ నధ్యయనము చేసినవాఁడైనను హీనుఁడే. — ముచుప్పుతి ౨-౧౦౧ మొదలు.

తాత్పర్యము

శ్రీరామచంద్రచరణారవిందపరాగముచే గామాశ్రమమును బవిత్రము చేయించి తాటకాశ్రమము పవిత్రముచేయింపఁ బిలుచుకొని పోవుచున్నాఁడు.

ఉదయమున రామలక్ష్మణులు ప్రాతస్సంధ్యావందనాదులఁదీర్చి పయనమై ముందు విశ్వామిత్రుఁడు పోవుచుండ నాయన వెంబడి పోవుచు గంగాతీరముఁజేర, నచటనుండు తపస్యులు వీరిరాక ముందే యెఱింగినవారై నావను సిద్ధముగా నమర్చియుంచుకొని విశ్వామిత్రున కెదురుగా నచ్చి. “మహాత్మా! నావ సిద్ధముగా నున్నది. మీరు రాజకుమారులతోడ గంగానదిని జాగులేక దాఁటు” డని ప్రార్థింప, వల్లె యని యంగీకరించి. యా నావ నెక్కి నదిని దాఁటుచుండు సమయమున నల లొక దానితో నొకటి కొట్టుకొనుచుండుటచేఁ బ్రబలుచుండు ధ్వనివిని, రామచంద్రమూర్తి మునీశ్వరున కిట్లనియె.

మున్ను గాఢేయుఁ డరుగ నాతని వెన్నంటి శ్రీరామలక్ష్మణులు పోయి రనుటచేఁ బెద్దనారి నతిక్రమించి పిన్నవారు పోరాదు. వారిసీడఁ ద్రొక్కరాదు, అని సూచన.

కం॥ మునిశార్దూలమ! ప్రోత, స్వినిజలముల వినఁగ నయ్యె \* విపులపు టులి వీ ధ్వని వీచీకర్షణసం, జనిత మొ మఱి యొండొ దీర్పు \* సందియ మనినన్. ౬౩౪

మునిశార్దూలమ = మునిశ్రేష్ఠుఁడా! - ‘సింహశార్దూలనాగాద్యాః పుంసిశ్రేష్ఠార్థ గోచరా॥ యన్నట్లు సింహ - శార్దూల - నాగ - వృషభ - పుంగవ - చంద్ర ఇంద్ర శబ్దము లుపమానముగ నుత్తరపదములై శ్రేష్ఠార్థమును దెలుపును. ప్రోత స్విని = నది, విపులపు టులిపు - విపులము = గొప్పది, ఉలిపు = ధ్వని. వీచీకర్షణ సంజనిత మొ = అలలరాఁపిడిచేఁ బుట్టినదో? సందియము = సందేహము.



తా త్ప ర్య ము

మునీంద్రా ! యేటి నీటియందు గొప్పధ్వని విసవచ్చుచున్నది. ఇది యలల రావీడిచే నైనచప్పుడా మఱిండా - సందేహములు కీర్పమా యని వేడిరి.

కం॥ ఆరాముని వచనంబుల, నారాముని విన యుదీర్ణ \* హర్షాకులుఁడై  
గారామున నిట్లనియెను, సారామలమతిని దాని \* చరితం బెల్లన్. ౬౩౫

ఆరాముని = ఆరామచంద్రుని, ఆ+రా+ముని = ఆరాచముని, విని, = ఉదీర్ణ హర్షాకులుఁడై = అతిశయించిన సంతోషముచే జెదరిన మనస్సుగలవాఁడై, గారామున=ప్రియమున - అవతారమూర్తి యగు శ్రీరామచంద్రమూర్తి మన యం దను గ్రహించి ప్రసన్నుఁడై - మనతో సుభాషించుచున్నాఁడు గదా యని సంతోషాతి శయము.

తా త్ప ర్య ము

శ్రీరామచంద్రమూర్తి మాటలు విని విశ్వామిత్రుఁడు సంతోషాతిశయముచేఁ బ్రేమతో దాని చరిత్ర మిట్లు చెప్పఁదొడఁగెను 'నీటిరావీడిచే' అని చెప్పిన నేనీశ్వని యడుగును సరయువు నీశ్వని చెప్పిన నది యొక్కడినుండి వచ్చిన దనును, గావున సరయువు పుట్టుక మొదలు చెప్పుచున్నాఁడు.

శా॥ కైలాసంబున మున్విధాత్పఁడు దటా \* కం బొండు సంకల్ప కే  
లీలోలుం డయి మానసంబుననె బాలిన్ \* సృష్టిగావించె, నా  
నాళీకాకిర మొప్పు మానససరో \* నామంబునం, దత్పరః  
పాలీనిర్గత మాట నిద్ది సరయా \* ప్రఖ్యాతిఁ గాంచెం జమి. ౬౩౬

విధాత్పఁడు = బ్రహ్మ - విధాత్పశబ్దమునకుఁ దత్పమంబున విధాత యనియు విధాత్పఁ డనియు రెండురూపములు గలవు. నాళీకాకిరము = సరస్సు, మానససరో నామంబునన్ = మానససరస్సును పేరితో, తత్పరఃపాలీనిర్గతము=అసరస్సు ప్రదేశము. నుండి వెలువడినది.

తా త్ప ర్య ము

బ్రహ్మదేవుఁడు సంకల్పముచేతనే యొక తటాకమును కైలాసమందు సృష్టించెను. మానసముచే సృష్టింపబడినది కావున దానికి మానస సరస్సుని పేరు. దానినుండి వెడలివచ్చుటచే నీనికీ సరయు వని పేరు.

సీ॥ అది యయోధ్యాపురి \* నంటుచుఁ బ్రవహించి, గంగాతరంగిణిఁ \* గలియు నిచట  
నీనీటియొరయిక \* నెసఁగు శబ్దం బిది, సలువు నమహ్నతి శ్రద్ధతోడ  
ననీన నాధర్మాత్ము \* లభివాద మొనరించి, యద్దరికిని దాటి \* రంత మువ్వు  
రావలఁబయనమై \* యరుగుచుఁ గనియందుఁ, గడుభయంకరమైన \* గహనమొండు



తే॥ మానివరునిఁ గనుఁగొని \* మానవేంద్ర. తనయు లిట్లని రీవనాంశరము చూడ  
విజనమై దృష్టిభయదమై \* వెలయుచున్న, దెవ్వరిందువసింతురో \* యెఱుకవఱుపు.

౬౩౮

తరంగిణి = నది, విజనమై = జనము లేనిదై, దృష్టిభయదమై = చూచుటకు  
భయంకరమై - ధర్మాత్ములు=ధర్మస్వభావము గలవారు, (2) ధర్మమే జీవముగాఁ  
గలవారు (3) ధర్మమే శరీరముగాఁగలవారు, (4) ధర్మబుద్ధిగలవారు, (5) ధర్మము  
నకు జీవమైయుండువారు (6) ధర్మమునకు శరీరమై యుండువారు. "ఆత్మా  
యత్నధృతిస్వాంతస్వభావపరమాత్మసు జీవబుద్ధిశరీరేషు" - నానా. అంటుచున్ =  
అయోధ్యకుఁ బడమటిభాగమున నారంభించి దాని కుత్తరముగాఁ బాతీ తూర్పుగా  
వచ్చి యంగ దేశములోనుండి ప్రవహించి గంగలోఁ గలియుచున్నది. 'సలుపు  
నమస్కృతి శ్రద్ధతోడ' ననుటచే బుణ్యతీర్థములు దర్శించిన వెంటనే తద్దేవతలకు  
నమస్కరింపవలయు నని సూచన.

తాత్పర్యము

అనది యయోధ్యానగరమున వాఁకుచుఁ బ్రవహించి యిచట గంగానదిలోఁ  
గలియును. సరయూనదినీ శ్చేస్తుననుండి గంగలో దూఁకుటచే రెండు నదుల నీ  
శ్చోరసికొనుటవలన నీశబ్దము కలిగెను. గంగాసరయూసంగమము పుణ్యతీర్థము  
కావున శ్రద్ధతో నమస్కరింపుము. అనిన నాధర్మాత్ములు నమస్కరించి దక్షిణపు  
టొడ్డుచేరిరి. అచ్చట నావ దిగి వారు మువ్వురు కాలినడఁ బ్రయాణమైపోవుచు  
నందు భయంకరమైన చొరరాని యడవినిఁ జూచి మునీంద్రా యీ కాఱడవి మనుష్య  
సంచారములేనిదై చూచుటకు భయంకరమయి యున్నది. ఇం దుండువా రెవ్వరు !  
గంగానదికి దక్షిణపుటొడ్డునఁ దాలకారణ్యము.

కం॥ తిందుకపాటలధవకా, కేందునదీసర్జకకుభ \* కీచకబదరీ  
కుందవిభీతకసిందుక, బృందాన్వితమగుచు లోక \* భీకరలీలన్, ౬౩౯

కం॥ గండకగండోలీ వే, తండ్రోడాచ్చభల్ల \* దారుణమహిషో  
ద్దండారవములు దశది, బృండలి నిందారె దుర్గ \* మం బిది యనఁగన్. ౬౪౦

తిందుక=కుమ్మికచెల్లు - పాటల=పాదిచెల్లు - ధవ=చంద్రచెల్లు - కాకేందు =  
కాకికుమ్మికచెల్లు - నదీసర్జ=ఏఱు మద్దిచెల్లు - కీచక = బోలువెదుళ్ళు - బదరీ =  
రేఁగుచెల్లు - కుంద = మొల్ల, విభీతక=తొండ - సిందుక - వావిలిచెల్లు - వీని  
యొక్క, బృంద=సమూహముచే - అన్వితము=కూడినది - గండక = ఖడ్గములు -  
గండోలీ = కణుఁదురీఁగులు - వేతండ = ఏనుఁగులు - డ్రోడ=అడవిపండులు, అచ్చ  
భల్ల = ఎలుగుగొడ్లు - దారుణ=క్రూరము లగు - మహిష = దున్నపోతులు - వీని  
యొక్క డిద్దండ + ఆరవము = అధికమైన శబ్దములు, దశ దిక్ + మండలి = పది



దిక్కుల ప్రదేశమందును కావున, దుర్గమంటు = చొరరానిది, రెండవపాదమున నుభయయతి.

తా త్ప ర్య ము

తుమ్మికచెట్లు - పాదిచెట్లు - చండలు - కాకితుమ్మికలు - వీణుమద్దులు-బోలు వెదురు పొదలు - రేగుచెట్లు మొదలయిన వృక్షములు గలిగి, ఖడ్గమృగములు కణుఁదురీఁగులు - ఎలుఁగుగొడ్లు - అడవిదున్నలు - వీనియొక్క భయంకరములైన ధ్వనులు పదిదిక్కులు వ్యాపించుచుండఁ జూచుటకు దిగులు పుట్టించుచుఁ జొరరాక యున్నది.

—\* విశ్వామిత్రుఁడు రామునకు మలద-కరూశకముల వృత్తాంతముఁ దెలుపుట\*—

క॥ ఈవనచారిత్రం బో, పావనశుభలీల ! తెలియః \* బఱిచెద వినుమా

దేవవినిర్మితజనసం, భావితజనపదము లివియుఁ \* బ్రాక్కాలమునన్. ౬౪౦

పావనశుభలీల = పవిత్రమై మంగళకరమైన వీలాసము కలవాఁడా ! ప్రాక్కాలమునన్ = పూర్వకాలమందు, దేవవినిర్మిత = దేవతలవంటివారిచే గట్టింపఁబడి, జనసంభావిత = జనులచే గౌరవింపఁబడిన, జనపదములు = ఊళ్ళు.

తా త్ప ర్య ము

ఓ పవిత్రమై మంగళకరమైన వినోదక్రీడకలవాఁ డా ! ఇవి పూర్వకాలమున దేవతలవంటివారిచే గట్టింపఁబడినవి. ధనధాన్యసమృద్ధి కలిగి లోకులచే గౌరవింపఁ బడినయాళ్ళు.

సీ॥ మలద కరూశ నా \* మంటుల నొప్పారు, నివి తొల్లి యింద్రుండు\*వృత్రుఁ జంప నాతని బ్రహ్మహ \* త్యాదోష మంటిన, నాఁకలి మలము పా \* కారిఁ బొందె సురులు మహర్షులు\*సురనాథు సున్నాతుఁ, గావింప నిందుఁ ద\*త్కాయజములు మలముఁ గారూశంబు\*మడుగఁ సంతుష్టుఁడై, నిర్మలుండును మఱి\*నిష్కరూశుఁ తే॥ డగుచునీ దేశములకు నా\*హరిహాయుండు, వరములిచ్చెను నిజదేహ\*భవమలంబు నీధర్మి తి ధరించుట\*నికమీఁద, మలద మసఁగఁ గరూశాఖ్య\*వెలయుననుచు.

౬౪౧

మలద కరూశము లనిపేళ్ళు బ్రహ్మహత్యాదోషము = బ్రాహ్మణునిఁ జంపిన పాపము - వృత్రుఁడు = బ్రాహ్మణుఁడు - సున్నాతున్ = మంగళతీర్థములచే స్నానము చేసిన వానినిఁగా, కాయజములు = దేహమువలనఁ గలిగినవి, మలము = ముఱికిపదార్థము - కారూశము = ఆకలి, ఆకలి యడఁగ నన్నముఁ దినిన మలము రాకమానదు. మడుగన్ = అఱిగిపోఁగా, సంతుష్టుఁడై =



సంతోషించినవాడై, నిర్మలుడై = మలము లేనివాడయి. నిష్కరూశుడు = అకలి లేనివాడు - మలదము = మలమును హరించునది.

“ఇంద్రుడు వృత్రుఁ జంప నాతని బ్రహ్మహత్యాదోష మంటిన” వృత్రుడు బ్రాహ్మణుడయినను యుద్ధమునఁ జంపఁబడెను గావున నింద్రునకు బ్రహ్మహత్య యెట్లు వచ్చును ? శ్లో॥ ఆత్మినశ్చ పరితాతే దక్షిణానాంచ సంగరే, స్త్రీవిప్రభ్యుప పక్తైచ ఘ్నధర్మేణ సదుష్యతి” ఆత్మరక్షార్థము. శత్రురాజులు దండెత్తి వచ్చినపు డును, స్త్రీలను బ్రాహ్మణులను సంరక్షించుటకును, దమ్ముఁ జంపవచ్చిన వారిని న్యాయమార్గమునఁ జంపుట దోషముగాదు. శ్లో॥ గురుంవా బాలవృద్ధావా బ్రాహ్మణంవా బహుశ్రుతం, ఆతితాయిన మాయాంఠం హన్యాదేవా విచార మున్” గురువు నైనను, బాలునైనను, వృద్ధునైనను, వేదాధ్యయనము చేసిన బ్రాహ్మణునైనను ఆయుధములు ధరించి చంపవచ్చినవారిని నిర్విచారముగఁ జంపవచ్చును.—మను - ౮-౩౫౦.

శ్లో॥ నాతతాయినధే దోషో హంతు ర్భవతి కశ్చన, ప్రకాశంవాఽప్రకాశంవా మన్యుస్తం మన్యు మృచ్ఛతి.- మను. ౮-౩౫౧. చంపువాని కోపాభిమానదేవత చంపఁబడువానికోపమును బెంపొందించుచున్నది. కావునఁ బలువురకుఁ దెలియునట్లు కాని రహస్యముగఁ గాని చంపవచ్చిన వానిని జంపుటయం దేదోషము లేదు. అని యిట్లు స్మృతివాక్యము లుండ నింద్రునకు వృత్రవధవలన బ్రహ్మహత్య యెట్లు ప్రాప్తిం చెను ? ప్రత్యుత్తరము - ఈ ప్రమాణము లంగీకార్యములే. ఈకారణముచేతనే వీష్ణుడు పరశురామనిఁ జంపఁబూసెను. కాని యిది వృత్రవిషయంబున నస్వయంపదు. ఇంద్రుడు వృత్రుని యుద్ధమునఁ జంపలేదు. మిత్రద్రోహియై చంపెను. వృత్రుండు తనకు నింద్రునకు మైత్రి గుదుర్పవచ్చినమునులతో “కం॥ ఏనోక్క తెఱఁగు సెప్పెన, దానిం గాదనక చేసి తగమీరలు సం, ధానము దృఢముగఁ జేయుం, దానాకేసునకు నాకు సధికప్రీతిన్. వ॥ అది యెయ్యది యనిన, నార్ద్రంబైనదానను శుష్కంబైనదానను దరువునం బాషాణంబున శస్త్రాస్త్రంబుల దివంబున రాత్రియం దును నేను వధ్యుండఁ గాకుండవలయు ననిన వారును దానికి నొడఁబడి యవ్వరంబు లొసంగి వృత్రవజ్రధరులకు మిత్రభావం బొనరించి మగుడంజని యత్రైఱంగు వాసవున కెఱింగించి నిజనివాసంబుల కరిగిరి. సురనాథుండు సుఖం బుండి పెద్దకాలంబునకుం దన మనంబునఁ బాయనివైరంబు సైరింపఁజాలక దామోదరుని పూనికయు మునిజనంబులు చేసిన సంధివిధంబును నిరూపించి. రిపుం బరిభవింప రంధ్రాన్వేషణంబు సేయుచుండి యొక్కనాఁడు, చం॥ జలనిధితీరభూమిఁ దనశత్రుఁ గనుంగొని నీని నిష్టదోర్బల మెసఁ గంగ నాదుభిదురంబునఁ ద్రుంచెద రాత్రిగాదు తాఁ దలఁప దివంబుగా దిది యుదగ్ర పరాక్రమయోగ్యసంధ్య నా యలవుఁ జలంబుఁ జూప నెప్పమై తగు సాధన మెద్ది



గల్గునొకంకం అని తలంచుచు నచ్చట నొక, వననిధి ఫేనంబుఁజూచి వాసపుఁ డార్ద్రంబును శుష్కంబును గాదిది యనుచుం గులిశమునఁగూర్చి యధికరయమునన్ ||  
 తే! దాన వృత్రుని వ్రేయ నత్తిఱి మురారి, ముందుఁ దగ సౌకమించి యయ్యసురఁ జంపె, జిష్టుఁ డతిథక్తి విష్టుఁ బూజించె నాత్మ; నఖల లోకంబులకు మోద మావ హిలై|| వ! ఇవ్విధంబునం బగతుం బరిమార్చి పేర్చి యింద్రుఁడు నిజపురంబునకుం జనియె. మఱియును భూతసంఘం బిట్లు బ్రహ్మహత్య సేయందగునే యన్యి నిందించిన....." ఇట్లు మిత్రద్రోహముచేసి వంచనచే జంపుటచే నింద్రునకు బ్రహ్మహత్య ప్రాప్తింఁచెగాని రామచంద్రమూర్తి రావణుఁ జంపినట్లు ధర్మయుద్ధంబునఁ జంపుటచే గాదు. వృత్రునిఁ జంపిన యింద్రునకువలె రావణాసురునిఁ జంపిన రామచంద్రునకు బ్రహ్మహత్య వచ్చెననుట దురుక్తి, కుయుక్తి యగు. ఈ విషయము వేటొకచోఁ జర్చింపఁ బడును.

తా త్ప ర్య ము

మలద మని కరూశ మని యీ యూళ్ళ పేర్లు, పూర్వము నీ స్థలమందు నింద్రుఁడు కశ్యపపుత్రుఁడైన వృత్రాసురునిఁ జంప నతనికి బ్రహ్మహత్య ప్రాప్తింఁచెదాని దోషమువలన నింద్రునకు నాఁకలియు - మలము విడుచుటయు సంభవించె. ఆ రెండు బోవుటకై దేవతలు దివ్యతీర్థములచే నతని స్నానము చేయించిరి. అప్పు డాబ్రహ్మహత్య తొలగిపోయెను. ఆఁకలియు మలము రెండును నిచ్చటఁ బోవుటచే నొకప్రదేశమునకు మలద మనియు నొకదానికిఁ గరూశ మనియు నింద్రుఁడు వీనికిఁ బేర్లు గలుగఁజేసెను. మలం ద్యతి ఖండయతీతి మలదః || మలమును ఖండించునది మలదము. కరూశమె కారూశము.

తే! పాకశాసనుఁ డిబ్బంగిఁ \* బలికి నంత, మేలు మే లని బుధు లెల్ల \* మెచ్చి రతని నీవిషయములు సౌఖ్యస \* న్ముద్ధిఁ దనరె, జనులు వెలసిరి ధనధాన్య\*సంపదలను.

౬౪౨

పాకశాసనుఁడు = ఇంద్రుఁడు, ఈ థంగి = ఇబ్బంగి, ఈ విధముగా, విషయములు = దేశములు.

తా త్ప ర్య ము

ఇంద్రుఁ డీప్రకారము చెప్పఁగా బాగుబాగని దేవతలెల్ల మెచ్చి సంతోషించిరి. ఈ దేశములు సౌఖ్యాతిశయముచే నొప్పుచుండెను జనులు ధనధాన్య సమృద్ధిగల వారైరి.



-\* విశ్వామిత్రుడు రామునకు దాటకావృత్తాంతముఁ దెలుపుట \*-

ఆ! ఇట్లు కొంతకాల \* మేగిన జనియించెఁ, దాటకాఖ్య యత్ \* తరుణి నూఱు  
పదులగజములంత \* బలమును స్వేచ్ఛాను, రూపరూప మెత్తు\* నేవు గలిగి ౬౪౩  
తాటకాఖ్య = తాటక యను పేరుగలది - స్వేచ్ఛానురూపరూపము = తన  
యిష్టమునకు ననురూపమైన రూపము.

తా త్ప ర్య ము

కొంతకాల మిట్లు సుఖముగాఁ గడచెను ఆవల పది నూతేనుఁగుల బలముగల  
యొక యత్ శ్రీ కొరిన రూపము ధరింప శక్తిగలదై యాచ్రాంతముల నుండెను.

ఉ! ఆచపలాక్షి సుందునికి \* నా లయి యాత్మజుఁ గాంచె నొక్క మా  
రీచుని శక్రవిక్రము న \* రీణపరాక్రము వృత్త బాహువున్  
క్యోచరభీకరున్ వికట \* దుష్ట చరిత్రుని రాక్షసాధమున్  
నీచుఁ గుశీలు భక్షితము \* నివ్రవరాధ్వగసాధుసంఘునిన్. ౬౪౪

శక్రవిక్రము = ఇంద్రునివంటి బలముగలవానిని, అరీణ=వంకరగాని. పరాక్రము=  
కౌర్యముగలవానిని, వృత్త బాహువున్=వట్టువులైన భుజములు గలవానిని, క్యోచర  
భీకరున్ = దేవతలకు భయము గలిగించువానిని, వికటదుష్టచరిత్రుని - లోకవిరుద్ధ  
మైన చెడునడవడిగలవానిని. రాక్షసాధమున్ = రాక్షసుల యందుఁ దక్కువవానిని,  
కుశీలు = కుత్సిలవ్యాపారముగలవానిని, భక్షిత.....సంఘునిన్ = భక్షింపఁబడిన  
మునీశ్వరులు, బాటసారులు, సాధువులు, వీరి సంఘముగలవానిని, కాంచెన్=కనెను.

తా త్ప ర్య ము

ఆ తాటక సుందుఁడను వానికి భార్యయై యింద్రునంతటి బలపరాక్రములు  
గలిగి, గుండుబాహువులుగలిగి లోకవిరుద్ధచర్యకలవాఁడై, కుత్సితుఁడై, దేవత  
లకు భయంకరుఁడై, మునీశ్వరులను, బాటసారులను, సాధువులను దిను నొక  
నీచరాక్షసుని మారీచుఁ డను వానిని గుమారుఁగాఁ గనెను.

తే! దినముదినమును జనములఁ\* దినుచుఁ, దినుచుఁ బాడుగావించె నిదివల్ల\* కాడుగాఁగ  
మలదమును గరూశము మటు\*మాయ మగుచు, నిట్టిభీకరగతిని గ\*ప్పట్టుటయ్యె.

౬౪౫

వల్లకాడు = శ్మశానము, మటుమాయము = ఉరువులేనిది, భీకరగతి =  
భయంకరమైనవిధము.



తా త్ప ర్య ము

ప్రతిదినము నీయాశ్చయందలి జనములఁ దినితిని యిది శ్మశాసముగఁ జేసెను. మలద కరూశములు - రెండును రూపుమాసిపోయి యీ విధముగఁ జూచుటకు భయంకరముగానయ్యెను.

శా|| ఈ దేశం బెటు పాడు సేయఁబడె విం + టే యక్షియావాస మా  
నా దేశం బిఁక సార్థయోజనము ద + వ్యైయుండెడిన్, ఛాత్రి నిః  
భేదంబున్ ఘటియింపు మీవె భుజశ + క్తిం చాటకం దున్ని, నా  
యా దేశంబునఁ బాపుమీ భయము రా + మా ! యీ ప్రదేశంబునన్. ౬౪౬

అవాసము = వసించు ప్రదేశము - సార్థయోజనము = ఒకటిన్నరయామడ,  
నిఃభేదమున్ = దుఃఖములేనిది, ఆ దేశము = ఆజ్ఞ - నా కశ్రుములు రావే యన  
కుండ భుజబలము చేతనే చంపుమనెను. వెయ్యియేనుఁగుల బలముగల తాటక  
కంటఁ బండెండెండ్ల బాలరాముఁడు బలవంతుఁడని యేర్పడుచున్నది. క్రియా  
సిద్ధి స్పృత్యై భవతి మహాతాం నోపకరణే - మహాత్ములకుఁ గార్యసిద్ధి వారి మనో  
బలముచే నగునుగాని సాధనసంపత్తిచే గా దనువిషయము నిది సూచించు  
చున్నది.

తా త్ప ర్య ము

రామా ! యా దేశ మేవిధముగఁ బాడుచేయఁబడెనో వింటివిగదా. ఆ తాటక  
వసించు స్థల మిచ్చటికి నొకటిన్నరయామడ యున్నది. నీభుజబలముచే నా తా  
టకను జంపి యా దేశమున భేదములేనిదానిఁ గా నాయాజ్ఞ చొప్పున నీవు చేయ  
వలసినది. (మంత్ర ముపదేశించినవాఁడు గురువు గావున నాజ్ఞ పెట్టు నధికారము  
గలదు.)

కం|| మనఁగాఁ గోరెడివారలు, మనవలె నెవ్వార లైన + మనమున నైనన్  
జన నోడుదు, రది తఱిమిసఁ జనినజనం బిప్పటికిని + జనుదేర దనన్. ౬౪౭

మనఁగాన్ = బ్రదుకుటకు, ఓడుదురు = భయపడుదురు.

తా త్ప ర్య ము.

బ్రదుకుమీఁద నాశగలవారెవ్వరు మనము వచ్చినట్లు లీ ప్రదేశమునకు రాఁ  
దలఁపరు - భయపడుదురు. అది తఱిమిసఁ బాటిపోయినవా రిప్పటికి మరలి  
వచ్చినవారు లేరు.

—+ ౨౫ సర్గము. తాటక నగస్త్రుఁడు శపించుట +—

కం|| బలహీనులు యక్షు లన. న్యలయును లోకోక్తి, యెట్లు + నెలఁతకుఁ గలిగెన్  
దెలుపుము సహస్రవారణ, బలములేపోధన యటన్నఁ బలికె న్మనియున్. ౬౪౮



లోకోక్తి = సామెత. లోకమున వాడుకమాట, నెలఠకున్ = ఆచుదానికి, సహస్రవారణబలము = వెయ్యియేనుగులబలము.

తాత్పర్యము

మునీంద్రా! లోకములో యక్షులు దుర్బలు లని వాడుక. అట్లుండ యక్షస్త్రీ కెట్లు వేయి యేనుగుల బలము కలిగెను? అనిన ముని యిట్లనియె.

సీ॥ తొల్లి సుకేతుఁ డన్ \* దొడ్డయక్షుఁ డొకండు సదమలాచారుండు \* సంత లేశ తీవ్రతపంబున \* దీపింప నాతని, యం దతి ప్రీతుఁడై \* యబ్జభవుఁడు తాటకానామిక \* దనుజాతఁగా నిచ్చి, పదినూర్లగజముల \* బలము దాని కొసంగెను గాని తా \* నొసఁగఁడు పుత్రు, నా, వనితకు రూపయా \* వనములోపు తే॥ సుండుఁ డనియెడిఝున్లుని \* సుతునకిచ్చి, పెండ్లి గావింప నతఁ, డది \* ప్రియతనూజఁ గాంచె మారీచుఁడనియెడి \* క్రౌర్యనిరతుఁ, గాలవశుఁడయ్యెసుండుఁ డ \* గస్త్యుచేత.

౬౪౯

సంత = సంతానము, సదమలాచారుండు = మంచి నిర్మలమైన యాచారము గలవాఁడు. అబ్జభవుఁడు = బ్రహ్మ, తాటకానామిక = తాటకయనుపేరు గల దానిని, తనుజాత = కూతురు, కాలవశుఁడయ్యె = చచ్చెను, ఇచ్చట సుండుఁ డగస్త్యుచేఁ జచ్చినట్లు చెప్పబడెను. భారతమునఁ దిలోత్తమనిమిత్తమై సుందోప సుండుట పరస్పరనిహతులైన ట్లున్నది. వారు వీరు భిన్నులుకాబోలు.

తాత్పర్యము

పూర్వకాలమున సదాచారసంపన్నుడైన సుకేతుఁ డను గొప్ప యక్షుఁడుండెను. వాఁడుసంతానములేక బ్రహ్మకుఁ దపంబు చేయఁగా సంతోషించి యాయనఁ గొడుకు ననుగ్రహింపక వెయ్యియేనుగుల బలముగలదానిని కూతు నిచ్చెను. అదియును రూప యావనములు గలదికాఁగా దానితండ్రి ఝున్లునికొమరుఁడైన సుండువకు నిచ్చి దాని వివాహము చేసెను. దానికి మారీచుఁ డనియెడి క్రూరుఁడైన కుమారుఁడు పుట్టెను. సుండుఁ డగస్త్యుచే మరణించెను.

ఉ॥ తాటక పుత్రుఁగూడి యతి \* దారుణభంగి మునీంద్రుఁ జంప ది క్కూటము లాడ నార్యులుల \* గ్రూరతఁ బై గవియంగఁ, దా నిరా ఘాత శాత మిచ్చి ముని \* కమ్ము నిశాటుఁడ వంచుఁ బుత్రు, నో బోటి రూణపము న్విడిచి \* పొంది వికారపు భీమరూపమున్.

౬౫౦

దారుణభంగిన్ = భయంకరమైనరీతిని, దిక్కుకూటములు = దిక్పక్షములు, నిశాటుఁడు = రాక్షసుఁడు. బోటి = స్త్రీ.



తా త్ప ర్య ము

తన మగనిని జంపెనని తాటక పగపట్టి కొడుకుతోఁగూడి యగస్త్వనిఁ జంప దిక్కులల్లలనాడున ల్లఱచుచు నై నడరాఁగా నగ స్త్వఁడు 'మారీచుఁడా ! నీవు రాక్షసుఁడవు కమ్ము. ఓసీ ! నీవు సుందరరూపమును విడిచి భయంకరరూపము పొందుము.

కం॥ మనుజుడిని నై వికృతా, ననమునను విరూప వగుచు \* నడమాడు మటం చును శపియించినఁ గినుకన్, మునివరుఁడున్ చరించు దేశ \* ముల నీకరణిన్.

౬౫౧

మనుజుడిని = మనుష్యులఁ దినునది, వికృతాననమును = వికారపు ముఖమును విరూపపు = ఆకారము మాతినదానవు నడమాడుము = చరించుచుండుము. కినుకన్ = కోపముచే.

తా త్ప ర్య ము

ఓసీ ! మనుష్యులఁ దినుదాననై వికారపుముఖముతో నీ రూపముమాత్రీ సంచ రించుచుండుము. అని కోపముచే శపింపఁగా నదియు నగ స్త్వఁడు సంచరించు దేశముల నీవిధముగా.

కం॥ క్షణదాచరి మానవభ, క్షణపర యై పాడుచేసె \* జనపదములు, బ్రా

హ్మణగోచయహితముగ ని,ర్ఘ్ణణతన్ వధియించి దీనిఁగీర్తింగనుమా. ౬౫౨

క్షణదా + చరి = రాత్రియందుఁ దిరుగునది - రేడిమ్మరి, మానవభక్షణ పరయై = మనుష్యులఁ దినుటయం దాసక్తిగలదై, బ్రాహ్మణగోచయహితముగన్ = బ్రాహ్మణులకు గోవులకు మేలుకలుగునట్లు నిర్ఘ్ణణతన్ = దయలేక, శ్రీరామ చంద్రమూర్తి యత్యంతదయాళువు, నిష్కారణముగ నొకరిని బాధింపఁడు, కావున నొకరిని జంపుటెట్లు. అందు నాఁడుదానినిఁ జంపుటెట్లు దయతలఁచు నేయో యని ముందుగానే హెచ్చరించుచున్నాఁడు.

తోలుత నగస్త్వాశ్రమ మిందుండెను. తాటకవలన బాధపడలేక కాఁబోలు దీని విడిచి దక్షిణమునఁజేరెను. రామచంద్రుఁ డా ప్రాంతములఁ బోయినపు డీయన యాశ్రమము పంచవటికిఁ గొంతదూరమం దున్నట్లు చెప్పఁబడెను. సుగ్రీవుఁ డంతకు దక్షిణమున నగస్త్వాశ్రమ మున్నట్లు వానరులకుఁ జెప్పెను.

తా త్ప ర్య ము

ఆ రాక్షసి మనుష్యులఁ దినుటయందు నాసక్తిగలదై యూళ్ళను బాడుచేసెను. గావున గోబ్రాహ్మణులకు మేలగునట్లు దయలేక దీనిఁజంపి కీర్తిమంతుఁడవగుము.



-\* తాటకను జంప విశ్వామిత్రుఁడు రామునికి బోధించుట \*-

కం॥ శాపపరీత వధింపఁగ, నేపురుషుండైన నుత్ప \* హింపఁగ లేఁ డో  
భూపసుత ! నీవు దక్కఁగ, నేపాటియతఁడు నైన \* నేలోకమునన్. ౬౫౩

శాపపరీతన్ = శాపముచేఁబట్టఁబడినది, భూపసుత = రాజకుమారా ! నీవు భూమిని పాలించువారిపుత్రుడవు భూమినిఁబాలించుటయన దుష్టులశిక్షించుట శిష్టులరక్షించుట గదా - కావున నిది నీకు కులధర్మము - చేయకతప్పదు.

తా త్ప ర్య ము

తొలుతనే యది మిగులబలశాలిని, అందునుశాపముచే మిగులఁగూరురాలు. అట్టిదానిని రాజకుమారా ! నీవుతప్ప మఱియేమగవాఁడును నెంతటివాఁడైనను నేలోకమువాఁడైనను జంపుటకుఁ బూనుకొనఁడు, ఇంక నిలిచి యుద్ధముచేయుట యొక్కడ ?

కం॥ కాంతావధపాపసమా, క్రాంతుఁడ నగుదునో యటంచుఁ \* గరుణాపరతన్  
జింతింపకు నృపసూనుఁడు, సంతతముం గావవలయు \* జాతులు నాల్గున్. ౬౫౪  
భూపకుమారశబ్దము వినరించి యీపద్యమునఁ జెప్పఁబడు చున్నది.

కాంతావధ = స్త్రీవధముచేఁగలుగు, పాప = పాపముచే, సమాక్రాంతుఁడన్ = ఆక్రమింపఁబడినవాఁడను, కరుణాపరతన్ = కేవలదయచే, నృపసూనుఁడు = రాజకుమారుఁడు.

తా త్ప ర్య ము.

కేవలదయచే నితరసందర్భము లాలోచింపక స్త్రీవధముచేసిన పాపము వచ్చునని యాలోచింపకుము. ఇది రాజకుమారుల చేయవలసిన యాలోచనముకాదు. సర్వకాలసర్వావస్థలయందు నరపాలకుమారుఁడు నాలుగువర్ణముల వారిని రక్షింప వలసిన విధి.

కం॥ క్రూరపుఁబనియేనియు న, క్రూరపుఁబనియేని నఘముఁ \* గూర్చునయేన్ శే  
కూరునయే నపవాదము, క్షౌరమణులు సేయఁ దగుఁ బ్రజాఠక్షకునై. ౬౫౫  
అఘము = పాపము, అపవాదము = నింద, క్షౌరమణులు = రాజులు, ప్రజాఠక్షకునై = ప్రజలను రక్షించుటకుఁగాను.

తా త్ప ర్య ము

ఏమయ్యా ! రాజకుమారుఁడు కాఁగానే ధర్మముచేఁ బ్రజల రక్షింప వలయునుగాని యుద్ధర్మమునఁ బ్రవర్తింపవచ్చునా ? యందువేని, భూమినిఁ బరిపాలించువారు ప్రజలరక్షించుటకై క్రూరపుఁబనియైనను క్రూరపుఁబనికాకున్నను



పాపము వచ్చినను బుణ్యము వచ్చినను తనకు నింద వచ్చినను నేపనియైన కేయవలసి నదే. ఏలనఁ దానొకఁడు చెడియైన లోకమున ననేకులఁ గాపాడవలయును. తన క్షేమము మాత్రముఁ జూచుకొని యూరకుండెనేని లోకము చెడినచో నా పాపము జొందవలసివచ్చును. అందఱు చేసిన యన్నిపాపములచే దాను జెడుట మేలా ? తానొక్కఁడే యొక్క కార్యముచేసి చెడుట మేలా ? అసత్యముచే సత్యము అధర్మముచే ధర్మము చెడిపోవు సమయము వచ్చినపుడు దానిని జక్కదిద్ద సామర్థ్యము గలవాఁ డుపేక్షించి యూరకుండిన నాపాపము వానిని గొట్టును. అనేకులు మనుష్యులు ఆవులు దీనిచేఁ బ్రాణములు గోలుపోవుచుండ నీవు వానిని రక్షించు శక్తిగల వాఁడవై యూరకుందునేని గో బ్రాహ్మణహత్యాదోషము నీకును బ్రాప్తించును. స్త్రీవధ మధర్మ మందువేని నిష్కారణముగ నధర్మముగ నింప జీక్రూరాత్మురాలిచే జచ్చుచుండ రక్షింపశక్తి గలిగియుఁ జూచి సహించి యూరకుండుట ధర్మమా ? అట్టినఁ గ్రమముగ దుష్టులు ప్రబలిపోదురు. శిష్టులు హతులైపోదురు. ఇదియా ప్రజారక్షణమన? ఇదియా ధర్మసంస్థాపనమన? అధర్మమును ధర్మముచే జయింపవలెను గాని యధర్మముచే జయింపఁ బూనితిమేని యిరువురు సమానులేకదా. ఒకఁడెక్కువ యేమి ? మఱియొకఁడు తక్కువ యేమి ? ఇరువురు నధర్మవర్తనులే. అధర్మమును ధర్మముచే జయింపఁబూనిన నదియే యుత్తమమార్గము అది సాధ్యముకాదేనియధర్మ వర్తనుల నధర్మమార్గమున జయించితిమేని వారి యధర్మమే వారినిఁ జంపినట్లగును? దానివలన నధర్మవర్తనుఁడు ధర్మముచేనైన జెకును, అధర్మముచేనైనఁ జెడు నని యేర్పడును. కావునఁ గ్రూరులను గ్రూరత చేతను గుటిలులఁ గుటిలత చేతను నధర్మ వర్తనులే నధర్మముచేతను లోకిహితార్థమై చెఱుచుట యధర్మముకాదు. ధర్మమే యగు ఎవరికి ? క్షత్రియులకు. నీవు రాజకుమారుఁడవు ప్రజలను రంజింపఁజేయు వాఁడు గావున రా జనఁబకును. ప్రజలు నిష్కారణముగఁ జచ్చుచుండఁ జూచుచుండు వాఁడు రాజకాఁడు.

తే॥ రాజ్యభారధురీణు లౌ \* రాజసుతుల, కిది సనాతనధర్మమం - చెఱుఁగవయ్య  
 ధర్మ మెఱుఁగదు చంపు మధర్మరతను, వినుము వల తేని యింకఁ బురావృత్తము  
 లను. ౬౫౬

రాజ్యభారధురీణులు = ప్రజలపరిపాలించు భారము వహించిన వారు, సనాతన ధర్మము = శాశ్వత ధర్మము - సమయోచిత ధర్మముకాదు-ఏకాలమునందైన నిది యనుష్ఠింపఁబడ వలసినదే.



తాత్పర్యము

రాజకుమారా ! నేను నిన్నధర్మకార్యమును జేయుమని చెప్పుచున్నా నని తలపవలదు. నేను గొన్నినాళ్లు రాజ్యమేలినవాడనే, ప్రజలఁ బాలించినవాడనే. కావున నాకు రాజధర్మము శాస్త్రము చదువుటచేతను అనుభవముచేతను దెలియును. ఇప్పుడు నేను జెప్పినది రాజ్యభారమువహించిన రాజపుత్రులకందఱకు సనాతనమైన ధర్మము. కావున దానికి విరోధముగ వర్తింపరాదు. సమయోచితమైననీతి గాదు దానికి ధర్మమున నట్టిదో తెలియదు. దానికి సధర్మమందే ప్రీతి. కావునఁ జంపుము.

ఉ॥ క్రూరతఁ జంపఁజే మును వి \* రో చననందన యైనమంథరన్  
 ధారణఁ జంపఁ బూనినను \* దారుణవజ్రహతిన్ శచీశుండున్  
 వారక నింద్రలోకమును \* వాంఛ యొనర్చెడి కావ్యమాత ల  
 క్షీరమణుండు చక్రమునఁ \* జెక్కఁడొకో భృగుపత్ని ? రాఘవా ! ౬౫౭

కావ్యమాతను = శుక్రునితల్లిని, లక్ష్మీరమణుండు = విష్ణువు, దారుణము = భయంకరము.

తాత్పర్యము

రామచంద్రా ! నేను నీకుఁ జెప్పినవిషయమునఁ బూర్వదృష్టాంతములు గలవు. విరోచనుకూతురగు మంథర భూమినిఁ జంపఁ బ్రయత్నింపఁగా నింద్రుఁడు వజ్రధారచే దానిని జంపలేదా ? లోకమున నింద్రుఁడు లేకపోవునుగాక యని సంకల్పించిన భృగుమహర్షి భార్యను శుక్రునితల్లిని విష్ణువు చక్రధారచే జంపలేదా ? దేవతల శిక్షించుటకుఁ గాను శుక్రుఁడు రుద్రసమీపమునఁ దపస్సు చేయుచుండఁగా దేవతలచే బీడింపఁబడిన రాక్షసు లాయన తల్లిశరణు చొచ్చిరి. ఆ రాక్షసుల పక్షముఁ బూని యామె దేవతలను జంపి లోకమున కింద్రుఁడు లేకుండఁజేయ యత్నింపఁగా నింద్ర ప్రాప్తితుండై విష్ణు వామెను జక్రధారచే జంపెనని మత్స్యపురాణంబునఁ గలదు. (ఉత్త. రా. ౧౦౮౦-౧౦౮౫ పద్యములు చూచునది.) ఈ యితిహాసము చెప్పుటకుఁ గారణము నీవే మున్నిట్లు చేసి యున్నాడవు - స్మరింపు మని పొచ్చరించుటకే.

కం॥ ఇంతియగా కన్యలు భూ, కాంతు లధర్మాత్మిక లగు \* కాంతల ధరణిన్  
 హంతవ్య లగుటఁ జంపి, చింతిలకు మదాజ్ఞ నీవు \* చేయుము నృపతి ! ౬౫౮

అన్యలు = ఇతరులు - హంతవ్యలు = చంపఁదగినవారు - చింతిలకు = ఆలోచింపకు - మదాజ్ఞ = నాయానతి.



తాత్పర్యము

రామా ! వీరియపురే కాదు. అధర్మప్రవర్తనముగల స్త్రీలను జంపినవా రితర రాజులును గలరు. కావుననే నీ వాలోచింపవలసిన పనిలేదు. నేను జెప్పినట్లు చేయుము.

—\* ౨౬ సర్గము - శ్రీరాముఁడు తాటకను వధించుట \*—

చం॥ అనిన మహార్థ బోధకము \* లై నమునీంద్రుని సంగతోక్తులన్  
విని మునియాజ్ఞలెల్ల నెఱ \* వేర్పు మటంచును బల్కెఁ దండ్రి నిం  
డినసభలోన నాయన ను \* డీన్ జవదాఁటఁగ రాదు గౌరవం  
బునఁ గననోను గాన ముని \* పుంగవు చిత్తముఁబట్టి పోయెదన్. ౬౫౯

మహార్థబోధకములు = గొప్పవిషయమును బోధించునవి, సంగతోక్తులు = యోగ్యములై యుక్తియుక్తములైన మాటలు.

తాత్పర్యము

అని యిట్లు విశ్వామిత్రుఁడు చెప్పిన గొప్పవిషయమును బోధించునవియు యుక్తియుక్తములైనవియు నగు పలుకుల విని తనలోఁ దానిట్లు రామచంద్రమూర్తి యోజించెను. స్త్రీవధమా పాపమని లోచించుచున్నది. గురువగు విశ్వామిత్రుఁ డా యధర్మప్రవర్తయగు దానిని జంపుట పాపముకాదని చెప్పుచున్నాఁడు. ఈయన యేల యసత్యముచెప్పి నాచే నధర్మకార్యము చేయించును ? అయినను నీ ధర్మాధర్మ విచారముతో నాకుఁ బనిలేదు. నిండసభలో మా లండ్రి రామా ! యీయన చెప్పిన పనులన్నియు చేయు మని చెప్పెను. జవకాజ్ఞ మీఱరాదు. గౌరవింపవలెను. కావున ధర్మమో యధర్మమో యీయన యిష్టప్రకారము వర్తించెదను.

శ్రీరామచంద్రమూర్తి యవతారకార్యధురంధరత్వము స్త్రీవధతోఁ బ్రారంభ మగుచున్నది, స్త్రీవధ పాపమని రామాయణమే చెప్పుచున్నది. "ఎల్ల ప్రాణులను గాంఠ లవధ్యలుగారె తమ్ముఁడా" - అయోధ్య ౧౯౩౪ భరతవాక్యము. ఓ లోక వధ్య ! జడుఁడా ! స్త్రీలను వధియించు పాపశీలుర లోకం బోలిఁ గనె దీవు" - యుద్ధ ౧౯౧౯. ఇది యింద్రజిత్తును జూచి హనుమంతుఁడు చెప్పిన వాక్యము. భారతంబున మహాప్రస్థాన పర్వంబున ధర్మరాజువాక్యము - "చం॥ అనఘచరిత్ర ! విన్ను, శరణాగతుఁ జేకొన కున్ది శుద్ధమిత్రునియెడఁ జేయుద్రోహము, వధూటి వధించుట, విప్రువర్థముం గొనుట యవంగఁ గల్గు నివికూడ సమంబగు నాకుఁ జూడ భక్తు ననపరాధునిన్విడుపు దోషము దానది యోర్యవచ్చునే॥ ౧౮ ప. ఇట్లుండ నెట్లు శ్రీరామచంద్రమూర్తి స్త్రీవధ గావించెను ? భగవద్గీత పుట్టినది యీసంశయ విచ్ఛిత్తికే. కావున నీప్రశ్నకుఁ బ్రత్యుత్తరము భగవద్గీతయే.



అర్జునుఁడు క్షత్రియుఁడు - శ్రీరాముఁడు క్షత్రియుఁడు. స్వధర్మమని బంధువులఁ జంపినఁ బాపమువచ్చునని భయపడినవాఁ డర్జునుఁడు - స్వధర్మమని స్త్రీని జంపవచ్చునా యని శంకించినవాఁడు రామచంద్రమూర్తి. అక్కడఁ గృష్ణుఁ డేమి యుపదేశించెనో యిచ్చట విశ్వామిత్రుఁ డదియే యుపదేశించెను. శ్రీ కృష్ణవాక్యములు.

శ్లో॥ స్వధర్మమపి చావేక్ష్య న వికంపితు మర్హ సి,  
 ధర్మ్యాద్ధి యుద్ధా చ్ఛ్రేయోన్యత్ క్షత్రియస్య నవిద్యతే.  
 శ్రేయాన్ స్వధర్మో విగుణః పరధర్మా త్స్వనుష్ఠితాత్.  
 స్వధర్మే నిధనం శ్రేయః పరధర్మోభయావహః.  
 స్వేస్వేకర్మణ్యభిరతః సంసిద్ధిం లభ తే నరః,  
 శ్రేయాన్ స్వధర్మో విగుణః పరధర్మాత్స్వనుష్ఠితాత్.  
 స్వభావనియతం కర్మ, కుర్వ న్నాప్నోతి కిల్బిషమ్,  
 సహజం కర్మ కాంక్షేయ దోషమపి నత్యజేత్.

అర్జునా ! నీ స్వధర్మ మాలోచించి యైనను నీవు క్షత్రియధర్మమునుండి చలింప రాదు, ధర్మయుద్ధమునకంటె క్షత్రియునకు శ్రేయస్కరమైనది వేరొండు లభింపదు. చక్కఁగా ననుష్ఠింపఁబడు పరధర్మమునకంటె విరుద్ధగుణముకలదైనను స్వధర్మమే మేలు. స్వధర్మ మనుష్ఠించుటయందుఁ జచ్చినను మేలే. పరధర్మము భయ కారణము. వాని వాని స్వధర్మము లనుష్ఠించుటచేతనే మనుష్యుఁడు మోక్షమును పొందును. చక్కఁగా ననుష్ఠింపఁబడిన పరధర్మమునకంటె గుణహీనమైనను స్వధర్మమే శ్రేయస్కరము. స్వభావనియతమైన కర్మముచేయువాఁడు పాపమునొందఁడు. పుట్టువుచే వచ్చినకర్మము దోషయుక్తమైనను విడువరాదు. స్వధర్మనిర్వహణము తనకు విధియని శ్రీరామచంద్రమూర్తి యాసక్తిలేక చేసెను. అర్జునుఁ డట్లు చేయలేకపోయెను. రామాచరణము కృష్ణోపదేశము రెండు నొకట. ఈ సంధర్భమున విష్ణుపురాణములోన యీ శ్లోకము లనుసంధింపఁదగినవి. పృథుచక్రవర్తి భూదేవిని జంపఁబూని నపుడామె 'స్త్రీవధే త్వం మహత్పాపంకింసరేంద్ర నపస్యసి, యేన మాం హంతు మత్యర్థం ప్రకరోషి సృపోద్యమమ్! రాజా! స్త్రీవధ మహోపాపమని నీకేల కానరాలేదు. నన్నుఁ జంపుటకై నీవేల యింత ప్రబల ప్రయత్నము చేయుచున్నావు. అని యడుగఁగాఁ బృథుచక్రవర్తి యిట్లు చెప్పెను. 'శ్లో॥ ఏకస్మిన్యత్ర నిధనం ప్రాపితే దుష్టకారిణి, బహూనాం భవతి క్షేమ స్తస్య పుణ్యప్రదో వధః॥ ఏ పు ౧-౧౩-౨౩-౨౪ చెడు నడవడిగలదానా ! యొక్కరినిఁ జంపుటచే బెక్కురకు క్షేమముగలదేని యట్టివధవలనఁ బుణ్యము వచ్చును. ప్రమాణము లిట్లుండుటచే శ్రీరామచంద్రమూర్తి తాటకను జంపుట దోషావహముగాదు.



చం॥ పనిచినతండ్రిమాటఁ గొన \* బ్రహ్మానిభుం డగు బ్రహ్మవాదిశా  
 సన మొనరింతు, నేమిటికి \* సందియ మంచు మొగిడ్చి హస్తముల్  
 మునివర విప్రగోవిషయ \* ముల్ సుఖమొందఁ ద్వదుక్తిఁ దాటకిన్  
 దునిమొద నంచు దిక్తటులు \* తుంపెసలాడ గుణంబు మీటినన్. ౬౬౦

పనిచిన = ఆజ్ఞాపించిన, త్వదుక్తిన్ = నీమాటమీఁద, తునిమొదన్ = ఖండించె  
 దను, దిక్తటులు = దిక్ప్రదేశములు, తుంపెసలాడన్ = ఊఁగులాడన్, గుణంబు =  
 అల్లెత్రాడు.

తా త్ప ర్య ము

ఆజ్ఞాపించిన తండ్రిమాటప్రకారము బ్రహ్మసమానుడైన యీ బ్రహ్మవాది  
 యాజ్ఞ నొనరించెదను. అటులైన జనకాజ్ఞ గుర్వాజ్ఞ రెండు నెరవేర్చినవాఁడ  
 నగుదును. కేవల దయయే యెంచి చేయకపోతినా యిరువురయాజ్ఞ మీఠినవాఁడ  
 నగుదును. కావున సందేహింపఁబనిలేదని నిశ్చయించుకొని విశ్వామిత్రునిఁ  
 జూచి కేలుమోడ్చి మునీంద్రా ! బ్రాహ్మణులు గోవులు దేశములు సుఖపడుటకై  
 నీ యాజ్ఞప్రకారము తాటకను జంపెద నని ధ్వనిచే దిక్కు లూఁగులాడునటు లల్లె  
 త్రాడు మీఱను.

శా॥ ఆరావంబు శ్రవోవిచారణచణం \* బై వీచుడున్ యక్షి హుం  
 కారాస్ఫటితభూదిశావరణ యై \* గర్జించుచున్ లేచి వే  
 యారావం బరుదెంచుజాడఁ గొని తీ \* వ్రాటోపపాదోద్ధతిన్  
 ఘోరాకారతఁ బాటుదేరఁగ ననుం \* గుండమ్ముతో రాముఁడున్. ౬౬౧

రావము = ధ్వని, శ్రవోవిచారణచణంబు = చెవులు పగలఁజేల్చు సామర్థ్యము  
 గలదై, వీచుడున్ = వీవఁగా, హుంకార = హుమ్మను ధ్వనిచే, ఆస్ఫటిత =  
 చీల్చఁబడిన, భూదిశావరణయై = భూమియొక్కయు దిక్కుల యొక్కయు ఆవర  
 ణముగలదై, ఆరావంబు = ధ్వని, త్రీవ్రాటోపపాదోద్ధతిన్ = భయంకరమై (తీక్ష్ణ  
 మైన) వేగముతోఁ బెట్టెడు నడుగులదెబ్బలచే, ఘోరాకారతన్ = దిగులు  
 పుట్టించు రూపముతో.

తా త్ప ర్య ము

ఆ ధ్వని చెవులు పగిలిపోవునట్లుగా వీవఁగాఁ దాటక హుంకారములచే భూమి  
 దిక్కులు పగిలిపోవునట్లు చేయుచు గర్జలు పెట్టుచు లేచి ధ్వనివచ్చుజాడను బట్టి  
 దబ్బు దబ్బుని ధ్వనింపఁ బాదములు నేలఁబెట్టుచుభయంక రాకారముతో వచ్చుచుండుట  
 చూచి రాముఁడు లక్ష్మణునితో నిట్లనెను.



ఉ॥ తమ్ముడ, లక్ష్మణా ! కనితె • దారుణదేహముతో వికారవే  
షమున ధైరవారవము • సల్పెడు రాక్షసి, ధీరులైన ను  
గ్రమ్మగుదీనిరూపుఁ గన • బ్రద్దలువాఱఁగ గుండె లంత నా  
శమ్మును బొందరే, యతుల • శాంబరిశేర్మి నజయ్య యేరికిన్. ౬౬౨

ధైరవారవము = భయంకరమగు ధ్వని, అతులశాంబరి = అసమానమైన  
మాయ. శంబరునివిద్య శాంబరి ! మాయ = కానరాకుండుశక్తి ! అజయ్య =  
జయింపరానిది.

తా త్ప ర్య ము

తమ్ముడా, లక్ష్మణా ! ఈరాక్షసి యెట్లు వికారవేషముతో, భయంకరదేహ  
ముతో, దిగులుపుట్టించు ధ్వనిచేయుచున్నది ! భయంకరమైన దీనిరూపము చూచి  
సంతనే యెంతటిధీరులైనను గుండెలు బ్రద్దలై పోవ వెంటనే చావరా ! దేహబలము  
చేతనేకాదు అసమానమైన మాయావిద్యయు దీనియందుఁ గలదు. కావున నెట్టి  
వారికైన నిది జయింపరానిదే.

ఉ॥ దీని మరల్తుఁ జూడు సుద • తీ హాననం బొవరింప నొల్ల, ని  
ద్దాని నికృత్తనాసికఁగ • దారితకర్ణఁగఁ జేసి బీరమున్  
మానిచి యానవేగమును • మాయఁగఁ జేసెద నంచు నుండి న  
ద్దానవి రాముపైఁ గవిసె • వారుణహుంకృతిఁ జేతు లెత్తుచున్. ౬౬౩

సుదతీహాననంబు = స్త్రీవధము, కృత్తనాసికఁగన్ = కోయఁబడినముక్కు గల  
దానిఁగ, దారితకర్ణఁగన్ = చీల్చఁబడిన చెవులుకలదానిఁగ, బీరము=వీర్యము,  
యానవేగము = గమనమునందలి త్వర.

తా త్ప ర్య ము

లక్ష్మణా ! విశ్వామిత్రుఁడు సత్యమే చెప్పెను. దీని నెవరు జయింపరానిమాట  
నిజమే. కావున నేనే దీనిని జంపవలసియున్నది. అయినను 'అయ్యో ! స్త్రీయే  
యెట్లు చంపుదునా' యని కరుణ వీడించుచున్నది. కావున దీనిని జంపను. చెవులు  
ముక్కుగోసి గమనవేగము నణచి మరలిపోవునట్లుచేసెదను. అంతలో భయము  
గలిగి దుష్కార్యములు చేయకయుండును. అని చెప్పచుండ నింతలో నారాక్షసి  
చేతులు మీఁదికెత్తి హుంకరించుచు రాముని పై పడవచ్చెను.

ఇదియే తాటకను జంపుటయందు శ్రీరామచంద్రమూర్తికిఁ గామము గాని  
క్రోధముగాని లేదని, కర్తవ్యముగానఁ జేయఁబూన నని, తెలుపుచున్నది.

చం॥ భయదతరాకృతిం గవియ • బ్రహ్మబుష్పింద్రుఁ డదల్చి హుంకృతిన్  
జయజయ రామభద్ర యని • స్వస్తి వదించెను, యక్షశాంతయున్



రయమునఁ బాంసువర్షమున \* రాఘవులం గడుముంప మోహత  
 న్మయత ముహూర్తముం బ్రతి యొనర్పఁగ యోజన సేయుచుండఁగన్! ౬౬౪  
 భయదతరాకృతిన్ = మిక్కిలిభయంకరమైన యాకారముతో, పాంసువర్షము =  
 దుమ్మువాన, మోహతన్మయతన్ = నివ్వెరపాటున, ప్రతి = బదులునకుబదులు  
 రామున కిప్పటి కస్త్రుములు తెలియవు. ధూళివర్షము బాణములచే బోవునది  
 కాదు కావున నేమి యుపాయ మని యాలోచించుచుండఁగా.

తా త్ప ర్య ము

భయంకరాకారముతో నది రామునిపై పడ రాఁగా విశ్వామిత్రుఁడు హుం  
 కారముచే నవలించి రానుభద్రా ! జయజయ యని దీవించెను. తాటకయు దూర  
 మందేయుండి శీఘ్రముగా దుమ్మువాన రామునిపైఁ గురియించెను. దాని కాయన  
 నివ్వెరపడి దీనికి మా తేమిచేయవచ్చునని యాలోచించుచుండఁగా.

సీ॥ అదియు మాయాయుక్త \* యై రాఘవుల నొంచె, జటులనిష్ఠురశిలాసారధార  
 దానిపోకలఁ జూచి \* దారుణక్రోధాంత, రంగుండై బాణవర్షంబుచేత  
 రాముండు వానికూఠరత మాన్పి ఖండించె, గరయుగ్మమును బృషత్కములచేత  
 నీలోన సౌమిత్రి \* హృతకర్ణనాసికఁ, గావించె దాని నిష్కరుణఁ డగుచు  
 తే॥ నీడఁబోవక యదియును \* నేపుమీఱి, కామరూపంబులను దాల్చి \* కనఁగరాక  
 మాయచే మోహపఱుచుచుమాఱుకొనియె, నశ్వవృష్టిని గురియించుచధికము  
 గను. ౬౬౫

మాయాయుక్తయై=మాయతోఁ గూడినదై, మాయయనఁగా నద్భుతశక్తి.  
 ఇవటఁ గానరాకపోవుశక్తి. చటుల నిష్ఠుర శిలాసారధార = టిప్పుటిప్పున వచ్చు  
 గట్టిరాలవానయొక్క ధారచే, దారుణక్రోధాంతరంగుండై = తీవ్రముతోఁ గూడిన  
 మనస్సుగలవాడై, కరయుగ్మమును = రెండుచేతులను, పృషత్కములచేత =  
 బాణములచేత, హృతకర్ణనాసికన్ = హరింపఁబడిన చెవులు ముక్కుగల దానినిగ,  
 నిష్కరుణఁడు = దయలేనివాఁడు, ఈడఁబోవక = వెనుదీయక, అశ్వవృష్టి=రాల  
 వాన.

తా త్ప ర్య ము

ఇంతలో దాటకయు మాయతోఁ గూడినదై రామలక్ష్మణులమీఁద టిప్పు  
 టిప్పున రాలవాన ధారలుధారలుగాఁ దెంపులేక కురియించెను. అదిచేయు చేష్టలు  
 చూచి రాముండు కోపించి యీ చేతు లుండినఁగదా యిట్లు చేయుచున్న  
 దని రాలు తమకుఁ దగలకుండ దానిపై బాణవర్షము గురియించి బాణములచే  
 దాని రెండుచేతుల నఱి కెను. ఇంతలో దానిని జంపను ముక్కుచెవులు



కోసదనని యన్న చెప్పిన కారణముచే నాపని తానే చేయఁగోరి లక్ష్మణుఁడు దానిపై దుముకి దయమాలి చెవులు ముక్కు ఖండించెను ఆ మాత్రమున నది వెనుదీయక విజృంభించి కోరినట్లు నానారూపముల ధరించి కన్నల కగపడక మాయచే మణిభ్రమణము కలిగించు విపరీతపు రాలవాన గురియించుచు నెదిరించెను.

ఉ॥ దానియసహ్య విక్రమని \* తాంతజవంబులఁ జూచి రామ ! నీ పూనకుమయ్య \* దీనియెడ నొక్కలవంబు దయన్, వధింపుమీ దీనిని దుష్టచారిణి న \* దీనపరాక్రమ యజ్ఞహృతి ని ష్టేనెఱి, సంజయైన వధి\*యింపఁగ దుష్కరమయ్య వైత్యులన్. ౬౬౬

అసహ్య = సహింపరాని, నితాంతజవంబు = అధికవేగము, లవంబు = కొంచెముయినను, దుష్టచారిణి = చెకునడవడి గలదానిని. అదీనపరాక్రమ = విస్తారపరాక్రమము గలదానిని, యజ్ఞహృతి = యజ్ఞమును నాశము చేయు దానిని, ఏనెఱి = ఏవిధముగ నై నను, సంజ = సంధ్యాసమయము. సంధ్య తదృశము సంజ దుష్కరము = చేయఁగష్టమైనది, దీని వలన నిపుడు సంధ్యా కాలము కావచ్చిన దని భావము.

తాత్పర్యము.

ఆ తాటకయొక్క సహింపరాని విక్రమము, అధికమైన వేగముఁ జూచి విశ్వా మిత్రుఁడు రామా ! నీవేమో దీనియందు దయవలఁచి చంపక యూరక తఱుమఁ గొట్టఁ జూచుచున్నావు. ఇది యట్లు పోవునదికాదు. ఇది చెకునడవడిగలది. విస్తారపరాక్రమము గలది, యజ్ఞముల నాశనముచేయునది. ఈ విధముగా నీవు దీనిఁ జంపుటయందు జాగుచేసితివా సంధ్యావేళయాయెనా తరువాత దీనిఁ జంపుట యసాధ్యము. సంధ్యలందు రాక్షసులకు బల మెక్కువ.

సీ॥ అని మాని బోధింప \* నంతలో యక్షీయు, వర్షించుచును రాల\*వాన గదియ మాయాబలంబున \* మహిపకుమారుఁడు, శబ్దవేధులునైన \* సాయకములఁ దద్వేగ మణఁగింపఁ \* దాటక వేగ పై, పడఁగ రా టివ్వన \* బలియుఁ దుగ్ర సాయకం బొక్కటి \* సంధించి యురమున, వట్టె నాటింప ని \* శాటి చచ్చి

తే॥ భూమి యల్లలనాడ ద\*బ్బునను బడిన, హరిహయాదిసురావళి \* హర్ష మంది మేలు మేలనిపోగడుచు\* మెచ్చికోనుచు. బూజగావించె నా రఘు\*పుంగవునకు. ౬౬౭

శబ్దవేధులు = వస్తువు కానరాకున్నను ధ్వనిబట్టి లక్ష్మణును భేదించునవి, సాయకములన్ = బాణములచే, నిశాటి = రాక్షసి, రాత్రియందుఁ దిరుగునది. హరి హయాది సురావళి = ఇంద్రుఁడు మొదలగు దేవతాసమూహము.



తా త్ప ర్య ము

అని విశ్వామిత్రుడు బోధించుచుండ నింతలోఁ దాటకయు తాలవానగురి యించుచు మాయాబలముచే సమీపించిరాఁగా నదికానరామిని రామచంద్రమూర్తి దాని ధ్వనిబట్టి బాణములు ప్రయోగించి దానిమద మణచెను. తాటకయు మాయ నిష్ప్రయోజనమగుటచే దానిని వదలి ప్రత్యక్షంబుగ తీవ్రున నొడిసెలతాయివలె లైపడరాఁగా బలవంతుడై రామచంద్రమూర్తి భయంకరమై తీక్షణమైన బాణమును దీసి సంధించి, దానితోమ్ముననాలునల్లు వేయఁగా నారాక్షసి చచ్చి, భూమియదరునల్లు దబాలునఁ బడెను. అదిచూచి యొద్రుఁడు మొదలగు దేవతలు దుష్టరాక్షసి చచ్చెనని సంతోషించి, యంతటి బలముగలదానిని కేవల బాణముల చేతనే రామచంద్రమూర్తి చంపఁగలిగెను. ఇక వస్తుబల ముండిన నీయనయెంత కార్యమైనఁ జేయఁగలఁడని పొగడి శ్రీరామచంద్రమూర్తినిఁ బూజించిరి.

ఉ॥ అంత బలాంతకాదులు నానంతము సంతసమార సత్ప్రవి  
 ద్కాంతునిఁ జూచి యిట్లనిరి \* కౌశిక ! యీమహనీయదైత్యకాం  
 తాంతకు స్నేహయుక్తిని భృశాశ్వసుతాపునిఁ జేయవయ్య, భూ  
 కాంతసుతుండు చేయఁ దగుకార్యము లున్నవి లోకరక్షకై. ౬౬౮

బలాంతకాదులు = ఇంద్రుఁడు మొదలగువారు - అనంతము = మితిమీరిన -  
 అత్ప్రవిద్కాంతుని = అత్ప్రములు దెలిసినవారిలో శ్రేష్ఠుని-దైత్యకాంతాంతకున్ =  
 రాక్షసస్త్రీనిఁ జంపినవానిని - భృశాశ్వసుతాపుని = భృశాశ్వపుస్త్రీలై యత్ప్ర  
 ములై యుండువారిని జొందినవానిఁగా, భూకాంతసుతుండు=రాజకుమారుఁడు.

తా త్ప ర్య ము

అంతట నింద్రుఁడు మొదలగువారు మిక్కిలి సంతోషించి యత్ప్రజ్ఞానముగల వారిలో శ్రేష్ఠుడైన విశ్వామిత్రునిఁజూచి ముసీందా! భృశాశ్వనందను అత్ప్ర ములై నీయొద్దనున్నారుగదా వారి నీయన కప్పగింపుము లోకరక్షణార్థమై యీ రాజకుమారుఁడు చేయవలసినకార్యము లున్నవి, అత్ప్రజ్ఞానములేక యెట్లు చేయఁ గలఁడు !

ఉ॥ ఈతనికన్నఁ బాత్రుఁడు మఃజేఁడును నీకు లభింపఁ జెల్లవి  
 ద్యాతనినిమ్మటంచుఁ జనఁ \* దాపసుఁ డారఘువీరుఁగుచ్చి సం  
 ప్రీతి శిరంబు మూర్కొనుచు \* శే యిటఁ బుత్రమటయ్య తేపు వి  
 భ్యాతచరిత్ర ! పోదము మఃదాశ్రమభూమిని డాయ నం చనన్. ౬౬౯



పాత్రుఁడు = యోగ్యుఁడు. మఱెఁడును = ఇతరుఁ డెవ్వఁడైనను, తేపు = ఉదయము, లోకమునఁ బరికరసంపత్తిగలిగించి కార్యముచేయు మనుట వాడుక. నాగలియెద్దు లీయక పాలము దున్నుమనిన నెవఁడెట్లు చేయును? అయినను నిది యట్టిదికాదు. శిష్యునిఁ బరీక్షించికాని మంత్రోపదేశము చేయరాదు. కావున రామ చంద్రమూర్తి గురువాక్యము దక్కించునా? దక్కింపఁడా? ఇచ్చినది సమర్థించుకొనఁ గలఁడా లేదా యని పరీక్షార్థము ముందు తాటకను జంప రాముని నియమించెను.

దీనివలన శాస్త్రవిహితమైన స్వకులశ్రమధర్మములను బుణ్యపాపవిచారము లేక నిష్కాముఁడై చేయవలయును. శాస్త్రవిహితమైన దానిని గురువులు చెప్పినపు డది తనకష్టముండినను లేకుండినను జేయవలయు ననిసూచన. గురువులు దుష్కార్యములు చెప్పినఁ జేయరాదు.

కా త్ప ర్య ము

మునీంద్రా! అశ్రువానముచేయుటకు నీయనకంటె యోగ్యుఁడైనవాఁడు మఱి యొకఁడు నీకు లభింపఁడు. కావున నీయొద్దనుండు విద్యాసమూహమునెల్ల నీయన కిమ్ము - అని చెప్పిపోగా విశ్వామిత్రుఁడును రామునిఁ గొంగిలించుకొని ప్రేమతో శిరస్సు నాఘ్రూణించి, నాయనా! యిప్పటికి సంధ్యాసమయమైనది కావున నీరాత్రి యిందే శడపి యుదయముకాఁగానే నాయాశ్రమభూమిని జేరఁబోదము.

ఉ॥ అట్టులగాక యం చచట \* నానిశ యుండఁగఁ జూడ నొప్పె ము  
 న్నొట్టినశాప మూడుట వి\*నూతనపల్లవపుష్ప రాశికిం  
 బట్టయి శ్రీదుచైత్రరథ\*మా యని సందియ మెల్లవారికిం  
 బుట్టఁగఁజేయ నా గహన\*భూమి యనోజ్జరమానివాసమై. ౬౨౦

నిశ = రాత్రి, ఇది మూడవనాటి రాత్రి, నొట్టిన = కలిగిన, వినూతన = క్రొత్తదైన, పల్లవ = చిగుళ్ళయొక్కయు, పుష్ప = పూలయొక్కయు, రాశికిన్ = సమూహమునకు, పట్టయి = స్థానమై, శ్రీదుచైత్రరథమా = కుబేరుని చైత్రరథమను నుద్యానమా. గహనభూమి = అరణ్యప్రదేశము, మనోజ్జరమానివాసమై = మనోహరమైన లక్ష్మీకి (వనలక్ష్మీకి) నివసించుప్రదేశమై.

కా త్ప ర్య ము

అనినట్లులే కానిమ్మని యా మూడవనాటిరాత్రి యచ్చటనే యుండఁగ నప్పు డా వనము పూర్వశాపము తాటకచావుతోఁ దీటిపోవుటచేఁ క్రొత్త చిగుళ్ళు పూవులు గుత్తుగుత్తులుగఁ గానవచ్చి యిదియేమి చైత్రరథమను పేరుగల కుబేరుని



కు బేరుని యుద్యానవననమా యనితోఁచునట్లు లాయరణ్యప్రదేశము సుందర వనలక్ష్మీకి నివాసభూమియై కనబడెను.

—♦ ౨౨ వ సర్గము ♦—

సీ॥ ఆరీతి నచ్చోటి \* నారాత్రి వసియించి, వఱువారే నాచిన్న \* బాలకులను  
మునిరాజు బోధించి \* కనుఁగొని శ్రీరామ, సంతోషమయ్యె నీచరితములకుఁ  
బరమముదంబున \* పరసురాసురయక్ష, గంధర్వకిన్నర \* గరుడసిద్ధ  
సమితి నైనను నీవు \* సమితి జయింపఁగఁ, జాలెడిపరమాశ్రు \* సముదయముల  
తే॥ నిచ్చెదను నీకు గ్రహింపు \* మింపుతోడ, నెట్టిశత్రుల నేనియు \* మట్టుపెట్టి  
వశముఁ గావించుకొనఁ జాలు \* వాలుమగఁడఁ, నైధరాస్థలి వెలసెదు \* నాధువినుత.

౬౨౯

వఱువారేన్ = ఉదయమున, పరమముదంబునన్ = మిక్కిలి సంతోషముతో,  
సమితిన్ = యుద్ధమందు; పరమాశ్రుసముదయములన్ = శ్రేష్ఠములైన యశ్రుముల  
సమూహములను, మట్టుపెట్టి = అణచి - వాలుమగఁడవు = శూరుఁడవు.

తాత్పర్యము

ఆ విధముగా నారాత్రి యచ్చటనే యుండి నాలవనాఁ డుదయము కాఁగానే యామిన్దుబాలకులను విశ్వామిత్రుఁడు లేపి, శ్రీరామచంద్రమూర్తినిఁ జూచి, రామా! నాయనా! రామచంద్రా! నీనడవడికి నేను జాల సంతోషించితిని. నీకు మనుష్యులయు దేవతలయు రాక్షసులయు యక్షులయు గంధర్వ కిన్నర గరుడ సిద్ధులయు సమూహములను యుద్ధభూమియందు జయింపజాలిన శ్రేష్ఠములైన యనేకాశ్రుములను నిచ్చెదను. నీవు గ్రహింపుము. దీనిచే నీవెట్టిశత్రులనైన నణచి వశపఱచుకొనఁ గల శూరుండనై భూమియందుఁ బ్రసిద్ధికెక్కెదవు.

—♦ విశ్వామిత్రుఁడు శ్రీరామునకు దివ్యాశ్రుంబు లొసంగుట ♦—  
సీసమాలిక

సీ॥ దండచక్రంబును \* ధర్మచక్రముఁ గాల, చక్రంబు మఱి విష్ణు \* చక్ర మతుల  
మైంద్రాశ్రుధయదవ \* బ్రాశ్రుముల్ వరమగు, శివశూలమును బ్రహ్మ \* శీర్ష శరము  
నైష్ఠికశరము బ్ర \* హ్మశ్రుంబు మోదకీ, శిఖరులన్ పేరైన \* శ్రేష్ఠగదలు  
వరుణ పాశంబును \* వారుణాశ్రుము ధర్మపాశంబు మఱి కాల \* పాశ మొందు  
నార్ద్రశుష్కాశ్వి లో \* నశనుల రెండును, నారాయణాశ్రు \* నైష్ఠికశరము  
లాక్షేయబాణంబు \* నగ్నిదయ తమైన, శిఖరాశ్రుమును వాయ్వు \* జహ్మగంబు  
హయశిరోశ్రుంబుఁ గ్రం \* చాశ్రుంబు సక్తులు, దైత్యసంఘాతంబు \* దాల్చితిరుగు



కంకాలముసల కంకణములుఁ గాపాల, మును నివియెల్లఁ జెంపుగ నొసంగు  
 వాఁడను మఱియును \* వైద్యాధరాస్త్రంబు, నందనం బనుకేర \* నందగించు  
 నసిరత్నమును మాన\*వాస్త్రంబు గాంధర్వ, శరముఁ బ్రశమనప్రస్వాపనములు  
 భాస్కరాస్త్రంబు దర్పణశోషణంబులు, సంతాపనవిలాపశరయుగంబు  
 దర్పకాస్త్రంబుఁ గంధర్వకదయితంబు, పై శాచకశరంబుఁ \* బ్రబలమోహ  
 సంబును సంవర్తకంబును దామనంబును సౌమనంబు న\*మోఘమైన  
 మౌసలసత్యముల్ \* మాయాధరంబు తేజఃప్రభాస్త్రంబును \* సౌమ్యశరము  
 ద్వష్ట్రాస్త్రమైనసు\*దామనంబు భకేషు, శీతేషువులు సౌరశితశరంబు

తే! గామరూపమహాబలకలితము లగు, నీశరంబుల నన్నింటి \* నిచ్చువాఁడఁ  
 దూర్ణముగఁ గొమ్మటం చిచ్చె \* దూర్పుదిరిగి శుచితరామున కాయస్త్రనిచయ  
 ములను. ౬౨౨

తాత్పర్యము

దండచక్రము - ధర్మచక్రము - కాలచక్రము - విష్ణుచక్రము - ఇంద్రాస్త్రము-  
 భయంకరమైన వజ్రాస్త్రము - శివశూలము - బ్రహ్మశిరము - విషీకము - బ్రహ్మా  
 స్త్రము - మోదకీ శిఖరులను రెండుగదలు - వరుణపాశము - వాసుకాస్త్రము -  
 ధర్మపాశము - కాలపాశము - ఆర్ద్రము శుష్కము అను పేర్లుగల యశనులు  
 (పిడుగులు)నారాయణాస్త్రము-పై నాకము-అగ్ని దేవతాకమైనయాగ్నేయాస్త్రము-  
 శిఖరాస్త్రము - వాయువ్యాస్త్రము - హయశిరోస్త్రము - క్రాంచాస్త్రము-  
 రాక్షసులు ధరించి తిరుగు కంకాలము, ముసలము, కంకణము, కాపాలము. వీని  
 నన్నిటిని నిచ్చెదను. ఇదిగాక వైద్యాధరాస్త్రము. నందనమును ఖడ్గము - మానవా  
 స్త్రము - గాంధర్వాస్త్రము- ప్రశమనము - ప్రస్వాపనము - భాస్కరాస్త్రము-  
 దర్పణము - శోషణము - సంతాపనము - విలాపనము కందర్పునకుఁ బ్రియమైన  
 దర్పకాస్త్రము - పై శాచాస్త్రము - మోహనము సంవర్తకము - దామనంబు -  
 సౌమనము - మౌసలము - సత్యము - మాయాధరము - తేజః ప్రభాస్త్రము -  
 సౌమ్యము - ద్వష్ట్రాస్త్రముయిన సుదామనము - భర్గాస్త్రము - శీతాస్త్రము -  
 సౌరాస్త్రము - ఈ యస్త్రములన్నియుఁ గామరూపములు - మహాబలవంతులు,,  
 వీని నన్నిటి నిచ్చెదను శీఘ్రముగ గ్రహింపుము అని తూర్పుయొక్కమై శుచిమై  
 యాచమించి యా యస్త్రముల మంత్రముల నెల్ల నాయన కుపదేశించెను.

అస్త్రముల మంత్రములు

ఇందుఁ జెప్పఁబడిన యస్త్రములకు, మంత్రములు గలవు. ముచ్చునకై ముఖ్య  
 మైనవి కొన్నిమాత్రము వచించెద.



బ్రహ్మత్రయము

ఛాంతం (వాంతం) వహ్నిసమాయుక్తం, వ్యోమ హాలాసమన్వితమ్,  
 మేషద్వయం దంతయుతం, హాలాహల మతఃపరమ్.  
 ఘనాద్యం వాయుపూర్వంచ, దంతయుక్త మథాన్వితమ్,  
 సరసం ఋక్షపర్యాయం భాంతం భృగుమతః పరమ్||  
 అంబరం వాయుసంయుక్త, మరిమర్దన మప్యత,  
 ప్రదీప్త మథవక్తవ్యం, పరమంచ పదం తతః.  
 తత్రే పడే ప్రయోక్తవ్యే, గాయత్ర్యా మధ్యమం తతః,  
 పదత్రయం ప్రయోక్తవ్య, మేత ద్బ్రహ్మత్రయ మిరితమ్.

దండచక్రము

జీవః సంచమవర్గాది, చతుర్థా ద్యోంతిమాన్వితః,  
 భృగు స్ఫుడీర్ఘో దండాద్యో, మేఘో యప్త్యపరాహ్వయః.  
 ఆత్మనేచ పదం తత్ర, చక్రాయేతి పదం తతః,  
 కర్మాంత ఏష మంత్రస్తు, దండచక్ర మితీష్యతే.

కాలచక్రము

కరుణం నూయయా యుక్తం, వాంతం వారుణసంయుతమ్,  
 యూషాంతం వహ్నినా యుక్తం, మోఘసాగ్ని రథాత్రియమ్.  
 భాంతం కాలాత్మనే త్యేత, చ్చక్రాయేతి పరంతతః,  
 ఘడంత ఏష మంత్రస్తు, కాలచక్రం ప్రకీర్తితం.

విష్ణుచక్రము

తారపూర్వంచ హృదయం, భగాద్యంతో వనాదిమః,  
 చండిశయుక్త ఆషాఢ, తీవ్రతేజస ఇత్యపి.  
 పర్యాయం లక్ష్మీసంఖ్యాయాః, ఆరేతిచ పదం తతః,  
 సర మత్ర ప్రయోక్తవ్యం, భిందీతిచ, పదం తతః,  
 భీషయేత్యపి వక్తవ్యం, విష్ణుచక్ర మిదం విదుః.

బ్రహ్మశిరము

క్రోడి దండిచ చండిశ, వీరాంతం వృశ్చికాదిమమ్,  
 ఆషాఢయు క్షచండిశో, హుంఘట్ బ్రహ్మశిరః స్మృతమ్.



నారాయణాశ్రమము

విష్ణుదండీ పునశ్చార్యో. భజంగో దీర్ఘ సంయుతః.  
అషాఢో మాయయా యుక్తః, సుదర్శనపరాహ్వయతః  
దారణేతి పదం తత్ర, విశ్వమూర్తే ఇతి క్రమాత్,  
వర్షాస్త్రేచ తథాజ్ఞేయే, నారాయణ మిదం స్మృతమ్.

పాశుపతాశ్రమము

సపినాకీ బకో బిందు ర్మహామాయాసమన్వితః,  
లోహితోఽథ బక శ్చాయం, పంచమస్వరసంయుతః,  
కవచాస్త్రే ప్రయోక్తవ్యే, ఏత త్పాశుపతం స్మృతమ్.

అని మంత్రము లీ విధముగ నున్నవి. ఇవి శ్రీశంకరుండు నారదున కుపదేశించెను.

ఉ॥ ఇన్నియు దేవతాతతుల \* కేని యసాధ్యము సంగ్రహింపఁ, దా  
సన్ని యొసంగె రామున కు \* దారత బ్రాహ్మణుఁ డంత రాముఁ డ  
త్యున్నత నిష్ఠ మె జపము \* నోలి నొనర్చ మునీంద్రునాజ్ఞఁ దా  
మన్నియు సశ్రుశస్త్రనిచయంబులు రామునిఁ గొల్చె భృత్యులై. ౬౭౩

ఇన్నియశ్రమములొక్కఁడు సంపాదింప దేవతలకైన సాధ్యపడదు. అట్టివాని వన్నిటిని రామున కుదారబుద్ధితో విశ్వామిత్రుఁ డిచ్చెను. అంతశ్రీరామచంద్రుఁ డును మిక్కిలినిష్ఠతో జపము చేయఁగా మునీంద్రుని యాజ్ఞ చొప్పున నాయశ్రు శశ్రుసమాహములన్నియు భృత్యులై రామచంద్రమూర్తిని సేవించెను.

ఉ॥ గారవమార వానిఁ గరకంజములన్ స్పృశియించి యింక స్వే  
చ్ఛారతి మీరు మీవలయు\*చక్కటికిం జని యెప్పుడేని నేఁ  
గోరినపల్లఁ గార్యమును \* గొబ్బునఁ దీర్చగ రండు పొం డటం  
చారఘవీరుఁ డాడ నవి \* యన్నియుఁ బోయె యథేప్పితంబుగన్. ౬౭౪

స్వేచ్ఛారతి = మియిష్టము చొప్పున, చక్కటికిన్ = ప్రదేశమునకు,  
యథేప్పితము = యిష్టప్రకారము

తాత్పర్యము

ఇట్లు ప్రత్యక్షములైన యశ్రుదేవతలనెల్ల హస్తపద్మములచేదాఁకి స్వీకరించి యింక మీరు మీ యిష్టముచొప్పునఁ జొండు - పనిపడినపుడు నేను దలఁచెదను. అప్పుడు మీరు వచ్చి కార్యము చక్కఁబఱుపుడు, పొం డని సెలవీయ వారందఱు తమతమయిష్టానుసారము నెడలిపోయిరి.



కం॥ ఆతతమతి రఘువీరుఁడు, చేతము రంజిల్ల మాని \* శేఖరునకు సం  
 ప్రీతిని మ్రొక్కి ప్రయాణం, బై తరలుచు నిట్లు లనియె \* హర్షము పేర్చిన్. ౬౮౧  
 ఆతతమతి = ఉదారమైనమనస్సుతో - చేతము = మనస్సు.

తా త్ప ర్య ము

శ్రీరామచంద్రుఁ డంత సంతోషాతిశయముచే వికాసమునొందిన మనస్సుగల  
 వాఁడై విశ్వామిత్రునకు నమస్కరించి ప్రయాణమై పోవుచు నిట్లనియె.

-\* ౨౮ వ పర్వము \*-

ఉ॥ ఆరయ దేవతాతతుల \* కై న లజయ్యము లైన యత్రుముల్  
 కారుణికాగ్రణీ ! యొసఁగఁ \* గైకొనితిన్ మఱి వీని కిమ్ము సం  
 హారములన్ యథావిధిగ \* నంచు వచించిన సువ్రతాత్ముఁ డా  
 శ్రీరఘురామచంద్రునకుఁ \* జెప్పఁ దొడంగెను వాని నన్నిటిన్. ౬౮౨

లజయ్యములు = జయింప సాధ్యముగానివి, సంహారములన్ = సంహారాత్ము  
 ములను, యథావిధి=శాస్త్రప్రకారము.

తా త్ప ర్య ము

దయావంతుఁడా ! దేవతాసమూహములకైనను జయింపరాని యత్రుములను  
 నీ విచ్చితివి. గ్రహించితిని. శత్రువులు మనిపై నేయత్రుము ప్రయోగించిన  
 దానిని వేయత్రుముతో సంహరింపవలయునో, మనము ప్రయోగించిన దానినే  
 మన ముపసంహరింపవలసియుండిన నెట్లు చేయవలయునో యదియును జెప్పుమని యడి  
 గిన వానినెల్లఁ జెప్ప నారంభించెను.

-\* విశ్వామిత్రుఁడు శ్రీరామున కుపసంహారాత్ముము లొసంగుట \*-

సీ॥ సత్యవంతుఁబును \* సత్యకీర్తిశరంబుఁ, బ్రతిహారతరధృష్ట \* రభసములును  
 మొగిఁ బరాబ్జుఖ మవా \* బ్జుఖము లక్షోక్షవిషములును మఱిదశా \* క్షంబునుగ్ర  
 దృఢనాథము సునాథ \* మెసఁగు సుదీ ప్తంబు, దశ శీర్షమును శతో \* దరము నిశిత  
 శతవ క్రీశరముఁ గృ \* శనము జ్యోతిషపద్మ, నాథ మహానాథ \* నామకములు

కే॥ దుందునాథసునాథముల్ \* తో యజాక్ష, విమలనై రాశ్యశుచిబాహు \* విరుచిరుచిర  
 ధనమహాబాహునిష్కులి \* దై త్యశమన, కాండములను హరిద్రయో \* గంధరములు.



తే|| మకరధాన్యమాలు బిత్పసా + మనసములును, శాతకరవీరశరమువిధూతశరముఁ  
గామరుచి యావరణమోహ + కామరూప, సర్వనాభజృంభకములుఁ జారుశీల

౬౨౪

క|| సంతానవరణశరము ల, సంతవిభావంతములు భృశాశ్వతనూజల్  
చింతితరూపులు జాపక, చింతామణు లనుచు నిచ్చె + శ్రీరామునకున్. ౬౨౯

తాత్పర్యము

సత్యవంతము - సత్యకీర్తి - ప్రతిహారము - రథసము - పరాజ్ముఖము - అనా  
జ్ముఖము - లఘోక్షవిషములు - దశాక్షము - దృఢనాభము - సునాభము -  
సుదీప్తము - దళిశీర్షము - శతోదరము - శతవక్త్రశరము - కృశనము - జ్యోతి  
షము - పద్మనాభము - మహానాభము - దుందునాభము - సునాభము  
నైరాశ్యము - శుది - బాహువు - విరుచి - రుచిరము - ధనము - మహాబాహువు  
నిష్కాలి - నైత్యశమనము - హరిద్రము - యోగంధరము - మకరము - ధాన్యము  
పిత్తువు - సోమనసము - కరవీరశరము - విధూతశరము - కామరుచి - ఆవరణము -  
మోహము - కామరూపము - సర్వనాభము - జృంభకము - సంతానము -  
వరణము - అసంతము - విభావంతము - వీరందఱు భృశాశ్వని కొడుకులు. కోరిన  
రూపములుగలవారు. జపించువారి పాలిటి చింతామణులనుచు విశ్వామిత్రుఁడు  
శ్రీరామునకిచ్చెను. వీనికన్నిటికి మంత్రములు గలవు. ఏమిలాభము? గ్రంథ  
విస్తరభీతి ననువదింపలేదు.

-+ శ్రీరామున కుపసంహారాశ్రు దేవతలు ప్రత్యక్ష మగుట +-

ఉ|| కొన్ని సుమూర్తి మంతములు + కొన్ని యభిర్వసుపర్వ తేజముల్  
కొన్ని సుఖప్రదంబులు + కొన్ని జ్వలద్దహనోపమానముల్  
కొన్నియు ధూమతుల్యములు + కొన్ని యహస్కరచంద్రదీపు లి  
ట్లన్నియు రాముఁ డేక కలి + తాంజలులై మధురోక్తి ని ట్లనున్. ౬౨౦

సుమూర్తి మంతములు = మంచికఠిన దేహములుకలవి - అభిర్వసుపర్వతేజముల్ =  
కొఱతలేని దివ్యతేజములుగలవి - జ్వలత్ దహనోపమానముల్ = మండుచున్న  
నగ్నికీసమానులు - ధూమతుల్యములు = పొగతోపమానమైనవి - అహస్కర  
చంద్రదీపులు = సూర్యునియొక్కయు చంద్రునియొక్కయుఁ గాంతివంటి కాంతిగలవి  
కలితాంజలులు = ముకుళించిన చేతులుగలవై, మధురోక్తిన్ = తియ్యనిమాటలతో,  
ఈయశ్రుములన్నియు నవతారమూర్తియగు శ్రీరామచంద్రమూర్తికిఁ దెలియనివి  
కావు. అయినను మంత్రములకు సద్గురూప దేశ మావశ్యక మని లోకమునకు  
బోధించుటకై విశ్వామిత్రువలన గ్రహించెను.



తా త్ప ర్య ము

ఆయశ్రుములు కొన్ని మంచి కఠినశరీరములు గలవి. కొన్ని విస్తారమైనదివ్య తేజముగలవి. కొన్ని సుఖించుచునవి. కొన్ని మండుచున్నయగ్నికి సమానులైనవి. కొన్ని పొగవలెనుండునవి. కొన్ని సూర్యచంద్రుల తేజము గలవి. అవన్నియు, రామచంద్రమూర్తిని సమీపించి కేలుమోడ్చి తియ్యనిమాటలతో నిల్లనియె.

తే|| కంజదళనేత్ర నీకుఁ గింకరుల మేము, పని విధింపుము మాకనఁ \* బార్థివుండు మదిని నేను దలంచిన\*మాత్రవచ్చి, సాహ్య మొనరింపుఁ డిచ్చమైఁ\*జనుఁడటన్ను.

౬౮౧

కంజదళనేత్ర = తామర రేకులవంటి కన్నులుగలవాఁడా - ఓ భగవంతుఁడవైన పుండరీకాక్షా ! ఏము = మేము - విధింపుము = ఆజ్ఞాపింపుము - సాహ్యము = సాహాయ్యము, తోడుపాటు ఇచ్చమైన్ = ఇష్టప్రకారము. నేను అనుటకు మొదటిరూపకము ఏను. మేము అనుటకు మొదటిరూపకము ఏము. భారతమందు నేను అనుపదము లేదు. కావునఁ దిక్కనకాలమున కీవలననే నేను శబ్దము ప్రచారములోనికి వచ్చియుండవలయును.

తా త్ప ర్య ము

పుండరీకాక్షుఁడవైన రామచంద్రా ! మేము నీకుఁ గింకరులము; క్రొత్తవారము కాము; నీ వెట్టు లాజ్ఞ చేసిన నట్లు వర్తింపఁగలవారము అనిన రాజకుమారుఁడు నేను స్మరించినవెంటనే వచ్చి కార్యముఁ జక్కఁబఱచి పొందు

కం|| నిటలతటఘటితకరసం, పుటములతో రామచంద్ర \* భూమిశున కు తక్కుటముదమునవలగొని యవి, మటుమాయం బయ్యె వంత\*మను జేంద్రుఁడున్.

౬౮౨

నిటల.....పుటములతో = నొసటిప్రదేశమందుఁ జేర్చఁబడిన ముకుళించినహస్తము లతో, ఉత్కటముదమునన్ = తమ్ముస్వీకరించెఁగదా యను సధికసంతోషముతో - వలగొని = ప్రదక్షిణించి.

తా త్ప ర్య ము

అనిన నయ్యశ్రుమంత్రమూర్తులు నొసటహస్తములు జోడించి శ్రీరామచంద్ర మూర్తి తమ్మునుగ్రహించి స్వీకరించెఁగదా యను మహాసంతోషముతో నాయనకుఁ బ్రదక్షిణము చేసి కానరాకపోయెను.

కం|| ఆమునివరునాజ్ఞం గొని, సౌమిత్రికి నిచ్చె నఖిల\*సంహారాశ్రు స్తోమము సంతోషంబున, నీమెయి నావిద్య లెల్ల \* నెఱిగినవారై. ౬౮౩ ఈ పద్యమునకు మూలశ్లోకము ప్రక్షిప్తము.



కా త్ప ర్య ము

విశ్వామిత్రుని యాజ్ఞప్రకారము సంహారాస్త్రములన్నియు రామచంద్రమూర్తి లక్షణుని కిచ్చెను. ఈవిధముగ వా రావిద్యలెల్ల నేర్పినవారై;

వనమయూరము! మాణవకరత్నములు † మానివరు వెంటన్

రాణమెయిఁ బోవునెడ † రాముఁడు మృదుశ్రీ

వాణి నిటు పల్కె ఋషి † వర్య ! గిరిచెంతన్

బోణిమి నెసంగెఁ దరు † పుంజ మది గంటె !

౬౮౪

మాణవకరత్నములు = శ్రేష్ఠులైనబాలురు తరుపుంజము = వృక్షసమూహము. వనమయూరము-భ-జ-న-స-గ-గలు గణములు, తొమ్మిదింట యతి.

కా త్ప ర్య ము

రత్నములవలె శ్రేష్ఠములైన సద్గుణములుగల యాబాలురు విశ్వామిత్రుని వెంటఁ బోవుసమయమున మెత్తని శుభవాక్కుతో రామచంద్రమూర్తి యిట్లనెను. ఋషి శ్రేష్ఠుఁడా ! అదిగోఁ గొండప్రక్క నందమైనచెట్లగుం పున్నది చూచితివా ?

చం! జలదనికాశ మై సరస † సాలరసాలతమాలమాలతీ

మలయజబీజపూరడహు † మాఘ్యశిరీషకమాధవీలతా

వశులును జిత్రచిత్రశుక † బర్హణబంధరడిం భర్షుంకృతుల్

గలయఁగఁ బర్వె లోచనవి † కాసకరంబు మనోహరంబునై.

౬౮౫

జలద కాశమై = మేఘముతో సమానమై, సరస = రసవంతమైన, సాల = వృక్షములు, రసాల = తియ్యమామిడిచెట్లు, తమాల = చీకటిమాఁకులు, మాలతీ = జాజిఁగలు, మలయజ = శ్రీగంధవృక్షములు, బీజపూర = మాదీ ఫలములు. డహు = గజనిమ్మ. మాఘ్య = మొల్ల, శిరీష = దిరిసన, మాధ వీలత = పూలగురువిందతీగ, ఆవళి = సమూహములను, చిత్ర చిత్ర శుక బర్హణ బంధరడింభర్షుంకృతుల్ = ఆశ్చర్యకరమైన పెక్కురంగులుగల చిలుకలయొక్కయు, నెమ్మియొక్కయు, తుమ్మెదలయొక్కయు పిల్లలఝంకారములు, పర్వెన్ = వ్యాపించెను. లోచనవికాసకరంబు = కన్నులు వికసింపఁజేయునది, మనోహ రంబు = మనస్సు నాకర్షించునది.

మబ్బుక్రమ్మినట్లు దట్టమై - నల్లనై - చీకటులుగలిగించునవిమై రసవంతము లైన వృక్షములు తియ్యమామిడులు - చీకటిమాఁకులు - జాజులు - చందన వృక్షములు - మాదిఫలములు - గజనిమ్మలు - మొల్లలు - దిరిసనలు - పూల గురివిందతీగలు వీనిసమూహములు, ఆశ్చర్యము కలిగించు నానావర్ణములు



గల చిలుకలు - నెమిళ్ళు - తుమ్మెదలు - వీనిపిల్లలప్పుడు కారములు నంతటను కన్నుల కానందము కలిగించుచు మనస్సు నాకర్షించుచు నంతట వ్యాపించెను.

కం॥ శారీకీరీమత్తమ, యూరీగానములు గగన \* మొరసెను దళ మై యేఱుషి యిం దుండెడి నో, సారమతి నటంచు రామచంద్రుఁడు మఱియున్.

౬౮౬

శారీ=ఆఁడుగోరువంకలు, కీరీ = ఆఁడు చిలుకలు, మయూరీ = ఆఁడు నెమిళ్ళు, గానములు = పాటలు. పురుషులపరుషధ్వనికన్న మధురవాణుల కంఠధ్వని మనోహరము. కావున నాఁడుపక్షులు చెప్పఁబడును. ఈ మగపక్షుల కంతరవమే శ్రావ్యము. ఇఁక నాఁడుపక్షుల కంతరవము శ్రావ్యతరము. ఒరసెను = రాచుకొనెను, దళమై=దట్టమై, ఋప్రాసము, ౩౨౨ పద్యము చూడుఁడు.

తా త్ప ర్య ము

ఆఁడుగోరువంకలయు నాఁడుచిలుకలయు నాఁడునెమిళ్ళయు పాటలు దట్టమై యాకాశమును రాచుకొనుచున్నవి. ఈ వసమం దుండు ఋషి మెవఁడు? తెలుపుము.

మత్తకోకిలము॥ దారుణం బగు కానంబును \* దాఁటినార ము టంచు నీ హారిసౌఖ్యతరప్రదేశము \* నారయ న్మదిఁ దోఁచెడిన్ జారుభూరినినాదముల్ మృగ \* సంచయంబుల స్వైరసం చారముల్ గన నయ్యెఁ బెల్లుగ \* సంయమిశ్వర! చెప్పవే ౬౮౭

దారుణము = భయంకరము - కానము = అడవి - హారి = మనోహరమై - సౌఖ్య = సుఖము గలిగించు - ప్రదేశము = స్థలము - స్వైరసంచారములు = భయములేక యిచ్చుచొప్పున తిరుగులాడుటలు.

తా త్ప ర్య ము

మునీంద్రా! భయంకరమైన యడవిని దాఁటితి మని యీ మనోహరమై సుఖమైన ప్రదేశము చూడఁగాఁ దోఁచుచున్నది. నిన్నటిభయంకరధ్వనులు - క్రూరమృగములు లేక మనోహరమైనధ్వనులు వినవచ్చుచున్నవి. ఎక్కడఁజూచినను మనుష్యులభయము లేక తమ యిచ్చవచ్చినట్లు జంకలు తిరుగుచున్నవి. మునీంద్రా! దీని కేమి కారణము ?

మ॥ భవదీయాధ్వరవిఘ్నకర్త లగునా \* బ్రహ్మఘ్ను లెవ్వారు ? మీ సవనారామ మ దెద్ది? యాఖలులవా \* సస్థాన మెం దుండు ? నే సవనం బ్రేక్రియ నెప్పు డెప్పగిదిఁ జే \* యం గార్య మాఁ ? బలకవే యివి సర్వం బన నప్రమేయునకు మా \* సీంద్రుండు దా నిట్లనున్, ౬౮౮



భవదీయ.....అధ్వరవిఘ్నకర్తలు = నీయజ్ఞమునకు విఘ్నము చేయువారు -  
 బ్రహ్మఘ్నులు = బ్రాహ్మణులఁజంపువారు - వనన + ఆరామము=యజ్ఞముచేయు  
 వనము. ఖలుల = దుష్టుల - వనము = రక్షణము - అప్రమేయునకున్ = మహిమ  
 ప్రమాణ మింతయని చెప్పవలవికానివానికి - ఇందలి యప్రమేయశబ్దము ముందు  
 రాజోపు త్రివిక్రమావతారకథను సూచించుచున్నది.

### తాత్పర్యము

ముసీంద్రా! నీయజ్ఞమునకు విఘ్నముచేయు బ్రాహ్మణహంత లెవ్వరు? మీరు  
 యజ్ఞముచేయు వన మెందున్నది? నేను యజ్ఞరక్షణ మెట్లుచేయుట యుక్తము?  
 అనిన నింతని పరిమాణము చెప్ప సాధ్యపడని మహిమగల యా రామచంద్రునకు  
 విశ్వామిత్రుఁడీట్ల నెను.

—\* ౨౯సర్గము.శ్రీరామునకు విశ్వామిత్రుఁడు సిద్ధాశ్రమవృత్తాంతముఁడెల్పుట\*—

ఉ॥ ఇచ్చట మున్న రాఘవ య\*నేకయుగంబు లనేకవర్షముల్  
 పొచ్చెము లేనిస్థిఁ దప\*ముం బచరించెను విష్ణుమూర్తిరా  
 నిచ్చఁ దపోవ్రతంబును న\*హీనపుయోగము సిద్ధిఁ జొందఁ గా  
 నిచ్చట వామనుండు వసి\*యించెఁ దదాశ్రమ మిద్ది యియ్యెడన్. ౬౮౯

అహీనపుయోగము = గొప్పయోగము. ఈవనమందు = ఈప్రదేశమందు నను  
 టకుఁగాను ఇచ్చట నిచ్చట నని రెండుమాఱు చెప్పఁబడెను.

### తాత్పర్యము

శ్రీరామచంద్రా! యీప్రదేశమందుఁబూర్వ మనేకయుగము లనేకసంవత్సర  
 ములు నిష్ఠ కేలోపము లేకండునట్లు తపస్సు మహాయోగము సిద్ధిపొందు నట్టిచ్చట  
 విష్ణువు తపము చేసెను ఆ విష్ణుమూర్తి యగు వామనుఁడు వసించినప్రదేశ మిదియే.  
 ఇచ్చట విష్ణువు తపస్సుచేయుట లోకప్రవర్తనార్థము విష్ణుమూర్తియే తపస్సుచేసినే  
 తపస్సుచేసిన నంతిఫలమున్నదో మనము చేయద మని లోకులను బ్రవర్తింపఁ  
 జేయుటకు బదరీనారాయణమందువలె నిచ్చటఁ దపస్సుచేసెను. ఎచ్చటనో  
 హిమవత్పర్వతమధ్యమందుఁ దపస్సుచేసిన లోకమున వారి కెట్లు తెలియవలయును.  
 విష్ణు వని వామనుఁ డని చెప్పటచే విష్ణుస్వరూపమునను వామనస్వరూపమునను  
 గూడ నిచ్చటఁ దపస్సు చేసెననియర్థము. ఇట్టి దివ్యక్షేత్రమే వాసయోగ్య మని  
 తెలుపుటకుఁగా నాయనచరిత్రము చెప్పుచున్నది.



క॥ సిద్ధించు మహాతపములు, సిద్ధము కశ్యపుఁడు యోగసిద్ధిం గనఁ దా  
సిద్ధముగ నిచట దానన్, సిద్ధాశ్రమ మనఁగ నిది ప్రసిద్ధం బయ్యెన్. ౬౮౦

తా త్ప ర్య ము

ఈపద్యమున నీప్రదేశమునకు సిద్ధాశ్రమ మను పేరు వచ్చుటకుఁ గారణము తెలుపఁబడుచున్నది.

ఎంతటిగొప్పతపస్సైనను నిర్విఘ్నముగ నాగి యిచ్చట ఫలవంతమగును. ఇచ్చటఁ జేసినతపస్సు వ్యర్థము పోదు. కశ్యపుఁ డాశ్రమముచేసి యిచట సిద్ధిని జొందెను. కావున దీనికి సిద్ధాశ్రమ మనిపేరు జగత్ప్రసిద్ధ మయ్యెను. కశ్యపశబ్దార్థమును గకశ్యపుఁడే యిట్లు చెప్పెను.

శ్లో॥ కులం కులంచ కువమః కువమః కశ్యపో ద్విజః,

కాశ్యః కాశనికాశత్వా దేత స్మే నామ ధారయ ।

కశ = కోఱడా, దానికి యోగ్యమైనవి-కశ్యాః = గుఱ్ఱములు - ఇంద్రియములే గుఱ్ఱములు. వాని కాశ్రయమగుటచే కశ్యములు = దేహములు, కులంకులం = వీపుయందు ద్విర్వచనము, ప్రతిశరీరమందు, నేనొకఁడనే కశ్యపుఁడను. కశ్యతి = శరీరముల రక్షించువాఁడు పాలించువాఁడు - త్రాగువాఁడు - భుజించువాఁడు, త్రావించువాఁడు - ఎండించువాఁడు - ఇదియోగార్థము. కువమః - కు = భూమిని వమః = వర్షించువాఁడు కావున కువమఁడు = సూర్యుఁడు, మునుపటివలె వీపుయందు ద్విర్వచనము అనఁగా సూర్యులందఱు నేనే, దేవతలందఱు నాకొడుకు లగుటచే వారే నేను. కాశ్యః = దీప్తిమంతుఁడు, దానికే గారణము కాశనికాశత్వాత్ = అనేకకాలముగ నుండువాఁడ నగుటచే - కాశమనఁగా తెలు- దానిపువ్వు - దానితో సమాన మనఁగాఁ దెలుపు, దీర్ఘకాలముగఁ దపస్సు చేయుటచే దెల్లనైన వెండ్రుకలు గలవాఁడను—నీలకంఠ.

ఉ॥ యాచనకామరద్రుమము + నై బలియుండు బలిండుఁ డల్ల వై

రోచని నిర్జితాఖలమ + దుర్గణసిద్ధబలారి యై త్రియా  
మాచరవేచరప్రకర + మండలి గొల్వ జగత్ప్రశస్తుఁడై  
ధీచతురుండు విశుతగ + తిం బరిపాలనచేసెలోకముల్.

యాచనక + ఆమరద్రుమము = యాచకులపాలికల్పవృక్షము - నైరోచని = విరోచనునికొడుకు, నిర్జిత = జయింపఁబడిన, అఖల = సమస్తమైన, మదుర్గణ = వాయుగణములు-అవహము ప్రవహములోనైనవి - సిద్ధ = సిద్ధులు - బలారియై = ఇంద్రుఁడై, త్రియామాచర = రాత్రియందుఁ సంఘరించురాక్షసులయు - భేచర = అకాశమందుసంచరించుదేవతలయు-ప్రకర = సమూహముల - మండలి = గుంపు -



కొల్ల = సేవింపగా, జగత్ప్రకస్తుడై = ప్రపంచముచే జొగడబడినవాడై  
 ధీచతురుండు = బుద్ధినేర్పుగలవాఁడు, విశ్రుతగతిన్ = కీర్తికరమైవరీతిగా - ధర్మమార్గ  
 మున - పాలనశబ్దము చరిత్రాదులలోఁ జేరినది. కావున పాలన - పాలనము యని  
 రెండురూపములు - ప్రహ్లాదునికొడుకు విరోచనుఁడు - విరోచనునికొడుకు బలి  
 చక్రవర్తి = త్రియామ = మూఁడుజాములుగలది - సూర్యాస్తమయమయిన  
 తరువాత నరజాము, సూర్యోదయమునకు ముం దరజాము సంధిసమయము -  
 పగటిలోనే చేయుచున్నది - కావున రాత్రికి మూఁడుజాములే.

తాత్పర్యము.

యాచకులకోరికలు లేదనక దీర్చువాఁడును, బలవంతుఁడునైన విరోచనుని  
 కుమారుఁడైన బలిచక్రవర్తి వాయువులను, సింధులను, నింద్రుని జయించినవాడై  
 రాక్షసులు దేవతలుకూడఁ దనసేవజేయుచుండ ధర్మమార్గమున వర్తించుచు  
 లోకమునఁ గీర్తిమంతుఁడై మూఁడులోకములను బరిపాలించెను. ఈ బలిచక్ర  
 వర్తియున్నస్థలమే మహాబలిపురము. ఇది చెన్నపురిసమీపమున నున్నది.

ఉ॥ అప్పుడు వచ్చి యిచ్చటికి \* నగ్నిపురోగము లైన దేవతల్  
 దెప్పున విష్ణుఁ గాంచి కడు \* దీనతఁ బల్కిరి సప్తతంతువున్  
 గొప్పగఁ జేసెడిన్ దనుజ \* కుంజరుఁ డయ్యది తీరుమున్న మీ  
 రిప్పుడ యాబలిం గనఁగ \* నేఁగి స్వకార్యము జక్క-బెట్టుఁడి. ౬౯౨

అగ్ని పురోగములు = అగ్ని ముందుగాఁగలవారు, సప్తతంతువు = యజ్ఞము,  
 'సప్తభిః ఛందోభి స్తవ్యత ఇతి సప్తతంతుః' - తను విస్తారే - ఏడుఛందస్సులచేత  
 విస్తరింపబడినది. - గు. ప్ర. తీరుమున్న = ముగియకమునుపే - స్వకార్యము -  
 మీ పని. ఆశ్రీతులగు దేవతలకార్యము మీకు స్వకార్యమేకదా - కావున దాని  
 నెఱవేర్చుఁడు.

తాత్పర్యము.

ఆ సమయంబున నగ్నిని ముందుంచుకొని దేవత లీ ప్రదేశంబునకువచ్చి విష్ణుం  
 గాంచి మిక్కిలి దీనత్వముతో నిల్లనిరి. - దేవా ! బలిచక్రవర్తి యిప్పుడు గొప్ప  
 యాగము చేయుచున్నాఁడు. అది ముగియుటకు ముందే మీ రతనిఁ జూడ  
 బోయి మీకు స్వకార్యమైన దేవతాకార్యమును జక్క-బెట్టవలయు నని ప్రార్థిం  
 చెదము.

యజ్ఞము ముగిసిన తరువాత నేల చేయరాదందురా - అవల జయింప  
 సాధ్యుఁడు గాఁడు.

యాగ మనఁగానేమి ? ఫలప్రదములగు జ్యోతిష్టోమాదికార్యములు, అని చెప్ప  
 రాదు. కార్యము లచేతనము లగుటచే నవి ఫలము లీయఁజాలవు. అచేతనములు



ఫలమియ్యవలసియుండినఁ జేతనసాహాయ్య మవశ్యకమై యుండును. ఇంద్రదాయ స్వాహా యనుశబ్దము లచేతనములు కావున నవియు ఫలమియ్యఁజాలవు. కాఁబట్టి యాయా దేవతల ప్రీత్యర్థమై యాయా దేవతల నుద్దేశించి యాయామంత్రములతోఁ జేయుహోమము యాగ మనఁబడును. ఇట్లులే జ్యోతిష్టోమాదులు - 'యస్మై దేవతామై హవిర్లృహీతం స్యాత్తాం ధ్యాయే ద్వషట్కరిష్యన్ నామోద్దేవతాం ప్రణాతి' యను శ్రుతివాక్య మిందుఁబ్రమాణము. ఏ దేవతకై హవిస్సు గ్రహింపఁబడుచున్నదో యా దేవత వషట్కారపూర్వకముగ ధ్యానింపఁబడుటచే నా దేవత ప్రత్యక్షముగా వచ్చి యగ్నిముఖంబున హవిస్సును గొని (అగ్నిముఖా వై దేవా యనియున్నదికదా.) తృప్తిపడి ఫలమిచ్చును. అట్లు దేవత ప్రత్యక్ష ముగా వచ్చి హవిర్భాగమును గొని తృప్తిపడునడల వేఱువేఱు దేశములందు నేకకాలమున వేఱువేఱు జనులు యాగము చేసిరేని యెచ్చటికై వారు పోదురు ? అని సం దేహింపఁబనిలేదు. దేవతలు నానా రూపము లేకకాలమున నెత్తఁ గలవారు కావున మీఁదఁజెప్పఁబడినది; యాగమైనచో బలి దేవవిరోధి కావునఁ బ్రత్యక్ష దేవతలఁ జావఁగొట్టి వారిచే సేవచేయించుకొనుచుఁ బరోక్షమున వారినిఁ బూజించినాఁ డనుట యయుక్తము. కావునఁగదా రావణుఁడు ఇంద్రజిత్తు చేసినయాగము నధిక్షేపించెను. - ఉత్తరకాండము ౫౩౯ వ పద్యము - రావణ వాక్యము.

“దీనను మేలు లేదు, మన ద్వేషుల నిందముఖామరాదులన్ మానితరీతి భక్తిని సమంచితవస్తువులన్ యజింతురే”

అపైన బలిచేసిన కార్యమేది ?

బలిచక్రవర్తి యింద్రాదుల ప్రీతికై యజ్ఞము చేసినవాఁడు కాఁడు. ఆయన విష్ణుభక్తుఁడు. విష్ణుభక్తుఁడు విష్ణువును దప్పఁ దక్కిన దేవతలవలన ఫలముగోరి వారినిఁ బూజింపఁడు. కావున బలిచేసినది విష్ణ్వారాధన రూపమైన యజ్ఞము. యజ్ఞ మనఁగా దేవపూజ, ఇందుఁ బూజింపఁబడిన దేవత విష్ణువు. కావున బలి యజ్ఞముచేయుట యుక్తమే. అపైన నింద్రదాయస్వాహా వరుణాయస్వాహా యని వీరిపేర్లు చెప్పి యేల హోమము చేయుదురు ? అనిన ఇంద్రవరుణాది శబ్దములకు ముఖ్యాన్వయము భగవంతుఁ డగు శ్రీమన్నారాయణునందే, కావున నింద్రుఁ డనినను నరుణుఁ డనినను నారాయణుఁ డనియే మొదటిముఖ్యార్థము. ఇంద్రాదులం దది గోణము. భగవచ్ఛబ్దము లోనైనవానివలె. కావున విష్ణుభక్తుఁడగువాఁ డా దేవతలపేర్లు చెప్పునపుడు తనయిష్టదేవత యగు నారాయణుని నాపదముచేఁ బూజించును. ఆతనిభావన యట్లుండును. కావున నతనికి ఫలమిచ్చువాఁడు భగ వంతుఁడే. తక్కినవారో యాయా దేవతల నుద్దేశింతురు. కావున నాయా దేవత లెంత



ఫలము నీయ నధికారులో యానూత్రమితఫలమునే వారిమూలమున భగవంతుడే యిచ్చును.

ఇట్లు తనయం దనవ్యభక్తి గల బలి నెట్లు విష్ణువు చెఱుపడలపెట్టె ననుప్రశ్న వచ్చును. తనయందు భక్తి చేయువానికంటె దనభక్తులయందు భక్తిగలవానిని జూచి భగవంతుడు సంతోషించును. భక్తవిరోధియగు భక్తుని జూచి సంతోషింపడు. వానిని శిక్షించియైనఁ గ్రమమార్గమున వర్తింపజేయును. ఒకతండ్రి తన కొడుకులలో నొకఁడు బలిష్ఠుడై యన్నదమ్ముల బాధించునేని వానినడవడికి నతఁడు సంతోషించునా ! ఈ సందర్భమున నీవాక్యము లనుసంధింపవలయును.

శ్లో॥ మమ మద్భక్తభక్తేషు, ప్రీతి రభ్యధికా భవేత్  
తస్మా న్మద్భక్తభక్తాశ్చ, పూజనీయా విశేషతః ॥

నాభక్తులభక్తులైనవారియందు నాకెక్కువప్రీతి. కావున నాభక్తులభక్తులను విశేషముగాఁ బూజింపవలయును "తస్మా ద్విష్ణుప్రసాదాయ వైష్ణవాన్ పరితోషయేత్.

కావున విష్ణువుననుగ్రహముకొఱకు విష్ణుభక్తుల సంతోషపఱుపవలయును. "అనాదృతం సుతం గోహీ పురుషం నాభినందతి, తథానర్చితసద్భక్తం, భగవాన్నాభినందతి" తనకొడుకు నవమానించువానివిషయమున గృహస్థుఁడు సంతోషింపఁడు. అట్లులే తనసద్భక్తు నారాధింపనివానిని భగవంతుడు సంతోషింపఁడు. 'స్వారాధనం విహాయాపి స్వభక్తావర్చయంతి యే, తేభ్యః ప్రసన్నో భగవాన్ సిద్ధి మిష్టాం ప్రయచ్ఛతి." తన్నారాధింపకపోయినను తనభక్తుల నారాధించువారివిషయమున భగవంతుఁ డనుగ్రహించి వారి యిష్టసిద్ధిని గలిగించును. కాని బలి విష్ణుభక్తుడైనను విష్ణుభక్తుల దేవతల బాధించుటచే విష్ణు వాయనను దండింపవలసినచ్చెను.

దీనివలన భక్తుడగువాఁడు తా నెంత గొప్పవాఁడైనను నితరభక్తుల బాధింపరాదని సూచన.

తే॥ యాచకు ల్లిక్కు దిక్కులయందునుండి, వచ్చి యాతని యాచింపనిచ్చుకొలఁది నవ్వరెదిగోరి రేనియు \* నిచ్చు నతఁడు, మట్లు మీఱిన మఱి యదియెట్టిదై న.

తాత్పర్యము.

యజ్ఞ దీక్షవహించియుండు కాలముందు యాచకులు దేహి యన నాస్త్రీ యన రాదు. కావున యాచకులు నలుదిక్కులనుండి గుంపులుగుంపులై వచ్చి వారి



వారి యిష్టప్రకార మడుగుచున్నారు. ఆయనను వారెట్టిదుర్గుటమైనది మితిమీరినదియైనను అడిగిన తే దనక దేనినైన నిచ్చుచున్నాడు.

ఉ॥ మాయ సమాశ్రయించి సుర \* మండలి కభ్యుదయప్రదాత వై  
చేయుము వామనాకృతిని \* జేకొని యుత్తమ మాశుభంబు నా  
రాయణ ! వారికాక్ష ! యని \* ప్రార్థన సేయుచునుండ నట్టిచో  
వాయుసభోపముండు ముని \* వర్యుఁడు నందనలాభకాంక్షమై. ౬౯౪

మాయ=లోకమునకు విష్ణుత్వము గానరాకుండఁ గప్పదివ్యశక్తి-అభ్యుదయ ప్రదాతవై = క్షేమము నొసఁగువాఁడనై - వామనాకృతిని = మఱుగుజ్ఞువానివలె. వాయుసభోపముండు=అగ్నిహోత్రునితో సమానుఁడు - నందనలాభ కాంక్షమైన్ = కొడుకుగలుగవలయునను కోరిక చేత.

తా త్ప ర్య ము.

'నారాయణ ! పుండరీకాక్ష ! అచింత్యమై - యద్భుతమై యఘటనఘటనా సమర్థ మగు నీ శక్తిని నాశ్రయించినవాఁడనై లోకమునకు నీస్వరూపము గాననీయక దేవతలకు మేలుకూర్చువాఁడనై పొట్టివానివలెనై మేలుచేయుము'. అని ప్రార్థించుచుండు సమయంబున నగ్ని తేజఁడై న మునిశ్రేష్ఠుఁడు కశ్యపుఁడు కొడుకును గనుకొరికగలవాఁడై .

ఉ॥ శ్రీపతిఁగూర్చి కశ్యపుఁడు \* చేసె దపం బదితిద్వితీయుండై  
యోపిక దివ్యవర్షము లో \* కొండుసహస్రక మత్యుదారని  
ష్టాపరిణాహ మొప్పు నది \* సాత్త్వికవృత్తి యెసంగ, దాన ల  
క్షీపతి తుష్టఁడౌచు దయ \* చేసిన నిష్ఠు నుతించె మానియున్. ౬౯౫

శ్రీపతిఁగూర్చి=లక్ష్మీవల్లభుండై న నారాయణు నుద్దేశించి, అదితిద్వితీ యుండై = భార్యయగునదితితోఁగూడినవాఁడై, అత్యుదారనిష్టాపరిణాహము = మిక్కిలిగొప్పదగు నిష్కాతిశయముచే - శ్రీపతిఁగూర్చి యనుటచే లక్ష్మీవిశిష్టుండై న నారాయణుఁడే యుపాసించెదగినవాఁడనియు, అదితిద్వితీయుండై భార్యతోఁగూడి తపస్సుచేసె ననుటచే నేకమనస్సుతో నేకనిష్ఠతో భార్యభర్తలరువురు నుపాసించిన విశేషఫలదమనియు, శీఘ్రముగా నది కలుగు ననియు నేర్పడుచున్నది. దీనివలన భార్యలు భర్తృశుశ్రూషచేయుచుఁ దామును దపస్సుచేయవచ్చు నని సూచన.

భార్యభర్తలరువురు నేకాభిప్రాయముతోఁ జేయుతపస్సువలన విశేషఫలము గలదు - అది శీఘ్రముగను ఫలించును.



తాత్పర్యము.

శ్రీమన్నారాయణుఁగూర్చి కశ్యపమహర్షి భార్యయగు నదితితోడ నోపి కతో ననేకదివ్యసంవత్సరములు మిక్కిలినిష్ఠతో, సర్వగుణముగలవాఁడై తపస్సుచేయఁగా దానిచే నారాయణుఁడు సంతోషించి ప్రత్యక్షము కాఁగా నాయన యిట్లు స్తుతించెను.

'సోఽకామయత - బహుస్యాం ప్రణయేయేతి స తపోతప్యత' యను శ్రుతి వాక్యముచొప్పున విష్ణుమూర్తి లోకరక్షార్థమై యిచ్చట నాలోచించు చుండెను. (తప మనఁగా నాలోచన తప ఆలోచనే - యని ధాతువు) గాని యొకానొకఁడు చెప్పినట్లు యోగసిద్ధికై యష్టాంగయోగము తత్పూర్వ యోగము రానట్టిప్పుడు సాధింపఁ దపస్సుచేయఁబూనినట్లు అర్థము చెప్పరాదు. ఇట్లు చేయునపు డదృశ్యుఁడై పామరలోకగోచరుఁడుగాక భక్తజనమాత్ర గోచరుఁడై యుండెను. ఇచ్చట విష్ణువు సన్నిహితుఁడై యుండుట యెఱింగిన తపస్వు లిచ్చటఁ దపస్సుచేసి యాయనయనుగ్రహమువలన సిద్ధిపొందిరి. వారిలోఁ గశ్యపుఁ డొకఁడు. పుత్రకాంక్షచే దపస్సుచేసెను. ఈ సమయమందే దేవతలు విష్ణువును 'బలియును నీధక్తుఁడే కావునఁ గశ్యపునకుఁ బుత్రుఁడనై బలిని హింసింపక యాచించి సురరాజ్యము నిండ్రున కి'మ్మని వేడిరి. దీనివలన భక్తులగువారు వేఱొకభక్తునికిఁ గీడుగలిగింపకయే పామ్యూచార్లమునఁ దమకార్యము దానివలన సాధింపఁగోరుదు రని సూచన.

సీ॥ పుణ్యతపోమయుఁ \* భూరితపోరాశి, వరతపోమూర్తిని \* భక్తవరదు  
వరతపతత్మకుఁ \* బరమపూరుషు నిన్నుఁ గంటి నిప్పుడు తపో \* గరిమచేత  
ననఘ నీదుశరీర \* మున యందు సకలప్రపంచంబుఁ గన నయ్యె \* భద్రమూర్తి  
వీ వనాద్యుండ వ \* నిర్దేశ్యుఁడవు గాన, శరణంబు నాకు నీ \* చరణముగమె  
తే॥ యనినఁ గశ్యపుఁగనుఁగొని\*మనములోనఁ, గరుణదళుకొత్తనిట్ల నె\*గరుడిగమనుఁ  
డయ్యె వరమున కర్హుండ \* వై తివింక, వరముగోరుము నీకెది\*వాంఛయనుఁడు.

పుణ్యతపోమయున్ = పవిత్రమైన తపస్సుచే, బ్రచురమైనవానిని - అరాధ్యుఁ డగుటచే బ్రచురుఁడు. తపస్సుచే నారాధ్యుఁ డని యర్థము. తపోరాశిన్ = తపో రాశిస్వరూపుని అనఁగాఁ దపఃఫలమిచ్చువాని నని యర్థము తపోమూర్తి = జ్ఞాన స్వరూపుని, తపఃలోచన ఇతిధాతోరసున్ ప్రత్యయః. తపఃతత్మకు = తపస్వభా వుని, జ్ఞానగుణకుఁ డని యర్థము. ఉక్తార్థోర్థు ఇర్థే కవిధాన మితికః భక్తవర దున్ = భక్తులకోరికల నిచ్చువానిని - వరతపతత్మకున్ = గొప్పతపస్సు స్వభావము గాఁ గలవానిని - ప్రాస్వమైన ఆకారము పూర్వముగాఁ గలవిసర్గమునకు ప్రాస్వ



మైన అకారమునకంటె నితరములైన అచ్చులు పరమైనపుడు లోపము వైక  
 ల్పికము. పరమపూరుషున్ = పురుషులకంటె బరముడైనవానిని - పురుషులు  
 జీవులు. వీరు బద్ధులు ముక్తులు నని రెండువిధములు. వీరికంటె విలక్షణుడు.  
 తపోగరిమచేత = తపస్సుయొక్క గొప్పతనముచేత - ఆరాధనమే తపస్సు. అది  
 యితర ప్రయోజనము గోరక నిన్ను నాక్షాత్కరించుకొనుటయే ప్రయోజన  
 ముగాఁ గలది గావున నది గొప్పది. నీదుశరీరమునయందు సకలప్రపంచము  
 గాననయ్యె.

“పశ్యామి దేవాం స్తవ దేవ దేహీ సర్వాం స్తథా భూతవిశేషసంఘాన్,  
 బ్రహ్మాణమీశం కమలాసనస్థ మృషీంశ్చ సర్వానురగాంశ్చ దివ్యాన్.”-భ. గీ.  
 ౧౧ అధ్యాయము. అనియర్జునుడు శ్రీకృష్ణునందు సకలప్రపంచమును జూచెను.  
 శ్రీకృష్ణుడు నోరు తెరిచినపుడు యశోద చూచెను. ప్రలయకాలమందు  
 మార్కండేయుడు చూచెను. నీ శరీరమందుఁ బ్రపంచమును జూచుచున్నా  
 ననగా, బ్రపంచమంతయు నీకు శరీరము గావున నిన్నుఁ బ్రపంచశరీరునిగాను  
 ప్రపంచమంతయు నీశరీరముగాను జూచుచున్నా ననియైనా జెప్పవచ్చును.  
 యుద్ధకాండము. ౨౭౦౭. వ. ౪, “సర్వంబు లోకంబు నీకున్ శరీరంబు” అని  
 బ్రహ్మ స్తుతించెను.

అనాద్యుండవు = ఆదిలేనివాడవు, అనిర్దేశ్యుండవు=ఇంతటివాఁ డని చెప్ప  
 సాధ్యముకానివాడవు. తథుకొత్తన్ = అతిశయింపఁగా గరుడగమనుడు =  
 గరుడునిపై నెక్కి ప్రయాణముచేయువాఁడు. వాంఛ=కోరిక.

తా త్ప ర్య ము.

దేవా ! నీవు తపస్సుచే నారాధ్యుండవు. తపఃఫలము నిచ్చువాడవు. జ్ఞాన  
 స్వరూపుండవు, జ్ఞానగుణకుండవు. భక్తకామితదాతవు. గొప్పతపస్సే స్వభావ  
 ముగాఁగలవానిని ఇట్టి నిన్ను నారాధనబలముచేఁ బ్రత్యక్షముగఁ గనఁగలిగితిని.  
 సమస్తప్రపంచము నీశరీరమందుఁ గానవచ్చుటయేగాక నీశరీరముగఁగూడఁ  
 గానవచ్చుచున్నది. కల్యాణగుణాకరమైన యాకారముగలవాఁడా ! నీవు పుట్టువు  
 లేనివాడవు, ఇంతటివాడ వని చెప్ప నెవరికి సాధ్యపడనివాడవు. కావున నీచర  
 ణములే నాకు శరణము అనిన విష్ణువు కశ్యపునిజూచి దయఁదలఁచి మునీంద్రా !  
 నీవు భక్త్యశిష్యముచే వరము నొంద యోగ్యుండ వైతివి. నీకోరిక యేదో  
 తెలుపుము.

అ॥ వరము నిమ్ము దేవ \* వరదుండ వేనియు, నదితయందు నాకు \* వసురవై రి!

సుతుండ వగుచుఁ బుట్టి\*సుత్రాముఖాతవై, గాసి వగచు సురలఁ \* గావవయ్య.



తాత్పర్యము.

అనినఁ గశ్యపుఁ డిట్లనియె. నాకు నీవు వరమీయ ననుగ్రహించెదవేని యో యసురవిరోధీ ! నాకు నీవు కుమారుఁడవై యింద్రునిభాతవై జనించి దుఃఖముల పాలయియుండు దేవతలను రక్షింపుము. నీవు స్వభావముగ నసురవిరోధివి. కావున నేను నిన్ను నీకు స్వభావవిరుద్ధమైన కార్యములు చేయఁగోరలేదు.

క॥ ఆతతముగ సిద్ధించెను, నాతప మిటఁ గాన దీని \* నామము పరఁగుం గాతన్ సిద్ధాశ్రమ మని, భ్యాతిన్ జనియింపవయ్య \* కారుణ్యనిధీ ! ౬౯౪

తాత్పర్యము

ఇచ్చట నాతపము సిద్ధిపొందెను - గావున నీ ప్రదేశము సిద్ధాశ్రమ మనుపేర లోకమునఁ బ్రసిద్ధిచెందునుగాక.

చ॥ అనినఁ దథా స్తటంచుఁ జని \* యంబుజనాభుఁడు వామనాకృతిం గనికర మారఁగా నదితి \* గర్భమునం దుదయించి తా విరో చనసుతుఁ గానఁ దత్సవన \* కాలకు నేగి జగత్త్రియావనుం డనఘు సురారిణీతఁ గని \* హాళి వదించెను మానదుం డిటుల్. ౬౯౫

తథా స్తు=అట్లు లేయగునుగాక, అంబుజనాభుఁడు=విష్ణువు-వామనాకృతిన్ = పొట్టివానిరూపముతో - కనికరము = దయ - సవనశాల = యజ్ఞ వాటము - జగత్త్రియావనుండు - మానదుండు = ఆశ్రీతులమానమును రక్షించువాఁడు-దురభి మానమును ఖండించువాఁడు.

తాత్పర్యము

అని యీ ప్రకారము కశ్యపుఁడు వరము కోరఁగా నీవు కోరినట్లులే చేసెదనని విష్ణువు దయతో వామనుఁడై యదితిగర్భంబునఁ బుట్టి బలిని జూడ నతడుండు యజ్ఞశాలకుఁ టోయి త్రిలోకరక్షకుం డగుటచే నొకరిచే నొకరు బాధపడుట చూడలేనివాఁడు గావున దేవతలకుఁ గీడుచేయుబలిని జూచి గర్విష్టుల దురహంకార మును నాశముచేయు విష్ణుం డిట్లనియె. ఇతిరవిషయముల నెంతగొప్ప వారై నను లోకమును బాధించువారిని భగవంతుఁడు సైఁపఁ డని సూచన.

ఆ! అడుగు లొకటి రెండు\*యాచింతు నసురేంద్ర, యంతమాత్ర ముర్వి\*యైనఁజాలు నని గ్రహించి భువన \* మంతయుఁ దా నిండి, యితని గట్టివైచె \* నకులశక్తి



ఒకటి - రెండు = మూడు - అల్పముగఁ దోచుటకుఁగాను ఒక్కసారిగ మూడవక ఒకటి రెండనను. ఉర్వి=భూమి, భువనమంతయు = లోకమంతయు - అతులశక్తిన్=అసమానమైనశక్తిచేత.

తాత్పర్యము.

దానవరాజా ! నాకాలికోలఁతను నొకటి రెండడుగులభూమిని యూచించుచున్నాను. అంతమాత్ర మిచ్చితివేని చాలును. అని యాయన యాయఁ గైకొని లోకమంతయు నిండి తనశక్తిచే బలిని బంధించెను.

కం॥ వంచితవైరోచనియఁ బ్రపంచము సర్వంబు మరల \* బలవైరికి న

ర్పించెను మేల్ మేలని మో, దించిరి మునులెల్ల సురల\* తేజం బెసఁగన్. ౨౦౧

వంచితవైరోచని=వంచింపబడిన బలిగలవాఁడు - బలిని వంచించినవాఁడు, బలవైరికిన్ = ఇంద్రునకు - మోదించిరి = సంతోషించిరి.

తాత్పర్యము.

ఇట్లు వామనుఁడు బలిని వంచించి త్రివిక్రముఁడై ప్రపంచమంతయు నాక్రమించి దానిని మఱల యింద్రున కిచ్చెను. మేలుమేలని మునీశ్వరులు సంతోషించిరి. సురలు మునుపటివలె దేజోవంతులైరి.

కం॥ శ్రమనాశక మగు నీయా, శ్రమమున వామనుఁడు నిలిచె \* రామా! నేనున్

గేమలాహృదయేశ్వరపద, కమలామితభక్తి కలిమిఁ \* గలిగితి నిలువన్. ౨౦౨

శ్రమనాశకము=శ్రమము హరింపఁజేయునది-కమలా - కలిమి=లక్ష్మీవల్లభుఁడైన నారాయణుని పాదకమలములయందలి విస్తారమగు భక్తిచేత - సమీపమున గంగాతీరమునందుండు స్థాణ్వాశ్రమమందుండక యిందున్నవాఁడ వేలయని ప్రశ్న మడుగు నని తానే తాను విష్ణుభక్తుఁడ ననియు అన్యదేవతలందుఁ బరత్వబుద్ధి లేనివాఁడ ననియు స్థాణ్వాశ్రమమందుండువారు శైవులనియు మతాంతరుల విడిచి యేకభక్తిగలవారితోడ నుండుట భక్తిపరులలక్షణ మనియుఁ గావున నిందున్నాననియుఁ జెప్పెను - (గోవింద రాజీయము)

తాత్పర్యము.

ఇచ్చటఁ దపస్సుచేయువారికి శ్రమ మేమియుఁ గలుగదు. సంసార శ్రమమును దొలగించును. కావున నీ యాశ్రమమందు వామనుఁడు మఱల వచ్చి నిలిచెను. రామా ! నేను నా విష్ణుపాదభక్తుఁడ నగుటచే నిందు నిలిచితిని - ప్రపంచస్పృహ విషయమునఁ బరిణామవాద మని వివర్తవాద మని రెండువాదములు గలవు. మంటిముద్దయే కుండయైనట్లు సూక్ష్మములైన చిదచిత్తులతో నుండు భగవంతుఁడే ఘోలచిదచిద్విశ్లేషుఁడై ప్రపంచాకారముగాఁ బరిణమించెననియు సూక్ష్మమునకు



స్థూలమునకు నగుత్వబృహత్త్వభేదముతప్ప మఱి యేభేదము లేదనియు రెండును సత్యమని చెప్పట పరిణామవాదము. ప్రపంచముమిథ్య, బ్రహ్మమే సత్యమనుట వివర్తనవాదము. బాలుఁడు యాచనవంతుఁడైనట్లు సూక్ష్మముగ నున్నవామనుఁడే ముల్లోకముల నాక్రమించిన త్రివిక్రముఁడగుటచే నిరువురకును భేదము లేదనియు రెండును సత్యమనియు నేర్పడుటచే నీవామనావతారము పరిణామవాదమును స్థిరపఱుచుచున్నది. దీనికే వామసత్రివిక్రమన్యాయ మనిపేరు. పంచాంగముచే జీవించు శాక్తియోపశేతుఁడొకఁడు వామనావతారమునకు యాచనయే యుద్దేశ మనియు నాకారణముచేతనే యాచనవృత్తిగాఁగల కశ్యపునకుఁ బుత్రునియు నిది వామనావతారతత్త్వమని వ్రాసెను. ఇది తుచ్ఛాతితుచ్ఛమనియుఁ దనవృత్తి నతఁడు కశ్యపునందు నారోపించెననియు వేఱుగఁ జెప్పవలసిన పనిలేదు. కశ్యపుఁ డప్రతిగ్రహవ్రతశాలి యని మహాభారతమునఁ గలదు.

వామనుఁడు యాచించినది తన భార్యకు సామ్ములనిమిత్తమై కాదు. తాను బ్రదుకలేక కాదు కావున నది యాచన యనరాదు. యాచనాదోషము దాని యందు లేదు. గుర్వర్థమై - దేవతార్థమై-లోకోపకారార్థమై - చేయు యాచన యాచన గాదు.

కం॥ ఇచ్చటికి నేగుడెంతు ర, సచ్చరితులు దైత్యవరులు \* జన్నంబులకున్  
 లొచ్చు ఘటియింప నిటఁ జొరి, పుచ్చుంగా వలయు వారిఁ \* బురుషవరేణ్య !  
 203

అసత్ + చరితులు = చెడునడవడిగలవారు. జన్నంబులకున్ = యజ్ఞము లకు - యజ్ఞశబ్దభవము జన్నము - లొచ్చు = లోపము - పౌరిపుచ్చుంగా = చంపఁగా.

తాత్పర్యము.

చెడునడవడిగల రాక్షసులు యజ్ఞము విఘ్నముచేయుటకై యిచ్చటికి వత్తురు. వారిని నీవు చంపవలయును.

ఉ॥ నాయన ! రామచంద్ర ! యిక \* నవ్యము భవ్య మనుత్తమంబు నౌ  
 నాయసఘాత్రమంబును గ \* నం జన నౌను, దదాశ్రమంబు నా  
 కోయఘూర ! యెట్టిదియొ \* యొ ప్పగు నీకును నట్టి దౌచు నం  
 చాయతి యాయతీడ్యసుకృ \* తాత్ములఁ దోడ్కొని యేగి ప్రీతితోన్.

నవ్యము=మనోహరమైనది, భవ్యము=శుభప్రదమైనది, అనుత్తమము = శ్రేష్ఠతమమైనది, దేనికంటె నుత్తమమైనది లేదో యది యనుత్తమమైనది. అని + ఈడ్య సుకృతాత్ములన్ = మిగుల జాగడఁదగిన పుణ్యస్వభావము గలవారని. ఆ యాశ్రమమున బూర్వము నీవు తపస్సుచేసితివి - ఇప్పుడు



నేను జేయుచున్నాను. కావున నాకెట్టిదో నీ కట్టిచే యని గూఢార్థము. నా కెట్టిదో నీకట్టిచే యనుటచే నిది నాకెట్లు సొంతమో యట్టులే నీకు సొంతమని యెంచుకొనుము. కాని తక్కిన చోట్లవలె నన్యులదియను భావ ముంచకుము. ప్రాణసమానములైన నాయత్ముములన్నియు నీసాత్తు లెట్లులయ్యెనో యిదియు నీ సాత్తులులే యయ్యెను. కావున నాయందు నన్యభాభావ ముంచకు మని భావము. దీనివలన భక్తుఁడు మమకారము (నాది యను భావము) నదలి సర్వము భగవంతునిచే భగవంతునికొఱకే యను భావముగలవాఁడై తనకుఁ గల సర్వము భగవంతున కర్పింపవలయును - అని సూచన.

తా త్ప ర్య ము.

నాయనా ! రామచంద్రా ! యిఁక మనము మిగుల మనోహరమైన శుభ ప్రదమై మిగుల శ్రేష్ఠమైన శ్లాపాపరహితమైన యాశ్రమంబును జూడఁ జోదగును. ఆ యాశ్రమము నా కెట్టిదో నీకు నట్టిచే - అని మిక్కిలి స్తోత్రపాత్రులైన యా యిరువురను విశ్వామిత్రుఁడు దోడ్కొనిపోయెను.

క॥ శ్రమ మెడలఁ జొచ్చి సిద్ధా, శ్రమమును మునివరుఁడు రామ \* సౌమిత్రులతో హిమరహితుఁడై పునర్వసు, సమేతుఁ డయి వెలయుచున్న \* చండురుమాడ్కిన్. ౨౦౫

శ్రమము = దారినడచినగాసి, హిమరహితుఁడై = మంచుచేఁ గప్పఁబడని వాఁడై - పునర్వసునక్షత్రముతోఁ గూడినవాఁడు = పునర్వసువునందు రెండు నక్షత్రములు. బాలురు కావున రామలక్ష్మణులకుఁ జోలిక - విశ్వామిత్రుఁడు పెద్దవాఁడు కావున చంద్రునకుఁజోలిక.

తా త్ప ర్య ము.

ఇట్లు తోడుకొనిపోయి యాశ్రమంబునఁగల చెట్ల నీడలచేతను మందిపరిమళ ముతోఁగూడినగాలివీచుటచేతను, దారినడచినబడలికపోవుచుండ సిద్ధాశ్రమమును బునర్వసువుతోఁగూడిన చంద్రునివలె విశ్వామిత్రుఁడు రామలక్ష్మణులతోఁ బ్రవేశించెను.

సీ॥ అరుడెంచు నకుశి \* కాత్మజఁ బొడఁగని, సిద్ధాశ్రమఘ్న ల \* శేషవశాను లభిముఖులై వచ్చి \* యర్పించి విధియు క్తి, నట్టుల యమ్మహి \* శాత్మజులకు నాతిభేయం బిచ్చి \* యలరించి ప్రశ్నింప, నావల బడలిక \* యపనయింప నొకముహూర్తంబు దా \* మూరక కూర్చుండి, రాఘవుల్ పలికి రా \* రాచతపసి తే॥ కధ్వరపుడీక్షఁదాల్పుమీ \* యనఘనేడ, భద్రమగుఁగాతయజ్ఞంబు \* ఫలముగాంచ నగుత సిద్ధంబు సిద్ధాశ్ర \* మాహ్వాయంబు, సత్యమగుత భవత్సూక్తి \* సత్యవచన!



అభిముఖులై వచ్చి = ఎదురుగావచ్చి, అధ్వరపుదీక్ష = యజ్ఞ దీక్ష, సత్యవచన ఋషీశ్వరా ! అధ్వరపుదీక్షఁబూనుమా యని రామలక్ష్మణులు చెప్పటచే శిష్యులు గురువునకు ధైర్యము ఉత్సాహము గలిగించి తాముతోడై దేవతాకార్యము లాయనచేఁ జేయింపవలయు నని యేర్పడుచున్నది.

తా త్ప ర్య ము.

ఇట్లు వచ్చుచున్న విశ్వామిత్రునిఁ జూచి సిద్ధాశ్రమమం దుండు మునులందఱు నెదురుగా వచ్చి శాస్త్రప్రకారము పూజించి యాప్రకారమే రాజకుమారులకు నాతిథేయమిచ్చి సంతోషింపఁజేసి కుశలప్రశ్న మడిగి రామలక్ష్మణులకుఁ బడలిక దీర నల్పకాలమూఱకఁయుండి యావల విశ్వామిత్రునితో నిట్లనిరి. మున్నెద్రా ! నీవు నేఁడే యజ్ఞ దీక్ష వహింపుము, నీకు మేలగుఁగాక ! నీ యజ్ఞము సఫలమగును. సిద్ధాశ్రమ మనుషేరు దీనికి సార్థకమగును. నీమాటయు సత్యమగును.

చం॥ అనఘులు రాఘవేంద్రు లిటు \* లాడిన నాదట నాలకించి యా మునివృషభుండు గాధిజుండు \* మోదమున నియతేంద్రియుండునై కొనియెను దీక్ష, వేడుకనుఁ \* గోసలరాజకుమారు లత్తవో ధనుఁ గృతసాంధ్యకారు లయి \* తత్పరులై ప్రణమిల్లి రంతటన్. ౨౦౨

ఆదటన్ = ప్రీతితో, ఆలకించి = విని, నియతేంద్రియుండు = ఇంద్రియముల నియమించినవాఁడై - మానవ్రతముఁబూని, కృతసాంధ్యకారులు = ప్రాతః సంధ్యయుండుఁజేయవలసిన కార్యములు చేసినవారు - సంధ్యవార్చినవారు. తత్పరులు = విశ్వామిత్రుకార్యము నెఱవేర్చుటయందాసక్తి గలవారు. ఇట్లనుటచే గురువు పూనిన సత్కార్యమును నిర్వహించుటయందు శిష్యులకు నాసక్తి పట్టుదల యుండ వలయు నని యేర్పడుచున్నది.

తా త్ప ర్య ము.

త్రికరణశుద్ధులై పాప మన నట్టివో యెఱుఁగని శ్రీరామలక్ష్మణు లీ ప్రకారము పలికినపలుకులను విశ్వామిత్రుఁడు ప్రీతితో విని మానవ్రతముఁ బూని యింద్రియముల నిగ్రహించి దీక్ష గ్రహించెను. ఉదయమున దశరథనందనులు సంధ్యావందనాదికాలకృత్యములు చేర్చి యాయన కార్యము దీర్చుటయందాసక్తి గలవారై యాయనకు ననుష్కరించి యిట్లనిరి. ఉదయమున శుచులై యాచార్యనమస్కారము చేయవలయునని దీనివలన నేర్పడుచున్నది. అశుచులై పాదుముఖములతో గురువునకు ననుష్కరింపరాదు. ఊరువిడిచి నేటికి నయిదు దినములు.



—\* 30 సర్గము. శ్రీరామలక్ష్మణులు విశ్వామిత్రయాగసంరక్షణం జూనప్పుట \*—

౬॥ కాలము దేశముం దెలిసి \* కార్యసమస్థలు వాక్పణుల్ తప  
శీలుని గాధినందనునిఁ \* శేరి మహాత్మా! నిశాచరాఘ లే  
కాలమునందు నిచ్చటికిఁ \* గచ్చెకు వచ్చెకుఁ జెప్పు మేము త  
తాళము మీఱకుండఁ గ్రతు \* తంత్రముఁ గాచుచు నుండు మం చనన్. 20౮

కాలము దేశముం దెలిసి = ఎప్పుడు మాట్లాడింపవచ్చును - ఏ ప్రదేశమందు మాట్లాడింపవచ్చును - అనుజ్ఞానముకలవారై అనఁగా గురువు నిష్ఠయందో ధ్యానతత్పరు డయియో కార్యాలతరాసక్తుడయియో యుండు సమయమందు మాట్లాడింపరాదు, అట్లులే శౌచాదులకుఁ బోయినచోట మొదలగు ప్రదేశము లందుఁ బలుకరింపరాదు. ఆయన కార్యములన్నియుఁ దీర్చుకొని యూరక కూర్చుండినపుడు సమీపించి నమస్కరించి యేదైన నడుగవలసియుండిన నడుగ వచ్చును. వాక్పణుల్ = మాటలయందు నేర్పరులు - వినయవిధేయతలు గలిగి దార్శన్యములేక ప్రశ్నింపవలయును. అట్టివిధము నేర్చినవారు. కచ్చెకు=యుద్ధమునకు.

తా త్ప ర్య ము.

గురువును మాటలాడింపఁదగిన కాలము - ప్రదేశము - బ్రశ్నించురీతియందు నేర్పరులై తియ్యని మాటలతోఁ జెల్లుపెట్టక కార్యము సాధించు శక్తిగలవారై న శ్రీరామలక్ష్మణులు విశ్వామిత్రుని సమీపించి, 'మహాత్మా! రాక్షసు లే సమయమున నిచ్చటికి కలహమునకు వచ్చెదరు చెప్పుము. ఆ కాల మతిక్రమింపకుండ మేము యజ్ఞము కాచుచుండెదము' అని యడుగఁగా.

దీనివలన కార్యము మించిన తరువాత, మీరు మాకుఁ జెప్పలేదు, మేము చేయలేదు. చెప్పియుండినఁ జేసియుండనూ, యని శిష్యులనక ముందే యాయనను, అయ్యాయీ కార్యమందు మే మేమి చేయవలయును ? ఎప్పుడు చేయవలయును? ఎట్లుచేయవలయును, నని శిష్యులు ప్రశ్నింపవలయునని యేర్పడుచున్నది.

౬॥ సంగరరంగకౌతుకుల \* సాహసశీలురఁ బ్రీతిఁ గాంచిఁ దా  
రంగము వొంగ మోదమున \* నందఱు హానులు మేలు మే లటం  
చుం గరము న్నుతించి నృప \* సూనులు ! నేఁడు మొదల్ సవావనం  
బుం గడఁకన్ ఘటింపుఁడు త \* పోధనుకై తమి నాఱుయామినుల్. 20౯

సంగరరంగ కౌతుకులన్ = రంగ మనఁగా యుద్ధభూమి. నాట్యస్థానము కావున శ్రీరామలక్ష్మణులకు యుద్ధభూమి నాట్యస్థానమువంటిది. వారి పాలి



టికి యుద్ధ మొక యాటమాత్ర మని భావము. దానియందుఁ గౌతుకులు =  
 కోరిక యుత్సాహము గలవారు. సాహసశీరులు = సాహసమే స్వభావముగాఁ  
 గలవారు. ఉత్తరకుమారునివలెఁ గా దని భావము. వృషసూనులు =  
 రాజకుమారులారా, మధ్యమపురుషునుండు నారగాగమము లోపించెను. ఆఱు  
 యామినుల్ = ఆఱురాత్రులు - నేఁడు మొద లాఱురాత్రులని చెప్పుటచేతను  
 ముందునాఁటి రాత్రియే విశ్వామిత్రుఁడు దీక్ష వహించుటచేతను నిది యేడు  
 దినముల యజ్ఞ మని యేర్పడుచున్నది. అటయిన విశ్వామిత్రుఁడు దశరథుతోఁ  
 జెప్పినప్పుడు దశరాత్రంబగు యజ్ఞ మని చెప్పెను. ఇది పూర్వోత్తరవిరుద్ధముగాదు.  
 యజ్ఞమున కెంతకాలము పట్టు నని దశరథుఁ డడుగ నేఁడు మొదలు పది దినములు  
 పట్టు నని విశ్వామిత్రుఁడు చెప్పెను. ప్రయాణమైన నాలుగవనాఁటి రాత్రి సిద్ధా  
 శ్రమప్రవేశము. ఆ రాత్రియే విశ్వామిత్రుఁడు దీక్ష గైకొనెను. ఇది మొదవ దినము.  
 పదవనాఁటికి యజ్ఞము సాంతముకాఁగా నాఱుదినములు సరిపోవుచున్నవి.  
 ౫-౭ పద్యమున కర్థము. దీని ననుసరించియే వ్రాయఁబడెను.

తాత్పర్యము.

యుద్ధమునకుఁ బోవుటయన నాటకుఁ బోవుటవలె దానియందు దుత్సాహము  
 గలవారై సాహసవంతులైన యారామలక్ష్మణులఁ జూచి మునులందఱుఁ జాల  
 సంతోషించి మేలుమే లనిపోగడి రాజకుమారా ! నేఁడు మొద లాఱు  
 రాత్రులు మీరు యజ్ఞమును రక్షింపవలయును. రాక్షసులు రాత్రులందు వత్తురు.  
 కావున నాఱుపగళ్ళనిచెప్పక యాఱురాత్రు లని చెప్పిరి.

కం॥ దీక్ష వహియించి మునిహ, ర్యక్షుఁడు మౌనంబుఁబూను \* నటు గావున మీ  
 రక్షింపజాగరూకత, దక్షులరై కావుఁ డనుచుఁ \* దగ బోధింపన్. 200

మునిహర్యక్షుఁడు=మునిసింహము-మునిశ్రేష్ఠుఁడు. అక్షింపజాగరూకతన్ =  
 మిక్కిలి హెచ్చరికతో, దక్షులరు = సమర్థులరు.

తాత్పర్యము.

నిన్న రాత్రియే విశ్వామిత్రుఁడు దీక్ష వహించెను. మౌనముఁ బూన నున్నాఁడు  
 కావున నాయన మాటలాడఁడు. మీరీయాఱురాత్రులు హెచ్చరికతో యజ్ఞము  
 రక్షింపవలయును. అని బోధింపఁగా.

ఉ॥ వారలభాషణంబు విని \* వారిజలోచను లుగ్రధన్వులై  
 కూరు కొకింతి లేక ముని \* కుంజకు నమ్మునియాగభూమి దు  
 ర్వారపరాక్రంబునను \* వాసరషట్క మహర్షిశంబు పెం  
 పారఁగఁ గాచి దాశరథి \* యాఱవనాఁడు సుమిత్రపుత్రుతోన్. 200



భాషణంబు = పలుకు-ఉగ్రధ్వనులై = భయంకరమైన ధనుస్సులు ధరించినవారై - కూరుకు = ప్రమాదము, తూఁగు - వాసరపట్టము=అణుదినములు-అహర్నిశము = రేవగలు - ద్వంద్వము - ఏకవచనము.

తా త్పర్యము.

వారిపలుకులు విని శ్రీరామలక్ష్మణులు భయంకరములైన విండ్లను చేబూని హెచ్చరికతప్పక, విశ్వామిత్రునియాగభూమిని నాణుదినములు రాత్రులు పగల్గు రక్షించి యాఱవనాఁడు రామచంద్రమూర్తి లక్ష్మణునితో నిల్లనియె.

శా|| అన్నా లక్ష్మణా! యింక హెచ్చరిక సు \* మ్మా, నీవు నేనుం గడున్ సన్నాహంబునఁ గావఁగా వలయు య \* జ్ఞం బంచు సన్నద్ధుఁడై యున్న స్వేదిక ప్రబ్వలించెఁ గుసుమ \* పూహంబుతోఁ స్రుక్కుతోఁ జెన్నాదర్శలతోడ ఋత్విజలతో \* శ్రీపాపపాత్రంబుతోన్. ౯౦౨

అన్నా = ఇది ప్రీతితోఁ బిలిచెడిమాట - నాయనవలె. సన్నాహంబునన్ = యుద్ధప్రయత్నిముతో - సన్నద్ధుఁడై = యుద్ధమునకు సిద్ధపడినవాఁడై - వేదిక = యజ్ఞవేది, తిన్నె - కుసుమపూహంబుతోన్ = పూలసమూహముతో - స్రుక్కుతో = యజ్ఞమున నెయ్యి హోమముచేయుటకై చేసిన కొయ్య గరిటతో - పాపపాత్రంబుతోన్ = సోమరసము త్రాగుపాత్రముతో.

తా త్పర్యము.

అన్నా ! లక్ష్మణా ! రాక్షసులు వచ్చుదిన మిదియే. కావున నిక నీవు నేను హెచ్చరికగా నుండి యజ్ఞమును మిగులఁ బ్రయత్నిముతోఁ గావవలయును అని యుద్ధసన్నద్ధులై యుండఁగా యజ్ఞవేది పూలతోను స్రుక్కుతోను దర్శలతోను ఋత్విజలతోను సోమపాపముచేయు పాత్రముతోను బ్రబ్వలించెను.

చ|| సవిధిగ మంత్రవంతుగ \* జన్నము సాగుదు నుండ నాకసం బవియఁగ భూరిరావము భ \* యానక మై జనియించె, వెంటనే యవినశమేఘసంఘము ని \* రంతర మై వెస వర్ష నభ్రమున్ వ్యవధ యొనర్చు కైవడిని \* వచ్చిరి శౌంబరి నాశ్రయించుచున్. ౯౦౩

సవిధిగ = శాస్త్రప్రకారము, జన్నము = యజ్ఞము, ఆకసంబు = ఆకాశము, అవియఁగన్ = పగులునల్లు, భూరిరావము = గొప్పధ్వని, భయానకమై=భయము కలిగించవదియై, అవినశ = దట్టమైన, నిరంతరమై = సందులేక, వర్షన్ = వర్షాకాలమందు, అభ్రమున్ = ఆకాశమును, వ్యవధ = మఱఁగు, శౌంబరి = మాయ.



తాత్పర్యము.

శాస్త్రమునఁ జెప్పఁబడినప్రకారము సమంత్రకముగ యజ్ఞము జరుగుచుండఁగా నాకాశము పగిలిపోవునట్లు భయంకరముగ గొప్పధ్వని జనించెను. వెంటనే వానకాలమందు కారుమబ్బులు క్రమ్మిపట్టు లాకాశము మఱుఁగుపడునట్లు రాక్షసులు మాయతోఁగూడినవారై యాకాశమంతయుఁ గప్పిరి.

కం॥ మారీచసుబాహులు చరి, వారము గొల్వంగ రక్త + వర్షము వేదిన్  
ఘోరంబుగఁ గురియింప న, పారంబుగ నదియు వెలిఁగెఁబలురక్తమునన్. 2౧౮

తాత్పర్యము.

మారీచుఁడు, సుబాహువు ననువారు సేనలతో వచ్చి నెత్తురువాసను వేదిపై ఘోరంబుగఁ గురియించిరి. ఆవేదియు రక్తముచేఁ బ్రకాశించెను.

—\* శ్రీరాముఁడు మారీచుని బాఱఁదోలి సుబాహును వధించుట \*—

సీ॥ రామచంద్రుం డంత \* సౌమిత్రిసహితుడై, యావేది వీక్షించి \* యాగ్రహించి  
వెసవెస వచ్చి యాకాశమునఁ బఱతెంచు, దైత్యులఁ గనుఁగొని \* తమ్ముఁజూచి  
యన్న లక్ష్మణ చూడుమిన్న రాదుల దుష్ట, చరితుల మానవాస్త్రంబుబలిమి  
బెనుగాలి వీవంగ \* వనదముల్ నల్లడఁ, జెల్లఁచెవరు లయి \* చీలునట్లు  
తే॥ చెదరఁ గొట్టెద నని దానిఁ \* జేతఁబూని, చూచి మారీచుతోమ్మునఁసూటివైవ  
దండి శతయోజనంబు లుద్దండ రీతి, వానిఁ గొనిపోయి పడవై చెవనధిలోన.  
2౧9

తాత్పర్యము.

లక్ష్మణుతోడ రామచంద్రమూర్తి యావేది చూచి కోపించి మిక్కిలి త్వరగా వచ్చి యాకాశమున వచ్చుచుండు రాక్షసులఁజూచి తమ్మునితో, లక్ష్మణా! చూడుము. ఈ మనుష్యభక్షకులై దుష్టులైన రాక్షసులను మానవాస్త్రబలముచేత పెద్దయోధుగాలికి మేఘములు నలుగడఁ జెదరిపోవునట్లు చెదరఁగొట్టెద నని యాయుస్త్రమును గేలఁగొని మారీచుతోమ్మువైఁ బడునట్లువేసెను. అదియును వానిని నూతామడగొనిపోయి సముద్రములోఁ బాఱవై చెను.

కం॥ మునుఁగుచు మూర్ఛను దెలిపిం, గనక చలులమానవాస్త్ర \* కారణమునఁ దా  
బెనుగాలికి నొగుడా కనఁ జనుదైత్యునిఁ జూపి రామచంద్రుం డనియెన్. 2౧౯

తాత్పర్యము.

ఆ యుస్త్రము తాఁకున మారీచుఁడు మూర్ఛపోఁగా స్పృశిదప్పి యుండువానిని మానవాస్త్రము కారణముగా బెనుగాలికి నొగుడాకు వలెఁ గొట్టుకొని పోవుచుండు రాక్షసునిఁ జూపి రామచంద్రమూర్తి లక్ష్మణునితో నిల్లనియెను.



కం॥ చూచితె లక్ష్మణ సరనా, రాచము సద్ధర్మయుతము \* రాక్షసవరు మా  
రీచునిఁ జంపక తోకొని, నే చనియెడి మూర్ఛముంచి \* వియదధ్వమునన్. 2౧2

సరనారాచము=మాసవాశ్రము - సద్ధర్మయుతము = మంచి ధర్మబుద్ధి  
గలది, తోకొని = తోడుకొని - నే = శీఘ్రముగ - వియదధ్వమునన్ = ఆకాశ  
మార్గమున, మారీచునితో ముందు పనియున్నది కావున వాని నిప్పుడు చంప  
రామచంద్రమూర్తి తలంపలేడు.

తా త్ప ర్య ము.

లక్ష్మణా ! మాసవాశ్రము ధర్మబుద్ధిగలది గనుక మారీచునిఁ జంపక  
మూర్ఛ ముంచి నిశ్చేష్టితునిఁజేసి యాకాశమార్గమున దూరముగఁ గొనిపోవు  
చున్నది.

కం॥ అర్దితమునివర్యులఁ గడు, నిర్దయులన్ దుష్టగుణుల \* నిఖలబుధా సౌ  
హోద్ధులఁ బాపాత్ముల నే, ముద్దించెదఁ జూడు నిశిత \* మార్గణశక్తిన్. 2౧౩

అర్దితమునివర్యులన్ = బాధింపఁబడిన మునిశ్రేష్ఠులుకలవారలను, నిర్దయులన్ =  
దయలేని వారిని - నిఖలబుధ + అపాహోద్ధులన్ = సమస్త దేవతలకు విరోధులను -  
నిశిత = పదునైన - మార్గణశక్తిన్ = బాణబలముచే.

తా త్ప ర్య ము.

మునివర్యుల బాధించుచున్నట్టియు దయలేనట్టియుఁ జెడుగుణములు గల  
యట్టియు దేవతాశత్రువులను పాపస్వభావులను నేను పదునైన బాణముల బల  
ముచేఁ జంపెదను జూడుము.

మ॥ అని యాగ్నేయశరంబుఁ గేలఁ గొని శ్రో \* ధావిష్టచిత్తంబునన్  
గనుచున్ వేగ సుబాహుతోమ్ముపయి డా \* కన్ వై చినన్ దాన నా  
దనుజుం దుర్విం బరాసు వై పడియె, నం \* తం దక్కురక్ష స్తన్  
ఘనవాయవ్యశరంబునన్ ధరఁ దొరం \* గం జేసె దర్శోద్ధతిన్. 2౧౪

శ్రోధావిష్టచిత్తంబునన్ = శ్రోధముచే నావేశింపఁబడిన మనస్సుతో - పరా  
సువు = వీనుఁగు.

తా త్ప ర్య ము.

అని యాగ్నేయాశ్రమును దీసి వింటసంధించి కోపించి సుబాహువు  
తోమ్ము గుఱిచూచి యిచ్చినై వఁగా దానిచేఁ వాడు చచ్చిపడెను. అంతటఁ  
దక్కిన రాక్షసులపై వాయవ్యాశ్రమును బ్రయోగింపఁగా వారు నేలఁబడిరి.



తే॥ సవనమును బన్న మొనరింపఁ \* దవులు పర్య, రాక్షసానీక మీగతి \* మ్రుందఁజేసి  
మున్ను కదనంబునను గెల్పు \* గొన్న యింద్రు, నోజ రాముఁడు ఋషులచేఁ \*  
బూజఁగొనియె. 290

బన్నము = భగ్నము - విఘ్నము, రాక్షసానీకము = రాక్షససేన, కదనము =  
యుద్ధము, ఓజ = విధమున.

తాత్పర్యము.

ఈ విధముగ యజ్ఞమునకు విఘ్న మొనరింపఁ బూనిన రాక్షససేనలను వధించి  
పూర్వము యుద్ధమున గెలిచిన యింద్రునివలె రామచంద్రమూర్తి ఋషులచే  
బూజ గ్రహించెను.

ఉ॥ భాతి దిశల్ వెలింగె, బరి \* పాటి సమాప్తము గాంచె నధ్వరం  
బీతి దొలంగె నెల్ల యెడ \* నింతయుఁ గన్గొని గాధిపట్టి సం  
ప్రీతిని రాముఁ జూచి కృత \* కృత్యుఁడ నైతి గురూక్తి, నీవు వి  
ఖ్యాతిగఁ దీర్చి తీకతన \* సార్థక మయ్యె మదాశ్రమం బనన్. 291

భాతిన్ = కాంతిచే-పరిపాటిన్ = క్రమముగా - ఈతి = బాధ, గురూక్తిన్ = తిండి  
మాటప్రకారము - ఈకతనన్ = ఈకారణముచే.

తాత్పర్యము.

రాక్షసులమాయచే గ్రమ్మినమబ్బులు పోగా దిక్కులు ప్రకాశించెను.  
యజ్ఞము సక్రమముగా నెఱవేఱెను. అన్నిచోటుల రాక్షసబాధ తోలఁగెను. ఇవ  
న్నియుఁజూచి విశ్వామిత్రుఁడు, రామా ! నేను గృతకృత్యుఁడనైతిని మీ తిండి  
చెప్పిన ప్రకారము నీవు ప్రసిద్ధిగ యజ్ఞము రక్షించుటచే నాయాశ్రమమునకు సిద్ధా  
శ్రమ మను పేరు సార్థకమయ్యెను.

— \* { 30 సర్గము. విశ్వామిత్రుఁడు రామలక్ష్మణులను మిథిలా } \* —  
నగరమునకుఁ దోడ్కొని పోవుట

ఆ॥ రాచతపసివేల్కి \* గాది యీకరణిని, ప్రౌద్ధుకొలమురాచ \* బొట్టియలును  
నిదురగొనిరి రేయి \* నిండానునెలమిని. వేగుఁబోకయైన \* వేగలేచి. 292

వేల్కి = యజ్ఞము - ప్రౌద్ధుకులము = సూర్యవంశము - రాచబొట్టియలు =  
రాజకుమారులు - ఎలమి = సంతోషము - వేగుఁబోక = ఉదయము - ఇది యచ్చ  
తెనుఁగుపద్యము.



తాత్పర్యము.

రాజవంశమునఁబుట్టిన ఋషీయగు విశ్వమిత్రునియజ్ఞ మీవిధముగ రక్షించి సూర్యవంశపు రాజకుమారులగు రామలక్ష్మణులు తెండ్రి యాజ్ఞాపించినకార్యము చేసినవారమైతిమికదా యను నిండు సంతోషముతో కన్నార నిద్రించి తెల్లవాఁడ గానే త్వరగ లేచి,

ఉ॥ వేకువకర్ణముల్ సలిపి \* వీరవరుల్ కుశికాత్మజుం దప  
శ్రీకలితాస్యమానులను \* కేరి నమస్కృతు లాచరించి మా  
ధ్వీకరసాధవాక్యముల \* వీచులవిందుగ మందలించి ర  
యా కుశికాత్మసంభవ ద \* యామయభావన యోగపావనా. 2౨3

కర్ణముల్ = కార్యములు - తపశ్రీకలిత = తపస్సంపదతోఁగూడిన, అస్య  
మానులను = ఇతరఋషులను - నమస్కృతులు = నమస్కారములు - మాధ్వీకర  
సాధవాక్యముల = దేవతాసమాసములైన తియ్యని మాటలచే - వీచుల విందు  
గన్ = చెవులపండువుగ - మందలించిరి = చెప్పిరి. దీవివలనఁ బదుగురతో గుగు  
వున్నప్పుడు ముందు గురువునకు నమస్కరించి యావలఁ దక్కినవా కి నమస్కరింప  
వలయు నని తెలియుచున్నది. దయామయభావన = కయలో విశేషముగఁ గూడిన  
యాలోచనగలవాఁడా - శిష్యులయందలి విశేషవాత్సల్యముతో వారి కేమేలు  
చేయుదుమా యని యాలోచించువాఁడా! యోగపావనా = అట్లుచేయుటకుఁదగిన  
యోగశక్తిచేఁ జావనుఁడైనవాఁడా.

తాత్పర్యము

ప్రాతఃకాలకృత్యములు దీర్చి వీరాగ్రులైన శ్రీరామలక్ష్మణులు ముందు గురు  
వైన విశ్వమిత్రునకు నావలఁ దపస్సంపన్నులయిన ఋషీశ్వరులకు నమస్కరించి  
తేనలు గురియు ముద్దుమాటలచే నిట్లు వచించిరి.

క॥ వీరలు మీ కింకరులు నా పారతపోవిభవ ! యేరు \* పనిగల్గిన వే  
తీరుప సమస్తలాసతి. మేరగ సెల విమ్మ చేని \* మేకొన వలయున్ ? 2౨౪

వీరలు మీ కింకరులు - మేము అనక వీరు అని ప్రథమపురుషమందుఁ జెప్పుట  
గురువునందు శిష్యుల కుండవలసిన వినయగుణముఁ జెలుపుచున్నది.  
ఇది యహంకారరాహిత్యముఁ జెలుపుచున్నది. కింకరులు = దాసులు. శిష్యుల  
పనిచేసినఁ జెప్పక కింకరుల మనుటచే నిది శిష్యునకు భక్తున కుండవలసిన దీన  
త్వము తెలుపుచున్నది. గురువుననుగ్రహము దైవానుగ్రహము సంపాదించు  
కొనుటకు క్షాంత్యమే యుపాయ మని తెలుపుచున్నది. కింకరులు ఎంతటిచిన్న  
కార్యమైనను ఇది మా పరువునకుఁ దగినదిదేకాదే యనక చేయువారు. అపార



తపోవిధవ = అంతములేని తపశ్శక్తి సంపదగలవాడవు నీవు. ఆనతిమేరగ = ఆహ్లా ప్రకారము - మేకోనవలయున్ = పూనవలయును.

కా త్ప ర్య ము.

మునీంద్రా! వీరు మీదాసులు, నీవు మితిమీరినతపశ్శక్తి చేతనే నీకార్యము లన్నియుఁ జక్కఁబెట్టుకొనఁగలవాడవు. మేము మీకు సాధించి యిచ్చునది యేదియు లేదు. అయినను మాకుఁ దరణోపాయముగ సేవ యనునది కల్పించి మాచేరిఁ జేయించుకొని మీరు సంకోషపడి మాకును గుఱుసేవ లభించె ధన్యుల మైతి మను సంతోషము కలిగింపఁ గోరెదము. మేము స్వయముగ మీకార్యములు చేయలేనివారమైనను మీ వాక్యబలమే మాచే నా కార్యములు చేయింపఁగలదు. గావున మీరు చేయవలసిన కార్యమేదో తెలుపుము.

సీ॥ అని యిట్లు పలికిన \* యూకుమారుకుల, గాధిపుత్రుఁడు తొట్టి \* మేధ గలుగు తపసు లిట్లనిరి యో \* దశరథనందన మైథిలుం డగుజన \* నాథవరుఁడు పరమధర్మిష్ఠుఁ డై \* పరఁగెడి జనకాఖ్య, సవమున కాతండు \* దివిరెఁ గాన పది చూడ మే మంద \* ఆరుగువారము నీవు, మాతోడ వచ్చెదే \* పూతచరిత కే॥ దివ్యకోదండ మొప్పుసం\* స్తవ్యమగుచు నద్భుతముగొల్పు దానిమ\* హత్వమరయ మున్ను దేవత లొసఁగిరి\*జన్మమునను, దేవరాతసమాఖ్యప్ప\*ధీధవునకు. ౭౨౫ తొట్టి = మొదలుగాఁగల. మేధ = ప్రజ్ఞ, మైథిలుఁడు = మిథిలదేశపురాజు, సం స్తవ్యము = పొగడఁదగినది.

కా త్ప ర్య ము

(శిష్యుని కార్యసేవ యంతముఖ్యమో యాచార్యునకు శిష్యులకు యోగ క్షేమములుకూర్చుట యంతముఖ్యము. కావున వారికి శుభము సమకూరునుపాయ మాలోచించి తెలుపుచున్నాఁడు.) అని వా రీప్రకారము చెప్పఁగా విశ్వామిత్రుఁడు మొదలైన ఋషీశ్వరులు 'రామచంద్రా! మిథిలాదేశపురాజు జనకుఁడు మిగుల ధర్మాత్ముఁడు. ఆయన యిప్పుడు యజ్ఞముచేయుఁబ్రయత్నించెను. మే మచ్చటికిఁ బోవుచున్నారము, నీవును వచ్చెదవా! ఆయన రాజు - మేము రాజకుమారులము - ఆయన పిలువక మేము పోవుట మర్యాదగా దనకఁడు. 'అనాహూతోధ్వరం గచ్ఛేత్.' పిలువఁబడకున్నను యజ్ఞమునకుఁ బోవలయు ననువిధి కలదుగదా! అదియునుగాక రాజులుపోదగినకార్య మందుఁ గలదు. ఆయనయొద్ద దేవతా సంబంధమైన మిగులఁ బ్రసిద్ధికెక్కిన ధనుస్సు గలదు. దానిమహిమ యాశ్చర్యకరము పూర్వము దానిని దేవతలు దేవరాతుఁ డనురాజున కిచ్చిరి.



కం॥ సురగంధర్వోరగః, న్నరరక్షోయక్షవరగః \* ఇంబుల కై నం  
గర మరు దదిమోపెట్టగ, వరకోటుల నేమి చెప్ప \* నారీకాక్షో! 2౨౬

కరము = మిక్కిలి, అరుదు = అసాధ్యము, మోపెట్టగ = ఎక్కుపెట్టగ,  
మోపు+పెట్టు=మోపెట్టు - నారీకాక్షో = కమలములవంటి కన్నులు గలవాడా.  
నీవు పుండరీకాక్షుడవు కావున దానిని నీవు చూచినఁ బ్రయోజనము కలదు. కాని  
యెండఱుచూచిన నేమి ప్రయోజన మని భావము.

తా త్ప ర్య ము

ఆ విల్లెక్కుపెట్టుటకు దేవతలు, గంధర్వులు, పన్నగులు, కిన్నరులు, రాక్షసులు  
యక్షులు, వీరిలో ముఖ్యులగువారి సమూహమునకైనను (ఇందఱు కలిసియు నని  
భావము) దాని నెక్కుపెట్టగ నసాధ్యము. ఇంకగమలాక్షో! మనుష్యులమాట యేలే  
అలంకారము. కావ్యార్థాపత్తి.

కం॥ ఆ విల్లెక్కిడుతమి బహు, భూవరు లరుదెంచి దానిఁ \* బూగింపక ల  
జ్ఞాననతానములతోఁ, బోవుదు రేమనఁగ నాత్మ \* పురములతోవన్. 2౨౭

తా త్ప ర్య ము.

ఆ విల్లెక్కుపెట్టుకోరికతో నానారాజులు వచ్చి దాని నెక్కుపెట్టలేక సిగ్గుచేఁ  
దలవంచుకొని తమపురములతోవపట్టుకొని వచ్చినట్లు పోవుచున్నారు. ఆ వింటి  
మహిమ నే మని చెప్పుదుము?

కం॥ రాఘవ కులదీపక! నీ, వాఘను నధ్వరవరంబు \* వచ్చటిదివ్యా  
మోఘుధనూరత్నంబును, శ్లాఘాపాత్రముగఁజూడఁ \* జనుదువు రమ్మా. 2౨౮

రాఘవకులదీపక=రఘువంశమును గీర్తిచేఁ బ్రకాశింపఁజేయువాడా - ఆవిల్లును  
నీవుచూచుట నీకు నీవంశమునకుఁ గీర్తికగ మని భావము. నీవు క్షత్రియుడవు  
కావున నీకులోచితకార్యముచేసి కీర్తిసంపాదింపు మని పౌరుషము నుద్రేకింపఁ  
జేయుచుఁ జెప్పెను గాని నీతాస్వయంవరవిషయము చెప్పిన మాత్రండ్రి యట్టి  
కార్యముచేయఁజెప్పలే దను నేమో యని యది చెప్పినవాఁడు కాఁడు. శ్లాఘా  
పాత్రముగ ననుటచే నీవు దానిని మోపెట్టగల నని భావము.

తా త్ప ర్య ము.

రఘువంశదీపమా! నీ వామహాత్మునియజ్ఞము నచ్చటి దివ్యము ఆమోఘము  
నగు శ్రేష్ఠమైనదాపమును గీర్తికరముగఁ జూడఁదగుచువు రమ్ము, పోదము.

చం॥ ప్రథితచరిత్రుఁ డొక్క క్రతు \* రాజము శస్త్రవిధిన్ ఘటించి ము  
న్మిథిలవిభుండు వేల్పులకు \* మేకొనఁ జేసి నితాంతత్పి ప్తి ని



ర్మథితవిరోధి తత్ఫలము \* మాఱుగఁ గోరె సునాభమున్ మనో  
రథముగ దివ్యచాపము సు \* రప్రకరంబులఁ దచ్చరాసమున్. 2౨౯

వింటివృత్తాంతము విశ్వామిత్రుఁడు చెప్పుచున్నాఁడు - ప్రథితచరిత్రుఁడు = కీర్తికెక్కిన నడవడిగలవాఁడు - క్రతురాజము = శ్రేష్ఠమైనయజ్ఞము - శస్త్రవిధిన్ = శ్లోఘ్యమైనవిధముగా - మేఘోనఁజేసి = కలిగించి - నిర్మథితవిరోధి = శత్రువులను మఠించినవాఁడు - మనోరథముగన్ = కోరికఁగా - మిథిలవిభుండు = ఇది సిద్ధసమాసముకాదు - సాధ్యసమాసము. ఇందు రెండుపదంబులు తత్సమంబులే. రాకసుధాంశుమండలమునుచో - రాకన్ + సుధాంశుమండల మని శ్రీనాథుఁడు వ్యస్తముగాఁ బ్రయోగించియుండ నది సిద్ధసమాసమని భ్రమించి కొందఱు రాకసుధాంశుమండల ఇత్యాదు లనాకరంబు లని వ్రాయుచున్నారు. ఇందట్టిభ్రాంతి నిరాకరము.

తాత్పర్యము.

కీర్తనీయచరిత్రుడైన యామిథిలాధిపతియొక్క గొప్పయజ్ఞమును శాస్త్ర ప్రకారము నిర్వర్తించి దానిచే దేవతలఁ దృప్తులఁజేసి దానికెఁ బ్రతిఫలముగ సునాభ మును దివ్యచాపమును నిం డని దేవతలం గోరెను.

ఉ॥ వార్త లొసంగి యేగి, రది \* వర్తిలు నప్పటినుండి తన్నుపా  
గారమునందుఁ; బ్రత్యహము \* గంధమునన్ సుమధూపదీపసం  
భారములన్ శుభాత్తల \* మండితమై కడుఁబూజ లొందు, నం  
చాఱుషీవర్యు లాడఁ దన \* యంచున రాముఁడు లక్ష్మణుండు రాన్. 230

సృపాగారమునందు = రాజనింటియందు - ప్రత్యహము = ప్రతిదినము - మండి తమై = అలంకరింపఁబడినదై - ఇచ్చట దేవత లని సమూహవాచకము చెప్పినను నందు ముఖ్యదేవత శివుఁ డనియే గ్రహింపవలయును.

శ్లో॥ ప్రీతశ్చ భగవా నీశ, స్త్రిశూలీ నీలలోహితః | ప్రదదౌ శత్రునాశార్థం,  
జనకా యాద్భుతం ధనుః | అని కూర్మపురాణమునఁ గలదు. ౧౨౦౪ వ పద్యమును జూచునది. దీనివలన శివసహితులైన దేవత లిచ్చి రని గ్రహింప వలయును.

తాత్పర్యము

ఆయన కోరినట్లు వారిచ్చిపోయిరి. అదిమొద లాచాప మీరాజగృహ ముండే యున్నది. ప్రతిదినము గంధముచేతను, పూలు, ధూపము, దీపము, మొదలైన సామగ్రులచేతను మిక్కిలి పూజింపఁబడుచున్నది. అని యా ఱువులు చెప్పఁగా విశ్వామిత్రుఁడు తన వెనుక శ్రీరామలక్ష్మణులు వచ్చుచుండఁగా,



కం॥ చనదొడగి గాధితనయుఁడు, వనదేవతలార మీకు \* వర్తిలు శుభముల్  
చనియెద మీసిద్ధాశ్రమమును వీడి హిమాచలంబు \* పొంతకు ననుచున్. 230  
చనన్ = పోవుటకు, తొడగి = ప్రారంభించి.

తా త్ప ర్య ము.

పోవుటకుఁ బ్రారంభించి విశ్వామిత్రుఁడు, వనదేవతలారా! మీకు శుభము కలుగునుగాక. మీసిద్ధాశ్రమమును వదలి హిమవత్పర్వతము నొద్దకుఁ బోయెదను. (దీనివలనఁ బ్రయాణమైపోవునపుడు పరిచితులతోఁజెప్పి పోవలయు నని తెలియవచ్చెడిని.)

తే॥ ఆశ్రమమునకుఁ వలగొని యరుగఁబూసె, నుత్తరపుదిక్కునకు నంతఁ నొయ్యమాని  
వరుని వెంటను జనుముని వరు లనేక, శకటముల నన్నులను గొని \* చనిరి వేడక.  
231

వలగొని = ప్రదక్షిణించి.

తా త్ప ర్య ము.

అనిచెప్పి యాశ్రమమునకుఁ బ్రదక్షిణముచేసి యుత్తరపుదిక్కునకుఁ బోవఁబూసెను. అంత నాయనతోడిమునింద్రులును బండ్లపై నన్నులకుంపటులను గొని పోయిరి. (దీనివలనఁ బ్రయాణమైపోవువారు దేవాలయములకు నాశ్రమములకుఁ బ్రదక్షిణముగాఁ బోవలయు నని తెలియుచున్నది.)

కం॥ చనియెను ముని వెంటను ద, ద్వనమందలిమృగశకుంత \* తతులున్ వానిన్  
జన్మఁడి మీ నెలపుల కని, చనవున మరలించి కుశిక \* సంభవుఁ డరిగన్. 233  
మృగశకుంతతతులు = జంకలు మొదలగు మృగములు - పక్షులు - వీని సమూహములు.

తా త్ప ర్య ము

ఆ వనమందలి జంకలు మొదలగు మృగములు, చిలుకలు లోనగు పక్షులు విశ్వామిత్రునివెంటఁ బోఁగా వానినిఁజూచి నాతోడ నెంతదూర మని వచ్చెదరు. మీ మీ స్థానములకుఁ బొందని మచ్చిక మందిమాటలచే వానిని మరలి పోవువట్లు చేసి విశ్వామిత్రుఁడు పోయెను.

(దీనివలనఁ బ్రయాణమై పోవువారివెంట వారియందుఁ బ్రీతిగలవారు కొంత దూరముపోయి వారిచే వీడుకోలువడసి రావలయు నని యేర్పడుచున్నది. నీరడ్డము వచ్చినఁ బోరాదు. చాలదూరము పోరాదు.)

ఉ॥ దూరము పోయి పోయి యటఁ \* దోయజబాంధవుఁ డస్తశైలశృం  
గోరుతటంబున న్నిలువ \* నొయ్యన మానులు శోణిన్నిగా



తీరమునందు నిల్చి నద \* తీర్థములం దొగిఁ దాన మాడి పం

కేరుహబాంధవుండు సనఁ \* గృత్యము లన్నియుఁ దీర్చి యోలి మై. ౭౩౪

తోయజబాంధవుండు = సూర్యుఁడు. అస్తమైల = సూర్యుఁడస్తమించు పర్వతముయొక్క, శృంగోరుతలంబునన్ = శిఖరముయొక్క గొప్ప ప్రదేశమందు, శోణనిమ్నగా = శోణనదము. 'శోణోహిరణ్యవాహస్స్యాత్' అని యమరుఁడు, ఇది పురుషనది కాపున నదము, ఇది (బండల్ఖండ్) గాంధ్వనా (భాండవ వనము)నఁ బుట్టి పాటలీపుత్రము (పాట్నా) యొద్ద గంగలోఁ గలియుచున్నది. ఇప్పుడు దీనిని సోన్ (Sone) అనుచున్నారు. పంకేరుహబాంధవుండు = సూర్యుఁడు; చనన్ = అస్తమింపఁగా, కృత్యములు = సంధ్యాదికార్యములు, తాపము = స్నానము; శోణనదమునకు హిరణ్యబాహు వనియుఁ బేరు గలదు.

తాత్పర్యము

దూరముగఁ బ్రయాణముచేసి సూర్యుఁ డస్తాడి చేరఁగా మునీశ్వరులు శోణ నదమున స్నానముచేసి సంధ్యాదికార్యములు తీర్చుకొన్నవారై.

దీనివలన సూర్యునియధాస్తమాన సమయమున నాయంసంధ్య వార్వవలయు ననియు సూర్యుఁ డుండఁగానే సాయంకాలస్నానము చేయవలయుననియు నేర్పడు చున్నది.

కం॥ ముందుగ నిడికొని గాధిజు, వందఱు విలసిల్ల నచట \* ననుజునితో నా

నందమున రామచంద్రుఁడు, వందన మొనరించి మోని \* వరులకు భక్తిన్. ౭౩౫

తాత్పర్యము

ఇట్లు సాయంకృత్యములు తీర్చుకొని మునులందఱు విశ్వామిత్రుని బెద్దగాఁ జేసి యాయనముం దుంచుకొని కూర్చుండఁగా రామచంద్రమూర్తి లక్ష్మణునితో వారికి-భక్తితో నమస్కరించి యిట్లని ప్రశ్నించెను.

ఉ॥ ఎవ్వనిదేశ మియ్యది స \* మృద్ధలతాతరుషండమండితం

బివ్వీధ మాళకింపఁగ మ \* హిష్ణ కుతూహల మయ్యె నంచు వా  
క్రవ్వఁగ రామచంద్రు రఘు \* కుంజరుఁ గాంచి తపోధనుఁడు దా  
నివ్వీధిఁ తెప్పఁగాఁ దొడఁగె \* నెల్లముసుల్ విస నున్నదున్నటుల్. ౭౩౬

సమృద్ధ = మిక్కిలివృద్ధిపొందిన, లతాతరుషండ = తీగలయొక్కయు, చెట్ల యొక్కయు గుంపుచే, మండితము = అలంకరింపఁబడినది, మహిష్ణకుతూహలము = మిక్కిలికోరిక, వాక్రవ్వఁగన్ = పలుకఁగా.



తా త్ప ర్య ము.

మిక్కిలి వృద్ధిపొందిన తీగలచేతను చెల్లచేతను నలంకరింపఁబడిన యీ దేశ మెవ్వనిది? వినుటకు మిక్కిలియుత్సాహము కలుగుచున్నది. అని రామచంద్ర మూర్తి పలుకఁగా విశ్వామిత్రుఁ డందఱు వినుచుండ నాదేశముకథ యథార్థ ముగాఁ జెప్పఁ దొడఁగెను.

—\* 39 సర్గము విశ్వామిత్రుఁడు తమవంశకథ శ్రీరామునకుఁ జెప్పుట \*—

కం॥ కుశుఁడు తపోనిష్ఠ నిరం, కుశుఁడు పితామహునిసుతుఁడు \* కుటిలజనాభి

కశుఁడు హితవిదుఁడు సజ్జన, వశుఁడు మహామహుఁడుమున్ను \* వర్తిలెవత్సా! 232

శిష్యుఁడు గురువంశపరంపరయు గురువుమాహాత్మ్యము తెలిసికొనుట యావశ్య కము కావున విశ్వామిత్రుఁడు తనవంశమును దానే తెలుపుచున్నాఁడు. గురువు తనమాహాత్మ్యము తాను జెప్పుకోరాదు. ఆయనవిషయము తెలిసినయితరుల వలన వినవలయును కావున నది శతానందుఁడు చెప్పఁగా శ్రీరామలక్ష్మణులు తెలిసికొనిరి. (చూ - పవ్యము బాల. ౧౦౧౪).

తా త్ప ర్య ము.

నిరంకుశుఁడు = అడ్డములేనివాఁడు - కుటిల = కుచ్చికులలైన, జనాభి = జన సమూహమునకు, కశుఁడు = కొఱడా (చబుకు) వంటివాఁడు, కుశుఁడు = కొ = భూమి, శేత ఇతి కుశః = భూమికివచ్చినవాఁడు, నారదాదులవలె బ్రహ్మలోకమం దుండియు భూప్రజారక్షణార్థము రాజవంశమునిలుప భూలోకమునకు బ్రహ్మచేఁ బంపఁబడెను, ఈయన స్వయముగఁ బట్టాభిషిక్తుఁడై రాజ్యమేలె ననుట కాధారము లేదు కావున క్షత్రియసుతులఁ గాంచి వారిచేఁ బ్రజాపాలనకార్యము జరిపించుటకై క్షత్రియస్త్రీని వివాహమాడెను.

తా త్ప ర్య ము.

నాయనా! పూర్వకాలమందు విఘ్నములేక దపస్సుచేసినవాఁడును, బ్రహ్మ పుత్రుఁడును, కుచ్చితేపుజనుల దండ్రించువాఁడును, లోకులకుఁ దనకు మేలిచ్చుదానిని దెలిసినవాఁడును, సాధువశుఁడును గొప్పమహిమగలవాఁడును నై కుశుఁ డను నతఁ డుండెను.

కం॥ నిర్భరసద్గుణమణి వై, దర్శి మహావంశ తనకుఁ \* దగునాలుగఁ ద

ద్గర్భమున నాత్మతుల్యుల, నర్భకులం బడసె సుతుల \* నమలినగుణులన్. 23౪

నిర్భరసద్గుణమణి = అతిశయమయిన మంచిగుణములుగల రత్నమువంటిది, వై దర్శి = విదర్భరాజకూతురు, మహావంశ = గొప్పవంశమునఁ బుట్టినది, ఆత్మ తుల్యులన్ = తనతో సమానులను, అర్భకులను = కొడుకులను, అమలినగుణులన్ = నిర్మలగుణములుగలవారిని, పడసెన్ = కలవాడయ్యెను.



తాత్పర్యము.

మిక్కిలి సద్గుణములుగల రత్నమువంటిదియు గొప్పవంశమునఁబుట్టినదియు నగు విదర్భరాజకూతురు తనకుఁ భార్యగాఁ గొని తనతో సమానులయిన నలువురు కుమారులను నిర్మలగుణములుగలవారిని నామెగర్భమునఁ గన్న వాఁడాయెను.

దీనివలనఁ దనకులమున గొప్పవంశమున బుట్టి మంచిగుణములు గలదానిని భార్యగా గ్రహింపవలయు నని యేర్పడుచున్నది. కుశుఁడు బ్రహ్మపుత్రుఁడైనను నీయనకుమారులు శ్మత్రియస్త్రీకి జనించి శ్మత్రియవృత్తి జరించినవారు కావున శ్మత్రియులైరి. రావణాసురుఁ డిట్టివాఁడే కదా,

తే|| నలువురఁ గుశాంబుఁ డనఁ గుశ \* నాభుఁ డనఁగఁ,  
బరఁగ నాధూర్త రజసుఁడు \* వసువు నాఁగ  
దీప్తిమంతులు నుత్సాహ \* ధీరశాది  
సుగుణలసితులు వారతి \* శూరు లగుడు.

ఆ నలువురు కుమారులపేర్లు చెప్పుచున్నాఁడు.

తాత్పర్యము.

కుశాంబుఁడు - కుశనాభుఁడు - ఆధూర్తరజసుఁడు - వసువు - అను నలువురు . తేజోవంతులు; ఉత్సాహము, ధైర్యము లోనగు గుణములు గలవారు, యతశూరులు. ఆధూర్తరజసునకు అసూర్తరజసుఁ డనియుఁ బేరు గలదు. తిలకవ్యాఖ్యయం దీరూపము గ్రహింపఁబడినది.

క॥ శ్మత్రియధర్మచిక్కిర్నను, బుత్రులతో ననియొఁ గుశుఁడు \* పుణ్యము పెరుగున్  
ధాత్రిని బరిపాలించిన, మాత్రన యటు సేయుఁడి కు \* మారకులారా! 2౪౦  
శ్మత్రియధర్మచిక్కిర్నన్ = శ్మత్రియధర్మము నడుపవలయునను కోరిక.

తాత్పర్యము.

కుశుఁడు బ్రహ్మపుత్రుఁడైనను శ్మత్రియస్త్రీని వివాహమాడి యామెయందుఁ గుమారులఁ గన్నవాఁ డగుటచే నా ధర్మమునే కాపాడు కోరికగలవాఁడై కొడుకులను జూచి నాయనలారా! భూమి పరిపాలనముచేయుటచేతనే పుణ్యమతిశయించును గావున మీరట్లు చేయుఁ డని నియమించెను.

ఉ॥ ఆకుశనందనుల్ నలువు \* రాఘుషిపల్కుల నాలకించి సు  
శ్లోకులు యోగ్యదేశముల \* చొప్పులు గన్గొని యందు నిల్చి న్యా  
యైకవిశుద్ధులై జనము \* లాటిడి పోవక యుండ నాదట  
నీవున నేలు చుండి రవ \* నీధవులై జనలోక పూజ్యులై.



సుశ్లోకులు = మంచి కీర్తి గలవారు, వీకునన = పరాక్రమముచే, అవసీధ  
 వులు = రాజులు, బ్రాహ్మణునివలన క్షత్రియస్త్రీయందు బుట్టినవాడు జాతిచే  
 క్షత్రియుడే యని శంఖస్మృతి. వీడు జాతిచే క్షత్రియుడైనను బ్రాహ్మణసవర్ణు  
 డగును అని మనుస్మృతి. కావున వీనికి దండాజికోపవీతాదులు గలవని విష్ణునేశ్వ  
 రుడు. దీనిచే రావణుడు జాతిచే క్షత్రియుడని యెఱుగవలయును. ఇది సుందర  
 కాండమందు ౧౧౦౨ వ పద్యవ్యాఖ్యానమందు జర్పింపబడును.

తా త్ప ర్య ము.

ఆ కీర్తిమంతులైన కుశునికుమారులు నలువురు నాఋషి పలికిన పలుకులు విని  
 తమకు యోగ్యములైన ప్రదేశముల నేర్పఱచుకొని న్యాయ్యులుచేతనే పరిశుద్ధులై  
 జనములు చెడిపోవకయుండునట్లు ప్రీతితోను బరాక్రమముతోను జనులు తమ్ము  
 గౌరవించుచుండ రాజులై రాజ్యమేలిరి.

సీ॥ కడిమిఁగుశాంబుండు \* శౌశాంబినగరంబు, నతనితమ్ముఁడు మహోదయముమఱియు  
 నాధూర్తరజసుండు \* నతులధర్మారణ్య, మనుపల్లెనవరంబు \* ననఘ వసువు  
 ఘనగిరివజమును \* గావించుకొనిరయ్య, తమకు యోగ్యంబులౌ \* స్థానములుగ  
 వారిలో వసుధరా \* వల్లభుఁడియ్యెడఁ, బ్రజలఁ బాలించెను \* బ్రధితరీతి

తే॥ నీమహాధారిణీధ్రంబు \* లేను దీనిఁ జట్టుకొని తేజర్లు ని \* చోటఁ బాఱు  
 మంజుతరశోణనద మది \* మగధఁబుట్టి, హోరకుచిఁదాల్చు నీయహోర్యములనడుమ.  
 2౪౨

వీరు పరిపాలించిన ప్రదేశములు చెప్పబడుచున్నవి. కడిమిన్ = పరాక్రమముచే,  
 ధారిణీధ్రము = పర్వతము అహోర్యముల = పర్వతములయొక్క.

తా త్ప ర్య ము.

కుశాంబుఁడనువాఁడు తనపేరఁ గొశాంబియును నగరమును గట్టించి దానిని బరి  
 పాలించెను. అతని తమ్ముడు కుశనాభుఁడు మహోదయ మను పట్టణ మేలెను.  
 ఆధూర్తరజసుండు ధర్మారణ్యనగరమునకు రా జయ్యెను. వసువు గిర్జివజమను  
 పురము రాజధానిగఁ జేసికొనెను. ఆ నలువురిలో వసురా జీ ప్రదేశమందుఁ  
 బ్రజలఁ బరిపాలించెను. ఈ యెదునుహోపర్వతములు దీనిని జట్టి కోటగోడలవలె  
 దీనిని రక్షించును. మగధప్రదేశమందుఁ బుట్టిన సోణనద మీ పర్వతముల నడుమ  
 రాజ్యలక్ష్మీ ధరించిన ముత్యాలపరమువలెఁ బ్రవహించుచుండును.

కం॥ పాఱును బడమటి ముగ మీ, యే టి పెన్నీటఁ బండు \* నెపు డారబముల్  
 కాఱుకొని కారుకారున, మీఱెను వసుకృతిని నిది స \* మృద్ధిని వృద్ధిన్. 2౪3  
 ఆరబములు = పై రులు.



తాత్పర్యము.

ఈ శోణానది పడమటిముఖమై పాటును. ఈనీటి కారుకారునందుఁ జైరులు చక్కగా ఫలించును. ఇవి వసువు చేసిన ప్రయత్నమువలనఁ మిగుల వృద్ధిని జెందెను.

101. రూపసి మందహాసశశి \* రోచి ఘృతాచిని బెండ్లియాడి యిం ద్రోపమువై భవుండు నృకు \* లోత్తముఁ డాకుశనాభుఁ డంతట న్రూపవిలాసధన్యలను \* నూర్వరఁ గన్యల లోకమాన్యల స్థితికాంతియు క్తల న \* నిందితర క్తలఁ గాంచె, వారలున్. 207

రూపసి = అందకత్తె - మందహాసశశిరోచి = చిఱున వ్యసాది చంద్రకాంతి కలది, ఘృతాచి = ఈపేరుగలయస్పరస. ఘృతవ త్పురుషం తృష్ట్యా ద్రవతీ సతీ అంచతీతి ఘృతాచీ, ఘృతవత్పురుషం కృత్వా ద్రవతీ సతీ అంచతీతి ఘృతాచీ. అనఁగాఁ బురుషునిఁ జూచి నేతివలెఁ గఱుఁగునది. లేక పురు షుని నేతివలెఁ గఱుఁగించునది యనియర్థము. దేవతాస్త్రిలయందు జాతినియ మములేదు కావున వారియందుఁ బుట్టు బిడ్డలు తండ్రిజాతివారే యగుదురు. శకుంతలవలె. ఇట్టిసందర్భములయందు బీజము ప్రధానము గాని క్షేత్రము గాదు..

తాత్పర్యము.

సుందరియు వెన్నెలవంటి చిఱునవ్వుగలదియు నగు ఘృతాచిని బెండ్లియాడి యింద్రుని భవముతో సమానమైన వై భవముగల కుశనాభుఁడు రూపవిలాసాతి శయముగలిగి లోకముచే గౌరవింపఁబడు కన్యలను మంచితేజస్సు, నిర్మలస్థితి, గలవారిని నూర్వరను గాంచెను.

—: కుశనాభపుత్రికల వృత్తాంతము :—

102. పూచినలంగేడు \* పాలుపున మేనులు, పసిమిహారంగుల \* పసల నీన విరిసినమల్లెల \* విధ మయి హు వ్వనఁ, బోవుదువ్వలువల \* తీవి దవర విచ్చునశోకంబు \* మచ్చున భూషల, కెంపులతళతళ \* లింపుగూర్చ గాలికె గంపించు \* కందర్ప కేతనం, బనఁగఁ బయ్యుట లసి \* యాడు చుండ

103. నిండు బ్రాయంపుఁబగఱునఁ గండు మీఱి, దండు నెడలినమరు కేజి \* కాండమునఁ గ దండియొయ్యారములను నే \* తండయాన, లొండు దినముననుద్యాన \* మండలమున. 208

విచ్చు = వికసించిన, అసియాడు = చలించు, పగటు = ప్రకాశము - లావణ్యము, మరు కేజికాండము = చిలుకలగుంపు, నేతండయానలు = ఏనుఁగు



నడకవంటి నడకలుగలవారు. వేదండమనియు నేనుఁగునకుఁ బేరు గలదు. సామవేదమువలనఁ బుట్టినది. “సూర్యస్యాండ కపాలే ద్వే, సమానీయ ప్రజా పతిః, పరిగృహ్య స్వహస్తాభ్యాం సప్తసామా న్యగాయత | గాయతో బ్రహ్మణ స్తస్మాత్సమాపేతు ర్మఠంగజాః || గజశాస్త్రము.” ఈకారణముచే ఏనికి వేదండములని సామజములని పేరు.

తా త్ప ర్య ము.

పూచినతంగేడుచెట్లవలె దేహములు బంగారుకాంతుల వ్యాపింపఁజేయు చుండ, వికసించిన మల్లెలవంటివై హువ్వని యూఁదిన నెగిరిపోవు సన్నని దువ్వలువల సొగసొప్పుచుండ, విచ్చిన యశోకమువలె సొమ్ములందలి కెంపుల తళతళ మను కాంతులు మనోహరముకాఁగా గాలికి వడఁకు మన్మథధ్వజములో యన్నట్లు జాఱుపైఁటలు కడలుచుండఁగా నిండువయసువికాసముచే నతిశయించి చిలుకలదండు వెడలెనా యన్నట్లు లొయ్యారముగ నా గజగమన లొకానొక దినంబున నుద్యానవన ప్రదేశమందు.

ఉ॥ చేతుల వీణె లూని తమి + చేతలఁ జేతము లుల్లసిల్ల వ  
వ్రాతటిత్క-రంబు లనఁ + జారుశరీరము లొప్పుఁ జాపఁ గే  
లీతదధీనచిత్తలయి + లీలల బాళిని బాడుచు న్వనీ  
జ్యోతల మందు వెల్లిరి ఘ + నాంతరతారలచంద మొందఁగన్. 2౪౬

తమిచేతలు = విలాసచేష్టలు - చేతములు = మనస్సులు. చేతశృట్టమునకు దత్పమంబునఁ జేతమనియుఁ జేతస్పనియు రెండురూపములు గలవు. “చేతము చల్లఁజేయవలె”నని యల్లసానిపెద్దన ప్రయోగము. వ్రాతటిత్ ఉత్క-రంబులు = వానకాలమందలి మెఱుఁగులసమూహములు - కేలీతదధీనచిత్తలు = ఆటల కధీనమైనమనస్సులు గలవారు. వనీజ్యోతలము = వనభూమిప్రదేశము - జ్యో = భూమి - ఘనాంతరతారలచందము = మబ్బునకు సడుమనుండు నక్షత్రమువలె - చెట్లనడుమ వారు తిరుగునపుడు మబ్బులనడిమిచుక్కలవలె నుండి రని భావము. మబ్బులనడిమి చుక్కలకుఁ గాంతియొక్కవ.

తా త్ప ర్య ము.

చేతులందు వీణెను ధరించి విలాసచేష్టలచే మనస్సులు సంతోషించుచుండ వానకాలమందలి మెఱిపులవలె మనోహరములైన శరీరము లందగింపఁగా నాటల మరగి విలాసముగాఁ బాడుచు నల్లనిమబ్బులనడిమి చుక్కలవలె వా రుద్యానమందుఁ బ్రకాశించిరి.

క॥ అసమానరూపయావన, అసమానలఁ గలితమణిక + లాపలఁ గని పె  
న్విసుమానమ్ముగ మదనవి, కనమానస్వాంతుఁ డయి జగత్ప్రాణుఁడనున్. 2౪౭



అసమాన = సాటిలేని, రూపయావనలసమావలన్ = సాందర్యముచేతను ప్రాయముచేతను బ్రకాశించుచున్నవారిని, అసమానశబ్దమున రామరాజభూషణాదిపూర్వకవిప్రయోగములు గలవు. కలిత = ధరించిన, మణికలాపలన్ = రత్నములుచెక్కిన యొడ్డాణములు గలవారిని - విసుమానము = ఆశ్చర్యముగ. విస్మయశబ్దభవము విసుమానము. వికసమాన = వికాసించు, స్వాంతుఁడు = మనస్సు కలవాఁడు - జగత్ప్రాణుఁడు = వాయుదేవుఁడు. జగత్ప్రాణ స్పృహిరణః అని యుమరుఁడు.

తాత్పర్యము.

సమానములేని యందము ప్రాయముచే బ్రకాశించువారును, రత్నములు చెక్కిన యొడ్డాణముల ధరించినవారును నగు వారినిఁ జూచి యాశ్చర్యపడి మస్మధునిచే వికసింపఁజేయుఁబడిన మనస్సుగలవాఁడై వాయుదేవుఁడు వారితో నిల్లనియె.

క॥ కోరెద మి మ్మొల్లర నా, దారలుగా నట్లు లై నఁ + దడయక సరతా  
 దూరతఁ గని దీర్ఘాయు, శ్రీ రహి మీతెదరు సుండు + చేడియలారా! ౭౧౮  
 దారలు = భార్యలు, సరతా + దూరత = మనుష్యత్వమునకు దూరత్వము. అనఁగా మనుష్యత్వము వదలి దేవతాస్త్రీలై, దీర్ఘాయుశ్రీ = దీర్ఘ మైనయాయుస్సు. సంపద, రహిన్ = ఆనందముచే, మీతెదరు = అతిశయించెదరు.

తాత్పర్యము.

కన్యకలారా! మీరందఱు నాకు భార్యలు గండని మిమ్ముఁ గోరుచున్నాను. దానికి మీరు సమ్మతించితిరేని మీరు మనుష్యత్వమును వదలి దీర్ఘాయువు సంపద గలిగి యానందముచే నందఱ నతిశయించెదరు.

ఉ॥ అంగవలార ! మిమ్ముఁ గని + నంతటినుండి యనంగవేదనన్  
 భంగము నొండఁ జొచ్చితి న + భంగురమోహమున, న్భవత్పరి  
 వ్యంగసుఖం బొసంగరె ర + సంబున, మీకు సురత్వ మబ్బు మ  
 ర్త్యాంగవలందుఁ జంచలము + యావన మాటను మీ రెఱుంగరే! ౭౧౯

అనంగవేదనన్ = మదనతాపముచే, అభంగుర = చక్కని, భవత్పరివ్యంగ సుఖంబు = మిమ్ముఁ గొంగిలించుకొనుటచే గలుగు సుఖము, రసంబున = ప్రేమతో, సురత్వము = దేవత్వము, మర్త్యాంగవలందున్ = మనుష్యస్త్రీలయందు, చంచలము = స్థిరముకానిది.



తాత్పర్యము.

చక్కని యవయవములు గల వనితలారా! మిమ్ముఁ జూచినప్పటినుండియు మదనతాపముచే విస్తారమోహముచే బాధపడుచున్నాను. కావున మిమ్ముఁ గొంగి లించుకొనుటవలనఁ గలుగు సుఖంబు నా కనుగ్రహింపుఁడు. మీకు దేవత్వము కలి గించెదను. దానివలన మీరు దీర్ఘకాలము యశావనముగలవారై సుఖంపఁగలరు. మనుష్యులందు యశావనము శాశ్వతము కాదని మీకుఁ దెలియదా!

కం॥ అంగుగ నాసంగతిని నె,సంగ నమర్త్యత్వ మబ్బుఁ \* జయ్యన వనఁ జ  
క్రాంగగమన లని రాసా,రంగతురంగునకు సాప \* హాసవచనముల్. 2౫౦

అంగుగన్ = అందముగ, అమర్త్యత్వము = చావులేనిదానితనము - దేవ త్వము - చక్రాంగగమనలు = హంసయానలు - సారంగతురంగునకున్ = జింక వాహనముగాఁగల వాయుదేవునకు, సాపహాసవచనముల్ = హేలనముతోడి మాటలు.

తాత్పర్యము.

మీరు నా భార్యలై నాతో సాంగత్యము చేసితిరేని మీకు మరణము లేని దేవత్వము లభించును - అనిన నా హంసయానలు నవ్వుచుఁ బరిహాసపు మాటల నిట్లనిరి.

ఉ॥ రాణను భూతరక్షణ ప \* రాయణతన్ సడిసన్న నిన్ జగ  
త్ప్రాణ! యెఱుంగకుందుమె, చ \* రాచరకోటుల యంతరాత్మనై  
పోడిమినుందు, విట్టి నిను \* బోఁటులకుం బరిపాటి దప్పి భీ  
తై గవిలోచనామణుల \* నర్హమె యి ట్లవమానపెట్టఁగన్ ? 2౫౧

రాణను = ప్రీతిచే, భూత - రక్షణ - పరాయణతన్ = జీవుల రక్షించుట యందు మిగుల నాసక్తిచే, సడిసన్న = కీర్తివహించిన, నినుబోఁటులకున్ = నీవంటివారికి, పరిపాటి = క్రమము, భీతై గవిలోచనామణులన్ = బెదరిన జింక కన్నులవంటి కన్నులుగల స్త్రీరత్నములన్.

తాత్పర్యము.

జగత్ప్రాణా! ప్రీతిచే సమస్త భూతకోటులను రక్షించువాడవని కీర్తి గన్న నిన్నుఁ దెలియకుందుమా! చరాచరముల కన్నిటికి నంతరాత్మనై యుండు నీవంటి మహాత్ములకు న్యాయమార్గము దప్పించి మగవారిని జూచినంతమా త్రముననే దిగ్భ్రమఁ గొని చూచు నాఁడుపిల్లలను నిట్లవమానపు మాట లాడఁ



దగునా! నీ వింత గొప్పవాఁడవయ్యుఁ గులకన్యకాధర్మ మెఱుఁగక వారస్త్రీలతోఁ గులటలతో మాట్లాడినట్లు మాట్లాడెదవే. ఇది నీకు నీతిగాదు.

ఉ॥ ఓపవమాన! నిన్నిచట \* నుండఁగనీక తొలంగఁ జేయుఁగా నోపుదు, మైన నిస్లడవ \* నొల్లము వమ్ముగ మాతపమ్ము పో నోపము గాన నీ వెఱుఁగ \* వో యెపు డీకుశనాభుకూఁతులం బాపము! నీ కెఱుఁగఁ దర \* మామరుఁ డక్షుల నుమ్ముఁ గొట్టఁగన్. 202

పవమాన = వాయుడేవా! పవిత్రులఁజేయువాఁ డని వ్యుత్పత్త్యర్థము, కడపన్ - చంపఁగా, వమ్ముగన్ = వ్యర్థముగ.

తాత్పర్యము.

ఓయి వాయుడేవా! నీవు పరులను బవిత్రులఁ జేయువాఁడవు గనుకఁ బవనుఁ డని పవమానుఁ డని కీర్తి చెందితివి. ఇట్టి యధర్మకార్యములకు నీవు పూనితివేని నీ వపవిత్రుఁడవై యితరుల నెల్లు పవిత్రులఁజేయఁగలవు? అప్పుడు పవమానుఁ డను పేరు నీకు నేతిబీరకాయవంటి దగునుగదా! నీ వింతకు సాహసించితివి కావున నిన్ను నిప్పుడే మాతపోబలముచే శపించి వధింపఁగలముకాని కోపించుటచే మాతపములు వ్యర్థము లగు నని యూరకుండవలసివచ్చెను. ఈ కుశనాభుని పుత్రికల నీ వెప్పుఁ డెఱుఁగవుకాఁబోలు! కనుకనే బారీలలతో మాట్లాడినట్లు మాట్లాడు చున్నావు. అయ్యో! వాపము మన్మథుఁడు నీవు రేచుదుమ్ము నీ కన్నులందే కొట్టు చుండఁగా మే మెవరైనది యెఱుఁగ నీకు శక్యమా?

(అహారనియమము - అప్రతిగ్రహము. కామజయము - యోగాభ్యాసము గలవారు నిగ్రహానుగ్రహసమర్థు లగుదురు. పూర్వపుస్త్రీలయం దిట్టినియమములు గలవు కావున వాని కట్టి శక్తి యుండెను. ఇప్పు డివి లేవుగావున బ్రాహ్మణులును శాపానుగ్రహసమర్థులు కాక యున్నారు.)

శ్లో॥ ముఖం దగ్ధం పరాన్నేన హస్తా దగ్ధా ప్రతిగ్రహాత్,  
మనోదగ్ధం పరస్త్రీభిః, బ్రహ్మశాపః కుతః కలౌ ॥

పరాన్నభుక్తిచే ముఖము దగ్ధము. దానము పట్టుటచే హస్తము దగ్ధము. ఇతరస్త్రీలయందలి కాంక్షచే మనస్సు దగ్ధము, ఇంక గలియుగమందున బ్రాహ్మణు నకు శాపశక్తి యెక్కడిది? అని యర్థము.

అని పూర్వులు చెప్పిగదా!

ఉ॥ దుష్టవిచార! నిన్నిపుడ \* త్రుంపక యుండెడిఁగాక తండ్రి, యా శిష్టునిఁ జుల్కఁ జాడకుము, \* చెప్పెద మాతఁడ జేఁడు వేల్పుఁ, దా నిష్టము పూని యేఘనున \* కిచ్చునో యాతఁడె మాకు భర్త, యీ కష్టపువాక్యముల్ పలుకఁ \* గాఁ గన కూరక పొమ్ము మారుతా! 203



దుష్టవిచార = దురాలోచనగలవాడా ! చుల్కన్ = లాఘవముగా - తేలికగా.

తా త్ప ర్య ము.

ఓరి దురాలోచనగలవాడా ! యీ వార్త మా తండ్రికి దెలిసినా నిన్ను జంపకమానడు. కావున నాయనచెవిని బడకముందే తొలగిపోమ్ము. ఆయన నలత్యదృష్టి జూడకుము. ఆయనకుఁ గన్యదానఫలము రాకుండఁ జేయకుము. రాచకన్నియల మగుటచేతను వయస్సువచ్చినవార మగుటచేతను స్వయంవరాధి కారము మా కున్నను మే మాయనకుఁ గన్యదానఫలము లేకుండఁ జేయు కార్యము మే మంగీకరింపము. మామాట వినుము. మాకు దండ్రియే దైవము - రాజు. ఆయన సమ్మతించి యెవని కిచ్చునో వాడే మాకు భర్త. కావున నిటువంటి నీచపుమాటలు పలుకక పోమ్ము.

దీనివలన గాంధర్వవివాహములకు, స్వయంవరములకు నధికారముగల కన్యకలు కూడఁ దామై వరుల వరింపక తండ్రి యెవనికిచ్చునో వాడే పతియని యుండుట యుత్తమమార్గ మని యేర్పడుచున్నది.

కం॥ కంజాయతాఘ్నీ లీగతిః. గంజక భాషింప మిగులు \* కోపంబున నా కుంజరయానలమేనులు, భంజించెను లోనఁ జొచ్చి \* పవనుఁ డదయుండై. 274

తా త్ప ర్య ము

అకమలనేత్ర లిట్లు జంకులేక పలుకఁగా వాయువు కోపించి వారల దేహము లలోఁ జొచ్చి దయలేనివాడై యవయవములు వంకరటింకరపోవునట్లు చేసెను.

దీనివలన వయస్సుపడుచు లొంటరిగా స్వతంత్రించి తిరుగఁ జోవరాదని యేర్పడు చున్నది. 'అఁడువారిగన్న నర్థంబుఁ గన్నను బమ్మకై న బుట్టు రిమ్మలెగులు' అని కలదుకదా !

కం॥ కఱకుటాడల్ వంకనడల్, కుఱుచతోడల్ గలిగి మిగుల \* గోడుం గొనుచున్ మఱుగుజ్జు లగుచుఁ గడువడిఁ, బఱుకెంచిరి తెఱవ లాత్మ \* భవనంబులకున్.

275

కఱకు + ఒడల్ = కఠినమైన దేహము, వంకరనడల్ = వంకరనడకలు, కుఱుచ తోడల్ = పొట్టితోడలు, గోడు = వికారము.

తా త్ప ర్య ము

బిఱుసుపాతీన దేహములు - వంకరనడకలు - పొట్టియైన తోడలు గలిగి చూచుటకు వికారమైన దేహములతో మిగుల బొట్టివారై రాఁగూడినంతవేగముతో నాస్త్రీలు తమయిండ్లకు వచ్చిరి.



ఉ|| ఇట్టుల యింటి కేగి, మది \* హెచ్చినసిబ్బిత సోలి వ్రాల, లేఁ  
 బట్టులఁ జూచి తండ్రి మదిఁ \* బ్రబ్బిన నిబ్బర మేది చింతలోఁ  
 దొట్టఁగ సంతోషమంటునను \* దోయరుహోయత నేత్రలార ! యే  
 కట్టిఁడి మీకు నిట్టి యప \* కార మొనర్చెను ధర్మదూరుడై ! 271  
 సిబ్బితన్ = సిగ్గుచే, లేబట్టులన్ = చిన్నబిడ్డలను - నిబ్బరమేది = నిబ్బ  
 రములేక, కట్టిఁడి = కట్టు + ఁడి = నియమహీనుడు, పాపి, ధర్మదూరుడు =  
 అధర్మవర్తనుడు.

తాత్పర్యము.

ఈరీతిగా వారింటికిఁబోయి మిక్కిలి సిగ్గుపడి నేల సోలియున్న చిన్నబిడ్డలఁ  
 జూచి తండ్రి నిబ్బరముచెడి మనస్సులో విచారముపుట్టఁగాఁ దొలుపాటున,  
 నోతామరసాక్షలారా ! యేపాపాత్ముడు నియమముచెడి ధర్మముదప్పి మీకట్టి  
 యపకార మొనర్చెను ?

ఉ|| కన్నుల నీరుగాఱ నెస \* కంబుగ రిత్తధర్మిత బొర్లు చా  
 పన్నదశావశాత్మ లయి \* పల్కక యుండెద రేల ! యెవ్వఁ డా  
 సన్నవినాశుఁ డాడుఁడు వ \* శాగమనామణులార ! యంచు ద  
 శ్చిన్నతకుం గతంబు విన \* దివ్యమహామహిముండు వేచినన్. 272  
 ఎసకంబుగన్ = మిక్కిలి, అతిశయముగ, రిత్తధర్మితన్ = వట్టినేల, ఆపన్న  
 దశావశాత్మలై = కీడుస్థితిచే స్వాధీనముతప్పిన మనస్సులుగలవారై, వశాగమనా  
 మణులార = అడుయేనుఁగులనడకవంటి నడకగలవారిలో శ్రేష్ఠలారా, శ్చిన్నతకున్ =  
 దుఃఖమునకు, కతంబు = కారణము ! దివ్యమహామహిముండు = దేవతల మహిమవంటి  
 మహిమగలవాఁడు, వేచినన్ = కాచియుండఁగా.

తాత్పర్యము

అతిశయముగఁ గన్నీరు కాలుచుండ రిత్తినేలఁబడి పొర్లుచుఁ గీడునకుఁ బాలయి  
 యేల పలుకక యేడ్చెదరు. ఎవనికీఁ జేటుకాలము సమీపించి గజగమనలారా!  
 మిమ్మిట్లుచేసెను. మీదుఃఖమున కేమికారణము చెప్పుఁ డని వారి ప్రత్యు  
 త్తరము విన నిరీక్షించుచుండెను.

• { 33 సర్గము. కుశనాభుసుతులు తమ్ముఁ బనమానుఁ డవమానించుటఁ } •  
 దండ్రికిఁ చెల్పుట

క॥ వారెల్ల వారిపూరము, ధారాళముగాఁగఁ గన్న \* దమ్ముల రాలన్  
 సారసభవనిభుపదములఁ, జేరిచి మ స్తకము లిట్లు \* చెప్పిరి వగచేన్. 273



వారిపూరము = నీటిప్రవాహము, ధారాశముగా = అడ్డములేక, విస్తారముగా, మస్తకములు = తలలు.

తా త్పర్యము

వారందఱు కన్నులనుండి నీరు ప్రవాహమువలెఁ గాఱుచుండ బ్రహ్మతోడ సమానుండగు తండ్రిపాదంబుల శిరస్సు లుంచి దుఃఖముచే నిట్లు చెప్పిరి.

శా॥ తండ్రి! యేమని చెప్పువార మకటా \* దర్పించి మోహంధుఁడై  
మండ్రాటం బొడవించెగా డ్పశుభ మా \* మార్గంబునం జొచ్చి, నన్  
గొండ్రా వల్లభుగాఁగ నంచు బలుకం \* గోరంగదే నీవు మా  
తండ్రిం; దండ్రి యొసంగ నట్లగుత, స్వా \* తంత్ర్యంబు మా కున్నదే? 299

దర్పించి=గర్వించి, మండ్రాటంబు = సంతాపము, గాడ్పు = గాలి, అశుభమా మార్గమునన్ = చొరరాని మార్గమున - మర్మాంగములోఁ దూఱి, బలాత్కారముగా నని గోవిందరాజవ్యాఖ్య - కొండ్రా = కొనుఁడా.

తా త్పర్యము

తండ్రి! మే మేమని చెప్పుదుము. అయ్యో! మోహంధుఁడై గర్వించి వాయువు మాలోనికి జోరానిమార్గంబునం బ్రవేశించి యిట్టిసంతాపము కలిగించెను. ఆయనకు మీరేమియపరాధము చేసితి రందువా మేమేమియుఁ జేయలేదు. మీరందఱు నన్ను భర్తగా గొనుఁడని యాయన యడిగెను. నీవు మాతండ్రిని గోరవలసినది. తండ్రి మమ్మునీకిచ్చిన వల్లయగును, భర్తలను గోరుట యందు మాకు స్వాతంత్ర్యమున్నదా?

కం॥ జనకుఁడు మాపరమార్థము, కనుఁగొనవా తండ్రిచాటు\*కన్నెలుగామా?  
యనకు మధర్మపురుడి మముఁ, గనలింపకు నీకు శుభము\*గావుతమనుచున్. 300  
పరమార్థము=ఉత్తమవస్తువు - అధర్మపురుడి = అన్యాయపుమాట, కనలింపకు= కోపము వచ్చునట్లు చేయకుము.

తా త్పర్యము.

మాకు మా తండ్రిని మించిన వస్తువు లేదు. అన్నిటికి నాయనమాటనుబట్టి పోవువారము. మాకు స్వాతంత్ర్య మెక్కడిది? ఇంతమాత్రము తెలియదా ఆకుచాటు పించెలవలెఁ దండ్రిచాటున నుండువారము గామా? కావున ధర్మము దప్పిన మాటలాడకుము. మేము కోపించిన నీకు మేలులేకు. కావున నీమేలు కోరిన వాఁడైవై మాకుఁ గోపము వచ్చునట్లు చేయకుము.

కం॥ అబ్బజనిభ యిటు పల్కి-న, నబ్బాక్షిల మనక పాపి \* యవమానించెన్  
గుబ్బలుగా నొనరించి యు, మ్యబ్బలుగా నున్నవారి \* నుత్తమసుతలన్. 300



అబ్జనిభ = బ్రహ్మతో సమానుఁడా, అబ్జాక్షలమనక = వీరు స్త్రీలుగదా  
యని యాలోచింపక, న్యబ్జలు = మఱుగుజ్జలు

తా త్ప ర్య ము

పరమేష్ఠిసమానా ! వీరాఁడుపిల్లలు - వీరితోనేమి యని తలఁచక - యా పాపా  
త్ముఁడు మమ్ముట్టు లవమానకరమైన కుబ్జల యాకారములు గలవారిగాఁ జేసెను.  
అని చెప్పుచున్న యామఱుగుజ్జలై యుత్తమగుణములుగల కన్యలను.

ఉ॥ నమితవిరోధి యైన కుశ \* నాభుఁడు గన్వొని విడ్డలార ! మీ  
క్షమ స్తవనీయ మా, ఘనుల \* చందము నిట్టిద కాదె నాదువం  
శమునకు యుక్తిమైనకృతి \* సల్పితి రిందఱు నొక్కమాటగా;  
క్షమయ కదా సుభూషణము \* కాంతలకే నృగవారి కేనియున్. ౨౬౨

నమితవిరోధి = అణఁపఁబడిన శత్రువులు గలవాఁడు. ఈ విశేషణమువలన  
వాయువునైనను దండింపఁగలవాఁడని యర్థము గ్రాహ్యము. స్తవనీయము =  
వొగడఁదగినది.

తా త్ప ర్య ము

ఎట్టిశత్రువునైనను సమస్కరింపఁజేయక క్తిగల యాకుశనాభుఁడు వారినిఁజూచి  
కుమారులారా ! మీ యొర్పు మిక్కిలి శ్లాఘింపఁదగినది. గొప్పవారివిధము చెల్లి  
యుండియు సైరణచేయుటయే కదా. నాకడుపునఁబుట్టి నాకుఁ గీర్తికరమైనపని  
మీరందఱేకవిధముగ నొక్కమాటగాఁ జేసితిరి. మీలో నొక్కరైన నోర్పుతప్పి  
మరల శపించినవారుకాలైతిరి. దేహసౌందర్యము భూషణసౌందర్యము సౌందర్యము  
గాదు. అఁడువాతికైనను మగవారికైనను నట్టికష్టదశలందైనను క్షమయే  
భూషణము.

ఉ॥ సైరణవాని యం దది య \* సాధ్యపుఁగార్యము. దానిలో నభ  
శ్చారుల మాపదర్పితుల \* సైఁచుట యంతకు నుత్తమంబు, ని  
ష్కా-రణకారణాకరునిఁ \* గాంచుట యం దసమానరూప మా  
నోరుపు నిందఱుఁ గొనితి \* రుత్తమ మింతకు నొండుకల్లునే ? ౨౬౩

సైరణ = ఓర్పు - క్షమ, నభశ్చారులను - దేవతలను, నిష్కా-రణకారణా  
కరునిన్ = కారణములేక బాధగలిగించినవానిని.

తా త్ప ర్య ము

స్త్రీలకు, నందుబాలికలకుఁ దమ్మవమానపఱుపవచ్చినవానిని సహించుట  
సాధ్యముగాని కార్యము. అందు రూపయావనములచే దర్పించిన దేవతలను సహిం



చుట దానికంటె గొప్ప. వారిసౌందర్యమును యశావనమును జూచి కామము నకు వశపడక తండ్రినిమిత్తమై సహించియుండుట గొప్పకదా. అందు కారణ మేదియులేక బాధించువానివైఁ గోపింపక శాంతివహించి వానినిరక్షించుట యంత కంటె శ్లాఘ్యము. అందు నిందలు నేక రీతిగ నొక్కరైనను గామక్రోధములకు వశపడకుండుట యుత్తమోత్తమము. ఇంతకంటె నుత్తమమైనది మఱియొకటి గలదా.

తే|| క్షమయే దానంబు జన్మంబు + క్షమయ చుండు  
 క్షమయే సత్యంబు సత్కీర్తి + క్షమయ కాదె  
 క్షమయే సద్ధర్మ మటుగానఁ + గన్యలార !  
 క్షమను నెలకొని యుండెడి + జగములెల్ల. 2౬౪  
 క్షమయే దానము = దానమువలన నేఫలము గలదో క్షమవలన నాఫలమే గలదు. ఇట్లులే తక్కినచోట్ల నవ్వయించునది.

తా త్ప ర్య ము

కన్యలారా! క్షమయే దానము. యజ్ఞము క్షమయే. క్షమయే సత్యము. సత్కీర్తి క్షమయే. క్షమయే మేలైనధర్మము కావున క్షమయందే జగమంతయు నాధారపడియున్నది. కావున నొకక్షమను సాధించినవాఁ డిన్నిటిని సాధించినవాఁడే. వానిని సాధించుటకై వేఱువేఱుగఁ బ్రయాసపడఁబనిలేదు.

సీ|| అని యిట్లు తనముద్దుఁడనయల నూరార్చి, కుశనాభుఁ డంతటఁ + గొలువు దీరి  
 కాలదేశఁబుల + బోల నాలోచించి తగువరులకు నీయఁ + దనదుసుతల  
 విశ్వాసపాత్రులై + వెలయుమహామూత్రజనులతో యోజన + సలుపుచుండె  
 నివ్వహిఁ గుశనాభుఁడిల యేల నూర్ధ్వ రే, తసుఁడు చూలి యనంగఁదాపసుండు  
 తే|| తపము నేయంగ నచట గంధర్వతరుణి, యూర్మిళామహిళాసుతిఁ యూర్మిమీఱ  
 సోమద యనంగ నొక్కర్తుఁ సుమతియతని, యొద్ద శుశ్రూషగావించుఁచుండెఞ్చి 2౬౫

మహామూత్రజనులు = మంత్రజనులు. ఇవ్వహిన్ = ఈవిధముగా, ఉర్ధ్వ రే తసుఁడు = రేతస్ఫలనములేనివాఁడు, బహువ్రీహి కావున సమాసాంతకార్యము చూపట్టమి దోషముకాదు.

తా త్ప ర్య ము

అని యాప్రకారము తనముద్దుకూతుల సమాధానపఱిచి కుశనాభుఁడు కొలువుదీరి మంత్రులనెల్ల రావించి వారిలోఁ గాలము, దేశము, నాలోచించి యానాపుత్రికలకుఁ దగినవరుఁ డెవ్వఁడో యని యోజించుచుండెను. ఈసమ



యంబున చూచి యను నూర్ధ్వరేతస్కుఁడైన మునీశ్వరుఁడు తపముచేయుచుండ నూర్మిళయను నొకగంధర్వస్త్రీ పుత్రిక సోమద యను కన్య యాయనకు శుశ్రూష చేయుచుండెను.

-\* బ్రహ్మాదత్తు చరిత్రము \*-

అ॥ కొన్ని సంవత్సరములు \* చన్న నీ రీతిగ. నానిభక్తి కిచ్చు \* దపసి మెచ్చి సుందరాంగి! నీదు \* శుశ్రూషకునుమెచ్చు, వచ్చె నేమిప్రియము \* వలయు ననిన.

౨౬౬

ఇచ్చన్ = మనస్సునందు.

తా త్ప ర్య ము

కొన్ని సంవత్సరములు జరుగ నామె శ్రద్ధాభక్తులకు సంతోషించి యో సుందరీ! నీ శుశ్రూషకు మెచ్చితిని. నీకేమిప్రియము కావలయునో యడుగుము.

కం॥ పరివస్యానియతికి ముని, పరితుష్టం డగు శ్రుతింగి \* భాగ్యం బనుచున్ బరమప్రీతిని మధురా, ధర మధురాలాపకుశల \* తపసిం బలికెన్. ౨౬౭

పరివస్యానియతి = శుశ్రూష, మధురాధర = తియ్యనిపెదవిగలది, అధర శబ్ద మంగాదుఅలోఁ జేరనిది. కావున మధురాధరియని నూపములేదు. అట్లులే యబ్జనేత్రి - కమలనేత్రియు నసాధువులు. మధురాలా పకుశల = తియ్యనిమాట లాడుటయందు నేర్చుగలది.

తా త్ప ర్య ము

తానుచేసిన శుశ్రూషచే ముని సంతోషించినాఁడని తెలిసికొని యదృష్టము పండె నని తలంచి మిక్కిలి ప్రీతితోఁ దియ్యనిమాటలయందు నేర్చుగల యాసోమద మునీంద్రు నుద్దేశించి యిట్లనియెను.

కం॥ చూచీదివ్యతపోదన, చూచీ యసమప్రతాప \* మర్షితహేళి కేళీధృతతనువిధి నా, బాళి న్ని వడుగ నాదు \* భాగ్యము కాజే. ౨౬౮

హేళి = సూర్యుఁడు, కేళీధృతతనువిధి = విలాసార్థముగ దేహమును ధరించిన బ్రహ్మజేవా! బాళిన్ = అపేక్ష, భాగ్యము = పుణ్యము గదా. హేళి రాలింగనేఁకేచ - నానా.

తా త్ప ర్య ము

దివ్యమహర్షులయందు శ్రేష్ఠుఁడవు, అసమానతపఃప్రకాశముచే సూర్యుని జయించినవాఁడవు, అపరబ్రహ్మవు నగు చూచీమునీంద్రా! నాకోరిక నీవు తెలిసి కొనఁగోరుట నాపుణ్యబలముననేకదా.



కం॥ బ్రాహ్మణపుంగవుడవు సుద్రబ్రాహ్మణ్యుడవై కనిధివి \* బ్రహ్మశ్రుండ వో  
బ్రహ్మనిధి! నాకు నిమ్మా, బ్రహ్మతిపోయు క్తుఁ బుత్రుఁ బరమపవిత్రున్. 2౬౯

తా త్ప ర్య ము

బ్రహ్మ సమానుఁడా! నీవు బ్రాహ్మణ్యశ్రేష్ఠుఁడవు, శ్రేష్ఠమగు బ్రాహ్మణ్యమునకు ముఖ్యస్థానమవు-తపస్వయాపుఁడవు. నాకు మిగులఁ బవిత్రుఁడును బ్రాహ్మణ్యముతోఁ గూడినవాఁడును నగు కొడుకు ననుగ్రహింపుము.

కం॥ నా కెవ్వఁ డింటియాతఁడు, లేకుండుట నీక తెలియు \* లేదు వివాహం  
బోకరుణాకర! యీశరణాకలితన్ ససుతఁ జేయ \* నగు నీమహిమన్. 2౭౦

ఇంటియాతఁడు=మగఁడు, మగడులేఁడనిన నిది విధవయో వేశ్యయో యని యెంచునేమో యని నాకు వివాహమే కాలేదని చెప్పుచున్నది. కరుణా + ఆకర = దయకుఁ గనియైనవాఁడా, శరణాకలితన్ = శరణుచొచ్చినదానిని, ససుతన్=కొడుకు గలదానినిగా, నీమహిమన్ = నీతపఃప్రభావముచే ననుగ్రహింపుమునుచున్న దానను గాని దేహసంపర్కముచే గాదని భావము.

తా త్ప ర్య ము.

మహాత్మా ! నాకు మగఁడెవ్వఁడు లేడు. నాకు వివాహమేలేదు, నిన్ను శరణు జొచ్చినదానను, నీతపోమహిమచే నాకుఁ బుత్రు ననుగ్రహింపుము.

కం॥ తిన్నెలఁతపలుకులకుఁ బ్రసన్నుండై చూలి తనదు \* సంకల్పభవున్  
సన్నుతశీలునిఁ బుత్రుఁగ, నన్నారీమణికి నిచ్చి \* యనిపెం బ్రీతిన్. 2౭౧

తా త్ప ర్య ము.

ఆనెలఁతపలుకులకు సంతోషించినవాఁడై చూలి తన సంకల్పముచేత నామెకుఁ గొడుకును మంచినడవడిగలవానిని గలుగ ననుగ్రహించి పంచెను.

పురుషులకు ముఖ్యరేతస్థానము బీజములయినను రేతస్సును వెలుపలకుఁ బోసేయక లోపలనే యిముడువట్లు చేసితిమేని యది దేహముంతయు వ్యాపించి దేహమునకు బలము; ఆరోగ్యము కలిగించుటయేకాక ఓజస్సైన శిరస్సున మెదడులోఁ జేరి బుద్ధిబలము జ్ఞానము తేజస్సు లోనైనవి వృద్ధిచేయును. ప్రాణాయామ బలముచే యోగులు దినదినము బీజములోనుండు నీశక్తిని పైకిలాగుచుందురు. ఆ కారణముచే వీరికి స్థలనములేదు. ఇట్టి వీరు తమ మనోబలముచేతనే తమలోని తేజస్సును స్త్రీలగర్భమందుఁ జేర్చగలరు. లేక దర్శన గర్భస్పర్శములచే బ్రవేశపెట్టగలరు. ఈమూఁడు విధములయిన శక్తులు లేనివారు దేహసంపర్కముచేతనే యాకార్యము చేయవలసియున్నది. "తతః ప్రభృతి మైత్రేయ ప్రజామైథునసంభవాః, సంకల్పాద్దర్శనా త్స్పృశ్యాత్పూర్వేషామథవన్ ప్రజాః | తపోవిశేషై స్సిద్ధానాం తదాఽత్యంతతపస్వినామ్" వి - పు ౧-౧౫-2౯.



తే|| బ్రహ్మాదత్తుడు సోమదాహరణునిపుత్రుడు, డతఁడు రాజయి కాంపిల్యాయనుపురంబు నిండ్రుఁ డమరావతినిబోలెనేలుచుండె, లలితపత్ని ర్తిదిక్కుల \* నలముచుండ ||

౨౨౨

బ్రహ్మాదత్తుడు = బ్రాహ్మణునిచే నీయఁబడెను. గావున సోమద కుమారున ఁ పేరు పెట్టెను, అలము = అక్రమించు.

తాత్పర్యము.

సోమదకుమారుడైన బ్రహ్మాదత్తుడు కాంపిల్య యను పురమునకు రాజయి ఁత్రిమంతుడై యింద్రుఁ డమరావతిబోలె బాలించుచుండెను.

చం|| నయముగ బ్రహ్మాదత్తుఁ గుశ \* నాభుఁడు వే విలిపించి కూర్మి స్వా శయము నెఱుంగఁ జెప్పి తను \* జాతల నూర్వరఁ జెండ్లి చేయ వి స్మయముగ నందఱుం గనఁగఁ \* జానలకే లతఁ డంటఁ దత్సతీ చయవికృతాకృతుల్ దొలఁగి \* సారమనోహరకాంతిసంపదన్. ౨౨౩

స్వాశయము = తనయభిప్రాయము, తనూజాతలన్ = పుత్రికలను, చానల కేలు = స్త్రీలకేలు, తత్సతీచయ = ఆస్త్రీసమూహముయొక్క, వికృతా కృతుల్ = వికారస్వరూపములు.

తాత్పర్యము.

అబ్రహ్మాదత్తుని కుశనాభుఁడు యోగ్యతకుఁడగినమార్గమునఁ బిలిపించి తన యభిప్రాయ మెఱిఁగించి యాయనకుఁ దననూర్వరుకుమార్తెలనిచ్చి వివాహము గావించెను ఆయనయు వివాహకాలంబున నాస్త్రీలను గేలఁదాఁకఁగానే వారి కందఱుకు మునుపున్న వికారదేహములు పోయి మిగుల మనోహరములైన సుందరా కారములు గలవార్తై రి.

చం|| వెలయ దనూజలం గనుచు \* విస్మయహర్ష పరీతచిత్తుడై నలుపుగఁ బ్రీతివారిఁ గుశ \* నాభుఁడు నాభునితోడఁ బంచె, నా చెలువలఁ బుత్రకానుగుణ \* శీలల సోమద చూచి మేనఁ గ్రొం బులకలు మొల్కలెత్తి మెయి \* ముట్టుచు మెచ్చెను వారిఁ దండ్రినిన్. ౨౨౪

విస్మయ హర్ష పరీతచిత్తుడై = ఆశ్చర్యముచేతను, సంతోషముచేతను గప్పఁ బడినమనస్సుగలవాడై, పుత్రకానుగుణశీలల = కొడుకుగుణములకు సరిపోవు నడవడులుకలవారిని, మేనన్ = శరీరమందు, క్రొంబులకలు = క్రొత్తగగురుపాలు. క్రొత్త + పులకలు = క్రొంబులకలు, క్రొత్త - కెంపుక్రిందు శబ్దముల కాద్యక్షర కేషంబులకుం గొన్ని యెడల నుగాగమంబును, కొన్ని యెడల మీఁదిపాల్లునకు ద్విత్వంబును బహుశంబుగా నగు. సు. వ్యా. సంధి శర సూ. మెయి = దేహము.



తాత్పర్యము

ప్రకాశించుచున్న కొమార్తలజూచి కుశనాభుఁ డాశ్చర్యము, సంతోషముచే మైమఱచినవాఁడై ప్రీతితో వారిని భర్తవెంటఁ బంపెను. ఆ సుందరులను భర్తనడవడి ననుసరించి యాయన కనుకూలముగ వర్తించువారిని జూచి సోమదయును దేహము గగురింపఁగా వారిని స్పృశించి యా పడుచులను నట్టి గుణవతులను గన్న తండ్రిని మెచ్చుకొనెను. ఆకును జూచి చెట్టుగుణము చెప్పవచ్చునుగదా! బిడ్డలు మంచి నడవడి గలవారై రేన్దితల్లిదండ్రులకుఁ గీర్తిగలదు. దీనివలన బిడ్డలు తా మెంతి కష్టపడినను తల్లిదండ్రుల కపకీర్తి వచ్చుకార్యము చేయరాకు. అని యేర్పడుచున్నది.

ఈ కవ్యక లుండిన ప్రదేశమునకే కన్యాకుబ్జమనిపేరు. ఇప్పుడు దీనిని కనోత్తయందురు.

• 34 వ సర్గము •

ఉ॥ అవిధి బ్రహ్మభక్తుఁడు నిజాత్మభవాశతమున్ వివాహ మై పోవఁగ వాకిత్రోడఁ దనఃపూర్వణికిం, గుశనాభుఁ డంతటన్. ౪౦౦౧

దా విగతాత్మజం డగుటఁ • దత్పరుఁడై సుతలభి కిష్టినిం తావనరీతిఁ జేయఁగను • బ్రహ్మసుతుండు కుశుండు పుత్రునిన్. 227

నిజాత్మభవాశతమున్ = తన నూర్వురు పుత్రికలను ; పూర్వణికిన్ = పట్టణ శ్రేష్ఠమునకు, విగతాత్మజం డగుట = కొడుకులు లేనివాఁ డగుటచే కొడుకును గాంచుటయం దాసక్తిగలవాఁడై, సుతలభికిన్ = కొడుకు గలుగుటకు, ఇష్టి = యాగము.

తాత్పర్యము

తన నూర్వురు కొమార్తెలను విలుచుకొని బ్రహ్మభక్తుఁడు తన నగరమునకుఁ బోఁగాఁ గుశనాభుఁడు సంతానము లేనివాఁడై కొడుకునిమిత్తమై యజ్ఞము చేసెను. అప్పుడు బ్రహ్మమానసపుత్రుఁడగు కుశుండు.

చ॥ కనుఁగొని పుత్ర ! ని న్నేనయః • గాఁ గలపుత్రుఁడు పుట్టు ధార్మికుం డనఘుఁడు గాధి, శాశ్వతయః • శోఁచితుఁ జేయు నతఁడు ధాత్రిని న్ననుచును బ్రహ్మలోకమున • కాలఁడు పోవఁగఁ గొంతకాలము న్జన జనియించె గాధి సుజన • స్తవనీయుఁడు ధర్మవిష్ణుఁ డై. 22౮

ఎనయఃగాఁగల = సరిపోలునట్టి ; సుజనస్తవనీయుఁడు = నజ్జనలచేఁ బొగడఁబడ యోగ్యుఁ డగువాఁడు.



తాత్పర్యము

తనకుమారుడైన కుశనాభునిజూచి, కుమారా! నీకు సమానుడగు పుత్రుడు పుణ్యాత్ముడు గాధి యనువాడు జనింది నీకు భూమిపై శాశ్వతకీర్తి గలిగించును. అని చెప్పి యాయన పోగాఁ గొంతకాలమునకు ధర్మనిష్ఠుడు సజ్జనస్థిపాత్రుడు నగు గాధి జనించెను.

కం॥ అగాధియ నాజనకుం; డోగుణభూషణ! కుశావ్యయోద్భవుడను నీ  
లా గగుటను గొశికు డని, నే గణనీయుండ నైతి \* నిఖిలజగములన్. 222

తాత్పర్యము.

అగాధియే నాతండ్రి. కల్యాణగుణములే భూషణములుగాఁగల రామచంద్రా! నేను కుశునివంశమునఁ బుట్టినవాడనుకారణమునఁ గస్తూరిపాత్రయన్నుఁ గొశికు డని లోమున నెన్నఁబడుచున్నాడను. వంశమున నొకకీర్తి పరుడైన మహాత్ము డుండినను ఆవంశమునకంతయుఁ గీర్తికలదు. అపకీర్తియునట్లే వ్యాపించును. కావునఁ దనవలనఁ దనవంశమునకు సత్కీర్తి వచ్చునట్లు వ్యవహరింపవలయును గాని యపకీర్తి వచ్చునట్లు మెలఁగరా దని సూచన.

కం॥ నాయపు సత్యవతినిన్, జాయఁగను ఋచీకునకు నొసంగిన సతి దా  
నీయొడలితోడ దివముం, దాయం జనె నిజసుశీలతామహిమమునన్. 22౩

అప్ప = అక్క - జాయ = భార్య - ఒడిలితోడన్ = దేహముతో - నిజ  
సుశీలతామహిమమునన్ = తన పాతివ్రత్య మహిమచే (ఈసత్యవతియే శునశ్శేపుని  
తల్లి - ఈకథ ముందు రాఁగలదు.)

ఉ॥ అంతియ కాక యయ్యమ మ \* హాపగ కౌశికి నాఁగ దివ్య మై  
కాంతము నై చెలంగుచు జగద్ధితవాంఛను సర్వదేవతా  
క్రాంతము శీతశైలశిఖరంబును దిగ్గ దివంబునుండి, య  
త్యంతము నపు నెయ్యమున \* నచ్చట నే సుఖ నై వసించెదన్. 22౪

అయ్యమ = ఆయమ్మ - మహాపగ = గొప్పనది - కాంతము = మనో  
హరమై - జగద్ధితవాంఛను = లోకమునకు మేలుచేయుకోరికతో - సర్వదేవతా  
క్రాంతము = సమస్త దేవతలచే నాక్రమింపఁబడినది - శీతశైలశిఖరము = హిమవ  
త్పర్వతశిఖరము.

22౩-2౧౯ తాత్పర్యము

రామచంద్రా! మాతండ్రివలనఁ గలిగినకీర్తియే కాదు. మాయక్కగారి వల  
నను నాకు గీర్తి గలిగినది. ఎట్లన నామె తనపాతివ్రత్యమహిమచే దేహముతో



స్వర్గమునకుఁ జోయియును నచ్చట సుఖములు తానుమాత్ర మనుభవింప నిష్టము లేక యట్టిసుఖ మందఱకుఁ గలిగించవలె నని కోరి గొప్పదేవతానదియై మరల దేవతలనివాసభూమి యగు హిమవత్పర్వతశిఖరముపైకి నాకాశమున నుండి దిగెను. ఆమెయందలి స్నేహముచే నేనును నానదీప్రాంతమందే సుఖనై యుండును. 'అకాశ గంగయే పావనులను పావనులను జేయటకై బ్రహ్మచేఁ బంపఁబడి క్రిందికి దిగివచ్చెను.' ఈమెయో తనంతటఁ దానే లోకులను బావనులను జేయటకై స్వర్గ సుఖములను విడిచి వచ్చెను.' అను కీర్తి యామె సంపాదించెను. ఆమె సోదరుఁ డను కీర్తి నాకును వచ్చెను. ఈ నదిని నిప్పుడు కూసి యుండురు.

కం! ఆసత్యవతీసతీయును. భాసురస్త్రైకధర్మ • పథచారిణీయై  
 తా సత్యవతీభ్యాతిని, భాసిలు నానదికి నాటి • పలుకం గలదే ? 2౮౦

భాసుర....చారిణీయై = ప్రకాశించు సత్యమొక్కటియే ముఖ్యముగాఁగల ధర్మమందుఁ జరించునదియై - సత్యవతి యను పేరుచేతనే స్థాక నామధేయయై యొప్పుచున్నది. ఆనదికి సమానమైనది లేదు. అనఁగా గొశికీనదికి సత్యవతి యనియు నామాంతరముగలదు.

కం! రామా ! యాగార్థం బై, శ్రీమంతముఁ జేరి నిలిచి • సిద్ధాశ్రమస  
 ద్భూమిని సింధుఁడ నైతిని, నీమహనీయప్రసాద • నిస్తులశ క్తివ్. 2౮౧

• శ్రీమంతము = లక్ష్మీవాసస్థానము - నీమహనీయ ప్రసాదనిస్తులశ క్తిఁ = గొప్పదగు నీయనుగ్రహమనడి యసమానశ క్తిచే.

తా త్ప ర్య ము

రాజుచందా! యక్కడనుండువాఁడ విక్కడకేల వచ్చితి వందువేమో-యాగము చేయఁ దలంపుగలిగి శ్రీమంతమైన యీసిద్ధాశ్రమమందుఁ జేసితినేని సిద్ధిపొందుదు నని తలఁచి యిచ్చటికి వచ్చితిని. వచ్చినపని నీగొప్పయనుగ్రహశ క్తిచే సఫలమైనది. కావున మునుపటివలె నచ్చటనే యుండఁజొప్పుచున్నాను.

చీనివలనను దశరథునితో విశ్వామిత్రుఁడు 'ఏ నెఱుంగుదు రాజేంద్ర' యని చెప్పినమాటలవలనను విశ్వామిత్రుఁడు తక్కిన యనేకఋషిశ్వరులవలె నవ తారవిశేష మెఱింగియే భగవంతుఁడు భూమిపై దుష్టసంహార శిష్టరక్ష గార్థమై యవతరించెను - ఆయనయుద్దేశ్యమున కనుకూలమైన సేవ మనచేత నయినది చేయుద'మనుతలంపుతోనే తానుద్దేశించిన కార్యములన్నియుఁ జేయుటకు సిద్ధాశ్రమము మధ్యభాగముగ నుండు నని తలఁచి యుండుఁ జేరెనని తెలియనయ్యెడి. చీనివలన నెంతటి మహాత్ములకై నను భగవత్సేవ యభాశ క్తిచేయుట కర్తవ్యమని యేర్పడుచున్నది.



కం॥ నీ వడిగినకారణమున, నావంశముచరితరీతి + నాజననవిధం

వీవిషయాభ్యానంబును, బావనగుణశీల ! యోఃఋగ + బలికితి సేకున్. ౭౨౨

తాత్పర్యము

నావిషయమై నేనై చెప్పుకొనరాదు. అయినను నీ వడిగినపుడు చెప్పక యుండరాదు. చెప్పకయుండినఁ బెద్దలయశస్సును దాచినట్లగును. కావున నావంశమువిధము నేను జనించినరీతి యీ జేశచరిత్రము పవిత్రగుణములుగల రామచంద్రా! నీకుఁ దెలియఁజెప్పితిని.

ఉ॥ అద్దమరేయి దాసెడిని + నబ్జహితాన్వయ నేఁ గథావభుత్  
పద్దుగఁ జెప్పుచుండుటను + భద్రము నీ కగుఁగాక రాఘవా!  
నిద్దుర పొమ్ము లెస్సయింక + నిద్దురలే కడు గెల్లు సాగెడిన్  
బ్రౌద్ధున లేచి త్రోవ చనఁ + బూనినచో వ్యథ దోష కుండునే!  
అద్దమరేయి=అర్ధరాత్రము, దాసెడిని=సమీపించుచున్నది.

తాత్పర్యము

రామచంద్రా! నేను మీకుఁ గథలు చెప్పుచుండుటలో నర్ధరాత్రము కావచ్చి నది. నాయనా! నీకు డేమమగుగాక - ఇంకఁ జక్కగా నిద్దురపొమ్ము - నిద్దుర పోనియెడల నుదయమునఁ బ్రయాణముచేయవలయునుగదా! అడు గెల్లుసాగును? బడలిక తోచునుగదా! (ఇది యూరువిడిచిన ౧౧ వ రాత్రి).

—\* రాత్రివర్ణనము \*—

శా ఆ కల్లాడుట మానె వృక్షములము, + దత్యంతనిద్రాభులై  
జోకం గూర్కుగొనన్ మృగాండజము, లస్తాకాంధకారాంబు న  
వ్యాకీర్ణం బయి ముంచె దిక్కులను, సంధ్యం బాసె నల్లల్లరే,  
యాకాశం బుడుపంక్తితో విమలనేత్రాప్తింబలెన్ భాసితెన్. ౭౨౪

నిద్రాభులై = నిద్రపోవునది, మృగాండజములు = మృగములు పక్షులు, అస్తా కాంధకారము = గాఢమైన చీకటి, అవ్యాకీర్ణము = చెదరక నిలుకడగా, ఉడు పంక్తి = సక్షత్రములవరుస, నేత్రాప్తిన్ బలెన్ = కన్నులు గలిగినట్లు, భాసితెన్ = ప్రకాశించెను. 'సంధ్యం బాసెనల్లల్లరే' యనుటచేత సూర్యాస్తమానమై యరజామైన దని తెలియవగును. అనఁగా నిప్పటికి నించుమించు నెనిమిదిగంటలు (అయిదుగడియలు) ప్రౌద్ధయియుండవలయును. సంజచీకటిని వర్ణించుటచే నిది బహుళపక్ష మనియు, తదియయో చవితియో యనియుఁ దెలియవగును. పదిన్నరగంట మొదలు ఒకటిన్నరగంటవఱకు నర్ధరాత్రమని యెన్నఁబడును. కావున నర్ధరాత్రము సమీపించిన దనుట సరియే



తాత్పర్యము

రామచంద్రా! చెల్లయందు నొక్కయూకైనఁ గదలకున్నది. మిక్కిలి - నిద్దుర గొన్నవై మృగములు - పక్షులు నిదురించుచున్నవి. గాఢమైన చీకట్లు వందులేక ముంచెను. రాత్రి సంధ్యాకాలము నతిక్రమించెను. ఆకాళము నక్షత్రములతోఁ గన్నులుగలదానివలెఁ బ్రకాశించుచున్నది.

కం॥ చల్లనితనకిరణంబుల, బల్లిదపుంజీకువాలు \* పలుపఱియలుగా  
నల్లదె యుదయించెను జా, బిల్లి జగంబెల్ల ముదము \* పెంపునగ్రాలన్. ౨౮౫  
బల్లిదపుంజీకువాలు = బలమైన చీకటి - పలుపఱియలుగాన్ = అనేకములైన తునుకలుగా - జాబిల్లి = చంద్రుడు.

తాత్పర్యము

చల్లని తన కిరణములచే దట్టమైన చీకటి తునుకలుతునుక లగుచుండఁగాలోకము సంతోషించునట్లు చంద్రుఁ డుదయించెను.

కం॥ చీకటి వెఱవని గూబల, మూఁకలు మొదలైనకూర \* ము లగు మెగంబుల్  
దేకువ యక్షలసంఘము, పోకుగమి చరించె నెల్ల \* చోటులఁ గలయన్. ౨౮౬  
పోకుగమి = రాక్షసులగుంపు.

తాత్పర్యము

చీకటికి భయపడని గుడ్లగూబల గుంపులు మాంసముదిను క్రూరమృగములు యక్షల సమూహములు రాక్షసులగుంపు ధైర్యముతో నన్ని ప్రదేశములందుఁ జరించుచున్నవి.

చం॥ అని ముని యూరకున్న మును \* లందఱు నాతనిఁ గాంచి మేలు మే  
లని వినుతించి మీ యమలి \* నాన్వయ మెంతయు సుప్రసిద్ధ మ  
త్యనఘము ధర్మశీలము త్వ \* దన్వయజాతులు బ్రహ్మతుల్యులున్  
మనుజవరేణ్యులున్ నిరుప \* మానులు దివ్యమహానుభావులున్. ౨౮౭

అమలినాన్వయము = పవిత్రవంశము - త్వదన్వయజాతులు = మీ వంశయువఁ బుట్టినవారు - నిరుపమానులు = సమానులేనివారు - దివ్యమహానుభావులు = దేవతలకుఁగల మహిమవంటి మహిమగలవారు.

తాత్పర్యము

అని విశ్వామిత్రుఁ డూరకుండఁగా నది వినుచున్న మునిశ్వరులు మేలు - మేలు మీపవిత్రవంశము లోకమున మిక్కిలి ప్రసిద్ధి కెక్కినది-చోషరహితమైనది-ధర్మమే స్వభావముగాఁగలది. మీవంశమునఁ బుట్టినవారో బ్రహ్మతో సమానులు



మనుష్యులందు శ్రేష్ఠులు = ప్రభువులు - అసమానులు - మహిమయందు దేవతలతో సమానులు.

ఉ॥ వారలలో సుపర్వతతి \* వారిజగర్భుడువోలె నీవు దు  
ర్వారమహానుభావుడవు \* రాజితకీర్తివి గాధిపుత్ర ! మీ  
సారత రావ్యయంబును బ్ర \* శస్త్రముఁ జేసె వదీమతల్లి నీ  
గారపుడోడఁబుట్టనుచుఁ \* గౌతుకమారఁగఁ బల్క నంతటన్. ౨౨౮  
సుపర్వతతిన్ = దేవతాసమూహమందు - వారిజగర్భుడు వోలెన్ = బ్రహ్మ  
దేవునివలె - దుర్వారమహానుభావుడవు = వారింపరాని మహిమగలవాడవు -  
గారపుడోడఁబుట్టు = గొప్పదనముగలయక్క గారు, గౌరవశబ్దభవములు గారము-  
గౌరవము - గౌరాము.

తాత్పర్యము

మీవంశమువారిలో నీవు దేవతలలో బ్రహ్మవలె శ్రేష్ఠుడవు. నీమహిమ కర్ణము లేదు. కావుననే కీర్తిచే బ్రకాశించుచున్నాడవు. గాఢేయా! సహజముగా సారవంతమైన మీవంశమును నదులయందు శ్రేష్ఠయగు మీయశ్యమిగులఁ గీర్తి మంతముఁ చేసెను. అని యిట్లు చెప్పుచుండఁగా.

కం॥ అస్తగతుం డగుసూర్యుని, సిస్తున ముని నిదుర వోవ \* శ్రీరాముఁడు సం  
శస్త్రగుణున్ మునిఁ తెలచి తృణా స్తరముననిదురవోయె \* ననుజాతునితోన్. ౨౨౯

అస్తగతుడగు = అస్తమించినవాఁడు - సిస్తున = వలె - తెలచి = స్తుతించి-తృణాస్తరమున = పచ్చికపడుకయందు-అనుజాతునితోన్ = తమ్మునితో.

తాత్పర్యము

తాను నిదురింపకండిన వీరును నిదురింపరు - ముచ్చటలాడుచుండు రని విశ్వామిత్రుఁ డస్తమించిన సూర్యునివలె నిద్దురపోయెను. శ్రీరామచంద్రుఁ డును స్తోత్రపాత్ర మగు గుణములుగల విశ్వామిత్రుని పొగడుచుఁ దమ్మునితోఁ బచ్చికపైఁ బరుండెను.

—\* ౩౫ వ సర్గము \*—

ఉ॥ తక్కటికోయి యంతయు య \* థాసుఖవృత్తి మునీంద్రకోటితో  
మక్కువ శోణిమూలమున \* మానిమృగేంద్రుఁడు నివ్రవోయి తె  
లైక్కఁగఁ దూర్పు లేచి కృత \* కృత్యవిధుం డయి కౌసలేయునిన్  
మిక్కిలి గార మారఁ గని \* మేల్కొలిపెన్ మృదుభవ్యసూక్తులన్. ౨౯౦



తక్కటిరేయి = మిగిలినరాత్రి; తెల్వెక్కఁగన్ = తెల్లవాఱఁగా; కృతకృత్య విధుండయి = నిత్యనైమిత్తికర్మములు చేసినవాఁడై; మృదుభవ్యసూక్తులన్ = శుభములైన మంచిమాటలచే.

తా త్ప ర్య ము

తక్కినరాత్రియంతయు ముసీంద్రుల సమూహముతో శోణనదతీరమునందు హాయిగా మునిసింహము విశ్వామిత్రుఁడు నిద్రపోయి తూర్పు తెల్లన గాఁగా లేచి యాసమయమునఁ జేయవలసిన స్నానసంధ్యాదికార్యములు చేసినవాఁడై మిక్కిలిప్రీతితోను గౌరవముతోను మెత్తని శుభదములైన మంచిమాటలచే బాలుర మేలుకొలిపెను. రామలక్ష్మణులు బ్రహ్మచారులు గావున వారికి స్నానము, సంధ్య తప్ప వేఱుకృత్యములు లేవు. కావునఁ దాను దనకృత్యము దీర్చుకొని వెనుక వారల నిద్ర లేపెను.

క॥ తెలతెలవాఱఁగఁ జొచ్చెను, దొలిసంజయు డాసె లెమ్ము \* తోయజనేత్రా!  
కలదుగదా పయనము మీ, కెలమిన్ శుభ మగుట మని ఋషీశ్వరుఁడాడన్.  
2౯౧

తా త్ప ర్య ము

రామచంద్రా! నాయనా! తండ్రీ! తూర్పు తెల్లవాఱుటకు బ్రారంభించినది. ప్రాతస్సంధ్యయు సమీపించెను. కమలాక్షా! సూర్యుఁడుదయింపఁ గమలములు ముకుళించియుండునా! కావున లెమ్ము. మీరు సంతోషముతోఁ బ్రయాణము చేయవలయునుగదా! మీకు మే లగుత మని విశ్వామిత్రుఁ డాడఁగా.

ఉ॥ ఆనుడి నిద్ర మేలుకొని \* యంబురుహాక్షుండు కల్యవిధ్యను  
ష్ఠానము లెల్లఁ దీర్చుకొని \* చయ్యనఁ దాఁ బయనంబు సేయఁగాఁ  
బూని ముసీశ్వరుం గని త \* పోధన శోణము శుభ్రనిరమై  
మానిత స్తేకతావళుల \* మంజుల మై యలరారె గాధ మై.  
2౯౨

ఆనుడిన్ = ఆమాటలచే, కల్యవిధ్యనుష్ఠానము = ప్రాతఃకాలమున శాస్త్ర ప్రకారము చేయవలసిన యనుష్ఠానములు, మానితస్తేకతావళులన్ = మన్నింపఁ దగు నిసుకదిబ్బలసమూహములచే, మంజులమై = సుందరమై, 'అథ కల్యమహర్ముఖే' - నానా.

తా త్ప ర్య ము

ఆమాటలకు రామచంద్రమూర్తి మేలుకొని యుదయమున నెఱవేర్చవలసిన స్నానసంధ్యాదిక్రియలు సలిపినవాఁడై ప్రయాణమునకు సిద్ధపడి ముసీంద్రా!



యాశోణనది నిర్మలమై శుభ్రమైనజలముగలదై యిసుకడిబృలచే సుందరమై లోఁతై యొప్పుచున్నది.

కం॥ ఏ రేవునఁ దరియింపం, దీ రగు నీనదిని నా మునిప్రవరేణ్యుల్  
కోరి చనద రేతెరువున, దారి యదియ మన కటంచుఁ \* దలతుఁ గుమారా !

౨౯౩

తాత్పర్యము

ఎంతో లోతుగల యీనదిని దాఁటు బెట్లు, అని రామచంద్రమూర్తి ప్రశ్నింప విశ్వామిత్రుఁడు కుమారా ! మునిశ్రేష్ఠు లే తెరువునఁ బోదురో యదియే మనకు దారి యని తలంచెదను - అని చెప్పెను.

“మహాజనా యేన గతా స్సపంథా” యనువాక్య మిచట స్మరించునది. సంసార మను నదిని దాఁటుటకు మహాజను లేత్రోవనఁ బోదురో యదియే మార్గమని దీని కర్థము.

చం॥ అనిన మహర్షు లంత భృశ\* హర్ష మునన్ వనజాలవీధులం  
జనుచును వేడ్క మీఱఁ దమ\*చాయలు దా రటు త్రొక్కు వేళకున్  
మునిజనసేవ్యమాన మయి \* పుణ్యతీరోదక మైమరాళకో  
కనికర మైన జాహ్నవిని \* క్షౌఢవనందనయుక్తి డాయుచున్. ౨౯౪  
భృశహర్ష మునన్ = అధికసంతోషముతో, వనజాలవీధులన్ = వనసమూహము లందలి బాటలయందు, తమచాయలు = తమ నీడలు, త్రొక్కువేళకున్ = మట్టమధ్యాహ్నమునకు, మరాళ కోక నికరమైన = హంసలయు చక్రవాకములయు సమూహములుగల, క్షౌఢవనందనయుక్తిన్ = రాజకుమారులతోడ, డాయుగన్ = సమీపింపఁగ

తాత్పర్యము

ఇట్లు విశ్వామిత్రుఁడు చెప్పఁగా ఋషిశ్వరులు మిగులసంతోషించి ఠేఱుదాటి వనములలోఁ గల దారివెంబడి పోయి పోయి మధ్యాహ్నమునకు సరిగా హంసలు చక్రవాకములు గల గంగానదీతీరమును రాజకుమారులతోఁ జేరిరి.

కం॥ ఆవిబుధనిమ్మ గాతీ, రావని వసియించి యుచిత \* మగునెలవులఁ దా  
రావెనుకఁ దర్పణాదులఁ గావించి భుజించి యమృత\*కల్పహవిస్సున్. ౨౯౫

విబుధనిమ్మ గా = దేవనదియొక్క, తీరావనిన్ = ఒడ్డుప్రదేశమందు, నెలవులు = స్థానములు, అమృతకల్పహవిస్సున్ = అమృతముతో సమానమైన హవిస్సును, హవిస్సు - అనఁగా యజ్ఞమున హోమముచేయఁగా మిగిలినది, తర్పణములు = పంచమహాయజ్ఞములు. కాండఋషితర్పణాదులు. అగ్ని



హోత్రములు లేనివారికి దేవతానివేదితాన్నమే హవిస్సు. యజ్ఞము = దేవ పూజ - 'యజ్ఞశిష్టామృతభుజో యాంతి బ్రహ్మసనాతనమ్' అని భ. గీ. అమృత మను పేరుగల యజ్ఞ శేషమును నెవరు భుజింతురో వారు సనాతనబ్రహ్మపదము నొందుదురు.

-\* శ్రీరాములు గంగానదీవృత్తాంతము విశ్వామిత్రు నడుగుట \*-

చం! వరవిలుధాపగావిమల \* వారితటిన్ సికతోరువేదికో  
పరి యుపవిష్టు లై నడుమ \* భాసిలు చామునినేత యొప్పుగాఁ  
బరమముదంబునన్ సుగుణ \* భద్రుఁడు రాముఁడు మౌనిఁ గాంచి ని  
ర్జరనది మూఁడుత్రోవలుగ \* సాగరుఁ జేరుట కేమి హేతువో ? 2౯౬  
వరవిలుధాపగా = ఇష్టమైన దేవతానదియొక్క "క్షీ బేతు కంకుమే శ్రేష్ఠే త్రిష్విష్టే హ్యవ్యయం వరం" - నానా. విమలవారితటిన్ = నిర్మలమైన నీటి యొడ్డున, సికతోరువేదికోపరి=ఇసుక గొప్పదిన్నమీఁద, ఉపవిష్టులై = కూర్చుండిన వారై, నిర్జరనది = గంగ, సాగరున్ = సముద్రుని.

తా త్ప ర్య ము

మనస్సున కింపై న గంగానదీతీరభూమియందుఁగల యొకపెద్ద యిసుకదిన్నపై వారందఱు నడుమ విశ్వామిత్రు నుంచుకొని కూర్చుండి యుండఁగా గంగానదినిఁ జూచి రామభద్రుఁడు విశ్వామిత్రునితో నీ గంగానది మూఁడుమార్గముల సము ద్రముఁ జేర నేమి కారణము ?

అ! అనుడ వేడు గాధి \* తనయుండు దశరథు, ముద్దుఁబట్టిఁ జూచి \* మోదమునను బలుకఁ దొడఁగె గంగ \* ప్రభవంబు నచ్చాని, యభ్యుదయము నచటిఁసభ్యులలర. 2౯౭

వేడన్ = ప్రార్థింపఁగా, అభ్యుదయము = వృద్ధి.

తా త్ప ర్య ము

అని యిట్లు ప్రార్థింపఁగా విశ్వామిత్రుఁడు దశరథుముద్దుకూమారుఁడైన రామ చంద్రమూర్తినిఁ జూచి సంతోషించునట్లు చెప్పఁదొడఁగెను.

కం! కలదు గదా ప్రాలేయా, చలము వివిధరత్నకూట \* చయచుంబినభోం  
చలము బహుధాతువర్గో, జ్వల మతిశయశీతివార \* చలనాతులమై. 2౯౮  
ప్రాలేయాచలము = మంచుకొండ - హిమవత్పర్వతము, వివిధరత్న = నానావిధములైన మణులుగల, కూట = శిఖరముల, చయ = సమూహముచే చుంబి = ముద్దుపెట్టుకొను, నభోంచలము = ఆకాశప్రదేశముగలది, బహు



విధ = పలుతెగలైన, ధాతు=రాగి యినుము లోనగు లోహాదుల-వర్గ = సమూహముచే, ఉజ్జ్వలము = ప్రకాశించునది, అతిశయశీతవాతచలనాతులమై = మిక్కిలి చల్లనిగాలి కదలికచే నసమానమైనది.

తాత్పర్యము.

అనేకములైన రత్నములుగల శిఖరములచే నాకాశ మంటుచున్నదియు నానా ధాతువర్గముచేఁ బ్రకాశించునదియు మిక్కిలి చల్లనిగాలి వీచుటచే నసమానమైనదియు నగు మంచుఁగొండ కల దనుట ప్రసిద్ధమేకదా !

కం॥ ఆతండును హేమచల, జాత మనోరమను మేన + జాయగఁ గొని వి

ఖ్యాతయశస్స్పితలఁ దను, జాతల నిరువురను గాంచె + సంపన్నులన్. ౨౪౯

హేమాచలజాత=బంగారుఁగొండ యగు మేరుపర్వతముకూఁతురు. మంచుఁ గొండ బంగారుఁగొండ యన్నప్పుడు తాలు గుండలని యర్థముకాదు. వానికధిష్ఠాన దేవత లనియు వారి కవి దేహములవంటివనియు నెఱుఁగునది. మనోరమను = మనస్సును రంజింపఁజేయుఁ గలదగుటచే మనోరమ యనుపేరుగల, మేన = మేనక యనుచానిని, జాయగన్ = భార్యగ, విఖ్యాతయశస్స్పితలన్ = ప్రసిద్ధమైన కీర్తిచేఁ బ్రకాశించువారిని, తనుజాతలన్ = పుత్రికలను.

తాత్పర్యము.

ఆహిమవంతుఁడు మేరుపర్వతముకూఁతు రగు మనోరమ యను మేనకను బెండ్లాడి యామెయందు నిరువురఁ బుత్రికలఁ గనెను.

ఉ॥ వారలలోపఁ బెద్ద యయి + వర్తిలు గలగ, ద్వితీయ యాయుమా

వారిజనేత్ర, వారెలమి + వర్ధిలు చుండఁగ దేవతార్థమై

కోరిసురావధుల్ శిశిరఁగోత్రముఁ జేరి మహాత్మ ! గంగ ము

ద్దారిని బాఱఁ జేయు మని + తద్దయు వేడఁగ శైలనాథుఁడున్. ౨౫౦

ద్వితీయ=రెండవది - ఉమావారిజనేత్ర = ఉమ యను కమలాక్షి - శిశిర గోత్రమున్ = హిమవత్పర్వతమును (చల్లనిఁగొండను)-దేవతార్థమై=దేవకార్యము నిమిత్తమై, సేనాపతిజననమో - పరమదేవతార్చనార్థ యో.

తాత్పర్యము.

ఆ యిరువురిలో గంగ యనునామె పెద్దది - రెండవది యమ. వారిరువురు పెరుఁగుచుండునమయంబున దేవతలు తమనిమిత్తమై హిమవంతునిఁ జేరి మహాత్మ ! గంగను మూఁడుదారులఁ బ్రవహింపఁజేయుము. అందొకటి మాకిమ్మని మిక్కిలి వేడిది.



చ॥ అడిగిన వారియాసలను \* నాఱడిపుచ్చుగ రా దటన్న యా  
 నుడి మది నిల్చి యుగ్రసుత \* నూలోకని పుణ్యాద్రిలోకపావనిన్  
 గడిమి యుభేష్టగామిని జ \* గద్ధితముం ఘటియించు పొంతు న  
 ప్పూడ యొసంగన్ గ్రహించి తమ \* భూముల కేగిరి వారు ధన్యులై. ౮౦౧

ఆఱడిపుచ్చు = వ్యర్థ పఱుచు-త్రిలోకపావనిన్ = మూడులోకములఁ బావ  
 నము చేయుదానిని - యుభేష్టగామినిని = ఇష్టముకొలఁది పోవుదానిని - జగత్ +  
 హితము = లోకమునకు మేలు - ఘటియించు. పొంతున్ = కూర్చుకొఱకు.

తా త్ప ర్య ము.

దేహి యని అడిగినవారి యాసను నా స్తి యని వ్యర్థ పఱుపరాదను ధర్మ మెఱిగిన  
 వాఁడౌటచే నది మది నుంచుకొని హిమవంతుఁడు పుణ్యమై మూడు లోకములఁ  
 బావనము చేయునదియై స్వేచ్ఛగాఁ జరించునది యగుటచే నాకాశమునఁ బోవఁ  
 గలది యగు గంగను వారి కప్పుడే యాయుఁగా వా రామెను గ్రహించి తమ లోక  
 మునకుఁ బోయిరి.

ఉ॥ రెండవకూతురైన యుమ \* వ్రీలని యుగ్రతపంబుమై జగ  
 త్కాండము లెల్ల మ్రొక్కఁగను \* గ్రాలిన నప్రతిరూప శైలకో  
 దండున కిచ్చె భార్యగను, \* దాశరథీ! యిటు లోకపూజ్యులై  
 కొండల తేనియ్యయ్యునుఁగుఁ \* గూతులు భాసిలి రిద్దకీర్తులై. ౮౦౨

వ్రీలని = చెడని - జగత్కాండములు=జగత్సమూహములు, అప్రతిరూప =  
 అనుకూలుఁడైన - శైలకోదండునకు = శివునకు, త్రిపురాసుర సంహారమందు  
 శివుఁడు మేరుపర్వతమును విల్లుగా ధరించెను. కావున నాయనకు శైలకోదండుఁ  
 డను పేరు గలిగెను. ఇద్దకీర్తులై = ప్రసిద్ధమైన కీర్తిగలవారై. పార్వతిఘోరమైన  
 తపము చేయుటఁ దల్లి ఉమా - వలదని చెప్పుటచే ఉమ యను పేరుగలిగెను.

తా త్ప ర్య ము.

రెండవకూతురైన ఉమాదేవి ఘోరమైనతపమును ఆకులనైనను ఆహారముగఁ  
 గొనక యపర్ణమై తపము చేయుఁగా నామెను సమస్తలోకములచే మ్రొక్కఁబడు  
 చుండు ననుకూలుఁడైన శివునకు భార్యగా నిచ్చెను. రామచంద్రా! యీవిధముగా  
 నా పర్వతరాజు ప్రయపుత్రిక లిరువురు కీర్తిమంతులై ప్రకాశించిరి.

క॥ గతిమద్వర ! తొలుదొల్తను, క్షీతిధరవరతనయ గంగ \* కెరలుచును నభో  
 గత మైనవిధంబంతయు, నుతచరితా! నీకుఁ దెలియఁనొడివితిఁ జమ్మి. ౮౦౩



గతిమద్వర = సుందరగమనము గలవారిలో శ్రేష్ఠుఁడా-క్షీతిధరవరతనయ = పర్వతరాజు ప్రియపుత్రి, నభోగత = ఆకాశమునకుఁ బోయిన.

తా త్ప ర్య ము.

సుందరగమనము గలవారిలో శ్రేష్ఠుఁడా! మొట్టమొదట పర్వతరాజుకూతు రగు గంగ యేవిధముగ జనించి యాకాశమునకుఁ బోయెనో యదియంతయు నీకుఁ దెలియఁ జెప్పితిని.

కం॥ ఈపర్వతవిభుసుత యే, పాపాపహ యగుచు నుదక \* వాహిని యై దే వాపగ యై నాకంబును, బ్రాపించెనునాయనా ! సుశ్రప్తార్థితయై. ౮౦౪  
పాపాపహ = పాపములఁ బోగొట్టునది, ఉదకవాహినియై = జలప్రవా హయై. దేవాపగ = దేవతానదియై దేవతలప్రార్థనము నంగీకరించి స్వర్గమును బొందెను.

గంగ విష్ణుపాద తీర్థముగావున దేవతలనుగూడఁ బవిత్రులను జేయునది.

—• { 3౬ సర్గము. గంగ త్రిపథగయైనవృత్తాంతము శ్రీరామునకు విశ్వామిత్రుఁడు జెల్పుట } •—

చం॥ అన విని రామలక్ష్మణులు \* హర్ష సముత్సుకులై మహాత్మా! యీ యేనఘచరిత్ర దేవమను \* జావనిజాతము నెంతయు న్విసనన్ గొనియెద నూస, మంచుమల \* కూతు రదేటికి మూఁడుత్రోవలన్ గొనె ! నది యెట్లు కీర్తి గనె \* గొప్పగునేఱుల మేలుబంతియై ! ౮౦౫

హర్ష సముత్సుకులై = సంతోషముతోఁ దమకిష్టమైనవిషయముఁ దెలిసి కొనఁ గోరినవారై - దేవమనుజావనిజాతము = దేవలోకమందు మనుష్యలోకమందు సంభవించినవిధము - ఎంతయున్ = మిక్కిలివిస్తరముగా, ఆస = ఆశ, మూఁడు త్రోవలన్ = స్వర్గ మర్త్య - పాతాళముల మార్గముల, మేలుబంతి = శ్రేష్ఠము, మేలు బంతి మానా అనఁగా పై పంక్తి యనియర్థము. బాలు రక్షరములు వ్రాయ నేర్చు కొనునపుడు మొదటిపంక్తి చక్కఁగా వ్రాయనేర్చినవారు వ్రాసి యాయక్షరముల వలె మీరు వ్రాయుఁ దని చెప్పుదురు. ఆకారణముచేఁ దక్కినపంక్తులకంటె నది యుత్తమమై యుండును. ఇతరు లనుకరింపఁదగిన దని యర్థము.

గంగకు త్రిపథగ యనుపే రేలవచ్చె నని రామచంద్రుని ప్రశ్న. దానికిఁ బ్రత్యుత్తరముగ గంగ యాకాశమునకు స్వర్గమునకుఁ బోయినవిధము చెప్పఁబడెను. మూఁడవమార్గ మెట్లను విషయ మీసర్గయందుఁ జెప్పఁబడెను.



తాత్పర్యము.

గంగవృత్తాంతము పూర్ణముగ వినఁ గోరికగలవారై శ్రీరామలక్ష్మణులు మహాత్మా! పాపరహితురాలైన గంగ దేవలోకమందు మనుష్యలోకమం దెల్లు సంభవించెను? ఆమె కంటకీర్తి నచ్చుటకు నేమికారణము? ఏకార్యము చేయుటచే నదులయం దుత్తమురాలయ్యెను?

కం॥ అని రాకొమరులు వేడినఁ, గని వారల మానిమధ్యఃగతగాధేయుం డనియెను వినుఁడి వినిచెద, ననఘాత్మకులార! గంగఃయావచ్చరితన్. ౮౦౬

రాకొమరులు=రాజకుమారులు - వేడినన్ = కోరఁగా - మానిమధ్యగత గాధేయుండు = మునులనుధ్యనుండు విశ్వామిత్రుఁడు - హోరమున నాయకమణి వలె - రెండువ్రక్కల నదుట - వినిచెదన్ = వినిపించెదను - యావచ్చరితన్ = సంపూర్ణ చరిత్రమును. అనఘాత్మలారా! గంగచరిత్రమును వినుకోరిక గలుగుట చేతనే మీరు పుణ్యాత్ములని తెలియుచున్నది - పాపాత్ములకాబుద్ధిపుట్టదు.

తాత్పర్యము.

రాజకుమారు లీవిధముగఁ గోరఁగా ఋషులనడుమనుండు విశ్వామిత్రుఁడు గంగా చరిత్రము వంతయుఁ జెప్పెదను వినుఁడు.

ఉ॥ పూర్వము రామచంద్ర! నలః పూతలదాలుపువేల్పు పెండ్లియై పార్వతి నిండుహర్షమునః భావజకేళి కుపక్రమింపసా పర్వశతాబ్దముల్ గడచెఁ, పట్టి యొకండును బుట్టడయ్యె, లో పర్వినభీతి గుంపు లయిః బ్రహ్మయులోనగు బాసవాలముల్. ౮౦౭

నలపూ=చంద్రుఁ డను పుష్పమును-తలదాలు = తలయందు ధరించిన వేల్పు = దేవత - శివుఁడు. భావజకేళికి = రతికీడకు - సాపర్వశతాబ్దముల్ = నూఱుదివ్యసంవత్సరములు - పట్టి = కుమారుఁడు - ఈ శబ్దమునకు సరియైనది విడ్డ-అపత్యము - ఇచ్చట మగవిడ్డ. బాసవాలముల్ = బాసవల్ = మాటయే బాణముగాఁ గల దేవతల గుంపులు - గీర్వాణశబ్దార్థము గ్రహించునది.

తాత్పర్యము.

రామచంద్రా! పూర్వకాలమున శివుఁడు పార్వతిని బెండ్లి యాడి యామెతో మిగుల సంతోషముతో నూఱు దివ్యసంవత్సరములు సంభోగించెను. కాని కుమారుఁడు కలుఁగడయ్యెను. రేతస్ఫలనము కాదయ్యెను. కావున నింతకాల మైనను రేతస్ఫలనము గాకయుండినచో నదియైనప్పు డెంత బలిష్ఠుఁడు పుత్రుఁడు



పుట్టునో - వాఁ డెటువంటివాఁడగునో - వానిని సహించు ఔట్లొ యని దేవతలు భయపడి దేవతలు గుంపు లయి బ్రహ్మాదేవునితోడ నిటు లాలోచించిరి.

క॥ వలిగుబ్బలిసుతకడుపునఁ, గలిగినచో భూత మొకఁడు \* గలఁడే యెవఁ డేన్ బలిమిని నోర్వ నటంచును, గలఁకను శితికంఠు డాసి \* కలితాంజలులై. ౪౦౪  
వలిగుబ్బలిసుత=మంచుపర్వతముకూఁతురు, ఓర్వన్ = యుద్ధమందు సహిం పను, కలఁకను=మతివ్యాకులత్వముతో, శితికంఠున్=శివుని.

తా త్ప ర్య ము.

ఇన్ని సంవత్సరములు సంభోగించినను పార్వతియుఁ జలించినది కాదు. శివుఁడు విరమించినవాఁడు కాఁడు. ఇట్టివానికి నట్టియామెకడుపునందుఁ గుమారుఁడు పుట్టె నేని వానినోర్వ నవనికి శక్యము! అని వ్యాకులపడి శివుని సమీపించి చేతులు మోడ్చినవారై.

తే॥ దేవదేవ మహాదేవ \* త్రిభువనై కహితరతాత్మక దండంబు \* కృత్తివాస !  
కనికరింపుము మా మొక్కులను గ్రహించి, జగములోపపునీదు తేజంబుమోవ.

౪౦౫

త్రిభువనై కహితరతాత్మక=మూఁడులోకములకు మేలే చేయుటయందుఁ బ్రీతి గల మనస్సుగలవాఁడా - ఇట్లనుటచే లోకహానికరతార్యము నీవు చేయరాదు. నీ విప్పుడు చేయునది యట్టిదై యున్న దని భావము. కృత్తి వాస=చర్మమును వస్త్ర ముగా ధరించినవాఁడా - తేజస్సు = కాంతి - తేజ శ్శబ్దమునకు శుక్ల మనియు సర్థ ముగలదు- "తేజః పరాక్రమే ప్రాణే వర్చ స్యర్షిషి రేతసి"-రత్నమాల.

తా త్ప ర్య ము.

దేవతలకు దేవతనైనవాఁడ వగుటచే మహాదేవా ! ముల్లోకములకు మేలు చేయు కోరికగలవాఁడా ! చర్మధరా ! నమస్కారంబు. మా మొక్కులను గ్రహించి మాయం దనుగ్రహింపుము. నీ తేజస్సువలనఁ గలుగుకుమారుని లోకములన్ని యైన భరింపఁజాలవు.

ఉ॥ దేవియు నీవు వేదహిత\*తీవ్రతపశ్చరణై కశీలతన్  
భావజనైరి క్రాలుఁడు, ప్ర\*భాభరితం బగు నీదు తేజమున్  
నీవ ధరింపుమీ, జగము \* నిశ్చలహర్ష మునం జెలంగఁగాఁ  
గావుము దేవ ! లోకము ల\* కాండలయంబునఁ గూల్పఁబోకుమీ. ౪౧౦

దేవియు = పార్వతిదేవియు, వేదహిత = వేదోక్తమై - లోకహితమై, తీవ్ర తపశ్చరణై కశీలతన్ = ఘోరమైన తపస్సుచేయుటయే ముఖ్యస్వభావముగాఁ గలవాఁడవై, దేవియు నీవు = నీభార్యయైనపార్వతియు నీవు, క్రాలుఁడు =



ఉండుడు - తేజమున్ = రేతస్సును - నీవ = నీవే - పార్వతియందు విడువక  
 నీ తేజోమయశరీరమందు - ధరింపుమీ - ఉంచుకొనుము - నిశ్చలహర్షమునన్ =  
 చలనములేని సంతోషముతో - అకాండలయంబు = అకాలప్రళయమున - భావజ  
 వైరి = నీవు మదనువిజయించినవాండవయ్యు మరల మదనపరవశుడవై యిట్టి  
 కార్యము చేయుట నీకుఁ దగదు సుమా యని భావము.

తా త్ప ర్య ము.

మన్మథవిరోధీ ! పార్వతియు నీవు వేదోక్త మైన ఘోరతపమును సలుపుడు.  
 కాంతిపూరితమైన నీ రేతస్సును పార్వతియందు విడువక నీవ యుంచుకొమ్ము.  
 అటులైన లోకములు చలనములేని సంతోషముగలవగును. దేవా ! లోకమునకు  
 నకాలప్రళయము కల్పింపక రక్షింపుము. [ఇది మహా మైథునమని వాడుకయందుఁ  
 జెప్పఁబడినది. పంచమకారులైన శాక్తేయుల కిది (మద్యము మాంసము మత్స్యము  
 ముద్ర, మైథునము - ఇవి పంచమకారకములు. ఇవియే వారికి పంచతత్త్వములు.)  
 పరమపవిత్రప్రతముగా నుండును.]

చం॥ అని కొనియాడు వేలుపుల \* నావటఁ దాఁ దిలకించి శంకరుం  
 డనియె సుపద్మలార! యటు \* లౌత, ధరింతుము మేమ వీర్యమున్  
 జనములు నిర్జరుల్ ససుఖ\*సంపద వర్తిలుచుండ్రుగాక, యే  
 యనఘుఁడు మోచుఁ జెప్పుఁడు ను\*హత్తర తేజము జాతీ నంతటన్. ౨౧౧

కొనియాడువేలుపులన్ = పొగడుచున్న దేవతలను - అదటన్ = ప్రీతితో  
 తిలకించి = చూచి - అటులౌతన్ = మీరు చెప్పినట్లే కానిండు, మేమ = మేమే-  
 అనగా నేను నా భార్యయు. వీర్యమున్ = నేను రేతస్సును - నాభార్య  
 శోణితమును. ధరింతుము = వెలుపల విడువము. నాభార్యగర్భంబున నీరెండుఁ  
 గలియనీయ మని భావము. శ్రీగర్భంబున నివి రెండు కలిసినిగదా పిండోత్పత్తి,  
 నిర్జరుల్ = దేవతలు.

తా త్ప ర్య ము.

అని యిట్లు స్తోత్రముచేయు దేవతలను శివుఁడు ప్రేమతోఁ జూచి దేవత  
 లారా ! మీరు చెప్పినట్లే చేసెదను. నేను వీర్యమును - పార్వతి శోణితమును  
 మాయందే ధరించెదము. అనగా నీరెండు కలియనీయము. వేలువేలుగా  
 దుంచెదము. మనుష్యులు దేవతలు సుఖముగా నుండనిండు.

నా రేతస్సును పార్వతియందు విడువను గాని వెలుపలకు రాక తప్పదుకదా!  
 అప్పుడు దాని ధరింపఁగలవాఁ డెవ్వడు !



ఉ! గారవ మార నిట్లు కఱకంతుఁడు పల్కిన దేవతాళి యీ  
 ధారిణి నీదు తేజ చలితం బయినన్ ధరియించు నా భవా  
 నీరమణుండు పోవిడువ \* నిండె సకాసనపర్వతంబుగా  
 ధారిణి యీశు తేజమున \* చానిక బెగ్గిలి దేవసంఘముల్.

౪౧౩

గారవమారన్ = గౌరవ మతిశయిల్లఁగా, కఱకంతుఁడు = గరళకంతుఁడు -  
 గరకంఠశబ్దభవము కఱకంతుఁడు - గ్రామ్యపద మని చిన్నయ్యసూరిగారు వ్రాసిరి  
 గాని యలుగాదని తద్భవపద మని సీతారామాచార్యులవారు వ్రాసిరి. భవానీ  
 రమణుండు = శివుఁడు, సకాసనపర్వతంబుగన్ = అడవులతోడ బర్వతముల  
 తోడ, బెగ్గిలి = భయపడి.

తాత్పర్యము.

గౌరవ మతిశయించునట్లు శివుఁడిట్లు పలుకఁగాఁ నీతేజము జాతెనేని యీభూదేవి  
 దానిని ధరించు నని దేవతలు చెప్పిరి. అంతట శివుఁడు దానిని వెలుపల వదలెను.  
 అదియును నడవులు కొండలతోడ భూమియంతయు వ్యాపించెను. అది వ్యాపించు  
 విధము చూచి దేవతలు భయపడిరి.

చం! హుతవహుఁ జూచి యిట్లనియె \* నోపుదు వీవ మహాత్మి పూనఁగాఁ  
 క్రతుహుతేజన్ నెయ్యుఁ డగుఁగాడును గూడి యటన్న వల్లె యు  
 చతఁ డది చొచ్చె దాన నది \* యాచు సీతాచలరీతి లోకస  
 మ్మతదివనాథ పావక సమగ్రవి భావిభవాభిరామ మై.

౪౧౩

హుతవహున్ = అగ్ని హోత్రుని, ఓపుదువు = శక్తిగలవాఁడ వగుదువు.  
 క్రతుహుతేజన్ = దక్షవియజ్ఞము ధ్వంసముచేసిన శివునితేజమును, నెయ్యుఁడు =  
 మిశ్రుఁడు, వల్లె = సరి, సీతాచలరీతి = తెల్లనికొండవలె - హిమవంతమువలె -  
 లోకసమ్మత = జనులకు సమ్మతమైన, దివనాథ = సూర్యునియొక్కయు,  
 పావక = అగ్నియొక్కయు, సమగ్రవిభా = సంపూర్ణకాంతియొక్క, విభవ =  
 సంపదచే, అభిరామమై = మనోహరమై.

తాత్పర్యము.

ఆవల వారు అగ్నిహోత్రునిఁ జూచి అగ్నిదేవా ! యీశివతేజస్సును భూమి  
 భరింపఁజాలకున్నది. నీవు నాయుదేవునితోఁగూడి భరింపఁగలవు కావున  
 నీ వాకార్యమునకుఁ బూనుకొమ్మనఁగా నాయన దానియందుఁ బ్రవేశించెను.  
 ఆకారణమునకుఁ నది పెద్దమంచుఁగొండవలె నయ్యెను. అది సూర్యాగ్నుల సంపూర్ణ  
 కాంతిచే మనోహరమై లోకసమ్మతమయ్యెను.



శే|| శరవణంబయ్యె నద్దానః జననమంది, యనలసుతుః డయ్యెఁగార్తి కేయఁప్రభుండు  
దానిఁగని వేల్పులెల్ల నితాంతముదిత, హృదయులై పూజపలిపిరి • యీశుగారి.

౪౧౪

శరవణము = శర+వణము - తెల్లువనము. "ప్రనిరంతర శృరేణీతి గత్వం".  
అనలసుతుఁడు = అగ్నిహోత్రుని కుమారుఁడు - కార్తికేయప్రభుండు = కృత్తి  
కలపుత్రుఁడైన ప్రభువు - వానిన్ = ఆకుమారస్వామిని - నితాంతముదిత హృద  
యులై = మిక్కిలి సంతోషించిన మనస్సుగలవారై.

తాత్పర్యము.

కాలక్రమమున నది శరవణ మయ్యెను. దానియందుఁ బుట్టినవాఁ డగుటచేఁ  
గుమారస్వామి అగ్నిపుత్రుఁడయ్యెను. ఆయనయే కృత్తికలపుత్రుఁడై కార్తికేయుఁ  
డయ్యెను. కొందఱిది జగుస్నాకరమని న్రాసియున్నారు. వారి కెఱులైన నుండును  
గాక ! ఇం దాలోచింపవలసిన విషయములుకొన్నిగలవు. పండ్రెండు సంవత్సర  
ముల బాల బ్రహ్మచారులకు విశ్వామిత్రునంతటివాఁ డింత పచ్చిగా దీని నిల్లు  
వివరించి చెప్పవలయునా ? తేలికగాఁ బోనిచ్చియుండరాదా ? ఇల్లు చెప్పుటలో  
నాయన యుద్దేశమేమి ? రేతస్థలనము చెప్పుటచే శివుఁడు ప్రాకృతవర్గములోఁ  
కేరుచున్నాఁడు. శివుఁడు దేవుఁడు కాఁడనుటకు వైష్ణవులు చేయు గొప్ప యాక్షేప  
మిదియే. ఆ యాక్షేపమునకుఁ దగిన సమాధాన మింతవఱకు నెవరు చెప్పినట్టు  
లేదు. ఈవ్యాఖ్యాత యభిప్రాయమున నిందు గొప్ప యోగరహస్యమున్నది.  
దానిని బూర్ణముగా వివరించి చెప్పునంత సామర్థ్యము లేదు. ఇందు భార్య  
భర్తల కిరువుర కెన్నిది నములకు రేతస్థలనము కాలేదని చెప్పఁబడినది. ఒక సంవత్స  
రము మాత్రమైనను జక్కఁగఁ బ్రాణాయామ మధ్యసించి యొకముద్రయందున్న  
వారై భార్యభర్తలు సంభోగించిరేని యా ముద్రయం దున్నంతకాలము రేతస్సు  
రజస్సు స్థలనముగాదు. ఇది యోగమున సుప్రసిద్ధవిషయమే. ఒకరుమాత్రము  
సాధించి రెండవవా రాముద్ర తెలియనివారైరేని తెలియనివారికిఁ బ్రాణగొడ్డ  
మగును. తెలిసినవారును దృష్టిలేక సంకటపడుదురు. అప్పుడు దేవతలు శివుని  
పార్వతిని పొగడిరి.

—• పార్వతీదేవి దేవతల శపించుట •—

శే|| వడఁకుగుబ్బలిగారాబుఁ • బట్టి యంతఁ, గంటుకొని కింక నా తెఱఁగంటిగముల  
గంటసములాడె నోవేల్పుఁ • దుంటలార, యనుభవింపుఁడు మీచేయు • నఘ  
ఫలంబు. ౪౧౫

వడఁకు గుబ్బలిగారాబుపట్టి=చలిపర్వతముయొక్క ప్రీయమైన బిడ్డ-కింకన్ =  
కోపముచే - కంటుకొని = విరోధించి - తెఱగంటిగములన్ = దేవతా



సమూహములను - గెంటసములు = పరుషవాక్యములు - అఘుభలంబు = పాపము యొక్క ఫలము.

తాత్పర్యము.

చలిమలకూతురైన పార్వతి దేవతలపై పగఁబూని కోపించి యో దేవతలారా! మీరుచేసిన పాపఫల మనుభవింపుఁ డని నిష్ఠురము లాడెను.

చం|| అని కనుఁగొనలందుఁ గనఁలంలేకు నంతకు మీఱ వారలం గని తనదోయిటన్ జలముఁ \* గైకొని మత్తనయాభిలాషవి ఘ్నునిహతి నొందఁ జేసితిరి \* గావున నోసురలార ! మీకు మీ వనితలు బిడ్డలం గనరు, \* వారలికన్ మనువారు గొడ్డులై.

౨౧౬

వారుచేసినపాపము దానిఫలము చెప్పఁబడుచున్నది. కనుఁగొనలందు = కన్నుల కొనలయందు - కనలు = కోపము - అనఁగా కన్నులెఱ్ఱఁగా. దోయిటన్ = అంజలి యందు - మత్తనయాభిలాషన్ = కుమారునిగనవలయు నని నాకుఁగల కోరికను - విఘ్నునిహతిన్ = విఘ్నముచే జెడినదానిఁగా.

తాత్పర్యము.

అని కనుఁగొనలందుఁ గెంపువాఱుచుండఁగా వారినిఁ జూచి తనదోసిట నీళ్ళు తీసికొని 'నాకుఁ గొడుకుఁ గనవలయు నని యుండినకోరికను విఘ్నుపఱిచితిరి గావున మీకు మీస్త్రీలు బిడ్డలఁ గనరు. వారు గొడ్డులై యుందురు.' అనఁగా దేవతా స్త్రీలకు దేవతలవలన బిడ్డలు గలుగరు కావుననే మేనక ఊర్వసి మొదలగువారు మనుష్యులకు భార్యలై బిడ్డలఁ గనిరి. ఈకాపము సామాన్యులైన యస్పరసల కవ్వ యించునో యవ్వయింపదో - వా రొకరి భార్యలు గారుగదా !

చం|| అని శపియించి, భూమిఁ గని \* యాఁకర మాఁపక యోసి పాంసులా ! మనుమ యనేకభార్య వయి \* మానక నైకవిధస్వరూప నై తనయుఁడు నాకుఁ గల్గుటకుఁ \* దాలిమి నోరువ నైతి గాన నీ కును లభియింప కుండెడిని \* గూరిమిపుత్రులఁ గాంచు మోదముల్.

౨౧౭

ఆకరము = కోపము - అగ్రహము, పాంసులా = పాపాత్మురాలా ! దుమ్ముగలదానా, మనుము = జీవింపుము, అనేకభార్యవై = అనేకులకు భార్యవై. రాజులందఱు భూభర్తలేకదా ! నైకవిధస్వరూపవై = అనేకవిధము లయిన రూపములుగలదానివై, మోదముల్ = సంతోషములు, న + ఏక = నైకము.

తాత్పర్యము.

ఆవల భూమినిఁ గని కోపించి యోసి పాంసులా ! నేను బిడ్డలఁ గనుట చూపోప వైతివి. కావున నీవు అనేకులకు భార్యవై అనేకరూపములు గలదానవై



యుందువుగాక ! నీవును ప్రీతితో విడ్డలు గను సంతోషము లేకపోవునుగాక అని శపించెను భూపుత్రి - నీత-నరకాసురుడు - వీరు భూపుత్తులైనను రేతస్సువలన గర్భము ధరించి కనుసుఖము భూమికి గలిగించినవారు కారు.

చ॥ అని గిరిరాజనందన యు + హంకృతిరోషపరీత యై శపించినఁ బెనుసిబ్బితిం దలలు + జేజెలు వాంచిన వారిదుఃఖమున్ గనుఁగొన లేక శంకరుఁడు + గారిని గూడి ప్రతీది కేగి నిష్ఠను దప ముండె భూరిహిమ + శైలవరోత్తరశృంగసీమపై.

గిరిరాజనందన = పార్వతి, అహంకృతిరోషపరీతయై = అహంకారముచేతను రోషముచేతను గప్పబడినదై, పెనుసిబ్బితిన్ = మిక్కిలి సిగ్గుచే - తమ భార్య లితరులకు విడ్డలు గనువారుగా నైరిగదా యనిసిగ్గు, జేజెలు = దేవతలు - నూ - జేజేలు ప్రతీది = పడమర, భూరి = గొప్పదగు, హిమశైలవర = పర్వతశ్రేష్ఠము లందుశ్రేష్ఠమగు హిమవత్పర్వతముయొక్క, ఉత్తర శృంగసీమపై = ఉత్తరపు వైపుననుండు శిఖరప్రదేశమునందు.

తా త్ప ర్య ము.

అని పార్వతీదేవి యహంకార రోషములతో శపింపఁగా దేవతలు సిగ్గుచే దలలు నంచుకొని దుఃఖించిరి. వారి దుఃఖము చూడలేక శివుఁడు పార్వతితోడ హిమవత్పర్వతము నుత్తరశిఖరమునకుఁ దపస్సు చేయుఁబోయెను.

గంగావిషయమైన రామచంద్రమూర్తిప్రశ్నకుఁ బార్వతీచరిత్ర మేల చెప్పవలసివచ్చె నని సంజేహింపరాదు. ముందు చెప్పఁబోవు కథకుఁ బార్వతికి సంబంధము కలదు. కావునఁ జెప్పవలసివచ్చెను.

క॥ ఎఱిఁగించితిఁ గఱకంతుని, తెఱవచరిత్రంబు నెల్లఁ + దెలియంగ మీకున్ దెఱఁ గొప్పఁగ గంగ తెఱం, గఱిఁగించెద వినుఁచుతమ్ముఁ + డీవును నేడక్కన్. ౨౧౯ కఱకంతుఁడు = శివుఁడు.

తా త్ప ర్య ము.

పార్వతిచరిత్రము మీకుఁ దెలిపితిని. ఇక గంగ చరిత్రము చెప్పెద వినుఁడు.

— + ౩౬ సర్గము. కుమారస్వామి జననచరిత్రము + —

ఉ॥ తొల్లి పినాకపాణి యతి + దుర్భరఘోరతపం బావర్పఁగా నెల్లఱుషీశ్వరుల్ దివిజ + లేగి పితామహుఁ గాంచి భారతీ వల్లభ ! మాకు నొక్కదళ + వాయి నొసంగితి వాశివుండు దాఁ జల్లనిగుంటిపైఁ దపముఁ + జల్పఁగఁ జొచ్చె నుమాసమేతుఁడై .



పినాకపాణి = పినాక మను పేరుగల వింటిని చేతియందుగలవాఁడు. శివుఁడు. అతిదుర్భరఘోరతపంబు = మిక్కిలి యతిశయమైన తీవ్రతపమును, భారతీవల్లభ = సరస్వతీదేవికి భర్తయైనవాఁడా ! దళవాయి = సేనానాయకుఁడు, చల్లనిగుంటి = చల్లనికొండ - హిమవత్పర్వతము. ఉమాసమేతుఁడై = పార్వతీదేవితోఁ గూడినవాఁడై.

తా త్ప ర్య ము.

మీఁద వివరించినట్లు శివుఁడు పార్వతితోడఁ దపస్సుచేయ హిమవంతిము నకుఁ బోఁగా దేవతలందఱు ఋషీశ్వరులు బ్రహ్మయొద్దకుఁబోయి వాణిశా ! పూర్వము మాకు సేనానాయకునిఁగా శివు నిచ్చితివి. ఆయన యిప్పు డాకృత్యము మాని తపస్సుచేయ హిమవంతిమునకుఁ బోయెను.

ఉ॥ ఆవల నేమి చేయఁదగు \* నయ్య జగంబులమేలుకోరి వా  
 ణీవర ! మాకు నేకుగడ \* నీవ కదయ్య, యథోచితంబు సం  
 భావన సేయవయ్య, యని \* ప్రార్థన చేయుఁగ వారిఁ జూచి బ్రా  
 హ్మీవిభుఁ డూఱడించుచును \* మేలగు తేనియ లొల్కు పల్కులన్. ౮౨౧

ఏకుగడ = రక్షకుఁడు - కం. గురుఁడును దల్లియుఁ దండ్రీయుఁ | బురుషుఁడు విద్యయును దైవమును దాతయు నాఁ | జూరినేకుగడయుఁ దానై | హరి నను రక్షించుఁగాక యనవరతంబున్ - వాసి. ౧ ఆ. పురుషుడనఁగా భర్త. ఏకు విధముల దిక్కయినవాఁడు ఏకుగడ. బ్రాహ్మీవిభుఁడు = సరస్వతిమగఁడు.

తా త్ప ర్య ము.

ఇప్పుడు జగత్తును రక్షించుటకై ప్రజలమేలుకోరి మేము చేయఁదగిన దేమి ? రాక్షసుల జగమును మమ్మును బీడించువారు, వారితోడ దినదినము పోరే. యుద్ధము చేయుటకుఁ దగిన బలవంతుఁడు సేనానాయకుఁడు లేకుండిన మేమేమి చేయఁగలవారము ? పార్వతిశాపమున కేడుతుమా ? రాక్షసులతన్నుల కేడు తుమా ! కావున నుచితకార్య మేదో యాలోచింపుము - అని ప్రార్థింపఁగా బ్రహ్మ దేవుఁడు తియ్యనిమాటల వారి సమాధానపఱిచి యిట్ల నెను.

చ॥ వలిమలపట్టిశాపవిధి \* వాస్తవ, మయ్యది తప్ప దెప్పుడున్  
 గలుగదు మీకు సంత నుజ \* కాంతలయం దిది యుండ నిండు, వే  
 ల్పులమొగ మొక్కనిం దనయుఁ \* బుట్టఁగఁ జేయును గంగయందు న  
 య్యలఘుపరాక్రముండు పృత \* నాధిపుఁడై మిముఁ గాచుచుండెడిన్. ౮౨౨

వలిమలపట్టి = మంచుఁగొండబిడ్డ - పార్వతి. సంత = సంతానము, నిజ కాంతలయందు = మీ మీ భార్యలయందు, వేల్పులమొగము = అగ్ని



హోత్రుఁడు, అగ్ని ముఖానై దేవా యని ప్రమాణము. మనుష్యుల నోర నన్నము పెట్టుకొని దేహమున వ్యాపించునట్లు దేవతలకు ముఖ మగ్ని కావున నాయన యందు హోమము చేసిన దేవతలు గ్రహింతురు. పృతనాధిపుఁడై = సేనా నాయకుఁడై.

తా త్ప ర్య ము.

దేవతలారా ! పాఠ్యతి శాపము దప్పునదికాదు. అది యధార్థమే యగును. దానికి మీరిప్పుడు వగచి ప్రయాజనములేదు. మీ భార్యలందు మీకు సంతానము లేదు. కాబట్టి యది యిట్లుండనిండు. సేనానాయకుఁడు లేడంటిరి. గంగ యందు నగ్నిహోత్రున కొకకుమారుఁడు గలుగఁగలఁడు. వాఁడు సేనానాయకుఁడై మిమ్ము రక్షించును.

ఉ॥ గంగయు గారవించుఁ దన \* గాదిలిపుత్రుఁడు గాఁగ నాతనిన్  
రంగుగ నమ్మతించు గిరి \* రాజకుమారియు, సందియంబు నా  
త్మం గనకుండుఁ డంచన వి \* ధాతిను సం స్తుతిఁ దన్ని దేవతల్  
చంగున వెండికొండకును \* చాగి కృశానునిఁ జూచి ప్రీతులై. ౮౨౩

గాదిలిపుత్రుఁడు = ప్రీయకుమారుఁడు. తనకొప్పములేని కార్యము చేసినవి భూమిపైఁ గోపించిన పాఠ్యతి గంగపైఁ గోపింపదా యనిన నామె తన యక్కయకాటచే నాకుమారుఁడైన నేమి నా యక్క కుమారుఁడైన నేమి యని యూరకుండును.

తా త్ప ర్య ము.

గంగాదేవి యతనిని దన పుత్రుఁడని గారవించును. పాఠ్యతీదేవియు నట్టులే తన కుమారుఁడని యంగీకరించును - సంజేహములేదు. అనిన వారలు బ్రహ్మను స్తుతించి కైలాసమునకుఁ బోయి యగ్ని దేవునిఁజూచి సంతోషించినవారై.

క॥ విశ్వావనలోలాత్మక, వైశ్వానర పడయఁ దివుగు \* వరబలు సుతునిన్  
విశ్వజనీపం బిది నీ, యాశ్వర తేజంబు విడువు \* మీ సురతటినిన్. ౮౪౨

విశ్వావనలోలాత్మక = ప్రపంచమును రక్షించు నాసక్తిగలవాఁడా, వైశ్వానర = విశ్వావనరుఁడను ఋషికుమారుఁడు వైశ్వానరుఁడు - అగ్నిహోత్రుఁడు - విశ్వజనీపంబు = ప్రపంచంబునకు హితమైనది.

తా త్ప ర్య ము.

ప్రపంచరక్షణముం దాసక్తిగల యగ్ని దేవా ! నీవు ధరించిన యాశ్వరు తేజంబును గంగయందు విడిచి కుమారునిఁ గనుము. లోకజనులకెల్ల నిది హితమైన కార్యము.



మ॥ అని ప్రార్థించినఁ బావకుండు సితశైలాధ్యక్షజన్ డాయఁగాఁ  
 జన నాగంగయు సమ్మతించి సతియై \* సౌందర్యసంపత్తియైఁ  
 జను దేరన్ సకలాంగకంబులను దేజఃపాతముం జేయ స్వ  
 ర్థనిపూరంబు సమస్తముం బరఁగె నెంతో తేజనన్; గంగయున్. ౮౨౩

పావకుండు=అగ్ని - సితశైలాధ్యక్షజన్ = గంగను - డాయఁగన్ = సమీ  
 పింపఁగా - సకలాంగకంబులను = అన్నియవయవములనుండి - తేజః పాతమున్ =  
 తేజస్సుపడునట్లు, దీనివలన నిది మనుష్యభార్యాభర్తలు కలిసినట్లుగాదని  
 యేర్పడుచున్నది. వాస్తవమునఁ బురుషదేహమునందు రేతస్సాక స్థలమందే  
 కా దుండునది. దేహమందంతయు వ్యాపించియుండును. అవయవములనుండి యను  
 టచే నీయర్థమే గ్రహింపవలయును. స్వర్థనిపూరంబు = గంగానదియొక్క ప్రవా  
 హము - తేజనన్ = ప్రకాశముచే.

తాత్పర్యము.

అని వేడగా నగ్ని దేవుఁడు సమ్మతించి గంగను సమీపించెను. ఆమెయు  
 నంగీకరించి సౌందర్యవంతులైన రూపము ధరించి రాఁగా నగ్నిహోత్రుఁడు తన  
 సర్వావయవములనుండి తనయం దున్న తేజస్సును విడిచెను. దానిచే గంగా  
 ప్రవాహమంతయు మిగుల తేజస్సుచేఁ బ్రకాశించెను.

ఉ॥ దుస్సహమయ్యో నోప నిక \* దుర్భరమా భవదీయతేజమున్  
 త్రైస్పిడి నంగకంబు లివె \* దీనతఁ జెందితి దగ్ధ నైతి పం  
 చుస్సురు మంచు నున్నఁ గని \* నొయ్యనఁ గొమ్ములవేల్పు భగ్నరం  
 హస్సురవాహినిం గని నాయంబునఁ బల్కెను గార్యవేదియై. ౮౨౪

దుస్సహము=సహింపరానిది - దుర్భరము = భరింపరానిది - త్రైస్పిడిన్ =  
 చీలిపోవుచున్నది - కొమ్ములవేల్పు అగ్నిహోత్రుఁడు - "చత్వారిశృంగ" అని  
 ప్రమాణము - భగ్నరంహన్ = చెడినవేగముగల - సురవాహినిన్ = గంగను  
 (దేవనదిని) కార్యవేది = జరుగఁగల కార్యము తెలిసినవాఁడు.

తాత్పర్యము.

గంగాదేవి యగ్నిహోత్రునితో దేవా ! నేనీగర్భవేదన సహింపలేను  
 నీతేజస్సు భరింపరాక యున్నది. అవయవములు దుర్బలములై తెగిపోవు  
 చున్నవి. దేహమా ! మండిపోవుచున్నది. అని యుస్సు రని నిట్టూర్పుచు  
 దీలుపడిన గంగను జూచి యగ్నిహోత్రుఁడు కాఁగల కార్య మూలోచించి



కం॥ హైమగిరిపాదతలమున, హైమవతీ ! విడువు గర్భ + మన నాసతియున్  
ప్రేమంబున నటు చేయఁగ, హేమము రజతంబు నయ్యెనిల యిచ్చొటన్.

౨౨౨

హైమగిరి=మంచుఁగొండయొక్క, పాదతలమునన్ = క్రిందిప్రదేశమునందు -  
తేజము- అగ్నిచే దగ్ధమై శ్వేతపర్వతమువలె నుండుదానిని.

తా త్ప ర్య ము.

గంగా! నీవు నీగర్భమును హిమవంతము క్రిందిభాగమున నేలయందు విడువు  
మని చెప్పఁగా ఆమెయును నాప్రకారమే శుక్లశోణితముల విడిచెను. ఆప్రదేశము  
బంగారు వెండి యయ్యెను. శివరేతస్సు పాదరసమందురు. రసవాదులు  
పాదరసమునుండి వెండి బంగారు చేయుదురు. ఈఘట్టమునం దాప్రక్రియ  
గుప్తముగాఁ జెప్పఁబడినది. తొలుత భూస్థాపనము, ఆవల నగ్నిపుటము, ఆవల  
నీళ్ళలో వేయుట లోనై నవి యాక్రియాంగములు. 'నాగరసగంధకం - హేమరస  
మర్దనమ్ బాలరవిచుంబనం - హేమకరో హేమకరో.' అని బంగారుచేసెడి  
విధము. ఈశ్లోకమునకు సరియైన యర్థము తెలియక రసవాదు లనేకులు  
చెడిరి.

ఉ॥ తక్కటిఘోరభాగములు + తామ్రము నల్లనియిన్ను నయ్యె, మ  
వైక్కడ సీసముం దగర + మేర్పడె నక్కడ, నద్ది పాఱునా  
యిక్కలఁ జెక్కుధాతువులు + వృద్ధి గనెన్, మఱి గర్భ మేయెడ  
వ్జక్కఁగ నిల్పె నాశరవణంబు సశైలము మించె హైమ మై.

౨౨౩

తక్కటి=మిగిలిన-ప్రత్యక్షముగా తేజస్సుగల యవి - భూమిభాగములు -  
ఘోరము = దానితీక్షణముచేఁ గాలిబూదియైన భాగములు, తామ్రము = రాగి  
మట్టు = మలినము-శరవణంబు-తెల్లువనము, హైమమై = బంగారై.

తా త్ప ర్య ము.

దాని వేడిమికిఁ గాలి బూదియైన ప్రదేశము రాగి యిను మయ్యెను. మట్టునిలి  
చినచోట సీసము తగరమయ్యెను. ఇంతియగాక యది ప్రవహించిన చోట ననేక  
ధాతువు లేర్పడెను. ప్రత్యక్షముగా గర్భ మొక్కడ నిలిచెనో యాతెల్లువనము  
బంగారుమయ మయ్యెను. దీనివలన నన్నిలోహములు పాదరసము నుండియే  
యుత్పత్తి కాఁగలవని తెలిసెడివి. పూర్వులు రహస్యవిషయములు తెలిపెడి మార్గ  
మిదియే. ప్రత్యక్షముగాఁ జెప్పరు.

తే॥ అచటివృక్షలతాగుల్మాయవసములును, హోటకం బయ్యె నది మొద + అగ్నితుల్య  
కాంతిసంపద వహియించి కనక మనఘజాతరూప సమాఖ్యఁ బ్రశస్తిఁ గాంచె.

౨౨౪



వృక్ష - లతా - గుల్మ - యవసములును = చెట్లు తీగలు పొదలు పచ్చగడ్డి యును. హాటకము = బంగారు, అగ్నితుల్యకాంతి = అగ్నితో సమానమైన కాంతి, కనకము = బంగారు, జాతరూపసమాఖ్య = జాతరూపమనుపేరు, జాతరూపము = శ్రేష్ఠమైన రూపముగలది.

తాత్పర్యము.

అది వ్యాపించినచోట నుండిన చెట్లు - తీగలు పొదలు పచ్చిక కూడ బంగారయ్యెను. అది మొదలు బంగారు అగ్నివర్ణమును ధరించుటచే జాతరూప మను పేరు కలదయ్యెను.

—\* శ్రీకుమారస్వామి జననము \*—

సీ॥ అందుజనిందిన \* నందనుఁ గనుఁగొని, బృందారకులును బు \* రందరుండు నందించి స్తన్యమీ \* యం దగఁ బెరరేస, నందఱఁ గృత్తికా \* సుందరులను డెందంబులను బొంగి \* నందనుఁగా మాకు, నొందింతురే నీయ \* కొండు మనిన సందేహమేల యీ \* కండు జగంబుల, యం దెల్ల గృత్తికా \* నందనుఁ డనఁ తే॥ గార్తికేయుఁ డనంగను \* గాంచుఁ గీర్తి, ననిన వారలు హ్స్వింది \* యుక్కుమారు బోరుకాడించి చన్నిచ్చి \* పోలఁతులెల్లఁ, బుత్రుఁడంచునుభావించి \* పోలుపుగనిరి.

౪౩౦

పైరలేపన్ = ప్రేరేపింపఁగా - స్తన్యము = చనుఁబాలు - ఈయకొండుము = అంగీకరింతుము - కండు = శిశువు - బోరుకాడించి = స్నానముచేయించి.

తాత్పర్యము.

ఆశరవణమందుఁబుట్టిన కుమారునిఁజూచి యింద్రుండు మొదలైన దేవత లాయన తమకు సేనాపతి యగునని బ్రహ్మచెప్పిన కారణమున బాలునికిఁ జనుఁబాలిచ్చుటకుఁగాను కృత్తిక లను శ్రీలను ప్రేరింపఁగా వారు మనస్సులందు సంతోషమున నుప్పొంగి 'దేవతలారా! మీ రీయనను మాకుఁ గొడుకుఁగా సంగీకరించితిరేని మీరు కోరినట్లు చేయుదు.' మనిన వారు దానికి సమ్మతించి యాబాలుండు మీ పేర కృత్తికానందనుండని కార్తికేయుండని పేరొందుననిరి. వారును సంతోషించి యాబాలునికి నీభువోసి చన్నిచ్చి యా యార్వురు శ్రీలు తమ బిడ్డ యనియే భావించిరి.

కం॥ గర్భపరిశ్రవమున బ్రాదుర్భావము నొందెఁ గానఁ \* నోరంబుగ నీ యర్భకువకు స్కందుండనన్, స్వరూఢభువనములఁ బేరు \* చనునని రమరుల్. ౪౩౧

గర్భపరిశ్రవమునన్ = గర్భము జాటుటచే - బ్రాదుర్భావము = పుట్టుక - అర్భకువకున్ = బాలువకు - స్వరూఢభువనములన్ = స్వర్గ లోకమందు భూలోక మందు.



తా త్ప ర్య ము.

గర్భము జాణుటచేఁ బుట్టినవాఁడు తావున నీ బాలునకు స్కంధుఁడను పేరు  
తగునని దేవత లాపేరేపెట్టిరి. మనుష్యులు దేవత లాపేరనే యాయనను  
బిలిచిరి.

కం॥ జాఱఁగఁ జన్నుల దుగ్ధము, లాఱుగురుం గృత్తికలును \* నటు గదిసినఁ దా  
నాఱుమొగంబులఁ గై కొని,పోఱఁడు పాల్ట్రావియొక్క\*పూఁటన వెలిఁగన్. ౮౩౨  
దుగ్ధము = పాలు - పోఱఁడు = బాలుఁడు.

తా త్ప ర్య ము.

నేను ముందు పాలిచ్చెద ననిన నేను ముందు పాలిచ్చెద నని కృత్తిక లాఱు  
గురు నొక్కసారి రాఁగా నా బాలుఁడు ఆఱుముఖంబులు ధరించి యార్జుర చను  
బాలును నొక్కసారి త్రావి యొక్కపూఁటకే వృద్ధిగాంచెను.

చం॥ తనదుబలంబుకల్పి నతి\*దారుణమోప్రవిదారణంబునన్  
దనుజచమూసమూహముల\*దర్ప మణంప, నిలింపు లాత్మవా  
హినిదశవాయిఁగా నతని \* నిచ్చగఁ దా రభిషిక్తుఁ జేసి; రో  
యనఘ ! సురాపగాచరిత \* మంతయు నంటి సవిస్తరంబుగన్. ౮౩౩

\* దారుణము = భయంకరము, ప్రవిదారణము = యుద్ధము-చమూ = సేనలు  
నిలింపులు = దేవతలు - ఆత్మవాహిని = తనసేనయొక్క, సురాపగా చరితము=  
దేవనది యగు గంగయొక్క చరిత్రము.

తా త్ప ర్య ము.

తన బలసంపదచే ఘోరమైన యుద్ధమందు రాక్షససేనాసమూహముల  
గర్వ మణంపగా దేవతలు తమసేనలకు నాయకునిగా నాయన కభిషేకముఁ  
చేసిరి. నాయనా ! రామచంద్రా ! యీవిధముగ నీకు గంగాదేవి చరిత్రమంతయుఁ  
జెప్పితిని.

కం॥ ఈకోమరసామిచరితం, బాకర్ణించినగుణాధ్యుఁ \* డవనీశ్వరపు  
త్రా ! కడుధన్యుఁడు పుణ్యం దై కల్యాణములఁ గూడు \* ననవరతంబున్. ౮౩౪  
కోమరసామి=కుమారస్వామి - ఆకర్ణించిన = వినిన, అవనీశ్వరపుత్రా=రాజ  
కుమారా - అనవరతము = ఎల్లప్పుడు - కల్యాణము = శుభము.

తా త్ప ర్య ము.

ఈ కుమారస్వామిచరిత్రము వినిన పుణ్యాత్ముఁడు రాజకుమారా, రామచంద్రా  
మిగులఁ బుణ్యుఁడై యెల్లప్పుడు శుభముల నందుచుండును.



భారతమునందువలె నడుమనకుమ గ్రామ్యకథలు లేక యఖండ రామచరిత్ర మైన రామాయణమందు కుమారస్వామిచరిత్రము చెప్పి వాల్మీకి రసభంగము గావించినాడని యొక ప్రైష్ణపుడు వ్రాసెనుగాని యీగంగాకథనము భగవత్పాద తీర్థమహిమ వర్ణన మని యాయన యేల గ్రహింపడయ్యెనో.

విష్ణుకథయం దీమాత్రము శివసంబంధము సహింపలేనివాడు తనపితా మహాలకుండర్పణము విడుచునపుడు అత్మిత్వతామహం.....గోత్రం.....రుద్ర రూప మ్మని చెప్పడేమో.

కం॥ శ్రీకార్తికేయభక్తుఁడు, కాకుత్స్థమణి! సుఖించి \* క్షమ సుతపాత్ర శ్రీకలికుం డయి మించిన సాకమునం గాంచు స్కంద \* సాలోక్యంబున్. ౮౩౫

కార్తికేయ = కుమారస్వామియొక్క, క్షమన్ = భూమియందు. సాకము నన్ = ఉత్సవమున, సంతోషమున స్కందసాలోక్యము = కుమారస్వామి యుండు లోకము.

తాత్పర్యము.

ఈకుమారస్వామిభక్తుఁడు భూమియందు కొడుకులతో మనుమలతో సంపదతో సుఖించి చచ్చి కుమారస్వామిలోకమునకుఁ బోవును.

—\* ౩౮ సర్గము. సగరచక్రవర్తి వృత్తాంత ప్రారంభము \*—

చం॥ అని యిటు వల్కి వెండియును \* నాధరణీశకుమార యుగ్మముం గనివచియింపఁగాఁ దొడఁగె \* గౌశికుండున్ మును మీ యయోధ్యకుం జనపతి శూరవర్యుఁ డతి \* సత్కృతిలోలుఁడు లోకపాలనా వనుఁడు యశోవిభాస్వరుఁడు \* వర్తిలెఁ దా సగరాభిధానుఁడై. ౮౩౬

వెండియును = మఱియును, సత్కృతిలోలుఁడు = మంచికార్యములను జేయుటయం దాసక్తిగలవాఁడు, లోకపాలనావనుఁడు = ప్రజల రక్షించుటయందు సంతోషముగలవాఁడు. యశోవిభాస్వరుఁడు = కీర్తిచేఁ ప్రకాశించువాఁడు. సగరాభిధానుఁడై = సగరుఁడను పేరుగలవాఁడై. గంగ భూలోకమునకు వచ్చిన విధము చెప్పఁబోవుచున్నాఁడు.

తాత్పర్యము.

ఇట్లు చెప్పి గంగ భూలోకమునఁ బ్రవహించుకారణము చెప్పదలచినపాఁడై రామలక్ష్మణులతో నిట్లనియెను. పూర్వము మీయయోధ్యకు మిగులశూరుఁడును, సత్కార్యములం దాసక్తిగలవాఁడును, బ్రజలను బాలించుటయందు సంతోషము గలవాఁడును, కీర్తిమంతుఁడు నగు సగరుఁడనువాఁడు చక్రవర్తియై యుండెను.



కం॥ ఆలేండు దనకు నొక తను, జాతుండును లేమి మిగుల \* సంతాపించెన్  
 బూతుండును సద్గుణవి, భ్యాతుండును నైనకొడుకు\*గలుగునె యనుచున్ ౪౩౭  
 తనుజాతుండు = కుమారుండు - పూతుండు = పవిత్రుండు.

తా త్ప ర్య ము

ఆయన తన కొకకడైవు గుమారుండు లేని కారణముచేత నొకకడైన పవిత్రము గల నడవడిగలవాండు మంచిగుణములు గలవాండు పుట్టడాయెగదా యని మిగుల సంతాపించెను.

ఉ॥ నిర్భర తేజఃకడైన ధర \* చేపతికిన్ సతు లిర్వు, రండు వై  
 ఓర్భతనూజ కేళిని సు \* ధర్మవిలోలయు నిత్యసత్య సం  
 దర్భయు త్యేష్ట యయ్యెను, ని \* తాంతసురూప యరిష్టనేమికిన్  
 గర్భజయైనయాసుమతి \* భ్యాతి వహించె గన్విష్టభార్యయై. ౪౩౮

నిర్భర తేజఃండు = అధికమైన తేజస్సుగలవాండు. ఇర్వురు = ఇద్దఱు - వైదర్భ తనూజ = విదర్భదేశపురా జకూతురు. ఈమె పేరు కేళిని. అందమైన వెండ్రుకలు గలది, సుధర్మవిలోల = మంచి పుణ్యకార్యములు చేయుటయందు మిగుల నాసక్తి గలది. నిత్యసత్యసందర్భ = ఎప్పుడు సత్యముతోనే కూడియుండునది-త్యేష్ట = పెద్ద భార్య - నితాంతసురూప = మిక్కిలి యందగత్తె - అరిష్టనేమికిన్ = అరిష్టనేమి యనువానికి, కశ్యపునకు, గర్భజ = కూతురు ఈమె పేరు సుమతి. ఈమె చిన్న భార్య, ఈమె గరుత్మంతుని చెల్లెలు.

తా త్ప ర్య ము

మిగులఁ దేజోవంతుండైన యా సగరునకు నిరువురు భార్యలు. అందొకతె కేళిని. ఈమె విదర్భరాజ కూతురు. పుణ్యకార్యములం దాసక్తిగలది. నిత్య సత్య వ్రత, ఈమె పెద్దభార్య చిన్నభార్య సుమతి. ఈమె మిగుల చక్కనిది. అరిష్టనేమి కూతురు.

చ॥ ద్రస్రసమానమూర్తి తన \* దారలతోఁ జని భక్తిమై భృగు  
 ప్రస్రవణాఖ్యశైలమున \* వర్షశతంబుఁ దపం బొనర్చ నా  
 యస్రపవైరి తేజనకు \* నాదటఁ నోచి భృగుండు నిండుమో  
 దాస్రసులఁ జాచునాతనికి \* నర్మిలి నిచ్చె వరద్వయిం గృపన్. ౪౩౯

ద్రస్రసమానమూర్తి = అశ్వినీదేవతల సౌందర్యముతో సమానమైన సౌంద ర్యముగల యాకారముగలవాండు - దారలతోన్ = భార్యలతో - అస్రపవైరి = రాక్షసవిరోధి - అస్రపులు = నత్తురు పానముచేయువారు - మోదాస్రసులు = ఆనంద బొప్పములు.



తాత్పర్యము

సౌందర్యమం దశ్వినీసుతులతో సమానుడైన యా సగరుడు - భృగు ప్రసవణ మను పేరుగలపర్వతమునందు నూఱు సంవత్సరములు తపస్సు చేయఁగా విష్ణుతేజముగల యాతనికి భృగుఁడు ప్రత్యక్షమై యానందబాష్పములు గురియఁ దన్నుఁజూచు నా రాజునకు రెండు వరము లిచ్చెను.

ఉ॥ పుత్రులు నీకుఁ బెక్కురిలఁ \* బుట్టెదరయ్య భవద్యశోలతల్  
ధాత్రిని నిండు మెండుగను \* ధాత్రివ! వంశకరుండు నొక్కఁడే  
పుత్రుఁడు పుట్టు నొక్కతెకుఁ \* బుత్రుకషష్టిసహస్ర మంబురు  
జ్ఞోత్ర ణొకరై కంచను ము \* నిం గని మ్రొక్కి వచించి రంగవల్. ౮౪౦  
పెక్కురు = అనేకులు - భవద్యశోలతల్ = నీకీర్తి యను తీగలు - వంశ  
కరుండు = వంశమును నిలుపువాఁడు - షష్టిసహస్రము = అఱువదివేలమంది.

తాత్పర్యము

రాజా ! నీకుఁ గుమారులు పెక్కురు గలిగెదరు. నీకీర్తియు లోకమున వ్యాపిం చును. నీభార్య లిరువురిలో నొకతెకు వంశము నిలుపువాఁడొకఁడే ణొడుకు పుట్టును. మఱియొకతెకు నఱువదివేలమంది జనింతురు - అని చెప్పెను.

తే॥ సత్య మగుఁగాక నీసూక్తి \* సత్యవచన  
యేకపుత్రుండు జనియించు \* నెవ్వతెకునొ  
యెవతె కుదయ్యింతు బహుసుతు \* తెఱుఁగఁ బలుకు  
మనిన మీకోర్కీ చొప్పున \* నగుతమనియె. ౮౪౧

తాత్పర్యము

అమాటలు విని యాస్త్రీలు 'మునీంద్రా! నీమాట సత్య మగునుగాక. మాలో నొకఁ డెవతెకుఁ బుట్టును, అఱువదివేలమంది యెవతెకుఁ బుట్టుదురు, తెలుపు' మనిన భృగుండు మీ రెవ రెట్లుగోరిన వట్లగు ననియె.

ఉ॥ అంతట మానికాంతుఁడు త \* దంగవలం గని కాంతలార! మీ  
స్వాంతము చొప్పు చెప్పు, డీక \* సంతతి కారణ మేకపుత్రుఁ డే  
కాంతకు నిష్ఠుఁడౌ, బలులు \* గాఢయశుల్ బహుపుత్రవర్యు లే  
కాంతకు నిష్ఠు లౌదు రనఁ \* గంజదళాక్షులు మానివర్యుతోన్. ౮౪౨

స్వాంతముచొప్పు = మీమనస్సున నుండువిధము.

తాత్పర్యము.

అట్లుచెప్పి, 'సతీమణులారా! మీయిష్టము చెప్పుఁడు, మీలో నెవతె ణొక



పుత్రుఁడు కావలయునో యెవలెకు ననేకపుత్రులు కావలయునో చెప్పుఁ డన  
వా రామునిం ద్రునితో రాజసమక్షంబున నిట్లనిరి.

తే॥ చెప్పి రిట్లని యందుఁ గేశిని వదించె వంశకలుఁడై నతనయుఁడు\*వలయు ననుచు  
నలసుషర్ణ సహోదరి \* యభివషించె, సుతుల నఱువదివేపుర \* క్షీతిపుమౌల.

౮౪౩

తా త్ప ర్య ము

మునింద్రా! వంశప్రతిష్ఠాపకుఁ డై నకొడు కొక్కఁడు నాకుఁ గావలయు నని  
కేశిని కోరెను. తనకు బహుపుత్రులు కావలయునని గరుత్మంతుని చెలియ లగు  
సుమతి కోరెను.

కం॥ అంతట ముని వీడ్కొని భూ, కాంతుఁడు నిజపురికి నరిగెఁ \* గాంతాయతుఁ డై  
కొంతవడి యిట్లు చన నా, కాంతులు గర్భములు దాల్చి\*కాలిరి వేడ్కన్.౮౪౪  
వీడ్కొని = సెలవుతీసికొని.

తా త్ప ర్య ము.

ఇట్లు వరములు పొందినవాఁడై సగరుఁడు మునిసెలవుతీసికొని తన పట్టణము  
నకు భార్యలతోడఁ బోయెను. ఇట్లు కొంతకాల మరుగఁగా వారికి గర్భములు  
నిలిచెను.

తే॥ త్నామరసనేత్ర కేశిని\*తనయుఁగాంచె, నతఁడ యసమంజఃడనఁగ వి\*భ్యాతిఁడనరె  
గర్భతుంబు జనియించెఁ \* గలికి సుమతి, కందు నఱువదివేపురు\*కందులొదవ.

౮౪౫

తా త్ప ర్య ము.

కమలములవంటి కన్నులుగల కేశిని యొకకుమారునిఁ గనియెను. వీనిపే  
రసమంజఁడు. రెండవభార్య సుమతికి గుండని గర్భపిండము పుట్టెను. దానిని  
బగులఁదీసికొని యఱువదివేలమంది శిశువులు జనించిరి. ఇది గాంధారి గర్భతుం  
బమువలె వెనుక విభజనీయమైనది కాదు.

ఉ॥ దాదులు నేతికుండలను \* దద్దిశుకాండము నాంచి నేర్పు మైఁ  
ప్రోది యొనర్చునుండఁగను \* బోయెఁ జమీ బహుకాల; మంత దా  
యాదులు ప్రాప్తయాపనులు \* హరివిహారులు నైరి; యందు వ్యా  
పాదితబాలకుం డగుచు ? వర్తిలె నాయసమంజఁడుగ్రుండై.

౮౪౬

శిశుకాండము = పిల్లవాండ్ర సమూహము. ప్రోది = రక్షణము దాయా  
దులు = కుమారులు. వ్యాపాదితబాలకుండు = పిల్లవాండ్రను జంపువాఁడు.  
ఉగ్రుండై = క్రూరుండై.



తాత్పర్యము.

ఆ పిల్లవాండ్రగుంపులో నొక్కొక్కని నొక్కొక్క సేతికుండలోనుంచి దాదులు నేర్పుతో సాకుచుండఁగాఁ జాలకాలము జరిగెను. ఆవల వారందఱు యశావసవంతులును నందముగ విహరించువారు నైరి. అందుఁ బెద్దభార్యకుమారుఁ డసమంజఁ దూరిబాలకులను జంపువాఁడయ్యెను.

కం॥ పౌరులబిడ్డల సరయూ. పూరంబుల వైచి వారు \* ఋతుకున మునుఁగన్  
నీరంబులపైఁ దేలఁగఁ, దీరంబుననుండి కనుచుఁ \* తెంపరి నగుచున్. ౨౪౨  
పౌరుల = పురజనముల; తెంపరి = సాహసి.

తాత్పర్యము

ఊరివారిబిడ్డలను గొనిపోయి సాహసికుఁ డగు నా యసమంజఁడు సరయూనది ప్రవాహమందు వైచి వారు నీళ్ళిలో మునుఁగుచుఁ దేలుచుఁ దన్నుకొనుచుండఁగా నొడ్డుననుండి నప్పుచు వేడుక చూచుచుండెను.

కం॥ అనుదిన మిటు పాపావహ, మనక శిశులఁ జంపు సజ్జనాహితుఁ బాపున్  
జనహితుఁడు పురమువలనను, దనయుఁ డనక వెడల నడిచెఁధర్మిష్ఠుండై, ౨౪౩  
అనుదినము = ప్రతిదినము - పాపావహము = పాపముకలిగించునది - సజ్జనాహితున్ = సజ్జనులకుఁ గీడుచేయువానిని.

తాత్పర్యము.

పాపకార్యమనక దినదిన మీప్రకారము వాఁడు చేయుచుండఁగా సుజనులకుఁ గీడుచేయు నా పాపాత్ముని జనముల వేలుగోరి సగరుఁడు ధర్మమందు నిలిచి కొడుకని దాక్షిణ్యముంచక పురమునుండి యడవులకు వెడలఁగొట్టెను. అయోధ్యాకాండ మందలి ౧౦౧౧-౧౦౧౬ పద్యములు చూచునది.

ధర్మసందేహము:- సగరుఁడు తన జ్యేష్ఠభార్యయందు జ్యేష్ఠపుత్రుఁడగు నసమంజని నెట్లువదలెను? ఇది శాస్త్రుసమ్మతమైన కార్యమా? కాదు-అని పూర్వపక్షము. ఏలన పుత్రిను నరకమునుండి రక్షించువాఁడు పుత్రుఁడుగదా! ఒకనికి నలుగురు కొడుకు లుండిరేని యీ కార్యముచేయువాఁ డెవఁడు? జ్యేష్ఠపుత్రుఁడే. “జ్యేష్ఠేన జాతమాత్రేణపుత్రీ భవతిమాసవః పితౄణామస్మణశ్చైవ సతస్మాత్సర్వమర్హతి యస్మిన్నుణం సన్నయతి యేన చానంత్య మశ్నుతే, సవనధర్మజః పుత్రః కా మజానిరాస్విదుః”—మను ౯-౧౦౬-౧౦౭. పెద్దకొడుకు పుట్టినవెంటనే మనుష్యుఁడు పుత్రవంతుఁ డగుచున్నాఁడు. దానివలన పితరుల ఋణము తీతిపోవును. తనకుఁ బున్నామనరకబాధ తప్పును. ఏ జ్యేష్ఠపుత్రుఁడు పుట్టఁగనే



మనుష్యుడు పితరులఋణమునుండి ముక్తుఁ డగునో, ఏ జ్యేష్ఠపుత్రునిచే మోక్షము నొందునో వాఁడొక్కఁడే ధర్మశాస్త్రప్రకారము పుట్టినపుత్రుఁడు. తక్కినవారందఱు కామజు లని మునులందురు. ఈవచనముల నాలోచించినచోఁ దన్ను ఋణవిముక్తునిఁ జేసి యుత్తమలోకప్రాప్తి కారణమై వంశాభివృద్ధికి హేతుభూతమగు పెద్దఱొడుకు విడువఁదగినవాఁడు కాఁడు.

సిద్ధాంతము :— జ్యేష్ఠపుత్రుఁడు గుణవంతుఁ డైననే పుత్రగౌరవమునకు యోగ్యుఁ డగునుగాని గుణవంతుఁడు గాకున్న నాగౌరవమునకు యోగ్యుఁడు గాఁడు రామాయణముదే-

కం॥ కడుపునఁబుట్టినబిడ్డలు, దుడుకున నహితంబుసేయఁ దొడఁగిరయేనిన్  
విడుతురు భూపతు లన్యుల, గడియింతురు కార్యసాధకతఁ గ్రాలినచోన్.

-అయోధ్యా 22౫

అని శ్రీరామచంద్రుఁడే చెప్పెనుగదా కావున బతితుఁడైనను జ్యేష్ఠపుత్రుఁడు త్యాజ్యుఁడు కాకపోఁడు. పతితుఁడనఁగా “ద్విజాతికర్మభ్యో హానిః పతనమ్” అనఁగా బ్రాహ్మణుఁడు బ్రాహ్మణ కర్మమును, క్షత్రియుఁడు క్షత్రియ కర్మమును, వైశ్యుఁడు వైశ్యకర్మమును జేయఁడని పతితుఁ డగును - అని గౌతముఁడు. “అనుర్వన్విహితంకర్మ నిందితంచ సమాచరన్, ప్రసజంశ్చేంద్రియాధ్ధేషు నరః పతన మ్పచ్చతి” అని మనువు. శాస్త్రవిహిత కర్మములు చేయకున్నను, జేయ రానివి చేసినను నింద్రియార్థములందు విశేషాసక్తిగలవాఁడైనను బతితుఁ డగును. “గురోర ప్యవలిప్తస్య, కార్యాకార్య మజానతిః, ఉత్పథం ప్రతిఃన్నస్య పరిత్యాగో విధీయతే, కార్యం భవతి శాసన” మ్మని పాతాంతరము. గురువైనను దండ్రొయైనను గర్వముచేఁగాని యిది కార్య మిది యకార్య మని తెలియకకాని సరియైనమార్గ మతిక్రమించి నడచునేని నతని వదలిపెట్టవలయును. ఇట్టితండ్రొయే త్యాజ్యుఁ డగుచుండగాఁ గొడుకుమాట చెప్పనేల ? తల్లి యిట్టిదైనను వదల రాదు. “పతితాయామపి-తస్యాం శుశ్రూషే” ఇతి. “పతితాగురవస్త్వాజ్యా నతు మాతా కథంచన, గర్భధారణపోషాభ్యాం తేన మాతా గరీయసీ” పతితురాలై నను దల్లికి శుశ్రూష చేయవలయును. పతితులగు గురువులు త్యాజ్యలే కాని తల్లిమాత్రము గాదు. గర్భధారణపోషణములచేఁ దల్లిగొప్పది. ఈ వాక్యముల వలనఁ బతితులు (తల్లితప్ప) గురువు - పుత్రుఁడు - భ్రాత - సఖుఁడు - సంబంధులు - చుట్టములు - శిష్యులు - సేవకులు నందఱు త్యాజ్యలే. పతితుఁ డైన భర్తను భార్య వదలవలయును. పతితభార్యను భర్తవదలవచ్చును. పతిత్యజింపవలసినవారిని వదలకున్నను వదిలరానివారిని వదిలినను మహోహముం “నిందితకర్మాభ్యాసీపతితా త్యాగ్యఃపతిత్యాగినః పతితా పాతసంయోజకాశ్చ,